

Balamanorama Series No. 7

65

॥ श्रीः ॥

NILAKANTHARAJA

NILAKANTHARAJA

OF

NILAKANTHA DIKSHI

श्रीमदीयकण्ठदीक्षितविरचितश्रमणः

निर्माणद्वारा विदितः

EDITED BY

S. S. RAMANUJAM, M.A., F.L.S.

High Court, Madras

PRINTED AND PUBLISHED BY

THE BALAMANORAMA PRESS

MYLAPORE, MADRAS.

Price Rs. 2


1924

Postage Rs. 1

B 11

6.7

ॐ ॥ वं ॥ रामानुजाचार्य



निरंतीर्य निरंतरं चिन्तयति. ००. ००.
अक्षयं नृणां चित्तं नृणां चित्तं नृणां चित्तं
नृणां चित्तं

श्री ॐ नमो भगवते वासुदेवाय
ॐ नमो भगवते वासुदेवाय,
संस्कृत कालेय, मेलुकोट.

K. Sreenivasa Sengar

Senior 9th

Intermediate. Mege



Nitikantha Vijayam

&

Nitikantha Dekshit

Sri Balamanorama Series No. 7

॥ श्रीः ॥

NĪLAKAṆṬHAVIJAYA
OF
NĪLAKAṆṬHA DĪKṢITA

नीलकण्ठविजयः ॥

श्रीमन्नीलकण्ठदीक्षितविरचितश्चम्पूग्रन्थः ।

विबुधानन्दव्याख्यासमन्वितः ।

EDITED BY

C. SANKARARAMA SASTRY, M.A., B.L.,
High Court Vakil, Mylapore, Madras.

PRINTED AND PUBLISHED BY
THE SRI BALAMANORAMA PRESS
MYLAPORE, MADRAS.

Price Rs. 2

1924

Postage Extra

Registered according to Act XXV of 1867.

All Rights reserved by the Publisher.

PREFACE

“सङ्गः कस्य हि न खदेत मनसे माध्वीकमृद्वीकयोः ।”

THE *prose-poetry genre* of Sanskrit Literature called *Campū* is thus described as a delightful honey-grape mixture by the famous latter-day scholar and poet Sri Venkaṭādhvarin, himself the author of the *Viśvaguṇādarsa*—one of the most popular *Campūs*. This description may perhaps be considered particularly felicitous and significant, without the least need for reservation, as applied to the *Nilakanṭhaviṇaya*, among the numerous *Campūs* preserved in Sanskrit Literature. Though the Sanskrit scholars of South India are fairly familiar with this brilliant and beautiful *Campū* through an old edition of the work in Grantha script, which has long been out of print, yet for want of a good Devanagari edition the majority of Sanskrit scholars in North India and elsewhere could not find easy access to this work. The proprietor of the Bālaṃanōramā Press at No. 8, Madhavaperumalkoil Street, Mylapore, Madras, has now satisfactorily supplied this long-felt want by bringing out for the first time this Devanagari edition of the *Nilakanṭhaviṇaya*, with the help of the manuscripts described below:—

No.	DESCRIPTION OF MANUSCRIPT	LENT BY
1.	MS. written on paper in Devanagari script.	M.R.Ry. Subrahmanya Sastry of Tanjore.
2.	Palm-leaf MS. in Grantha script.	M.R.Ry. A. Mahadeva Sastry, Director, Adyar Library.
3.	„ „	„ „

No.	DESCRIPTION OF MANUSCRIPT	LENT BY
4.	Palm-leaf MS. in Grantha script.	Professor S. Kuppu- swami Sastri, Cura- tor, Govt. Oriental Manuscripts' Library, Madras.
5.	" " " "	" " " "

From out of the early beginnings of the prose-verse form of composition, prefigured in the Vedic Akhyānas, the Pāli Jātakas and the Sanskrit fables, that the Campū should have emerged as a recognised literary kind before the seventh century A.D. is quite obvious from the clear recognition of this type by Daṇḍin in his Kāvyaḍarsa—"गद्यपद्यमयी चम्पूः". However, the earliest of the Campūs, which have been definitely known so far, are all of them mediocre productions of the tenth century A.D.—the Nala Campū by Trivikrama Bhaṭṭa of A.D. 950, the Yasastilaka by Somadeva of A.D. 959, and perhaps also the Jivandharacampū of Haricandra. Of these, though the last-mentioned work has the greatest claim for intrinsic literary worth, none could be said to rise appreciably above the level of mediocrities and all seem to suffer more or less through the *Sleṣa* and *citra* obsessions resulting from unavailing and ill-proportioned attempts at securing Bāṇa's inimitable brilliance. If the later *Rāmāyaṇacampū* attributed to Bhoja, in spite of its lackadaisical style, and the much later *Bhārata-campū* of Ananta Bhaṭṭa, in spite of its numerous solecistic lapses and queer conceits, still continue to be popular among Indian Students of Sanskrit Literature, it is rather due to the perennial interest of the happy motif and theme of the monumental epics of Vālmiki and Vyāsa. The latter-day Visva-guṇāḍarsa of Veṅkaṭādhvarin is a very interesting, original and remarkable production of the Campū

type, which is sure to be appreciated by its readers as a repository of forcible but heavily riming, ornate but satirical gnomes put into the mouth of a fictitious *Swift-like* misanthrope called Kṛṣṇaṇu, agreeably diversified by the generous though laboured pronouncements of another fictitious character—Visvāvasu. But the inquisitorial attitude generally assumed by Veṅkaṭādhvarin towards the contemporary communities of South India seems to have betrayed him not unoften into an ill-disguised exhibition of a desire to provide in his Visvaguṇā-darsa something like a literary purgatory to the South Indian souls. The Nilakaṇṭhaviṇaya-campū, happily free from these defects, a really delightful honey-grape mixture, was produced by Srimān Nilakaṇṭhadīkṣita in A.D. 1637-8, after the lapse of 4738 years in the Kali Era.

अष्टत्रिंशदुपस्कृतसप्तशताधिकचतुस्सहस्रेषु ।

कलिवर्षेषु गतेषु ग्रथितः किल नीलकण्ठविजयोऽयम् ॥ १० ॥

(नीलकण्ठविजय—आ० १)

There are luckily available several important particulars concerning the life and age of Sṛī Nilakaṇṭha Dīkṣita. The following extract from the introductory canto of his Gaṅgāvataraṇa may be perused here with advantage.

मुनिरस्ति भरद्वाजः ख्यातस्त्रिभुवनेष्वपि ।

अन्नैर्यस्य जहौ रामोऽप्यरण्यभ्रमणश्रमम् ॥ ३८ ॥

तस्यान्वये महत्यासीत् क्षीरोद इव चन्द्रमाः ।

श्रीकण्ठचरणासक्तः श्रीमानप्पयदीक्षितः ॥ ३९ ॥

अमोषणीयैरक्रयैरमूल्यैरमलीमसैः ।

यत्प्रबन्धैः शतेनैव भारती परिकर्मिता ॥ ४४ ॥

यं विद्म इति यद्वन्थानभ्यस्यामोऽखिलानिति ।

यस्य शिष्याः स्म इति च श्लाघन्ते स्वं विपश्चितः ॥ ४५ ॥

नाकेऽपि सति देवानां माहात्म्यकलहे मिथः ।
 वादः शाम्यति यद्वाचि विन्यस्य निखिलं भरम् ॥ ४६ ॥
 तत्समानप्रभावस्य तदनन्तरजन्मनः ।
 आसीदाच्चादीक्षितस्य पुत्रो नारायणाध्वरी ॥ ४८ ॥
 जयन्ति तनयास्तस्य पञ्च सौभ्रात्रशालिनः ।
 गर्भदासा महेशस्य कवयश्च विपश्चितः ॥ ४९ ॥
 तेषामहं द्वितीयोऽस्मि भूमिदेवीतनूभुवाम् ।
 नीलकण्ठ इति ख्यातिं नीतः शम्भोः प्रसादतः ॥ ५० ॥
 वार्तिकाभरणग्रन्थनिर्माणव्यक्तनैपुणः ।
 श्रीवेङ्कटेश्वरमखी शिष्ये मय्यनुकम्पते ॥ ५१ ॥
 कुर्वती श्रवणे वाणी कोमलां यस्य साहितीम् ।
 कर्णपूरशिरीषेऽपि काठिन्यमिव पश्यति ॥ ५२ ॥
 भान्ति शिष्याः पुरो यस्य पाणिविन्यस्तपुस्तकाः ।
 तत्सूक्तिजाह्नवीपूरत्रासेनेव धृतप्लवाः ॥ ५३ ॥

b)

(गङ्गावतरण-सर्ग० १)

It can be made out from these extracts that he was the second of the five sons of Nārāyaṇa Dikṣita who was himself the younger brother of Śrī Appayya Dikṣita (A.D. 1553 to 1626), the illustrious South Indian Ācārya of Śaivism and Advaitism, who is appropriately characterised by his admirers as the myriad-minded poly-histor who produced one hundred and four works of great merit in various branches of knowledge and had to his credit in-
 sistent ritualistic activities nowise less numerous or varied, and as one of the greatest champions of the religion and philosophy of Śrīkanṭha and Saṃkara. From reliable records and traditions preserved by the disciples and descendants of Nilakanṭha it may further be gathered how, as a boy of twelve, Nilakanṭha became the recipient of Appayya Dikṣita's heartiest and choicest blessings in his last moments as the lucky substitute for the earthly

patrimony which his sons would not allow Nilakanṭha to get; how he rapidly throve to become the most prominent scion of Appayya Dikṣita's family, through his superior statesmanship which culminated in his Premiership under King Tirumala Nayaka, the most powerful of the Nayaka Kings of Madura, and through his marvellous genius which exhibited itself in the form of excellent poetry, thrilling and stirring up his contemporaries and posterity alike; and how he was otherwise known as Ayyā Dikṣita, and spent the evening of his life in the village called Pālāmaḍai, on the left bank of the Tāmraparṇī in the Tinnevely District. Nilakanṭha was as fortunate in his teacher as in his proteges and disciples. His teacher was Sri Venkaṭesvara, the reputed author of the Vārtikābharāṇa and the worthy son of Govinda Dikṣita of blessed memory, who was the honoured minister of King Raghunātha of Tanjore. His chief proteges and disciples were his younger brother Atirātrayajvan, the author of a drama called Kusakumudvatīya; his third son Gīrvāṇendra, the author of a Bhāṇa called Śṛṅgārakosa; the Vaiyākaraṇa Cokkanātha Dikṣita; and Cokkanātha's son-in-law Ramabhadra Dikṣita, the well-known author of the Jānakī-parīṇaya Nāṭaka. The Sanskrit introduction by Mr. T. S. Kuppaswami Sastry, in the Srirangam edition of the Śivalīlārṇava, which appeared as No. 18 of the Sri Vani Vilas Sanskrit series, brings together all the available particulars about Nilakanṭha Dikṣita, his contemporaries and immediate predecessors.

Nilakanṭha Dikṣita is known to be the author of several beautiful minor poems published in 1911 by the Sri Vani Vilas Press, Srirangam. These are seven—the Kalividāmbana, and the Sabhārañjana of caustic gnomes, the Śāntivilāsa and the Vairāgya-sataka of a supreme quietistic thrill, the Ānanda-sāgarastava and the Śivotkarṣamañjarī—two

brilliant devotional lyrics addressed respectively to the Beloved Mother and Father of the universe ; and the Anyāpadesasataka, a centum of gnostic allegories full of dignified wit and wisdom. His larger works are his two Mahākāvyas—the Śivalilārṇava in twenty-two cantos published by the Sri Vani Vilas Press, Srirangam, and the Gaṅgāvatarāṇa published by the Nirṇaya Sagar Press, Bombay, besides the Nīlakaṇṭhaviṇaya-campū, now published, and two unpublished works—the Nalacaritanāṭaka and a commentary on Kaiyaṭa's Mahābhāṣyapradīpa.

Nīlakaṇṭha Dikṣita is equally great as an art-critic and as an artist, an eminently practical Ālamkārika whose literary example is always in delightful unison with the high ideal of poetry revealed in his critical precepts. To realise this, one has but to read the first canto of the Śivalilārṇava, and in the light of the canons enunciated therein, to examine the further cantos of that work or his other productions. That he set up a very high standard of poetry would be quite apparent from these extracts :

वक्रोक्तयो यत्र विभूषणानि वाक्यार्थबोधः परमप्रकर्षः ।
 अर्थेषु बोध्येष्वभिधैव दोषः सा काचिदन्या सरणिः कवीनाम् ॥ १९ ॥
 कृते युगे व्यञ्जनयावतीर्णं त्रेतायुगे सैव गुणीबभूव ।
 आसीत्तृतीये तु युगेऽर्थचित्रं युगे तुरीये यमकप्रपञ्चः ॥ ३८ ॥
 दिष्ट्याधिरूढाः कविताधिराज्यं धीरा रमन्ते न हि शब्दचित्रे ।
 स्वर्गेऽपि गत्वाऽप्सरसां निवासे काणैव किं कापि गवेषणीया ॥ ३९ ॥
 (शिवलीलार्णव-सर्ग० १)

देवानामपि दैवतं गुरुमपि प्राचां गुरुणामिह
 श्रीमन्तं मदनान्तकं कथमपि स्तोतुं कृतो निश्चयः ।
 तेन त्वां त्वरयामि भारति बलात्कृष्टापि दुष्टे पथि
 प्राप्तेनोपहृतापि जातु कुपिता मा स्म प्रसादं त्यजः ॥ ७ ॥
 (नीलकण्ठविजय-आ० १)

It would also be manifest that, as a literary artist, his greatest achievement lies in effecting a complete synthesis between the *Vakrokti* aspect of literary form and the *Dhvani* aspect of literary content, through his masterly *Jeux-de-mots*, both of the lambent and brilliant varieties, being harmonised with richly suggestive collocations of appropriate ideas and expressions. In fact, a foretaste of such a synthesis is given in the very first verse of the Nilakanthavijaya :—

वन्दे वाञ्छितलाभाय कर्म किं तन्न कथ्यते ।
किं दम्पतिमिति ब्रूयामुताहो दम्पती इति ॥

An all-comprehensive *Sānta-dominated* synthesis may be said to be the happy motif which is beautifully delineated through the simple and popular Puranic theme of how the *Blue-necked Siva* became blue in his neck. The first verse discloses the grand synthesis behind all men and women through the conception of the *Ardhanārīśvara* as the highest God—thus eulogised further on in the verse :—

ओमित्युमेति युवयोरभिधानमेकं
सृष्ट्यादिसृष्ट्यवधितागुणमात्रभिन्नम् ।
एकं च तावदभिधेयमपीह रूपं
वेणी जटेति कचसंहतिभेदभिन्नम् ॥ २४ ॥

(नीलकण्ठविजय—आ० ४)

With the highest type of uni-centric devotion characteristic of a God-filled *Jñānin*, *Ekabhakti* or *Paramaikāntin*, the author suggests with sly humour a monotheistic synthesis behind the three chief forms of religion, Śaivism, Vaiṣṇavism and Śāktism, in these verses :—

दृष्ट्वा कौस्तुभमप्सरोगणमपि प्रक्रान्तवादा मिथो
 गीर्वाणाः कति वा न सन्ति भुवने भारा दिवः केवलम् ।
 निष्क्रान्ते गरले द्रुते मुरगणे निश्चेष्टिते विष्टे
 मा भैष्टेति गिराविरास धुरि यो देवस्तमेव स्तुमः ॥ २ ॥
 चौर्येण प्रणयेन चापहरतः पल्लीषु गव्यान्यपि
 स्त्यायन्ते चरितानि चेत्कविकुलोद्गीतानि गाथाशतैः ।
 त्रैलोक्योद्भटकालकूटकबलीकारप्रकारं पुनः
 स्तोतुं के प्रथमेऽपि नाम कवयो दूरेऽधिकारस्तु नः ॥ ९ ॥
 (नीलकण्ठविजय-आ० १)

Such a glorious synthesis is further obvious behind the whole plot, which seeks to vindicate the claims of the *Blue-necked* swallower of the *Hālāhala* poison for the highest *Saviourship* of all the worlds of mortals and immortals. And Sahṛdayas cannot fail to realise the admirable synthetic appeal through the finishing touches in which the *Vaikuṇṭhavarṇana* at the end of the second *Āsvāsa* culminates, and through the thrilling hymn in the fourth *Āsvāsa* addressed by Viṣṇu to Nārāyaṇī in worshipful love and the still more thrilling reply vouchsafed by Siva; and all this must be quite evident from a perusal of the following extracts:

पश्य ज्ञानक्रियेच्छामणिमयमुकुरावद्धमध्यात्मविद्या-
 भास्वद्रत्नप्रदीपप्रकरपरिहृतध्वान्तमन्तस्समन्तात् ।
 गाढाविद्याकवाटं प्रबलशमदमद्वारपालाभिगुप्तं
 भक्तिद्वारं मुरारेरिदमिह शयनागारमोङ्काररूपम् ॥ ३४ ॥
 क्षन्तारं सकलागसां जडधियां यन्तारमन्तस्तमो-
 हन्तारं जगतामनुत्तरपराहन्ताङ्कितोरस्थलम् ।
 उद्यत्कौस्तुभशोभमुत्पलवनीसच्छायमच्छायत-
 स्निग्धापाङ्गतरङ्गमैक्षिषि परं ब्रह्माच्युतं शाश्वतम् ॥ ३५ ॥
 जानाम्यहमुमाकान्तं जानासि त्वं च मद्विरा ।
 जानन्ति किमिमे मूढास्तत्सम्यगनुशिष्यताम् ॥ ४७ ॥
 (नीलकण्ठविजय-आ० २)

यज्ञन्मस्थेमभङ्गव्रतमिह जगतां यच्च सर्वान्तरत्वं
 यत्स्वातन्त्र्यं च मोक्षे श्रुतिषु निगदितं विश्वसाम्राज्यचिह्नम् ।
 तद्यस्याः साहचर्यात्परिणमति परब्रह्मणि श्रीमद्देशे
 तामाद्यामात्माविद्यामहमिति कलयन् सर्वतो निर्धृतोऽस्मि ॥ १४ ॥
 यल्लक्ष्मीदयितोऽस्मि यदनुभुवां जेतास्मि यत्कर्मिणां
 कर्मस्वभ्युदयप्रदोऽस्मि यदपि ध्येयोऽस्मि वा योगिनाम् ।
 तत्सर्वं त्रिपुरे मद्देश्वरि महामाये जगद्रूपिणि
 त्वत्सौभाग्यमहाविभूतिकणिकालेशस्य लेशायते ॥ १५ ॥
 साधु वत्स जगन्नाथ साधु विष्णो जगन्मय ।
 पश्य त्वमात्मनाऽऽत्मानं परमं ज्योतिरैश्वरम् ॥ १६ ॥
 शिवा घोरा चेति श्रुतिषु विदिते ये मम तनू
 तयोराद्या मूर्तिः परमरमणीया त्वमसि मे ।
 त्वमस्यर्थं देहे त्वमसि वदनं दक्षिणमिति
 त्वयि प्रीये यावत्तव भवति तावच्च विदितम् ॥ २६ ॥

(नीलकण्ठविजय—आ० ४)

With his wonderful mastery over all the subtleties of Rasa, with superior wit as his forte, and with his characteristic *vakrokti* of the *crescent*, not of the *dogtail*, type, Nīlakaṇṭha in his Nīlakaṇṭhavijaya works his marvellously beautiful way up to the highest *Rasa synthesis* of *Sānta*, now through a well-conceived satire on the ludicrous results of a selfish adherence to karmamārga by the Yājñika representatives of Vedistic materialism (vide pages 9, 10, 11 and 12), now through sly mots on the vanity of even celestial wishes (vide pages 67 to 71 and page 115), and now through diplomatic appeals such as we find in Brhaspati's conversation with Śakra and Śukra in the third āśvāsa. And, above all, responsive Sahṛdayas properly attuned to the many-sided appeals of Nīlakaṇṭha Dīkṣita's poetry, can never miss the synthesis of varied poetic excellences behind the prose-poetry synthesis on the

formal side of the Nilakanṭhaviṣaya and are sure to whole-heartedly subscribe to the following estimate :

“उपमा कालिदासस्य भारवेरर्थगौरवम् ।
दण्डिनः पदलालित्यं माघे सन्ति त्रयो गुणाः ॥”
भूम्ना भवन्ति यत्रैते गुणाः सर्वे तथापरे ।
नीलकण्ठस्य वक्रोक्तिः सा मुग्धेन्दुकलानिभा ॥

S. KUPPUSWAMI SASTRI,

Madras } Professor of Sanskrit and Comparative
29-9-24 } Philology, Presidency College, Madras.

आ. वं. शोधनाचार्यः

ॐ

॥ श्रीः ॥

श्रीगुरुचरणारविन्दाम्भ्यां नमः

श्रीमन्नीलकण्ठदीक्षितप्रणीतः

नीलकण्ठविजयः ।

श्रीमन्महादेवसूरिविरचितविबुधानन्दव्याख्यासहितः ।

अथ प्रथमाश्वासः ।

वन्दे वाञ्छितलाभाय कर्म किं तन्न कथ्यते ।

किं दम्पतिमिति ब्रूयामुताहो दम्पती इति ॥ १ ॥

॥ श्रीनीलकण्ठविजये प्रथमाश्वासे व्याख्यानप्रारम्भः ॥

यत्कृपालवमानेन माहशोऽपि बुधायते ।

तां वन्दे कञ्जनयनां वाणीं वैधससुन्दरीम् ॥

वेङ्कालकुलसम्भूतमहादेवेन सूरिणा ।

विवृतिश्रीनीलकण्ठविजयस्य विरच्यते ॥

इह खलु गुरुमुखावगतनिखिलश्रुतिस्मृतिपुराणेतिहासरहस्यः सम्परिशी-
लितवैयासकन्यायनिचयो महात्रीलकण्ठदीक्षितकविद्विशवपारम्यं विवक्षुः व-
स्तुतद्विशवोत्कर्षकथनप्रवृत्तानां स्वकार्येऽन्तरायासम्भवादन्तरायनिवर्तकोपायस्य
अफलत्वेऽपि शिष्टाचारपरिपालनाय मङ्गलमनुतिष्ठन् स्वेष्टदेवतामवाङ्मानसगो-
चरमुमामहेश्वरात्मकं नतिकर्म परं ब्रह्म शब्दानभिधेयत्वेन निर्दिशति ॥ वन्द-
इति ॥ वाञ्छितलाभाय वाञ्छितानामिष्टार्थानां लाभाय प्राप्त्यै वन्दे अभिवाद-
ये । नतिकर्म परं ब्रह्म गम्यतया स्पष्टं नोच्यत इत्याह ॥ कर्मैति ॥ कर्म नमन-
कर्म । किमिति चेत् 'किं पृच्छायां जुगुप्सन' इत्यमरः । तत्कर्म न कथ्यते स्पष्टं नो-
च्यत इत्यर्थः । ननु वदिधातोस्सकर्मकत्वात्तत्समाभिव्याहारे कर्माभिधानेऽवश्य-
कर्तव्येऽपि तदनभिधानं कुत इति चेत् दम्पतिशब्दस्यापभ्रंशेन द्वितीयान्ता-
भासेन दम्पतिमित्यनेन कर्मानिदेशो न सम्भवति 'न स्लेच्छत वै नापभाषत वै'
इत्यादिना निषिद्धत्वाद्ध्येयब्रह्मणोऽर्धपुंलक्षणेन आद्वितीयत्वाद्विभिन्नस्त्रीपुंसद्वयवा-
चकदम्पती इत्यनेन कर्मनिदेशो न सम्भवतीत्याह ॥ दम्पतिमिति ॥ ब्रूयां
किं वक्तव्यं वा उताहो अथवा । 'आहो उताहो किमुत' इत्यमरः । दम्पती इति
ब्रूयां किं वक्तव्यं वा । उभययापि तयोः पूर्वस्यापभ्रंशतया उत्तरस्याद्वितीयवा-

दृष्ट्वा कौस्तुभमप्सरोगणमपि प्रक्रान्तवादा मिथो

गीर्वाणाः कति वा न सन्ति भुवने भारा दिवः केवलम् ।

निष्क्रान्ते गरले द्रुते सुरगणे निश्चेष्टिते विष्टपे

मा भैष्टेति गिराविरास धुरि यो देवस्तमेव स्तुमः ॥ २ ॥

चक्रत्वाभावेन कर्मनिर्देशो न सम्भवतीति भावः । पूर्वश्लोके मङ्गलत्वेन सक-
र्मकं वन्दनमभिधाय कर्मणो विशेषनिर्देशस्तु न सम्भवति मङ्गलास्पदत्वेन वन्द-
नार्हत्तेश्वरस्य अपृथक्सिद्धमिथुनरूपत्वान्मिथुनाभिलापकदम्पतिशब्दस्यैकवच-
नराहित्येन द्विवचनार्थस्य चैकस्मिन् बाधितत्वेनेत्युक्तं भवति । यद्यपि उमामहेश्व-
रात्मकमिथुनस्य अपृथक्सिद्धत्वेन एकत्वाद्विवचनान्तशब्देन निर्देशो न सम्भवति
मिथुनत्वादेव एकवचनान्तशब्देनापि तथापीश्वरव्यूहान्तःपातिनां लक्ष्मीनाराय-
णादीनां पृथक्सिद्धमिथुनरूपत्वात् खण्डश एकवचनान्तशब्देन वा समुदायतो
द्विवचनान्तशब्देन वा निर्देशार्हत्वात्कुतो वन्दनकर्म विशेषतो निर्देशं नैव क्षमते
इत्याशङ्क्य शिवादन्वेषां सर्वेषां च देवानां तच्छत-युद्धलितस्वशक्तिकत्वेन अनी-
श्वरत्वं मनसि निधायवतारविशेषे सर्वातिशायिशक्तिप्रतिपादनेन अपृथक्सि-
द्धमिथुनात्मकस्यैव शिवस्य सर्वोत्तमत्वं तस्मात् स्तुतिपात्रत्वञ्च प्रतिपादयति ॥
दृष्ट्वेति ॥ कौस्तुभं रत्नं न अप्सरोगणं देवगणिकानिकरञ्च दृष्ट्वा । मिथः परस्परम् ।
प्रक्रान्तवादाः प्रक्रान्ताः आरब्धाः वादाः ममेदं ममेयमित्यादिविवादा यैस्ते
तथोक्ताः । दिवः स्वर्गस्य केवलमत्यन्तं भाराः भारभूताः गीर्वाणाः देवाः भुवने
जगति कति वा न सन्ति अनेकसङ्ख्याकास्सन्त्येवेत्यर्थः । एतेन यद्यपि बहवो
गीर्वाणास्सन्ति तथापि तेषामनासकामत्वान्न परमेश्वरत्वमित्युक्तं भवति । उ-
क्तं तेषामनीश्वरत्वं भीतिमत्त्वकथनेनापि द्रढयन् सकलजगदभयदानकथनेन
अपृथक्सिद्धमिथुनात्मकस्वरूपस्येश्वरस्य सर्वोत्तमत्वात् तस्यैव स्तुतिं प्रतिजानन्
स्तव्यस्यैव वन्द्यत्वं स्वाभिमतं स्वाभिमतवन्द्यस्वरूपस्य च यथा न निर्देशार्हता
तथा प्रागेवाभ्यघायीति प्रथमश्लोके वन्दनकर्मत्वेनाभिप्रेतस्य शिवस्य सर्वोत्तमत्वं
प्रतिपादयति ॥ निष्क्रान्त इत्यादिना ॥ गरले हालाहले निष्क्रान्ते सागरा-
द्रुद्रते सति । सुरगणे देवसमूहे द्रुते पलायिते सति । विष्टपे समस्तेऽपि जगति निश्चे-
ष्टिते सति चेष्टाशून्ये सति । यो देवः माभैष्टेति गिरा सह भयं नाप्नुवतेति वाचा साकं
भुर्यग्रे आविरास आविर्भव । गिरा सह आविरासेत्युक्त्या भगवतस्सर्वशक्तित्वं प्र-
ख्याप्यते इतरथा भयहेतुमननुसन्धायामयदानानौचित्यात् । तं शिवमेव स्तुमः स्तु-
तिकर्मतया गृह्णीमः । एवकारेणान्येषां बहूनां सत्त्वेऽपि तेषां स्तुतिकर्मतया अविव-
क्षितत्वं प्रतिपाद्यते । तेन कर्मतया विवक्षितस्येश्वरस्य अर्घनारीनरमूर्तेरेव सकल-
निगमागमप्रसिद्धतया किं दम्पतिमित्यादि प्रायुक्तं समञ्जसमित्यनुसन्धेयम् ।

प्रथमाध्यासः ।

अपिच

लीढालीढपुराणसूक्तिशकलावष्टम्भसम्भावना-

पर्यस्तश्रुतिसेतुभिः कतिपयैर्निति कलौ सान्द्रताम् ।

श्रीकण्ठोऽवततार यस्य वपुषा कल्क्यात्मनेवाच्युतः

श्रीमानप्यदीक्षितस्स जयति श्रीकण्ठविद्यागुरुः ॥ ३ ॥

यस्संरम्भः कृतिविरचने दुष्कवीनामभेद्यो

यच्चैकाग्रं तदुचितपदान्वेषणे चित्तवृत्तेः ।

इत्थं सोपपात्तिकं मङ्गलमारचयेदानीं स्वग्रन्थप्रतिपाद्यस्य शिवोत्कर्षस्य कलौ प्रथ-
मप्रवर्तकं श्रीमदप्यदीक्षितमाचार्यं संभावयन् तस्येश्वरावतारत्वप्रतिपादनेन त-
त्स्मरणेऽत्यन्तमङ्गलबुद्धिमुत्पाद्य स्वशिष्यानपि प्रवर्तयन् 'यदा यदा हि धर्मस्य ग्लानि-
र्भवति भारत । अभ्युत्थानमधर्मस्य तदात्मानं सृजाम्यहम्॥' इतीश्वरोक्तयनुरोधे-
न अनेकपाषण्डवैदे विस्त्राविते सति तदुद्धरणाय भगवान् श्रीशङ्करगुरुः अप्यदीक्षि-
तरूपेणावततारेति प्रतिपादयन् ईश्वरावताररूपस्याप्यदीक्षितस्य सर्वोत्कर्ष सर्व-
वेदान्तसिद्धान्तकाष्ठात्मकशिवविद्यागुरुत्वेनापि प्रतिपादयति ॥ लीढालीढेत्या-
दिना ॥ शिवविद्यायास्सर्ववेदान्तकाष्ठात्वं 'पुरुषो वै रुद्रस्सन्महो नमो नमः'
इत्यादिनानुसन्धेयम् । कलौ कलियुगे । कतिपयैः वस्तुतो मूढैः पण्डिताभासैः क-
तिभिश्चित् सान्द्रतां निविडतां नीतं प्रापिते सति । तदुपचयस्य श्रुतिपर्यासहेतुतां
द्रढयन् तेषां श्रुत्यर्थसम्यग्ज्ञानाभावमाह लीढालीढेति विशेषणेन । लीढाः स्थू-
लरूपेण ज्ञाताः अलीढाः सूक्ष्मरूपेणाज्ञाताः याः पुराणसूक्तयः वेदवाचः तासां यानि
शकलान्यंशाः तेषामवष्टम्भः तन्मात्रपरत्वं तस्य या सम्भावना तद्विशेष्यकसा-
मञ्जस्यबुद्धिः तथा पर्यस्ता विपर्यासिताः श्रुतय एव सेतवो यैस्ते तथोक्तैः ।
अत्र श्रुतीनां सेतुत्वव्यपदेश इदमदोलोकासम्भेदप्रयोजकत्वादिति ज्ञेयः । एवं
लोके पाषण्डप्रबुरे सति श्रीकण्ठः कैलासनयाकः अच्युतः नारायणः कल्क्यात्मनेव
कल्किशरीरेणेव पाषण्डोद्धातायेति भावः । यस्य वपुषा अवततार यन्नामसंज्ञकव-
पुष्मान् लोके स्वात्मानं दर्शयामास सः श्रीकण्ठविद्यागुरुः शिवविद्यागुरुः । श्री-
मान् सत्यविद्याप्रतिपादकत्वेन सर्वादरणीयतया श्रीमत्त्वव्यपदेशः । अप्यदीक्षि-
तः अप्यदीक्षितनामा महान् कविः जयति सर्वोत्कर्षेण वर्तते । इत्थं च स्वग्र-
न्थप्रतिपाद्यशिवोत्कर्षप्रथमप्रवर्तकस्य सर्वोत्कर्षप्रतिपादनेन शिवोत्कर्षप्रतिपादक-
स्य स्वग्रन्थस्याप्यन्यग्रन्थावधिकोत्कर्ष उक्तो भवति ॥

स्वामिमत्तं कविं प्रस्तुत्य कुकविनिन्दामाह ॥ य इति ॥ दुष्कवीनां अविद्वत्क-
वीनां । कृतिविरचने ग्रन्थरचने । अभेद्यः परैरनिवारणीयः । यस्संरम्भः प्रयत्नः य-

१. ऐकान्यामिति व्याख्यानुसारेण पाठः, कोशस्थपाठस्तु ऐकाम्यमिति ।

लभ्यं तच्चेदपि कवयतामन्ततस्त्रीण्यहानि

स्यादेवं किं सरसकविताराज्यदुर्भिक्षयोगः ॥ ४ ॥

अथवा किमिति स्मरामि दुष्कवीनधुना ।

सकलभुवनैकमङ्गलशङ्करगुणवर्णनप्रवृत्तेन ।

न स्मरणीयाः कुधियो लोकायतिका इव व्रतस्थेन ॥ ५ ॥

कति कवयः कति कृतयः

कति लुप्ताः कति चरन्ति कति शिथिलाः ।

तदपि प्रवर्तयति मां

शङ्करपारम्यसङ्कथालोभः ॥ ६ ॥

अ चित्तवृत्तेः तदुचितपदान्वेषणे स्वाभिमतग्रन्थनिर्माणोचितसुसिद्धन्तगवेषणे । ऐ-
कान्त्यं अव्यभिचारः । तदुभयमपि अन्ततः ग्रन्थसमाप्तिसन्निकृष्टकाले त्रीण्यहा-
नि अथवान्ततो गत्वा त्रीणि वा अहानि तेषां कवयतां लभ्यं चेत् । एवं प्रकृत-
काल इव सरसकविताराज्ये सरसकवितातादात्म्याध्यासितराज्ये दुर्भिक्षयोगः
अभावाध्यासितक्षामसम्पत्तिः स्यात्किं न स्यादेवेत्यर्थः । एवञ्च कुकवीनां स्वग्र-
न्थेषु दैवात्प्रमादा इत्यादिप्रलापाः स्वाचित्तानैकाग्र्यादिच्छादनार्था इति पर्य-
वसितम् । मतान्तरमाश्रित्य कुकविनिन्दायाः ग्रन्थानुपयोगितया तत्सन्दर्भे प्र-
वृत्तमात्मानमपि जुगुप्सन् पारमार्थिकस्वग्रन्थे निन्दार्थं वा कुकवीनां स्मरणमयुक्त-
मित्यभिप्रेत्याह ॥ अथचेति ॥ अधुना भगवद्गुणाभिवर्णनकाले । दुष्कवीन्
किमिति किं साधनीयमिति । स्मरामि स्मरणाविषयान्करोमि । प्रत्युत कुकविस्मरणं
तादृशग्रन्थरचने प्रवृत्तस्य स्वस्य अयुक्तमित्यपि सदृष्टान्तमाह ॥ सकलभुवनेत्या-
दिना ॥ सकलेति ॥ व्रतस्थेन सत्कर्मनिष्ठेन । लोकायतिका इव नास्तिका इव ।
सकलभुवनैकमङ्गलशङ्करगुणवर्णनप्रवृत्तेन सकलभुवनेषु एकं मुख्यं मङ्गलं यत् शङ्कर-
गुणानां विषमक्षणविवुधपरिपालनादीनां वर्णनं तत्र प्रवृत्तेन । मयेति शेषः ।
कुधियः कुत्सितज्ञानाः दुष्कवयः । न स्मरणीयाः न स्मर्तव्या इत्यर्थः । ननु
बहुषु सुकविप्रणीतेषु ग्रन्थेषु सत्सु अपूर्वग्रन्थनिर्माणे किं निमित्तमत आह ॥
कतीति ॥ कति कवयस्सन्ति कति कृतयस्सन्ति । गम्यतया सन्ती-
त्यस्याप्रयोगः । कवयः कृतयश्च कति लुप्ता विनष्टा आसन् । कवयः
कृतयश्च कति चरन्ति प्राचुर्येण स्वाध्यायप्रवचनार्हाः प्रवर्तन्ते । कति
शिथिलाः जीर्णप्राया वर्तन्ते । तदपि तथापि । शङ्करपारम्यसङ्कथालोभः शङ्कर-
स्य पारम्यं परमभावस्सर्वोत्कर्ष इति यावत् । तस्य सङ्कथा कथनं तस्यां लो-
भ आसक्तिः । मां प्रवर्तयति प्रवृत्तं करोति । उदरभरगैकफले केवलनरवर्णने
प्रवृत्तं य सरस्वत्यनुग्रहानौचित्यामपि शिवगुणैकवर्णने प्रवृत्ते स्वास्मिन्नितान्तकृपाव-

प्रथमाध्यायः

देवानामपि दैवतं गुरुमपि प्राचां गुरुणामिह

श्रीमन्तं मदनान्तकं कथमपि स्तोतुं कृतो निश्चयः ।

तेन त्वां त्वरयामि भारति बलात्कृष्टापि दुष्टे पथि

प्रासेनोपहतापि जातु कुपिता मा स्म प्रसादं त्यजः ॥ ७ ॥

नन्तव्याः कवयः कतीह बहुमन्तव्या रसज्ञाः कती-

त्येतावत्त्वलसः करोमि कवयो हृष्यन्तु रुष्यन्तु वा ।

आवात्स्यायनतन्त्रमाश्रुतिशिरस्सिद्धान्तमुच्चावचा

विद्या यत्प्रभवा जयन्ति भुवि तां वन्दे गिरां देवताम् ॥ ८ ॥

तीमपि वाचं देवीं त्वरणप्रासादिभिर्मयि कोपः अनुग्रहत्यागश्च न कार्य इति प्रार्थयते ॥ देवानामिति ॥ देवानामेन्द्रादीनामपि दैवतं पूज्यम् । प्राचां प्राचीनानां गुरुणामपि ब्रह्मसूर्यादीनामपि । गुरुं तत्त्वोपदेष्टारम् । 'यो ब्रह्माणम् विदधाति पूर्वं यो वै वेदांश्च प्रहिणोति तस्मै' इति श्रुतेः, 'इमं विवस्वते योगं प्रोक्तवानहम्' इति स्मृतेश्च । श्रीमन्तं श्रीरणिमादिविभूतिरस्यास्तीति श्रीमान् । तदस्यास्यास्मिन्निति मनुप्रत्ययः । तं मदनान्तकं मदनस्य मन्मथस्य अन्तकः नाशकः तं शिवम् । कथमपि कृच्छ्रेण स्तोतुं यद्यतः निश्चय उद्योगः व्यवसायः कृतः । मयेति शेषः । तेन कारणेन हे भारति वाग्देवि त्वां त्वरयामि प्रोत्साहयामि । यद्वा त्वरयामि सम्भ्रमयामीत्यर्थः । जि त्वरा सम्भ्रम इति चौरादिकाणि च । दुष्टे विकटाक्षरबन्धपारुष्यादिदोषवति । पथि काव्यमार्गे । बलाद्वलात्कारतः कृष्टापि मयेति शेषः । आकृष्टापीत्यर्थः । प्रासेन प्रासः घृत्यनुप्रासादिः स एव प्रासः आयुधविशेषः तेन उपहतापि सन्ताडितापि कुपिता सती कोपवती सती । मयीति शेषः । जातु कदाचित् । प्रसादमनुग्रहं मा स्म त्यजः मा विमुञ्चेत्यर्थः । त्यज विसर्ग इति धातोस्त्वोत्तरे लङ्चेति चात्कर्तरि लङ् । भवत्पादावलम्ब्य न मां ग्रन्थनिर्माणचतुरं कुर्वित्याशयः । ननु गुरुवन्दनवत्साम्प्रदायिक-कविवन्दनस्यापि ग्रन्थादावावश्यकत्वात्तत्कृतो न कृतमिति चेद्भुवनेषु कवयः बहवः देवेषु गुरुशुक्रादयः ऋषिषु वाल्मीक्यादयः मनुष्येषु कालिदासादयः तेषां प्रत्येकमेकैकं प्रति एकेन पुंसा नमनं कर्तुमशक्यं तथापि उत्तमाधमयोस्सम-पूजायां प्रत्यवायश्रवणात्सङ्घनमनस्याकर्तव्यत्वेन निखिलकवीनां विद्यासु कौशलं यदनुग्रहाद्भवति तामेकां वाग्देवीमेव नौमीत्याशयेनाह ॥ नन्तव्या इति ॥ इहास्मिन्भुवने नन्तव्याः नमनार्हाः कवयः कालिदासादयः कति कियन्तः । बहुमन्तव्याः बहुमन्तुं योग्याः । बहुपूर्वान्मनुतेस्तव्यत्तव्यानीयर इति तव्यप्रत्ययः । रसज्ञास्सारज्ञाः । पेदिभट्टादयः । आतोऽनुपसर्गे क इत्यवबोधनार्थात् शाधा-तोः कप्रत्ययः । कति कियन्तः कीर्तिशरीराः बहवः कवयः ये वर्तन्ते तेषां

चौर्येण प्रणयेन चापहरतः पल्लीषु गव्यान्पि

स्यायन्ते चरितानि चेत्कविकुलोद्गीतानि गाथाशतैः ।

त्रैलोक्योद्भटकालकूटकबलीकारप्रकारं पुनः

स्तोतुं के प्रथमेऽपि नाम कवयो दूरेऽधिकारस्तु नः ॥ ९ ॥

नमनादिकं न करोमिति भावः । अलसः जडः । अहं एतावदेतावन्मात्रं करो-
मि । कवयः कवयितारः हृष्यन्तु सन्तुष्यन्तु अथवा रुष्यन्तु कुप्यन्तु तेभ्यो न
विभेमामि भावः । ननु तर्हि तव कर्तव्यं किमिति चेदत आह ॥ आवात्स्यायने-
ति ॥ वात्स्यायनेन ऋषिणा प्रणीतं शास्त्रं वात्स्यायनतन्त्रं तत आरभ्य आ-
वात्स्यायनतन्त्रम् । श्रुतीनां शिरांसि उपनिषदः तेषां सिद्धान्ताः निष्कृष्टार्थाः । ता-
नभिव्याप्य आश्रुतिशिरस्सिद्धान्तम् । उभयब्राह्मण्योदाभिविध्योरिति समासः ।
उच्चावचाः अनेकविधाः विद्याः वेदवेदाङ्गादयः । यत्प्रभवाः या सरस्वती प्रभवः
कारणं यासां ताः यज्जन्यास्सख्यो भुवि जयन्ति सर्वोत्कर्षेण वर्तन्ते । तां गिरां
देवतां वाचा मधीश्वरं वन्दे नमस्करोमि । वाचो देव्यास्सर्वविद्याप्रसूतिस्त्वेन
तदेकनमने कृते तज्जन्यविद्यानिमित्तपूजाभाजनभूतानां कवीनां नमनं कृतप्राय-
मेवेति भावः । मनुष्येषु मुहुर्मुहुरवतीर्णस्य मनुष्यलीलां कृतवतः इरेः प्रचरि-
तानि प्राचीनैः कविभिर्जयतया वर्णितानि आधुनिकैः कविभिर्दुरुहृतया न वर्ण्य-
न्ते । तेषां शिवचरितानां वर्णने अस्माकं स्वरूपयोग्यतैव नास्तीत्याह ॥ चौ-
र्येणेति ॥ पल्लीषु आभीरप्रभेधु । चौर्येण चोरकर्मणा । प्रणयेन च स्नेहेन च । गव्या-
नि दुग्धानि । गोपयसोर्यदिति यत्प्रत्ययः । वान्तो यि प्रत्यय इत्यवादेशः । अपहरतः
अपहरिणः । श्रीहरेः कृष्णावतार इति शेषः । गाथाशतैः गाथानां ग्रन्थानां शतानि
तैः । गाथं प्रतिष्ठालिप्सयोर्ग्रन्थे च अस्मात्पचादित्वाद् च ततोऽदन्तलक्षणष्टाप् । कवि-
कुलोद्गीतानि कवीनां कुलानि सङ्घाः तैरुद्गीतानि वर्णितानि चरितानि । स्यायन्ते प्र-
थ्यन्ते । इयै सङ्घात इति धातोः कर्मणि यक् भावकर्मणोरित्यात्मनेपदम् । अभिधी-
यन्ते ग्रन्थैर्वर्ण्यन्ते इति यावत् । तथापि शिवस्येति शेषः । त्रैलोक्योद्भटकालकूटक-
बलीकारप्रकारं पुनः त्रयश्च ते लोकाश्च त्रिलोकाः त एव त्रैलोक्यं । स्वार्थे
ष्यञ् । तस्मिन्नुद्भटः दुस्सहः । यद्वा त्रैलोक्यस्य उद्भटः दुर्धरः यः कालकूटः वि-
षराजः तस्य कवलीकारः कवलीकरणं तस्मिन् प्रकारं चातुर्यं स्तोतुं पुनः के नाम
कवयः के वा कवयः प्रथमे श्रेष्ठाः । न कोऽपीत्यर्थः । नस्तु अस्माकन्तु । अधिकारः
सामर्थ्यम् । दूरे दूरतः । यथा कथञ्चित्सम्पादितस्य मृदुतरस्य नवनीतस्य नवनीत-
भक्षणस्य च दृष्टप्रातिखिकरूपेणानुभूयमानत्वाच्छिवचरितानि विषभक्षणादीनि
साकल्येन वर्णयितुं सामर्थ्यं नास्ति अस्माकन्तु तद्वर्णने स्वरूपयोग्यतैव नास्तीति कि-
मु वक्ष्यामिति भावः । कविः स्वस्य कार्तान्तिकसिद्धान्तपरिशीलनमस्तीति

अष्टत्रिंशदुपस्कृतसप्तशताधिकचतुस्सहस्रेषु ।

कालिवर्षेषु गतेषु प्रथितः किल नीलकण्ठविजयोऽयम् ॥ १० ॥

अस्ति किल समस्तसुरासुरस्तोमवन्दितचरणारविन्दस्य भगवतो महेन्द्रस्य स्थानं, आस्थानममृतान्धसां, आयतनमाश्चर्याणां, आकरो रत्नानां, अवधिर्वैषयिकानन्दस्य, किमपरमगोचरे गिराममरावती नाम नगरी । तत्र च निरालम्बे नभसि वर्तमानतया सर्वपथीनद्वारतया च पुनरनपेक्षितमूलशिलानिवेशनायासं,

बोधयितुं ग्रन्थनिर्माणकालशकादिकं कथयन् यशोनिमित्तभूतं ग्रन्थस्य नाम निर्दिशति ॥ अष्टेति ॥ अष्टभिरधिका त्रिंशत् अष्टविंशत् । तया उपस्कृतानि मिश्रितानि सङ्घटितानीति यावत् । तानि च यानि सप्तभिरधिकानि शतानि च तैरधिकानि च तानि यानि चत्वारि सहस्राणि च तेषु । अङ्कानां वामगत्यनुरोधेन (४७३८) अष्टत्रिंशदुत्तरसप्तशताधिकचतुस्सहस्रसङ्ख्याकेष्वित्यर्थः । कालिवर्षेषु कलियुगस्य वत्सरेषु गतेषु अतीतेषु सन्तु । अयं नीलकण्ठविजयः तन्नामककृतिविशेषः प्रथितः किल निर्मितः खलु । मयेति शेषः । बुद्धिस्थत्वादयमिति सिद्धवन्निर्देश इति भावः । वर्ण्यमानसमुद्रमथनोपयोगिनीं कथां प्रस्तौति ॥ अस्तीति ॥ समस्ताश्च ते सुराश्चासुराश्च सुरासुराः निखिलदेवराक्षसाः तेषां स्तोमः सङ्घः तेन वन्दिते चरणारविन्दे यस्य तथाभूतस्य । भगवतो महेन्द्रस्य स्थानं रक्षणीयं स्थानम् । अमृतं अन्धः अन्नं येषां ते अमृतान्धसः तेषां देवानां । 'मिस्सा स्त्री भक्तमन्धोऽन्नम्' इत्यमरः । आस्थानं आलयमात्रम् । निरुपसर्गस्य स्थानशब्दस्य रक्षणीयस्थानमर्थः । आङ्पूर्वस्य स्थानशब्दस्य आलयमात्रमर्थः शब्दशक्तिस्त्राभावात् । आश्चर्याणां विचित्राणां आयतनं निवासः । रत्नानां श्रेष्ठवस्तूनामाकरः खनिः । 'खनिः स्त्रियामाकरः स्यात्' इत्यमरः । विषयाश्शब्दादयः तेभ्य आगतः प्राप्तः वैषयिकः स चासावानन्दश्च तस्य सुखविशेषस्य अवधिः मर्यादास्थानम् । गिरां परमत्यन्तमगोचरः अविषयः । अमरावती नामेति प्रसिद्धा नगरी अस्तीति सम्बन्धः । नन्वमरावत्या वैषयिकानन्दावधित्वं तदा स्यात् यदि काश्यपोध्यादिपूर्य्यः निर्माणतः प्रासादतः विपणितः पौरतश्च वा अमरावत्याः वैलक्षण्यं तदेव नास्तीति चेदत आह ॥ निरालम्ब इति ॥ निरालम्बे निरास्पदे नभसि वर्तमानतया विद्यमानतया । सर्वे च ते पन्थानश्च सर्वपथाः तान् व्याप्नुवन्तीति सर्वपथीनानि । तत्सर्वादेः पथ्यङ्गकर्मपत्रपात्रं व्याप्नोतीति खः । तानि द्वाराणि यस्य तस्य भावस्तत्ता तया सर्वपथीनद्वारतया सर्वमार्गव्यापिद्वारवत्त्वेन चेत्यर्थः । अनपेक्षितः मूलशि-

१. किं परमगोचरः इति व्याख्यानुसारी पाठः कोशस्थपाठस्तु किमपरमागेचरे इति

अनाकाङ्क्षितप्रतीहाररचनायासं, असम्पादितशृङ्गसम्बाधं, अ-
सम्भावितपरिखामण्डलमाचार इति केवलमभिनिर्वर्तितो नवः
प्राकारः । प्रासादः पुनरस्ति वैजयन्त इत्यभूमिरारोहणोपयोगवि-
धुरश्च । सर्वतोऽप्रतिहतचाराणां पौराणाममृतास्वादसुहिताना-
मभ्यवहार्येण किं प्रयोजनम् । अपि च पुनरभिलषितमणिकनक-
भूषणाम्बरसन्दायिषु मन्दारादिशाखिषु न किञ्चिदस्ति क्रेतव्यं
विक्रेतव्यं चेति संज्ञामात्रशरण्याः पण्यवीथिकाः । किं च निरन्त-
रशिवध्याननिर्धूतकल्मषाः, निरतिशयतपोविशेषशोषिताः, वी-
तरागभयक्रोधमत्सराः, विषयपराङ्मुखाः, भुवि परमर्षय इति

लानां निवेद्यनेन सन्निवेशेन य आयासः स यस्मिन् कर्मणि तत्तथा । अनाका-
ङ्क्षितः प्रतीहाराणां द्वाराणां । 'द्वारं प्रतीहार' इत्यमरः । रचना निर्माणं तत्र य
आयासः प्रयासो यस्मिन् कर्मणि तत्तथा । असम्पादितः अनासादितः शृङ्गा-
णां शिखराणां सम्बाधस्सम्बन्धो यस्मिन् कर्मणि तत्तथा । 'कूटोऽस्त्री शिखरं
शृङ्गं' इत्यमरः । असम्भावितः अतर्कितः परितः खाता परिखा तस्या मण्डलं व-
लयो यस्मिन्कर्मणि तत्तथा । आचारः केवलमिति पुरस्य केनचित्सालेन भवित-
व्यमिति सम्प्रदायमात्रं राज्ञः ययाकया वा राजधान्या भवितव्यमिति सम्प्रदा-
यमात्रम् । नवः नूतनः प्राकारस्सालः अभिनिर्वर्तितः । वैजयन्त इति प्रसिद्धः ।
प्रासादः पुनः प्रासादस्तु अभूमिः अविद्यमाना भूमिर्यस्य स तथाभूतः । आरुह्य-
तेऽनेनेत्यारोहणं निश्रेण्यादिकं तेन यः उपयोगः तद्विधुरः तद्वहितश्च सन्नस्ति वर्तते ।
सर्वतोऽप्रतिहतः अबाधितः अनिरुद्धः चारस्सञ्चारो येषां तेषाम् । अमृतास्वादेन
सुहितानां तृप्तानाम् । पौराणामभ्यवहारेणादारेण । किं प्रयोजनं न किमपीत्यर्थः ।
मन्दारादिशाखिषु कल्पवृक्षेषु पुनः अभिलषितानि यानि मणिकनकभूषणाम्बरा-
णि तेषां दातृषु सरसु । किञ्चित्क्रेतव्यं क्रेयं नास्ति अत एव विक्रेतव्यञ्च नास्ति ।
'क्रेये प्रसारितं क्रेयं क्रेयं क्रेतव्यमात्रके । विक्रेयं पणितव्यं च' इत्यमरः । इति ।
इत्थं पण्यवीथिकाः विपणयः संज्ञैव संज्ञामात्रं नाममात्रं तस्य शरण्याः रक्षकाः ॥
किञ्च ॥ निरन्तरं सन्ततं शिवध्यानं शिवाकारबुद्धिज्ञप्तिः तेन निर्धूतानि क्षा-
लितानि कल्मषाणि दुष्कृतानि येषां ते तथोक्ताः । निरतिशयः सर्वोत्कृष्टः य-
स्तपोविशेषः तत्तदाश्रमोचितस्वाध्यायभिक्षाटनदानातिथिसत्कारादिः तेन शोषि-
ताः कर्षिताः निस्सारतां प्रापिता इत्यर्थः । वीताः गताः रागः विषयाभिलाषः स
च मयं शीतोष्णादिभीतिः तच्च क्रोधः पराजिघांसा स च मत्सरः परोत्कर्षास-
हनं स ते येषां ते । विषयेभ्यः स्रक्चन्दनादिभ्यः पराङ्मुखाः विनिवृत्ताः ।

१. अभ्यवहारेण इति व्याख्यानुसारेण पाठः, कोषस्थपाठस्तु अभ्यवहार्येणेति ।

प्रथमागताः पण्डिता एव प्रणयिनो वारमृगादिशाम् । अश्वमे-
धयाजिन इति, आग्निचित इति, मासोपवासिन इति, मांसवर्जिन
इति, राजसूययाजिन इति, रणदुर्मदा इति, अन्नदा वयं, अ-
भयदा इति शंसद्भिरपदानानि, सम्पतद्भिरितस्ततोऽपि, अज्ञा-
तमुखैर्जातुचिद्वनिवासिभिर्जनैर्वलादपह्रियमाणेषु विमानेषु,
आक्रम्यमाणेषु मन्दिरेषु, आकृष्यमाणे च बलादप्सरोगणे, न
कश्चिदभिमन्यते ममेदमिति मन्दिराणि विमानानि मणिभूष-
णानि कलत्राणि वा नगरवासी जनः । किंचेदमपरमदेवतया न
सुधाशनाः, अलाभादेव न तृणाशनाः, पवनाशना एव परिशेषा-
त्कामदुघा गावः, पराक्रमिणो मतङ्गजाः, वातरंहसश्च वाजिन
इति सकलपुरविलक्षणं लक्षणम् । अपिच ।

भुवि परमर्षय इति प्रथां प्रसिद्धिमागताः पण्डिता एव विवेकिन एव वारमृ-
गीदृशां प्रणयिनः बल्लभाः प्रेमभाजनानीति यावत् । अश्वस्य मेधा विशसनं यस्मिन्
सोऽश्वमेधः तेन इष्टवन्तः अश्वमेधयाजिनः । अश्वमेधकनुकृत इति यावत् । अग्निं
चिन्धन्त इत्यग्निचितः चयनकृत इति यावत् । मांसं उपवस्तुं शीलं येषां ते मासो-
पवासिनः मासमभोजिन इति यावत् । मांसवर्जिनः मांसत्यागिन इति । लतात्म-
कस्त्वोमो राजा सूयतेऽस्मिन्निति राजसूयः तेन इष्टवन्तः राजसूययाजिनः राजसू-
यकृत इति यावत् । रणे दुर्मदा वीरा इति । वयमन्नदा इति वयमभयदा इति वयमि-
त्यस्य अत्रत्यैः सर्वप्रथमायहुवचनान्तैस्सम्बन्धः । अपदानानि स्वानुष्ठितसच्चारित्रा-
णि 'अपदानं कर्म वृत्तं' इत्यमरः । शंसद्भिः वदद्भिरित्यर्थः । इतस्ततोऽपि सम्पतद्भिः
आगच्छद्भिः । अत एव जातु कदाचिदपि अज्ञातमुखैः अष्टमुखैरित्यर्थः । अवनि-
वासिभिर्जनैः । बलाद्वलात्कारतः विमानेष्वपह्रियमाणेषु स्वीक्रियमाणेषु सत्सु । म-
न्दिरेषु आक्रम्यमाणेषु सत्सु अधिष्ठीयमाणेषु सत्सु । अप्सरसां गणे च आकृष्य-
माणे हस्तग्राहं गृहीते सति । कश्चिदपि नगरवासी जनः मन्दिराणि विमानानि
मणिभूषणानि कलत्राणि वा ममेदमिति मदीयमिति नाभिमन्यते नाभिमनुते ।
किञ्च तत्तमवाः चतुष्पाद इति शेषः । अदेवतया देवत्वाभावेन सुधाशना न
अमृताशना न । अलाभादेव अप्राप्तेरेव तृणाशना न । परिशेषात् स्थलजास्तु-
चितयोर्मुखयोस्सुधातृणाशनयोरभावेनावशिष्टत्वादेव । पवनाशनाः वाय्वाहा-
राः । तथापि गावः कामदुघाः कामानां दोग्ध्रयः । गजाः पराक्रमिनः । वाजि-
नोऽश्वाः वातस्येव रंहो वेगो येषां ते वातरंहसश्चेतीदमपरं लक्षणं चिह्नं सकल-
पुरविलक्षणव्यावर्तकमिदं लक्षणममरावत्यामेव नान्यस्तेति भावः । ननु वैषयि-



मूल्यं तत्किल वेश्मनां द्विजमुखे भक्त्यात्र यदीयते

वेश्यानां च पणः स एव सवने या दक्षिणा ऋत्विजाम् ।

पद्या सैव विशङ्कटा भवति या पद्यात्र तीर्थांश्मसां

द्वारं तत्र च तद्यदत्र करणद्वारं पिषेयं नृणाम् ॥ ११ ॥

अस्ति स्वादयितुं सुधास्ति वसितुं वासो नभश्चारिणां

धर्तुं सन्ति च भूषणानि शतशो न त्वास्ति धीर्जीवितुम् ।

येनान्यानुपजीव्यसर्वविभवे कर्मैकलभ्ये पदेऽ-

प्यायस्यन्ति वृथैव सेवक इति स्वामीति दुर्मेधसः ॥ १२ ॥

कानन्दस्य वित्तसाध्यगृहवनितादिसापेक्षत्वाद्विषयमावात्तत्रामरावत्यां वैषयि-
कानन्दो न सम्भवतीति चेदत आह ॥ मूल्यमिति ॥ अत्र कर्मभूमौ ।
द्विजमुखे द्विजानां सत्पात्राणां मुखे । भक्त्या यद्वस्तु दीयते तत्किल तदेव तत्र
वेश्मनां गृहाणां मूल्यं क्रयद्रव्यम् । अत्र सवने यागे ऋत्विजां विषये या दक्षिणा
दीयते सैव तत्र वेश्यानां गणिकानां पणः द्रव्यं च भवति । अत्र भूलोके तीर्थांश्म-
सां या पद्या वर्तते सैव तत्र गृहप्राप्तौ विशङ्कटा त्रिपुला विस्तृतेति यावत् । पद्या
सराणिरित्यर्थः । पिषेयं पिषातुं विषयेभ्यो निग्रहीतुं योग्यम् । यत् नृणां करण-
द्वारं इन्द्रियमेव द्वारं वर्तते तदेव तत्र गृहेषु द्वारं प्रतीहारः । जात्याख्यायामेक-
वचनम् । एवंच शमदमतीर्थादनसहितसत्कर्मैकसाध्योऽयं स्वर्गलोकभोग इति
भावः । नन्वानन्दनिश्चयामरावती? तत्रत्यानां देवानामिन्द्रस्येव अनायासस्थिति-
स्थ्यादिति चेत्तत्रापि प्रारब्धस्य दुस्त्यजत्वाच्चेत्याशयेनाह ॥ अस्तीति ॥ नभ-
श्चारिणां देवानां स्वादयितुं आस्वादयितुम् । ष्वद आस्वादन इति धातोस्तुमुन् ।
सुधा अमृतं अस्ति । वसितुमाच्छादयितुम् । वस आच्छादन इति धातोस्तुमुन् ।
वासः वस्त्रं अस्ति । धर्तुं बोहुं भूषणानि शतशः अनेकानि । बहुल्पायाच्छ-
स्कारकादन्यतरस्यामिति शस्प्रत्ययः । सन्ति वर्तन्ते । तथापीति शेषः ।
जीवितुं सुखेनेति शेषः । धीः बुद्धिः नास्ति येन कारणेन अन्यानुपजी-
व्यसर्वविभवे उपजीवितुं योग्याः उपजीव्याः सम्पादनीया इत्यर्थः । सोपसर्गस्य
धातोरनेकार्थत्वात् । न उपजीव्याः अनुपजीव्याः अन्येभ्यः अनुपजीव्याः सर्वे
विभवा अभ्युदया यस्मिन् तत्तथाभूतेऽपि । यद्वा अन्यानुपजीव्येति पदद्वयम् ।
कर्मैकलभ्ये कर्मणा एकेन लभ्ये कर्मणैव प्राप्ये इत्यर्थः । एवंविधेऽपि पदे वृथैव
वेतनादिकं विहायैव । स्वामीति अयं मम स्वामीति सेवक इति भृत्य इति दुष्टा
मेधा येषां ते दुर्मेधसः । नित्यमसिचन्द्रप्रजामेघयोरित्यसिचन्द्रप्रत्ययः । दुर्युद्ध इति
यावत् । आयस्यन्ति क्लिप्तान्ति । तत्रापि प्रारब्धस्यापरिहार्यत्वादुद्धेः कर्मा-
नुसारत्वेन दुर्मेधस्त्वं दुस्त्यजामीति भावः । महात्मनां चेतांसि उचितज्ञतां च दि-

इदं च परमाद्भुतमुत्प्रेक्षितं तस्यां, यत्किल विविधतपःप्र-
बन्धनिस्तन्द्रतया विस्मृतलोकतन्त्रेषु, चिरविधृतब्रह्मचर्यजर्णि-
तया कालमृत्युषु कन्दर्पस्य ब्रह्मर्षिहृतकेषु भूतलादागत्य प्रसक्ते-
षु क्रीडितुमप्सरोभिः, पर्णशालां प्रविशाम इति प्रविशत्सु कै-
लीगृहं, विस्त्रंसय जटामिति वेणीमालम्बमानेषु, अपनय वल्कल-
मित्यपनेतुकामेषु कुचदुकूलानि, न लोहितं कुर्यादिति निषेधत्सु
नखक्षतानि, आः कष्टमसम्मतोऽयं पन्थादिशिष्टानामिति पि-
हितकर्णेषु चुम्बनभेदप्रस्तावनायां, निवीतधारणव्यग्रेषु नीवीमो-

व्या अपि विषया अन्यथाकर्तुं त्याजयितुं समर्था न भवन्तीत्याशयेन तत्र व-
सतां शीलमुत्प्रेक्ष्य वर्णयितुमारभते ॥ इदमिति ॥ तस्याममरावत्यां इदं व-
क्ष्यमाणं परमाद्भुतं उत्प्रेक्षितं संभावितम् । विविधानि तपांसि कृच्छ्रचान्द्राय-
णादीनि तेषां प्रबन्धः अविच्छेदः तत्र निस्तन्द्रा जागरूकाः तेषां भावस्तत्ता
तया । विस्मृतानि अध्यातानि लोक्ततन्त्राणि लोकव्यापारा यैस्तेषु चिर-
विधृतं ब्रह्मचर्यमुपस्थेन्द्रियनिग्रहः । अथवा अष्टाङ्गमैथुनत्यागः तदुक्तं 'स्म-
रणं कीर्तनं केळिः प्रेक्षणं गुह्यभाषणम् । सङ्कल्पोऽध्यवसायश्च क्रियानिर्वृत्ति-
रिव च ॥ एतन्मैथुनमष्टाङ्गं प्रवदन्ति मनीषिणः । विपरीतं ब्रह्मचर्यमेतदेवाष्टल-
क्षणम् ॥' इति । तेन जीर्णतया क्षपितयौवनवयस्कतया कन्दर्पस्य मन्मथस्य
कालमृत्युषु प्रलयकालमृत्युतुल्येषु । हतकाश्च ते ब्रह्मर्षयश्चेति विशेषणोत्तरपदोऽयं
समासः । मारीचनीच इतिवत् हतकशब्दः कुत्सावाची हतविधिरिति वत् तथा
च कुत्सितब्रह्मर्षिभ्यल्यर्थः । भूतलादागत्य अप्सरोभिस्सह क्रीडितुं प्रसक्तेषु
उपक्रान्तेषु सत्सु । कर्तारि क्तः । प्राक्तनवासनायाः दुस्त्यजत्वात्तद्वशादेव पर्ण-
शालां प्रविशाम इति कथयत्स्वेव कैलीगृहं प्रविशत्सु । जटां विस्त्रंसय विमोच-
येति कथयत्स्वेव वेणीमालम्बमानेषु गृह्यत्सु सत्सु । वल्कलमपनय अपसारय
त्यजेति यावत् । इति कथयत्स्वेव कुचदुकूलानि स्तनांशुकानि अपनेतुकामेषु
अपनिनीषत्सु सत्सु । तुङ्काममनसोरपीति मकारलोपः । लोहितमस्रं न कुर्या-
त् न पातयेदिति नखक्षतानि निषेधत्सु वारयत्सु सत्सु । आः खेदे निपातः ।
अयं वात्स्यायनतन्त्रासिद्धः चुम्बनादिर्वन्धादिश्च शिष्टानां वेदविदामसम्मतः
पन्थाः अनभिमतो मार्गः । वैदिकैरगन्तव्य इति भावः । इति चुम्बनभेदाः
चुम्बनविशेषाः तेषां प्रस्तावना कथा तस्यां प्रवृत्तायामिति शेषः । पिहितकर्णेषु
तिरोहितश्रोत्रेषु सत्सु । इस्ताभ्यामित्यस्य गम्यमानत्वादप्रयोगः । नीव्याः वस्त्र-
ग्रन्थेः विमोचनावसर एव तत्समकाल एव निवीतस्य धारणं निवीतं यथा स्यात्-
श्वा धारणमित्यर्थः । 'निवीतं कण्ठलम्बितं' इत्यमरः । तत्र व्यग्रेषु जागरूकेषु सत्सु ॥

नीलकण्ठविजये सव्याख्याने

चनावसरे, मन्त्रजपमुखरेषु मणितावसरे, आः स्मृतमद्य व्यती-
पात इत्यन्तरा गन्तुकामेषु, अनुयुज्जानेषु पुनः पुनरार्तवदिनानि
शपथपूर्वकं, अतिक्रामति निषेकलग्नमित्यसहमानेषु बाह्यसुरतव्या-
पारविलम्बं, अवधीर्यत्सु पुरुषायितं, असम्मन्यमानेषु बन्धमे-
दान्, विगायत्सु वीटिकोपसेवनमप्यनुचितोऽयं काल इति, आ-
नन्दमूर्च्छावसर एव निभृतमनुसन्दधानेषु मन्त्रलिङ्गानि, परव-
शरतान्तनिद्रावसर एव यावत्सन्निपातं च सहशय्येति परिहरत्सु
पर्यङ्कशायिकां, द्वितीयसुरतारम्भ एव देहि मे कमण्डलुमिति
त्वरमाणेषु मन्दाकिनीगमनाय, विहसन्ति विषीदन्ति विलज्जन्ते
विस्मयन्ते च रम्भादिमेनकान्ता देवचारकान्ताः ।

‘ऋष्यर्चने निधीतं स्यात्तथा वस्त्रस्य धारणे । रेतस्सेके तथा मूत्रपुरीषोत्सर्गयोरपि’
इति शास्त्रादिति भावः । मणितस्य रतिकूजितस्य अवसरे समये मन्त्राणां जपः स्फ-
ष्टं कथनं जप व्यक्तायां वाचीति धातोः रूपम् । तेन मुखरेषु नदत्सु सत्सु । आ इति खे-
दे निपातः । स्मृतः आध्यातः अद्य व्यतीपातः तन्नामकः पञ्चाङ्गयोग इति । अन्तरा
रत्यन्तराले गन्तुकामेषु बहिरिति शेषः । आर्तवदिनानि ऋतोरिमानि आर्तवा-
नि । तस्येदमित्यप्रत्ययः । ऋतुसम्बन्धीनि दिनानि । शपथः पूर्वः यस्मिन् क-
र्मणि तत्तथा शपथपूर्वं ससमयं यथा भवति तथेत्यर्थः । अनुयुज्जानेषु पृच्छत्सु
सत्सु । निषेकः गर्भाधानं तदर्थं लग्नं निर्णीतनिर्दुष्टलक्षणं अतिक्रामति अति-
गच्छतीति बाह्याः ये सुरतव्यापाराः स्तनग्रहणादयः तैर्विलम्बं कालक्षेपं असह-
मानेषु सोढुमपारीणेषु । पुरुषायितमुपारितसंज्ञिकक्रीडाविशेषं अवधीर्यत्सु तिर-
स्कुर्वत्सु सत्सु । बन्धमेदान् बन्धः कामशास्त्रासिद्धकुक्कुटबन्धादयः तेषां मे-
दान् प्रमेदान् असम्मन्यमानेषु अनङ्गीकुर्वाणेषु सत्सु । वीटिकोपसेवनमपि ता-
म्बूलचर्वणमपि । अयं निशीथात्परः कालः समयः अनुचितः भक्षणानर्ह इति वि-
गायत्सु निन्दत्सु । आनन्दमूर्च्छा रत्यनन्तरभाविनी स्वापावस्थाकल्पा काचन
अवस्था तस्याः अवसरे समय एव लिङ्गयन्ते ज्ञायन्त इति लिङ्गानि । गत्यर्थानां
ज्ञानार्थकत्वान्मन्त्राणां लिङ्गानि अर्थान्निभृतं निश्चलं यथातथा अनुसन्दधानेषु
व्याधिषु सत्सु । परवशः अस्वाधीनः रतान्ते या निद्रा तस्याः अवसरः समयः
तस्मिन्नेव यावत्सन्निपातः संश्लेषः अथवा सन्निपातः रेतसः पतनं तावत्कालं स-
हशय्या सहशयनमिति पर्यङ्कशायिकां पर्यङ्कशयनं परिहरत्सु परित्यजत्सु स-
त्सु । द्वितीयसुरतावसर एव द्वितीयं यत्सुरतं रतिः तत्समय एव मन्दाकिनी ग-
मनाय ज्ञानार्थमिति शेषः । कमण्डलुं कुण्डीम् । ‘अस्त्री कमण्डलुः कुण्डी’ इत्यमरः ।
अं मद्यं देहीति त्वरमाणेषु अन्विष्यत्सु सत्सु । रम्भादिमेनकान्ताः रम्भाप्रभु

प्रसजति महोत्सवे वा प्रचलति रथ्यासु तत्र शक्ने वा ।

निज्जानि पूरयन्ते पवनमये तालवृन्तपवनेन ॥ १३ ॥

किं वहुना ।

दुःखानां क्षतिरित्यबोधहतिरित्यानन्दविस्फूर्तिरि-

त्यन्तर्वाणिविकल्पजालजटिलान्मोक्षादपि ज्यायसी ।

यैषाविप्रतिपन्नसौख्यलहरीसम्पातसम्पादिनी

तत्सौन्दर्यविवेचने कवयतां भौनं क्षमं होमताम् ॥ १४ ॥

आनीता वसुधातलात्सुकृतिनस्तस्यां हरेः शासनात् २७

उन्मीलन्मणिकिङ्किणीकलकलस्वाने विमाने स्थिताः ।

खमेनकाचरमाः देववारकान्ता देववारस्त्रियः । विहसन्ति केवलं छान्दसा इति हेतोः । विषीदन्ति क्रीडाया अनिर्वर्तका इति खिद्यन्ति । विलज्जन्ते क्रीडायां त्यक्तवस्त्रा इति । विस्मयन्ते विषयसन्निधावपि विरक्ता इति । दिव्य-विषयाः विमोहका अपि निगृहीतचित्तेषु उचितज्ञेषु फलाव इति भावः । ननु भूमिसम्बन्धरहिताग्राममरावत्यां रथ्यासमीकरणादिकं कथं सम्भवतीति चेद-त आह ॥ प्रसजतीति ॥ पवनमये पवनप्रचुरे । वायुबद्ध इति यावत् । तत्र अमरावत्यां महोत्सवे जयन्तिवर्धन्यादिके अथवा असुरनिरसनरूपे प्र-सजति प्रसक्ते सांत । अथवा शक्ने देवेन्द्रे रथ्यासु वीथीषु प्रचलति निर्गच्छ-ति सति । तालवृन्तानां पवनेन वायुना निम्नानि निम्नस्थलानि पूरयन्ते समं कुर्वन्ति । तत्र वसतां देवानां रथ्यादिकरणं सुलभोपायसाध्यत्वादतिसुकरामिति भावः । नन्वमरावत्या निरतिशयसौन्दर्यमस्ति यदि द्वारकादेस्सौन्दर्यं माघा-दिभिरिव आधुनिकैः कविभिः कुतो न वर्ण्यत इति चेन्मोक्षादपि ज्यायस्वा-दित्याह ॥ दुःखानामिति ॥ दुःखानां एकविंशतिसङ्ख्याकानाम् क्षतिः ध्वं-सः मोक्ष इति काणादाः । अबोधस्याविद्याया हतिः ध्वंसः मोक्ष इति वेदा-न्तिनः । 'अविद्यास्तमयो मोक्षः सा च बन्ध उदाहृतः' इत्युक्तेः । आनन्दवि-स्फूर्तिरानन्दाविर्भावः मोक्ष इति केचित् । इति एवंप्रकारेण । अन्तर्वाणयो विद्वां-सः । 'अन्तर्वाणिस्तु शास्त्रावित्' इत्यमरः । तेषां विकल्पाः विविधकल्पनाः ते-षां जालैः निकरैः जटिलात् मोक्षादपि ज्यायसी श्रेष्ठा । अविप्रतिपन्नं कुकल्पना-नास्पदं यत्सौख्यं स्वर्गसौख्यं तस्य लहरी प्रवाहः परम्परेति याव-त् । तस्याः सम्पातः सम्पतनं तत्सम्पादिनी तज्जनिकेत्यर्थः । यैषा अमरावती । तस्या अमरावत्या यत्सौन्दर्यं रामणीयकं तद्विवेचने वर्णने विषये हीमतां लज्जा-वताम् । भूमिन् मतुप् । कवयतां कवीनाम् । भौनं तूष्णींभावः । क्षमं अर्ह । मोक्षाति-शाब्धित्वादमरावत्याः तद्वर्णनं दुश्शकमिति भावः । स्वर्गसुखस्य सार्विकसुखत्वोप-

दृष्ट्वा व्योम निरास्पदं सचकितव्याघूर्णमानेक्षणा
न स्थातुं न च वा ततोऽवतरितुं प्रागल्भ्यमाविभ्रते ॥ १५ ॥

मन्दानिलव्यतिकरच्युतपल्लवेषु

मन्दारमूललवलीगृहमण्डपेषु ।

पुष्पाणि वेणिवलयेषु गलन्ति तस्यां

साह्यं वहन्ति सुरवासकसज्जिकानाम् ॥ १६ ॥

पादनाय विमानचारिणः पथिकानां स्वर्गसुखप्राप्तेः पूर्वकालिकं भयादिकं विषमि-
व दुस्सहमित्याह ॥ आनीता इति ॥ तस्याममरावल्याम् । हरेरिन्द्रस्य । 'यमानिले-
न्द्रचन्द्रार्कविष्णुसिंहांशुवाजिपु । शुकादिकविभेकेषु हरिणां कपिले त्रिपु ॥' इत्यमरः ।
शासनात् आज्ञावशात् वसुधातलादानीताः । किङ्करैरिति शेषः । उन्मीलन् समुद्र-
वन् । मणिस्त्रिताः याः किङ्किण्यः याः क्षुद्रघण्टिकाः । 'किङ्किणी क्षुद्रघण्टिका' इत्य-
मरः । तासां यः कलकलः स्वानः कलकलेति ध्वनिः । 'कोलाहलः कलकलः' इत्यम-
रः । स यस्य तत्तथाभूते विमाने स्थिताः वर्तमानाः सुकृतिनः पुण्यवन्तः । 'सुकृती
पुण्यवान् धन्य' इत्यमरः । निरास्पदं निराधिष्ठानं व्योम दृष्ट्वा । सचकितव्याघूर्णमाने-
क्षणाः चकितानि भीतानि अत एव व्याघूर्णमानानि भ्रमणस्वभावानि यानी-
क्षणानि तैस्सह वर्तन्त इति तथाभूताः सन्तः स्थातुं विमाने स्थितिं कर्तुं प्राग-
ल्भ्यं नैपुण्यं नाविभ्रते न दधते । ततो विमानादवतरितुमवरोढुं च वा प्रागल्भ्यं
प्रौढत्वं नाविभ्रते न दधत इत्यर्थः । सत्कर्मानुष्ठानजन्यापूर्वं तु यावत्फलानुभव-
भावित्वेन कर्मणि कृते सति विमुक्तेषु यावत्फलमन्तरा दुर्निरोधमिति भावः ।
सात्त्विकराजसतामसभेदेन त्रिधा विभज्य सात्त्विकसुखस्वरूपमुक्तं भगवता ।
'यत्तदग्रे विषमिव परिणामेऽमृतोपमम् । तत्सुखं सात्त्विकं प्रोक्तमात्मबुद्धिप्र-
सादजम् ॥' इति । अतः स्वर्गसुखस्य पूर्वमीमांसार्थकाण्डसाध्यनैर्मल्यवद्देव-
माहात्म्यबुद्धिपूर्वकसत्कर्मायत्तत्वेन सात्त्विकत्वात्सुखप्राप्तेः पूर्वं विमानवर्तिनामपि
किञ्चिद्भयकम्पादिकं भवेदिति हृदयम् । स्वर्वासिनीनां वासकसज्जिकानां प्रयत्नं
विनापि मण्डनादिकं सिध्यतीत्याह ॥ मन्देति ॥ यस्यां मन्दानिलः मन्दपवनः
तस्य व्यतिकरः सम्बन्धः तेन च्युताः स्खलिताः पल्लवाः येषां तेषु । 'पल्लवोऽस्त्री
किसलयं' इत्यमरः । मन्दारस्य कल्पकवृक्षविशेषस्य मूले मूलतले या लवलीलता
ताम्बुहीतेषु मण्डपेषु जनाश्रयभूमिषु । मडि भूषायामिति धातोर्भावे घञ् ।
मण्डं मण्डनं पिबन्ति पान्तीति वा तेभ्यस्त्यर्थः । 'मण्डपोऽस्त्री जनाश्रयः'
इत्यमरः । स्थितानां वासकसज्जिकानाम् । 'प्रियागमनवेळायां मण्डयन्ती
सुहृद्गुः । केळीगृहं तथात्मानं या स्याद्वासकसज्जिका ॥' इत्युक्तलक्षणानाम् ।
वेणिवलयेषु कचबन्धनवलयेषु । 'वेणी तु कचबन्धनं' इत्यमरः । गलन्ति स्खलन्ति ।

गायन्ति चाटु कथयन्ति पदा स्पृशन्ति

पश्यन्ति गाढमपि तन्न परिष्वजन्ते ।

कल्पद्रुमानपि समेत्य सुपर्वकान्ता

मुग्धाः द्रुमैस्तदितरैश्चिराधिप्रलब्धाः ॥ १७ ॥

अस्ति च तामधिवसन्, वसन्त इवर्तूनां, वासुकिरिव
फणाभृतां, चन्दन इव वृक्षाणां, चन्द्रमा इव क्षीणां, राजा सुप-

पुष्पाणि साह्यं सहायकं बहन्ति निर्वर्तयन्ति । क्लेशमन्तरैव अमर्यः क्रीडोप-
करणानि प्राप्नुवन्तीति भावः । वासकसज्जिकावृत्तान्तेन स्मृतानां विप्रलब्धा-
नायिकानां वृत्तान्तमाह ॥ गायन्तीति ॥ तत्र अमरावल्याम् । मुग्धाः नायि-
काविशेषाः । तदुक्तं 'उदयशैवना मुग्धा' इति । चिरं विप्रलब्धा वञ्चिताः
चिरविप्रलब्धाः । एता अपि नायिकाविशेषाः । तथोक्तं 'क्वचित्सङ्केतमावेद्य द-
यितेनाथ वञ्चिता । स्मरार्ता विप्रलब्धेति कलाविद्धिः प्रकीर्तिता ॥' इति । क-
ल्पद्रुमानपीत्यत्र अपिशब्दे भिन्नक्रमः । तथाचोक्तोभयविधाः सुपर्वकान्ता अपि
देवसुन्दर्योऽपि । तादितरैः तस्मात्पूर्वश्लोकोक्तवासकसज्जिकासहकारिभूताव मन्दा-
रादितः ये सन्तानादयः तैस्त्रिभिः द्रुमैः मन्दारैः पारिजातैश्च कल्पवृक्षैश्च भू-
षितमिष्यादिवचनात्कल्पवृक्षजातीयानां बहुत्वम् । सहितान् कल्पवृक्षान् समेत्य
उपगम्य । 'पञ्चैते देवतरवो मन्दारः पारिजातकः । सन्तानः कल्पवृक्षश्च पुं-
सि वा हरिचन्दनम् ॥' इत्यमरः । गायन्ति गानं कुर्वन्ति । गै शब्द इति धातोर्लट् ।
चाटु चाटुक्तीः कथयन्ति । पदा पादेन । स्पृशन्ति स्पर्शनं कुर्वन्ति । पश्यन्ति
दर्शनं कुर्वन्ति । गाढं दृढम् । 'गाढवाढदृढानि च' इत्यमरः । परिष्वजन्ते श्लिष्यन्ति ।
परिनिविभ्य इति षत्वम् । 'गानात्संभाषणाच्चापि संस्पर्शात्पादजास्त्रिधाः । दर्शना-
लिङ्गनाभ्यां तु पुष्यन्ति च फलन्ति च ॥ क्रमात्पुत्रागवकुळाशोकाः कुरवकस्तथा । शि-
शुपा चेति विख्याताः सन्त्यन्ये बहवो नगाः ॥' इति शास्त्रादृक्षान्तरेषु दोहदत्वेन
प्रसिद्धानपि गानालिङ्गनादीन् वासकसज्जिकासु मन्दारकृतोपकारं दृष्ट्वा स्त्रीस-
भावसुलभेन क्रोधेन यूयमस्माकं सहाया भवतेति, कल्पवृक्षादिष्वेव कुर्वन्तीति
भावः । नन्वमरावती नाम राजधानी चेद्राज्ञा भवितव्यं तत्र वर्तमानो राजा
किंविध इति चेदत आह ॥ अस्ति चेति ॥ तां तस्यामरावत्याम् । उपान्वध्या-
द्वस इति वसतेराधारस्य कर्मत्वं, कर्मणि द्वितीयेति द्वितीया । अधिवसन् वर्तमानः ।
ऋतूनां षण्णां वसन्त इव सर्वस्पृहणीयः । फणाभृतां सर्पाणां वासुकिरिव शि-
वप्रियः । यद्वा समुद्रमथने वासुकिर्यथा इन्द्रोऽपि तथा । वृक्षाणां तरूणां हरि-
चन्दन इव श्रीगन्ध इव स यथा तथा मङ्गलकरः । ऋक्षाणां नक्षत्राणां चन्द्रमा इव स
यथा प्रथमगणनीयः अयमपि तथेत्यर्थः । उक्ताः सर्वा अपि षष्ठ्यो निर्धारणे ।

वर्णां, राजा त्रिविष्टपस्य, राजा त्रयाणां जगतां, राजा विध्यण्ड
मण्डलस्य, कर्ता शताश्वमेधानां, संहर्ता वृत्रासुरस्य, रम्भादि-
विविधरम्भोरुसंसदहम्प्रथमिकासंभुज्यमाननवयौवनश्रीः, अपर्यु-
षितयौवनोन्मेषसम्भावनीयमदनमदारम्भसीमायाः कौमारहरः
सदा शचीदेव्याः, काव्यागमभरतगान्धर्वरहस्यसर्वङ्गपमनीपावि-
शेषनिरवद्यविद्याधरीलोकनखमुखमुखरितविपश्चिकानिनादप्रप-
ञ्चिनोदारनिजभुजापदानसमाकर्णनसमुद्गीर्णपुलकनिर्वर्णनजनि--

इतःपरं स्वस्वामिभावे । सुपर्वणां देवानां राजा रञ्जकः आह्लादक इति यावत् ।
प्राणिमात्ररञ्जकत्वेऽपि अत्यन्तं साक्षादेव देवरञ्जकत्वात्तथोक्तं । त्रिविष्टपस्य स्वर्ग-
स्य राजा नियमेन स्वर्ग एवावस्थानात्तथोक्तः । यथा कृत्स्नकोसलाधिपतावपि रामे
अयोध्याधिपतिरिति चत् । अतो नोत्तरेण पौनरुक्त्यम् । त्रयाणां जगतां लोकानां
राजा अधिकारानुरोधात्तथोक्तः । विध्यण्डमण्डलस्य ब्रह्माण्डमण्डलस्य राजा नाथः ।
अयमिन्द्रः ब्रह्ममुखादागतनिखिलवेदार्थः ब्रह्मविच्च ब्रह्मविद्वद्भावे भवतीति श्रुत्या
परब्रह्मात्मकतया परब्रह्मणो जगन्नाथत्वात्तथोक्तः । शताश्वमेधानां शतसङ्ख्याकाना-
मश्वमेधानां कर्ता अनुष्ठाता । तत्पदप्राप्तौ तावद्यज्ञानुष्ठानस्य निमित्तत्वात्तथो-
क्तः । वृत्रासुरस्य संहर्ता हन्ता । उभयस्य कर्तृकर्मणोरिति कर्मणि षष्ठी । रम्भा
आदिर्यासां ता विविधरम्भोर्वश्व विविधस्त्रियः तासां संसेत् सङ्गः तस्याः अहंप्रथ-
मिका अहं प्रथमं भुज्ये अहं प्रथममितीच्छा तया सम्भुज्यमाना अनुभूयमाना
नवयौवनश्रीर्वस्य सः । पर्युषितः प्राचीनः स न भवतीत्यपर्युषितः नूतनः
यः यौवनस्योन्मेषः विकासः तेन संभावनीया श्लाघनीया मदनमदारम्भस्य म-
न्मथकृतमदोपक्रमस्य सीमा मर्यादा यस्याः सा तथाभूतायाः शचीदेव्याः ।
सदा कौमारस्य बाल्यात्परिभूतवयसः हर्ता अपहर्ता । यद्वा अपूर्वपतिं कुमार-
रीमुपपन्नः कौमारः स चासौ हरश्चेति कर्मधारयसमासः । मनोहरापूर्वपतिरिति
समुदितार्थः । कौमारापूर्ववचन इति निपातनात्साधुः । काव्यागमः आगम्यते
ज्ञायतेऽनेन शृङ्गारादिरित्यागमः कवेः कर्म काव्यमिति विग्रहे काव्यशब्दः क-
विनिर्मितपरः । तथाच कविनिर्मितशृङ्गारादिप्रतिपादकं शास्त्रं काव्यागमः । सच
भरतं भरतशास्त्रं तच्च गान्धर्वं च तानि काव्यागमभरतगान्धर्वाणि तेषां यानि रह-
स्यानि दुर्ज्ञेयार्थजालानि तेषां सर्वङ्गपम् । सर्वकूलाभ्रकरीषेषु कष इति मुमागमः ।
सर्वसंस्पर्शी मनीषाविशेषः बुद्धिविशेषो यस्य स तथाभूतः । निरवद्यविद्याध-
रीलोकः निर्दुष्टविद्याधरीजनः तस्य नखमुखैः नखाग्रैः मुखरिता नादिता या
विपाश्चिका तस्या निनादेन ध्वनिना प्रपाञ्चितं विस्तृतं उदारमुत्कृष्टं यन्निजभु-
जापदानं निजभुजनिर्वर्तितवृत्रवधादिरूपं कर्म । 'अपदानं कर्म वृत्तं' इत्यमरः ।

तामर्षजलपाकनिखिलदिक्पालवदनावलोकनसफलीकृतसहस्रलो-
चनः, चतुर्मुखमुखवलयविहारिभारतीपरिगृहीतवैतालिकाधि-
कारः, पक्षपातासहिष्णुतयेव परिहृतशैलेन्द्रपक्षमण्डलः, चन्द्रचू-
डचरणारविन्दपरिचरणानन्दसाम्राज्यधुरन्धरः पुरन्दरो नाम ।

श्लथे नीवीवन्धे सति रहसि यत्पाणिबलनात्

नवोढाः पाणिभ्यामपि पिहितसप्ताष्टनयनाः ।

सहस्रस्याप्यक्षणां युगपदपिथानाक्षमतया

पुनस्ताभ्यामेव स्वमपिदधते लोचनयुगम् ॥ १८ ॥

तस्य समाकर्णनं श्रवणं तेन समुद्गीर्णानि समुद्भूतानि यानि पुलकानि
रोमाञ्चानि तेषां निर्वर्णनं दर्शनं निध्यानं वा । 'निर्वर्णनं तु निध्यानं'
इत्यमरः । तेन जनितः उत्पादितः योऽमर्षः कोपः । 'कोपक्रोधामर्ष-
रोप' इत्यमरः । तस्य जलपाकानि वक्तृणि । व्यक्तवाग्वाचकाज्जल्पधातोर्जल्पमिक्ष-
कुट्टलुण्टवृड्ष्वाकन्निति षाकन्प्रत्ययः । यानि निखिलदिक्पतीनां वदनानि तेषां यद-
वलोकनं दर्शनं तेन सफलीकृतानि सहस्रं लोचनानि सहस्रसङ्ख्याकानि नेत्राणि यस्य
स तथाभूतः । चतुर्मुखस्य ब्रह्मणो मुखवलयं मुखमण्डलं तत्र विहारिणी विहरणशी-
ला । विपूर्वाद्धरतेस्ताच्छीलिके णिनिप्रत्यये नान्तलक्षणङीप्प्रत्ययः । विहारिणी च
साभारती चेति विग्रहे पुंवत्कर्मधारयेति पुंवद्भावे भवति विहारिभारतीति शब्द-
रूपं तया त्रयीवाण्या पारंगृहीतः वैतालिकानां मागधानामधिकारो यस्य स
तथाभूतः । 'वैतालिका मागधाः स्युः' इत्यमरशेषः । पक्षपातस्य दुरभिमानस्य
असहिष्णुरक्षन्ता तस्य भावस्तप्ता तयेव । अन्यत्र पक्षपातस्य पक्षाभ्यां गमन-
स्य असहिष्णुः अतितिष्ठुः । परिहृतं छिन्नं शैलेन्द्राणां मण्डलं येन सः । चन्द्रचू-
डस्य चन्द्रशेखरस्य चरणारविन्दयोर्यत्परिचरणं पूजा तेन यदानन्दसाम्राज्यं त-
स्य धुरन्धरः धूरेव धुरा । आपञ्चैत्र हलन्तानामिति वचनाष्टाप्रत्ययः । तां धार-
यतीति धुरन्धरः । सङ्गायां मृतृ वृजीत्यादिना खच्प्रत्ययः, खवि हस्व इति हस्वः,
अरुद्विर्षादित्यादिना मुमागमः । आनन्दसाम्राज्यस्य धुरन्धरः । 'धूर्वहे धुर्यधौ-
रेयधुरीणास्सधुरन्धगाः' इत्यमरः । वोढेति यावत् । पुरन्दरो नाम प्रसिद्धो
राजा अस्तीत्यन्वयः । इन्द्रस्य दक्षिणनायकत्वं स्फुटीकर्तुं तदीयानां 'लज्जाम-
न्मथमध्यस्था मध्यमोदितयौवना' इत्युक्तलक्षणानां मध्यमानां क्रीडाकालिकचातु-
र्यमाह ॥ श्लथेति ॥ रहसि एकान्ते । यस्येन्द्रस्य पाण्योर्वलनात्सम्बन्धात् । य-
द्वा पाणिभ्यां बलनाद्विमोचनान्नीवीवन्धे वल्लग्रन्धौ श्लथे गलिते सति । या न-
वोढाः नायिकाः पाणिभ्यामपि पिहितानि स्पर्शितानि सप्ताष्ट च नयनानि या-
सां ताः तथाभूता आसन्निति शेषः । नवोढेति अपिदधे इत्येकवचनान्तोऽप्येकः

१८

नीलकण्ठविजये सव्याख्याने

अपि च ।

लभ्यन्ते श्रुतिपाठशुष्कवदना विप्राः पदे वेधसो

वैकुण्ठे तुलसीवनानि सुलभान्यार्द्राणि शुष्काणि च ।

प्रेता भूतगणाश्च सन्ति शतशः स्थाने भवानीपतेः

रत्नान्यप्सरसः सुधेति तु पदे यस्यैव लब्धुं क्षमम् ॥ १९ ॥

विधातुं कर्माणि व्यवसितवती यत्पदफला-

न्यसूयान्धा मध्ये श्रुतिरपि किमासीद्भगवती ।

अनुष्ठेयं कर्म स्वयमनभिसन्धाय फलमि-

त्ययं वन्ध्यः पन्था यदनुपदमेव प्रकटितः ॥ २० ॥

पाठः । युगपदेकदा । अक्षणां सहस्रस्य अभिधानाक्षमतया पुनस्ताभ्यां हस्ताभ्यां ताः स्वमेव स्वीयमेव लोचनयुगं अपिदधते आच्छादयान्न । स पुरन्दरः अस्तीत्यन्वयः । स कदाचिदित्युत्तरेण वान्वयः । इन्द्रस्य अनेकनवोढानायिकासु समतयावस्थानादक्षिणनायकत्वम् । 'तुल्योऽनेकत्र दक्षिणः' इति लक्षणात् । इन्द्रस्यैव ब्रह्माविष्णुरुद्रंभ्य उक्तुष्टो भोग इति कथयितुं ततल्लोकपदार्थेभ्यः श्लाघ्यानि वस्तून्मरावत्यामेव सन्तीत्याह ॥ लभ्यन्त इति ॥ वेधसः ब्रह्मणः पदे स्थाने सत्यलोके । 'पदं व्यवसितत्राणस्थान' इत्याद्यमरः । श्रुतीनां वेदानां पाठेन पूतानि पवित्राणि वदनानि येषां ते तथाभूता विप्रा लभ्यन्ते । वैकुण्ठे विष्णुलोकं आर्द्राणि द्रवसहितानि सरसानीति यावत् । शुष्काणि नीरसानि तुलसीवनानि सुलभानि सुप्रापानि । भवानीपतेः रुद्रस्य स्थाने । शतशः अनेके । बहुलपार्थाच्छासिति शस्रप्रत्ययः । प्रेताः भूतानां प्रमथानां पिशाचानां वा गणाश्च सन्ति । यस्येन्द्रस्य एवकारो भिन्नक्रमः । पद एव रत्नानि चिन्तामण्यादीनि अप्सरसो रम्भादयः सुधेति च वस्तुजालमिति शेषः । लब्धुं प्राप्तुं क्षमम् । स पुरन्दरः अस्तीति योजनम् । इन्द्रस्यैवतरेभ्यांऽपि श्लाघ्यामूल्यविषयसम्पत्त्या उक्तुष्टो भोग इति भावः । स्वर्गं निरतिशयसुखास्पदं प्रापयितुमेव सकृन्ना मातेव या श्रुतिर्हितमुपदिशन्ती सा श्रुतिरपीतरेषां स्वर्गसुखमसहमानेव पूर्वकाण्डे शतशः स्वर्गफलकानि कर्माणि विधायाप्युत्तरकाण्डे बहुधा कर्मफलत्यागमेव प्रकटयाश्चकारेत्याह ॥ विधातुमिति ॥ यस्येन्द्रस्य पदं स्थानं फलं उद्देश्यं येषां तानि तथाभूतानि कर्माणि । विधातुं अनुष्ठापयितुम् । व्यवसितवती निश्चयवती । भगवती श्रुतिरपि वेदोऽपि । मध्ये कानिचित्कर्माणि विधायान्तराले असूयया अनित्यत्वारोपेणेत्यर्थः । 'असूया तु दोषारोपो गुणेष्वपि' इत्यमरः । अन्धा त्वक्ततत्कर्ममार्गा आसीत्किमित्युत्प्रेक्षा । यद्यस्मात्स्वर्गादिकं फलमनभिसन्धाय अनुद्दिश्य यज्ञादिकर्म अनुष्ठेयं कर्तव्यमित्यनुपदं पुरत एवायं निष्कामो वन्ध्यः अफलः । 'वन्ध्योऽफलोऽवकेशी च'

किं बहुना ।

लब्धुं तत्पदमूर्जितं शतमखी तस्यैव नालं भवेत्

द्रष्टुं तद्व्यतिजानं दशशती तस्यैव नालं दशाम् ।

वक्तुं तत्पुरभोगभाग्यमखिलं तस्यैव नालं गुरुः

मच्चेतोगतमद्भुतं कथयितुं नालं ममैवोक्तयः ॥ २१ ॥

स कदाचिदस्वप्नोऽप्याचार इति बोधितः प्रातरमरवैतालिकैः, आलोक्य निर्मलं पौलोमीकपोलदर्पणं, अभ्यर्च्य कामधेनुं, आ-

इत्यमरः । पन्था मागः । स्वयमित्यव्ययम् । स्वयं श्रुत्येत्यर्थः । 'अर्वागामेवं स्व-
यमात्मना' इत्यमरः । प्रकटितः प्रकटीकृतः स कदाचिदित्युत्तरेणान्वयः । तेन स्वर्ग-
वासिनामानन्दः ब्रह्मनन्दातिशयीति व्यज्यत इति भावः । किं बहुना । ये तु
पराननुग्रहीतुं समर्था इन्द्रगुर्वादयः तेऽपि यत्पदसौभाग्यं सम्पादयितुं द्रष्टुमन्ततः
कथयितुं वा न शक्नुवन्ति तदनुग्रहकाङ्क्षिभिरस्माभिस्तत्स्वर्गसौभाग्यवर्णनं क-
र्तुं कथं शक्यमित्याशयेनाह ॥ लब्धुमिति ॥ तस्येन्द्रस्य । एवकारो भिन्नक्रमः ।
शतमध्येव शतानां मखानां समाहारश्शतमखी । तद्वितीत्येत्यादिना समासः स-
ङ्ख्यापूर्वो द्विगुरिति द्विगुसंज्ञा । अकारान्तोत्तरपदो द्विगुः स्त्रियामिष्ट इति स्त्रीत्वे
द्विगोरिति ङीप् । ऊर्जितमुत्कृष्टं तत्पदमिन्द्रपदं लब्धुं प्राप्तुं नालं न पर्याप्तं भवेदि-
त्यर्थः । शतं मखा अपि तत्पदफलाननुगुणप्रयोजका इति भावः । तद्व्यतिजानं
इन्द्रव्यतिजानं द्रष्टुं तस्य इन्द्रस्य दशां दृष्टीनां दशशत्येव । पूर्ववत्समासङ्गीपौ
दश शतानीत्यर्थः । अलं पर्याप्तम् । 'अलं भूषणपर्याप्ति' इत्यभिधानात् । न भवे-
त् न स्यात् अखिलं समस्तं तत्पदे इन्द्रपदे भोगाः सुखसाधनाः विषयः तेषां भाग्यं
भोगप्रापकादृष्टम् । शक्यार्थिवादिस्वात्समासः । वक्तुं कथयितुं । तस्येन्द्रस्य । गुरुरेव
वृहस्पतिरपि । नालं न शक्तः । मम कवेः चेतोगतं मनोगतं अद्भुतमाश्चर्यम् ।
'विस्मयोऽद्भुतमाश्चर्य' इत्यमरः । कथयितुं मम उक्तय एव वचांस्येव । नालं न प-
र्याप्ता भवेयुरित्यर्थः । अत्र शतमख्या इन्द्रपदप्रयोजकत्वादिसम्बन्धेऽप्यसम्ब-
न्धोक्तेरतिशयोक्तिः । 'योगेऽप्ययोगे सम्बन्धातिशयोक्तिः' इति लक्षणात् । तादृश-
विषयसमृद्धिसम्पन्नोऽपि देवेन्द्रः शिष्टाचारमवलम्ब्य ज्ञानेश्वरोपासनादिकं कुर्वन्ना-
स्त इत्याह ॥ स इति ॥ कदाचित् एकदा । अस्वप्नोऽपि स्वापरहितोऽपि । निर्नि-
मेषत्वादिति भावः । स इन्द्रः प्रातः उषःकाले आचार इति राज्ञां प्रातरुत्थाने स-
म्प्रदाय इत्यमरवैतालिकैरमरमागधैः बोधितः उत्थापितः । स्तुतिभिरिति शेषः ।
निर्मलं विमलं पौलोम्याः शच्याः कपोल एव दर्पणः मुकुरः तमालोक्य
अवलोक्य । 'राचनं चन्दनं हेम मृदङ्गमणिदर्पणान् । गामर्गि चैव सूर्य च
प्रातः पश्येत्सदा बुधः ॥' इति शास्त्रादिति भावः । कामधेनुमभ्यर्च्य पू-

साद्य विविधविद्याधरीविलासपिशुनकुसुमशयनीयलोभनीयल-
तामन्दिरनिरन्तरोपान्तभुवं अधःपरिवर्तमानविकर्तनविम्बनिर-
र्गळनिर्गळदूर्ध्वमुखमयूखसंसर्गादुष्णीकृतामान्तरन्तः उपर्युपरि
शीतलां भूतलासंस्पर्शोऽपि पुराणपुरुषचरणारविन्दसम्बन्धादेव
भुवनपावनीममरधुनीं, निर्वर्तितनियमाभिषेचनः सिद्धचारणग-
न्धर्वसेविते सैकते तस्याः दहराकाशपरिपूजितदिव्यलिङ्गाकृति
प्रतिष्ठाप्य चिन्तामणिमयं किमपि पारमेश्वरं लिङ्गं, अनुसन्धाय
तत्र नखलिखितशरच्चन्द्रचन्द्रिकासारसुन्दरं भगवन्तं मदनान्तकं,

जयित्वा । प्रदक्षिणीकृत्येति यावत् । विविधा अनेकविधाश्च ता विद्याधर्यश्च ता-
सां विलासः केलिः तस्य पिशुनं सूचकम् । 'पिशुनौ खलसूचकौ' इत्यमरः । बोधक
इति यावत् । यत्कुसुमशयनीयं स्पृहणीयम् । लुभ गार्ह्य इति धातोस्तव्यत्तव्या-
नीयर इत्यनीयरप्रत्ययः । गानि लतामन्दिराणि लतासदनानि तैर्निरन्तरा नि-
रवकाशा 'अन्तरमवकाशावधिपरिधानां तार्धभेदतादर्थ्ये' इत्यमरः । उपान्तभूः स-
मीपभूमिर्यस्यास्ताम् । अधः अधःप्रदेशे । परिवर्तमानं सञ्चरणशीलं यद्विकर्तनविम्बं
सूर्यमण्डलम् । 'विकर्तनार्कमार्ताण्ड' इत्यमरः । तस्मान्निरर्गळं निर्निरोधं यथा तथा ।
'अबाधं तु निरर्गळं' इत्यमरः । निर्गलन्तः निर्गच्छन्तः ऊर्ध्वमुखाः ऊर्ध्वप्रसारिणो
ये मयूखाः किरणाः । 'किरणोत्तमयूख' इत्यमरः । तेषां संसर्गः संबन्धः तेन कदुष्णी-
कृतं ईषदुष्णीकृतम् । 'मन्दोष्णं कदुष्णं त्रिषु तद्वति' इत्यमरः । अन्तरमभ्यन्तरं य-
स्याः सा ताम् । उपर्युपरि ऊर्ध्वमूर्ध्वं शीतलां शीतस्पर्शवतीं भूतलस्य भूतलेन वा असं-
स्पर्शं असंबन्धेऽपि भूतलसंबन्धराहित्येऽपीति यावत् । पुराणपुरुषस्य नारायणस्य ।
चरणारविन्दयोः पादकमलयोः संबन्धादेव सम्पर्कादेव । भुवनस्य लोकस्य । पाव-
नीं शोभिनीं पावायित्रीमित्यर्थः । अमरधुनीं देवगङ्गां आसाद्य प्राप्य । निर्वर्तितः कृतः
पञ्चाङ्गानुष्ठानलक्षणनियमपूर्वकः अभिषेकः अवगाहः येन स तथोक्तः । स्नाना-
ज्ञानि धर्मशास्त्रे । 'सङ्कल्पः सूक्तपठनं मार्जनं चाधमर्षणम् । देवादितर्पणं चैव प-
ञ्चाङ्गं स्नानमुच्यते' इति 'सिद्धचारणगन्धर्वैः देवयोनिविशेषैः सेविते व्याप्ते परि-
वृत इति यावत् । तस्या गङ्गायाः । सैकते पुलिने । दहराकाशः हृदयाकाशः ।
'अथ यदिदमास्मिन् ब्रह्मपुं दहरं पुण्डरीकं वेदम दहरोऽस्मिन्नन्तराकाश' इति श्रु-
तेः । तस्मिन् पूजितं मानसिकरूपचरैरभ्यर्चितं यद्विव्यलिङ्गं तस्य आकृतिरा-
कार इव आकारो यस्य तत्तथोक्तम् । किमप्यनिर्वाच्यं । चिन्तामणिमयं चिन्ताम-
णिस्वरूपम् । 'चिन्तामणौ शिवं ध्यात्वा सर्वान् कामानवाप्नुयात्' इति शास्त्रादिति
भावः । पारमेश्वरं शैवं लिङ्गं प्रतिष्ठाप्य मन्त्रपूर्वकं स्थापयित्वेत्यर्थः । तत्र लिङ्गं नख-
लिखितं नखचिह्नं नखरेखेति यावत् ! तत्सदृशत्वात् शरच्चन्द्रश्चेति शाकपा-

अभिषिच्य दिव्यापगासालिलैः, अनुलिप्य रोहिणीरमणहरिणमद-
 पङ्कानुषङ्गिणा हरिचन्दनेन, समभ्यर्च्य गाङ्गेयविकचगाङ्गेयपङ्कजैः,
 आराध्य सुरभिद्युतधारानुबन्धिना दिव्यधूपेन निसर्गचलितर-
 क्षिममालाकलापेन रत्नदीपेन च, साङ्गाय सायुधाय सावरणाय
 साभरणाय च निवेद्य सद्यस्समावृतनिष्पीडितेन्दुमण्डलनिष्य-
 न्दमानापथ्युषितान्यमृतानि, प्रदक्षिणीकृत्य प्रणिपत्य प्रसाद्य पञ्च-
 भिः प्रसूनाञ्जलिभिः, स्तुत्वा श्रुतिशिरोभिः, कृत्वा विसर्जनं, अथ
 स्मृत्वा चिरन्तनमात्मनि, विलासवीथीविहारकौतूहलेन निर्गत्य
 र्थिवादित्वात्समासः । अतिकृश इति वा वक्र इति वा चन्द्र इत्यर्थः । तस्य च-
 न्द्रिका ज्योत्स्ना तस्या आसारः प्रसारः प्रसरणमिति यावत् । तेन सुन्दरं दर्श-
 नीयं मदनस्य कामस्य अन्तकं नाशकम् । भगवन्तं षड्गुणैश्वर्यसम्पन्नम् । भगव-
 न्तमुमाकान्तमनुसन्धाय ध्यात्वा । दिव्यापगाया गङ्गायाः सलिलैरुदकैरभिषिच्य
 आभिषेकं कृत्वा । रोहिणीरमणश्चन्द्रः । तस्मिन् यो हरिणः सृगः तस्य मदपङ्क म-
 दकदर्शनं कस्तूरीति यावत् । यद्वा रोहिणीरमणः कर्पूरम् । 'धनसारश्चन्द्रसंज्ञ' इत्यमरः ।
 तस्य हरिणमदः कस्तूरी च तस्यानुषङ्गिणा सम्बन्धिना हरिचन्दनेन श्रीगन्धेन
 अनुलिप्य लेपनं कृत्वा गाङ्गेयानि गङ्गोत्पन्नानि विकसितानि गाङ्गेयपङ्कजानि सु-
 वर्णपद्मानि । 'तपनीयं शातकुम्भं गाङ्गेयं भर्भ कर्तुं' इत्यमरः । तैरभ्यर्च्य पूजयि-
 त्वा । सुरभेः कामधेनोर्यो घृतधारा तदनुबन्धिना तत्सम्बन्धिना दिव्येन श्लाघे-
 न धूपेन । निसर्गात् स्वभावात् । चलितः प्रसूनः रश्मीनां किरणानां या माला
 तस्याः कलापो यस्य स तथाभूतेन । रत्नमेव दीपः तेन च । आराध्य प्रसेव्य ।
 साङ्गाय दुर्गागणपत्याद्यज्ञदेवतासहिताय । यद्वा अङ्गैः पञ्चमुखनीलग्रीवदशमुजा-
 दिलक्षणैरवयवैस्सहिताय । सायुधाय आयुधैः त्रिशूलपरशुटङ्गादिभिस्सहिताय ।
 सावरणाय आवरणैर्धर्मज्ञानवैराग्यैश्वर्यादिलक्षणावरणदैवतैः सहिताय । साभरणा-
 य आभरणैश्चन्द्रावतंसशेषकुण्डलासुकिङ्कणादिलक्षणैः सहिताय । परमेश्वराये-
 ति शेषः । सद्यः तत्कालं समाह्वयमानां निष्पीडितं यद्वा केन्दुमण्डलं तस्मान्निष्य-
 न्दमानानि निस्सरन्ति अपथ्युषितानि नूतनानि अमृतानि पीयूषाणि निवेद्य नि-
 वेदनां कृत्वा । समर्प्येत्यर्थः । प्रदक्षिणीकृत्य प्रदक्षिणं कृत्वा । प्रणिपत्य नम-
 स्कारं कृत्वा । पञ्चभिः प्रसूनाञ्जलिभिः पञ्चसङ्ख्याकैः पुष्पाञ्जलिभिरित्यर्थः । प्रसाद्य
 क्षमापयित्वेत्यर्थः । 'आवाहनं न जानामि न जानामि विसर्जनम् । पूजाविधिं न जा-
 नामि क्षमस्व परमेश्वर' इति रीत्येति भावः । श्रुतिशिरोभिरुपनिषद्भिः स्तुत्वा 'स्तु-
 त्तिं कृत्वा । विसर्जनमुद्गासनं कृत्वा । अथ विसर्जनानन्तरं आत्मनि स्वस्मिन् चि-
 रन्तनं परमेश्वरं आगत्य स्थितं स्मृत्वा ध्यात्वा । विलासार्थं वीथ्यां विहारः सञ्चारः

बहिः, इतस्ततो निरन्तराळमिळदाशीर्वचोमुखरगविणमु-
निसङ्घतकुलं, अतिकोमलाङ्गुलिदळाघातशोधितमृदङ्गनादभङ्गि-
भिरधरनिवेशितापनीतवेणुभिः असकृदास्फालिताकृष्टविणागु-
णाभिः आकुञ्चितकृज्जुतभ्रूलतं आविष्कृतलुतासिरावन्धकन्धरं
अन्तरेव कलमधुरं आरब्धगीतिभिः त्रिखिरास्फालितसव्यच-
रणमृदुराणितमञ्जीरमञ्जुळामिस्सरोभिरारप्स्यमानतौर्यत्रिकं,
अत्युद्भटवेत्रिवेलताघातविद्रावितवीथीभचदनरमण्डलं, अभि-
तोऽपि दृष्टिगोचरसन्निधापितकरितुरगपर्यङ्किकादिनानाविधवा-
हनग्राममालोक्य सेनामुखं, आलोकमात्रविदितेज्ञितैराधोरणै-

भ्रमणमिति यावत् । 'विहारो भ्रमणे स्कन्दे लीलायां सुगतालये' इति विश्वः । सो-
पसर्गस्य हरतेर्नानार्थत्वात् । तत्र कौतूहलेन कुतुकेन । 'कौतूहलं कौतुकं च कुतु-
कं च कुतूहलं' इत्यमरः । बहिः तीराद्बहिः । निर्गत्य निर्गम्य । इतस्ततः परितः नि-
ष्क्रान्तं अन्तराळं अवकाशो यस्मिन्कर्मणि तत्तथा । मिळन्तः सङ्गीभवन्तः आ-
शीर्वचोभिः स्वस्तिवचनैः मुखराः नदन्तः ये गीर्वणमुनयः नारदाद्याः सुरर्षयः
तेषां सङ्घेन सकुलम् । अतिकोमलाः अकटुषः अङ्गुलिदळानां अङ्गुल्यग्राणम् ।
'दळं खण्डे दळं पर्णे' इति नानार्थमाला । तेषामाघातेन ताडनेन शोधि-
तस्य सुष्ठु कृतस्य मृदङ्गस्य मर्दळस्य नादभङ्गयः नादपरम्परा यासां ता-
भिः । अधरे निदेशिताश्च ते अपनीताश्चेति स्नातांनुलितवत्पूर्वकालसमासः ।
अधरानिन्यस्तस्यक्ता वेणवः ध्वनद्वंशा यासां ताभिः । आस्फालिता नादिताः
आकृष्टविणागुणाः समीकृतवीणातन्तवो यामिस्ताभिः । 'गुणस्त्वावृत्तिशब्दा-
दिज्येन्द्रियामुख्यतन्तुषु' इत्यमरः । द्विस्त्रिः द्वित्रिवारं आस्फालितः विलिखितः ।
कर्तारि कः । यः सव्यचरणः वामपादः । 'ग्रामं शरीरे सव्यं स्यात्'
इत्यमरः । तस्य मृदुराणितं अकटुग्वनिः तद्विशिष्टो यो मञ्जीरः पाद-
कटकः । 'मञ्जीरो नूपुरोऽस्त्रियां' इत्यमरः । तेन मञ्जुळामिः रमणी-
याभिः । अप्सरोभिः अप्सरस्त्रीभिः । आरप्स्यमानं उपक्रमिष्यमाणं तौर्यत्रिकं
नाट्यगीतवाद्यलक्षणाङ्गवयोपेतनाट्यं यस्मिन् तत् । 'तौर्यत्रिकं नृतगीतवाद्यं ना-
ट्यमिदं त्रयं' इत्यमरः । अत्युद्भटः अतिदुस्सहः यः वेत्रिणां वेत्रसंज्ञिकदण्डह-
स्तानाम् । वेत्रलतया कशाकल्पयाघातस्ताडनं तेन विद्रावितानि निष्कासितानि
वीथीभवन्ति पङ्क्तीभवन्ति । 'वीथ्याळिरावाळः पङ्क्तिः' इत्यमरः । अमराणां
देवानां मण्डलानि यस्मिन् तत् । 'मण्डलं चक्रवालकं' इत्यमरः । अभितोऽपि
सर्वतोऽपि । दृष्टिगोचरः दृष्टिविषयः सन्निधापितः समीपं प्रापितः । करितुरगप-
र्यङ्किकादीनां गजाश्वचतुरङ्गयानादीनां नानाविधानामनेकेषां वाहनानां ग्रामः स-

रूपस्थापितमर्णवनिमग्नमैनाकपक्षरक्षणाभ्यर्थनायागतं हिमवन्त-
मिवोन्नतमवदातं च कञ्चिदारुह्य मतङ्गजं, अङ्गजराज्यसौभाग्य-
देवतयेव शरीरिण्या ताम्बूलकरण्डधारिण्या मेनकया, मदनमद-
कदुष्णसौवर्गकामिनीकटाक्षसंसर्गनिवारणायैव माणिचामरोपवी-
जनकुशलारम्भया रम्भया च सविलासमध्यासितचरमभागः,
पुरोभागचलदलधुजङ्घालकरितुरगसङ्गजङ्घाजवद्रवदमरभटको-
सम्मर्दशिथिलहारमर्दनजनितमुक्तापरागसम्बन्धादिव धवली-
कृतेन ससम्भ्रमवलदम्बरचरनितम्बिनीलोकविकीर्यमाणमन्दार-
मूहो यस्मिस्तत्तथाभूतं । सेनामुखं नासीरमालोक्य दृष्ट्वा । आलोकमात्रेण दर्शन-
मात्रेण । 'आलोकौ दर्शनोद्योतौ' इत्यमरः । विदितं ज्ञातं इज्जितं तात्पर्यं यैस्तैः ।
आधोरणवद्वाः वद्वाधोरणाः तैरित्यर्थः । 'निकारोऽपि प्रकारः स्यादाकारस्तिवज्ज इज्जि-
तम् आधोरणा ह्यस्तिरका' इत्युभयत्रामरः । उपस्थापितं आनीतं समीपं प्रापि-
तमित्यर्थः । अर्णवे निमग्नः निमज्ज स्थितः मैनाकः तस्य पक्षयोः गुरुतोः र-
क्षणं पालनं तस्य अभ्यर्थनाय प्रार्थनार्थं आगतं समीपं प्रतीति शेषः । उन्न-
तं प्रांशुं हिमवतमिव स्थितं तत्तुल्यमित्यर्थः । अवदातं शुभ्रं 'अवदातस्सितो
गौर' इत्यमरः । कञ्चन मतङ्गजं एकं गजमारुह्य । शरीरिण्या शरीरवत्या । अ-
ङ्गजन्य मदनस्य । राज्यसौभाग्ये साम्राज्यमाहात्म्ये । तदभिमानिनी या देव-
ता तयेव स्थितया । ताम्बूलकरण्डस्य ताम्बूलपात्रस्य धारिण्या तद्वारयन्त्या मेनक-
या नामाप्सरसा । मदनमदेन मन्मथकृतमत्ततया कदुष्णाः ईषदुष्णाः । कदम्बोष्ण
इति चकारात्कटादेशः । ते च ते सौवर्गीणां स्वर्गे भवानां कामिनीनां कामुकीनां क-
टाक्षाः तत्संसर्गस्य तत्सम्बन्धस्य वारणायैव निवारणार्थमिव । चामरस्य उपवीजने
कुशलः श्रमाप्राप्तिलक्षणः आरम्भ उपक्रमः यस्याः तया रम्भया च । सविलासं स-
हावम् । अध्यासित आक्रान्तः चरमभागः पृष्ठभागो यस्य सः । पुरोभागे पुरःप्रदेशे
चलत् मन्दं गच्छत् अलधु जङ्घालं वेगवत्तरं । प्राणिस्थादातो लजन्यतरस्यामिति
लच् प्रत्ययः । करिणश्च तुरगाश्च करितुरगम् । द्वन्द्वश्च प्राणितूर्यसेनाङ्गानामित्याद्येक
वद्भावाः । तस्य जङ्घाजवेन वेगेन । 'जङ्घालोऽतिजवस्तुत्यौ जङ्घाकरिकजाङ्घिकौ' इत्य-
मरः । द्रवन्तः धावन्तः ये अमराणां भटाः तेषां कोट्यः शतलक्षाः तासां सम्मर्दः स-
ङ्घर्षः तेन शिथिलाः त्रुटिताः ये हाराः तेषां मर्दनं नाशः तेन जनिता उत्पादि-
ताः ये मुक्तानां परागाः धूलयः तेषां सम्बन्धादिव । धवलीकृतेन शुभ्रीकृतेन ।
सम्भ्रमं सत्वरम् । 'सम्भ्रमोऽस्यादरे भीतौ वेगे' इति भास्करः । यथा वलन्तः
वलन्तः येऽम्बरचरनितम्बिनीलोकाः देवस्त्रीजनाः । 'लोकस्तु भुवने जन' इत्य-
मरः । तैर्विकीर्यमाणानि यानि मन्दारकुसुमानि तेषां वृन्दं सङ्घः तस्मान्निस्सरन्त्यः

कुसुमवृन्दनिस्तरन्मकरन्दधारानिरासायेव मकुटमुपर्युपरि धार्यमाणेन सर्वतः प्रालम्बमुक्तासरकदम्बशालितया समन्ततो निहितकुपिताविधुन्तुदविकटदन्तक्षत्रविवरक्षरदमृतधारासहस्रमण्डितेन मण्डलेनेव शशाङ्कस्य महतातपत्वेण सफलयन्निमिषदाष्टसृष्टिमम्भोजसम्भवस्य, गन्धर्वकुलवाद्यमानबहुविधातोद्य-निनादकवलीकृताशावकाशतयेव सङ्कुलचलितसेनासङ्घसङ्कटोन्मुक्तसिंहनादधारापथे निर्जगाम तारापथे ॥

मञ्जीरैर्नटनार्मटीमुखरितैः स्वर्वारवामभ्रवां
मन्द्रस्निग्धरवैश्च किन्नरकरव्यापारितैर्मर्दलैः ।

या मकरन्दधाराः तासां निरासायेव निवारणायैव । मकुटमुपर्युपरि किरीटस्य समी-पोर्ध्वभाग इत्यर्थः । 'उभयसर्वतमोः कार्या विगुपर्यादिषु त्रिषु ।' द्वितीयाधोऽङ्गितान्तेषु ततोऽन्यत्रापि दृश्यते ॥' इति शास्त्रात् मकुटमित्यत्र द्वितीया । धार्यमाणेन कारितेन कृतेन वा । सर्वतः समन्ततः प्रालम्बः लम्बमानः मुक्तासराणां मुक्ताहाराणां कदम्बः तच्छालितया । समन्ततोऽपि सर्वतोऽपि । निहिता विन्यस्ताः निखाता इति यावत् । ये कुपितस्य विधुन्तुदस्य राहोः । विध्वरुषोस्तुद इति खश् । अरुद्विषदित्यादिना मुम् । 'सैहिकेयो विधुन्तुदः' इत्यमरः । विकटाः निष्ठुराः ये दन्ताः तत्कृतानि यानि क्षतानि व्रणानि तद्विवरेभ्यः तच्छिखरेभ्यः क्षरन्त्यः स्रवन्त्यः याः अमृतधाराः तासां सङ्क्षेपेण मण्डितेन अलङ्कृतेन शशाङ्कस्य चन्द्रस्य मण्डलेनेव स्थितेन महता आतपत्वेण । अम्भोजसम्भवस्य ब्रह्मणः । न विद्यमाना निमिषा निमेषा यासां तासां दृष्टीनां सृष्टिर्निर्माणं सफलं सफलं कुर्वन् । तत्करोतीति प्यन्ताल्लटशत्रादेशः । गन्धर्वकुलैर्वाद्यमानानि नाददानि यानि बहुविधानि अनेकविधानि आतोद्यानि वंशतालमृदङ्गवीणाक्षणानि तेषां निनदेन नादेन कवलीकृतः आशानां दिशामवकाशो यस्य स तस्य भावस्तत्ता तयेव । सङ्कुलं तुमुलं यथा तथा चलितः याः सेनाः तासां सङ्गेन सङ्कटेन सम्भाषेन । 'सङ्कटं ना तु सम्बाध' इत्यमरः । उन्मुक्तः त्यक्तः सिंहनादस्य धारायाः परम्परायाः पन्था यस्य तथाभूते तारापथे नक्षत्रमार्गे निर्जगाम ययौ । गमेः कर्तरि लिट् । तदानीं सकलमपि इन्द्रसेनामुखं नादमयं ब्रह्मेव समजनीत्याह ॥ मञ्जीरैरिति ॥ नटनस्य ताण्डवस्य । 'ताण्डवं नटनं' इत्यमरः । आर्मटी प्रक्रमः तस्यां मुखरितैः नादितैः स्वर्वारवामभ्रवां स्वर्वेश्यानां मञ्जीरैः पादकटकैः । 'मञ्जीरो नूपुरोऽस्त्रियां' इत्यमरः । किन्नरकैः व्यापारितैः ध्वनितैः ताडितैरिति वा । अत एव मन्द्राः गम्भीराः स्निग्धाः रमणीयाः रवाः येषां तैर्मर्दलैः पणवैः । 'मर्दलः

श्लाघाश्लोकशतैश्च चारणगणप्रोद्गीयमानैस्तदा
नादब्रह्ममयीव तत्र रुचवे नासीरसीमा हरेः ॥ २२ ॥

अपिच ।

अग्रे पश्चादुभयत इति त्यक्तलोकव्यवस्थे
दृष्ट्या तस्मिन्नपि परिणते सर्वतः सम्मुखीने ।

सम्भ्रमङ्गं नयनवलनं सस्मितं द्रष्टुकामा

भूयोऽप्यग्रे सुरपरिवृढास्तस्य पुञ्जीवभूवुः ॥ २३ ॥

पणवोऽन्ये च' इत्यमरः । चारणानां देवयोनिविशेषाणां गणेन प्रोद्गीयमानैः । श्लाघा
स्तुतिः । श्लाघ कथन इति धातोः पचादिवाचप्रत्ययः । ततोऽदन्तलक्षणघा-
प् । श्लाघारूपा ये श्लोकाः पद्यानि । 'पद्ये यशसि च श्लोके' इत्यमरः । तेषां श-
तैरनेकैश्च तत्र काले हरेरिन्द्रस्य नासीरसीमा सेनामुखभागः । डादुमाभ्यामन्य-
तरस्यामिति सीमन्शब्दाद्वैकल्पिकोडाप्रत्ययः । नादब्रह्ममयीव शब्दब्रह्मरूपेव ।
प्राचुर्ये मयट् । रुचवे चकासे । रुच दीप्तावित्यस्मात्कर्तरि लिट् । इन्द्रः सहस्रा-
क्षतया सर्वतः प्रसृतचक्षुरपि देवाः सस्मितचक्षुःप्रसरणमेव केवलं दिदृक्षवः तस्य
पुरोभाग एव सङ्गीवभूवुरित्याह ॥ अग्र इति ॥ अग्रेदं बोध्यम् । जङ्गमा-
जङ्गमभेदेन लोको द्विविधः । तत्र केचन अग्रेदृष्टयः यथा मानवाः केचन
पश्चादृष्टयः यथा सर्पविशेषाः व्याळप्राहिभिरानीतेषु दृष्टप्रसिद्धाः केचन उभ-
यतोदृष्टयः असुरविशेषा इतिहासपुराणादिप्रसिद्धाः केचन सर्वतोऽप्यदृष्टयः
नगवृक्षादयः । अग्रे अग्रभागे अयमिन्द्रस्तु पाङ्वाभ्यां सर्वतोदृष्टिरिति वस्तु-
स्थितिः । पश्चात् पश्चाद्भागे । उभयतः अग्रपृष्ठभागयोर्द्वयोश्चेति दृष्ट्या
दर्शनेन त्यक्तलोकव्यवस्थे उत्सृष्टलोकमर्यादे । 'सीमा व्यवस्था मर्यादा'
इति यादवः । दिष्टयेति पाठान्तरम् । तत्पाठे अग्रे पुरोभाग इति पश्चा-
द्भाग इति उभयत इति त्यक्तलोकव्यवस्थे परिणते सजाते इत्यर्थः । तस्मिन्
इन्द्रे । दिष्टया सुखेन । 'दिष्टिर्ज्ञानसुखानन्दपरिणामेषु' इति भास्करः । अत एव
सर्वतः सम्मुखीने सति अवशिष्टं समं परिणते सम्पन्ने तस्मिन्निन्द्रे सर्वतः परितः । स-
म्मुखीने सम्मुखं साधावपि अभिमुखे सत्यपीत्यर्थः । भ्रुवोः भङ्गः उत्पातनं तेन स-
हितं सस्मितं स्मितेन सहितं नयनवलनमपि दर्शनचातुर्यमिति यावत् । भूयः आवि-
कं पुनर्द्रष्टुकामाः दिदृक्षवः सुरपरिवृढाः । प्रमौ परिवृढ इति निपातनात्साधुः । आ-
धिकारिकाः सुरा इत्यर्थः । अग्रेऽपि पुञ्जीवभूवुः सङ्गीवभूवुरित्यर्थः । रमणीयव-
स्तुदर्शने को वा न प्रयतत इति भावः । विद्याधरीहस्तात् दुर्वाससा समादाय
दत्तस्य कालिकाप्रसादलब्धनिर्मात्यस्य अनादरस्पर्शोऽपीन्द्रस्यामृतप्राप्तौ मूलहेतु-
रिति मनसि निधाय तत्सङ्गतित्वेन शिवपूजानन्तरं मध्येमार्गं शिवभक्तधुरन्धरं दु-

गच्छन्नेव स नभसि, भसितावकुण्ठितसर्वाङ्गसङ्गलब्ध-
परभागभासुराभिरभिव्याप्य हृदयमधिकतया वहिर्निर्गमिष्यतः
कोपानलस्य ज्वालाभिरिव पाटलाभिर्जटाभिरभिवन्तमिव
तटित्वन्तमभिनवं शारदाम्भोदं, अपि च त्रिभुवनमुनिलोक-
वैलक्षण्यबोधिण्या शापमूलतपोलाभसम्भवया कीर्त्यैव त्रिपु-
ण्ड्रेखया परिकर्मितललाटमण्डलं, अतिप्रचण्डनिजतपोऽनल-
ज्वालाकलापपरिप्लोषमालिनितैः प्रतिशापाक्षरैरिव पारिकांक्षि-
णां रुद्राक्षमणिभिरभिवेष्टितं, सोदरशशाङ्कसन्देशहारिकाभिः
तारकाभिरिव कर्णपुटाम्बुलनाभिः स्फटिकाक्षगुलिकाभि-
रभिशोभितं, अगृहीतोत्तरासङ्गं, अङ्गीकृतकौपीनमात्रपरिधा-

र्वासं ददर्शेत्साह ॥ स इति ॥ स इन्द्रः । गच्छन्नेव परिक्रामन्नेव नभसि । भ-
सितेन मस्मना अवकुण्ठितानि छन्नानि सर्वाणि यान्यङ्गानि तेषां सङ्गेन लब्धः
यः परभागो वर्णोत्कर्षः । 'परभागस्थालथल्यं चाकचक्यमिति त्वयम् । वर्णोत्कर्ष
इति प्राहुः' इति मेदिनी । तेन भासुराभिः प्रकाशमानाभिः हृदयमभिव्याप्य आ-
पूर्य अधिकतया आधिक्येन बद्धिः निर्गमिष्यतः कोपानलस्य कोपाग्नेः पाट-
लाभिः ज्वालाभिरिव स्थिताभिर्जटाभिरभिवेष्टितं आवृतं अत एव तटित्वन्तं वि-
शुच्छालिनं अभिनवं शारदं शरत्कालिकमम्भोदं मेघं तमप्यभिवन्तमिव
तिरस्कुर्वन्तमिव । त्रिभुवने ये मुनिलोकाः मुनिजनाः । 'लोकस्तु भुवने जन' इत्य-
मरः । तेभ्यो यद्वैलक्षण्यं विशेषवैजात्यमिति यावत् । तस्य बोधिण्या बोधिक-
या सूचिकयेति यावत् । शापमूलः शापकारणकः यस्तपोलाभः तत्सम्भवया त-
दुत्पन्नया कीर्त्यैव स्थितया । 'मुनेर्दुर्वाससोऽन्यत् तपो नश्यति शापतः । दूर्वा-
ससस्तु तपसो वृद्धिरित्याहुरास्तिकाः ॥' इत्युक्तेः । त्रिपुण्ड्रेखया परिकल्पितम-
लङ्घितं ललाटमण्डलं यस्य तम् । अतिप्रचण्डः अत्युल्बणः यः कोपानलः तस्य
ज्वालाभिः परिप्लोषो म्लानता तेन मालिनितैः पारिकांक्षिणां तापसानाम् 'पारिका-
ह्वी वाचंयमो मुनिः' इत्यमरः । प्रतिशापस्य प्रतिविम्बीभूतशापस्य प्रतिकूलशाप-
स्येति यावत् । अक्षरैर्वर्णैरिव स्थितैः रुद्राक्षैरेव मणिभिरभिवेष्टितं वलयितम् ।
सोदरो यः शशाङ्कः तस्य सन्देशस्य हारिकाभिः वक्त्रीभिः । 'सन्देशवाग्वाचि-
कं स्यात्' इत्यमरः । तारकाभिरिव । 'तारकाप्युडु वा स्त्रियां' इत्यमरः । तद्वत्स्थि-
ताभिरिति यावत् । कर्णपुटस्याम्बुलं उपकण्ठं तत्र लग्नाभिः स्फटिकाक्षैरेव गुलि-

१. अत्र व्याख्यानुसारेण 'अभिवेष्टितं' इत्यधिकः पाठः ।

२. अतिप्रचण्डकोपानलज्वालापरिप्लोषमालिनितैरिति व्याख्यानुसारी पाठः ।

नं, आस्फोटयन्तमनुपदं, अवरुन्धन्तमध्वनि मिळन्ति सिद्ध-
 वधूकुलानि, त्रासयन्तमिव कातरान्, तर्जयन्तमिव शुनासी-
 रभटानपि, गर्जन्तमिव, गायन्तमिव, नृत्यन्तमिव, स्खलन्त-
 मिव, हसन्तमिव, हृदयारविन्दकुहरविहरदुन्मत्तशेखरभाव-
 नानैरन्तर्यादुन्मत्तमिव, {स्वयमप्यवाप्तसमस्तकामतया कि- २८
 श्चिदप्यनादतलोकतन्त्रानुविधानं,} त्रिलोचनावतारमप्यत्रिलो-
 चनावतारसोदरं, अनसूयागर्भसम्भवमप्यत्यन्तकोपनं, अति-
 कठिनतपोविशेषपरितोषितगौरीप्रसादसमासादितामपि कया-
 पि विद्याधरकन्यया प्रार्थनामात्रादेव शापभीतया प्रणिपत्य
 समर्पितां कामपि कनकारविन्दमयीमम्बलानमालिकामानयन्तं,

कामिः अभिशोभितम् । अगृहीतं अस्वीकृतमुत्तरासङ्गं परिधानं येन स तथा-
 भूतम् । अङ्गीकृतं कौपीनं पुरुषलिङ्गं तदाच्छादनमपि उपचारात्कौपीनमित्यु-
 च्यते तदेव तन्मात्रम् । 'मात्रं कात्स्न्येऽवधारणे' इत्यमरः । परिधानं यस्य स त-
 थोक्तम् । अनुपदं प्रतिपदम् । वीप्सायामव्ययीभावः । आस्फोटयन्तं अङ्गुलिस्फोटं
 कुर्वन्तं । अध्वनि मिळन्ति सङ्गीभवन्ति सिद्धवधूकुलानि अवरुन्धन्तं । नासीरभटान् ।
 'सेनामुखं तु नाधीरं' इत्यमरः । त्रासयन्तं त्रासं कुर्वन्तं । ब्रह्मनिष्ठधरोन्निखं बालो-
 न्मत्तपिशाचवदिति शास्त्रादिति भावः । गर्जन्तमिव नदन्तमिव गायन्तमिव नृ-
 सान्तमिव स्खलन्तमिव हसन्तमिव हृदयारविन्दकुहरे हृत्कमलाकाशे विहरतः उ-
 न्मत्तनामकं कुसुमं शेखरं यस्य स तथाभूतस्य अन्यत्वं भ्रान्तशिरोमणेरित्यर्थः । 'श्वे-
 तार्कं श्वेतदूर्वा च बिल्वमुन्मत्तकं तथा । शिवप्रियाणि चैतानि द्रोणनीलोत्पले त-
 था' इति शिवसहस्रनामभाष्योक्तेः । तस्य भावना सोऽहमित्यनुसन्धानं तस्या नै-
 रन्तर्यात् उन्मत्तमिव । त्रिलोचनादवतारो जन्म यस्य स तथाभूतोऽपि अत्रिलो-
 चनावतारसोदरं त्रिलोचनावतारस्य सोदरो यस्तद्भिन्न इत्युक्तेर्विरोधः । आमा-
 सस्तु अत्रिमुनेः लोचनादवतारो यस्य स तथाभूतः । चन्द्रः तस्य सोदरम् । अवि-
 श्रमना असूया यस्यास्तस्याः गर्भसम्भवोऽपि अत्यन्तकोपन इत्युक्तेर्विरोधः ।
 कुत इत्युक्ते असूयादिषट्ठिताः केचन गुणाः मातृतः पुत्रे सङ्गमन्ति अनीहत्वा-
 दयः केचन गुणाः पितृत इति लोकप्रसिद्धेरिति बोध्यम् । अन्यत्वं अनसूयायाः
 अत्रिपत्न्या गर्भात्सम्भवं अत्यन्तकोपनम् । 'चण्डस्त्वत्यन्तकोपनः' इत्यमरः । अ-
 तिकठिनं अनशनप्राणायामपूर्वकध्यानलक्षणः यः तपोविशेषः तेन परितोषिता-
 या गौर्याः प्रसादेन समासादितां प्राप्ताम् । कयापि विद्याधरकन्यया चित्रवसुपु-
 त्र्या प्रार्थनामात्रादेव याचनामात्रादेव शापाङ्गीतया प्रणिपत्य नमस्कृत्य समर्पि-

आपतन्तमग्रत एव निरर्गलमभिमन्त्र्य मुक्तमिव पाशुपतं शरं
 अनतिलङ्घनीयतेजसं, दुर्वाससं नाम तापसमद्राक्षीत् ॥ जान-
 न्नपि तमनतिक्रमणीयतेजसं दुर्वाससं, जानन्नपि जगदेव नि-
 खिलमपलपितुमन्यथयितुं च नैपुण्यं ब्राह्मणस्य, जानन्नपि मु-
 निकुलन्यक्कारपरिणतां गतिं नहुषस्य, शिष्योऽपि बृहस्पतेः,
 शीलितमर्मापि धर्मशास्त्रेषु, परिचर्यारतोऽपि निसर्गत एव
 ब्राह्मणानां, आचतुराननादाचकीटपतङ्गेभ्यः तुल्यवदेव प्रभवन्त्या
 भगवत्या भवितव्यताया विलासेन त्रिभुवनाधिपत्यमदान्धीकृ-
 तां दत्तां कनकारविन्दमयीं सुवर्णपद्मप्रचुरां अत एव अम्लानकुसुममालिकामान-
 यन्तम् । कर इति शेषः । अग्रत एव अभिज्ञन्त्य मन्त्रमुच्चार्य मुक्तं प्रयुक्तं पाशुपतं
 पशुपतिदेवताकं अस्त्रमिव निरर्गलं निर्निरोधः यथा तथा । 'अवाधं तु निरर्गलं'
 इत्यमरः । आपतन्तमागच्छन्तं अनतिक्रमणीयमनुलङ्घनीयं तेजस्सामर्थ्यं य-
 स्य स तथाभूतं शरमिव स्थितं दुर्वाससं नाम प्रसिद्धतापसं अद्राक्षीत् दृष्टवान् ।
 दृष्टेर्लुङ् । बुद्धिमानपि देवेन्द्रो भवितव्यताया अपरिहार्यत्वात्तदानीं प्रममादे-
 त्याशयेनाह ॥ जानन्निति ॥ तं दुर्वाससं अनतिक्रमणीयं अनभिभाव्यं तेज-
 स्सामर्थ्यं यस्य स तथाभूतं जानन्नपि विदन्नपि । निखिलं जगदेव सर्वं दृश्यप्रपञ्च-
 मेव अपलपितुं नास्तीति वक्तुं अन्यथयितुं च सन्तमपि समुद्रादिकं असन्तं कर्तुं
 च ब्राह्मणस्य । ज्ञात्याख्यायामेकवचनम् । नैपुण्यं सामर्थ्यं अस्तीति जानन्नपि । मु-
 निजनानां न्यक्कारेण तिरस्कारेण परिणतां पर्यवसन्नाम् । 'स सर्पं सर्पं सर्पेति त्रिरु-
 क्त्वा सर्पतां गतः । नहुषो ब्रह्मणां शापादिति पौराणिका विदुः' इत्यादिना नहु-
 षस्य गतिं दशां । 'गतिर्मार्गे दशायां च' इति विश्वः । विदन्नपि बृहस्पतेरिष्योऽ-
 पि । महदनुशिष्टो महान् भवेदिति न्यायादिति भावः । धर्मशास्त्रेषु शीलितं
 परिशीलितं मर्म रहस्यं येन स तथाभूतोऽपि । 'ब्रह्मतेजोबलं बलम् । तिरस्काराद्ब्रा-
 ह्मणानामीश्वरोऽपि पतत्यधः' इति ज्ञात्वापीति भावः । निसर्गतः स्वत एव ब्राह्म-
 णानां परिचर्यापरोऽपि । 'परिचर्या तु शुश्रूषा' इत्यमरः । 'येकेचात्मच्छ्रेयांसो
 ब्राह्मणाः तेषां त्वयासनेन प्रशसितव्यं' इत्यादिश्रुतेः । 'ऊर्ध्वं प्राणा ह्युत्क्रमन्ति
 यूनस्त्वविर आगते । प्रत्युत्थानाभिवादाभ्यां पुनस्तान्प्रतिपद्यते ॥' इत्यादिस्मृती-
 श्च बुद्ध्यापीति भावः । आचतुराननाद्ब्रह्माणमारभ्येत्यर्थः । आ च कीटपतङ्गेभ्यः पत-
 ज्ञाः पक्षवन्तः कृमिविशेषाः तानभिव्याप्येत्यर्थः । तुल्यवत् तुल्येष्विव । तत्र तस्येव-
 ति सप्तम्यन्ताद्वातिप्रलयः । एकरीत्या प्रभवन्त्याः प्रसरन्त्याः भगवत्याः माहात्म्य-
 वत्याः । 'भगः श्रीकाममाहात्म्य' इत्यमरः । भवितव्यताया नियतेर्विलासेनैव त्रिभु-
 वनस्य आधिपत्येन यो मदः तेन अन्धीकृतं दर्शनाननुगुणीकृतं लोचनं यस्य स

तलोचनो, धीमानपि सहस्रलोचनः न तं प्रत्यवरुह, न तरा-
मुपचचार गिरा, न तमां च प्रणनाम । अपि च न केवलं
तमवजज्ञे, अपि तु पुनरसम्भावितेनापि तेन वितीर्यमाणामा-
दाय सावज्जमेकेन पाणिना मालिकां, पश्यत एव महर्षेः, अनुपनी-
य मकुटतटीमनाग्राय चान्ततः स्कन्ध एव सिन्धुरस्य निवेश-
यामास । निवेशितमात्रा च सा निसर्गनिरवग्रहेण वेतण्डेन
शुण्डयाकृष्य निष्पिपिषे ।

पश्यन् पदाग्रमृदितां महता गजेन

मालां प्रसादपरिपाकमयीं मृडान्याः ।

हस्तेन हस्तमभिहत्य स नित्यकोपः

कोपारुणं मुनिरधारयदाक्षिकोणम् ॥ २४ ॥

तथाभूतः । धीमानपि प्रशस्तबुद्धिरापि सहस्रलोचनः अनेकाक्षः इन्द्रः । तं प्रति मु-
निमुद्दिश्य नावरुह यानादिति शेषः । तं मुनिं गिरा नोपचचार उपचारं न
कृतवान् । तं न प्रणनाम प्रणतिं नाकरोत् । केवलं तमवजज्ञे । दुर्दशायां शिरःस्था-
यामुचितं कस्य भासत इति भावः । मुनिमिव मुनिकृतं महान्तमनुग्रहम-
पि दुर्दशावशादेव न बहुमेन इत्याह ॥ अपि स्थिति ॥ असंभा-
वितेनापि असत्कृतेनापि मुनिना वितीर्यमाणां दत्तां मालिकां पूर्वोक्तमेकेन
पाणिना सावज्जं यथा तथा सावमानमित्यर्थः । 'अवज्ञावहेलनमसूक्ष्मं' इत्यमरः ।
पश्यत एव महर्षेः पश्यन्तं महर्षिमनादित्यर्थः । षष्ठी चानादर इति षष्ठी ।
मकुटतटं शिरःप्रदेशं अनुपनीय अप्रापय्य अन्ततः अन्ते सार्वविभक्तिकस्त-
सिः । अनाग्राय आग्राणमकुत्वा सिन्धुरस्य गजस्य स्कन्ध एव भुजशिरस्येव
निवेशयामास प्रचिक्षेपेत्यर्थः । विधिप्रातिकूल्ये तादृशोऽपि प्रमाद्यतीति भा-
वः । सार्विकतमस्येन्द्रस्यैव प्रमादे सति तामसतमस्य गजस्य प्रमादः क्रिया-
नित्याशयेन तत्कृतं दौर्दशील्यमाह ॥ निवेशितेति ॥ निवेशितमात्रापि न्य-
स्तमात्रा च सा माला निसर्गास्वभावादनवग्रहेण दुर्निरोधेन वेतण्डेन गजेन
शुण्डया करेण आकृष्य निष्पिपिषे । पिषेः कर्मणि लिट् । स्वापराधं सहमानांऽ-
पि मुनिः कालिकापराधं न सेह इत्याह ॥ पश्यन्निति ॥ महता गजेन पदा-
ग्रेण मृदितां चूर्णितां मालां मृडान्याः । 'मृडानी चण्डिका' इत्यमरः । इन्द्रवरुणे-
त्यादिना आनुक् डीष्प्रत्ययश्च । प्रसादस्य परिणाममयीं परिपाकमयीं पश्यन्
जानमन्नित्यमनवरतं कोपो यस्य स तथाभूतः । 'नित्यानवरताजस्रं' इत्यमरः । स
मुनिर्हस्तेन हस्तमभिहत्य सन्ताप्य कोपेनारुणं ताम्रं अक्षिकोणं दृगञ्चलं अधार-

३०

नीलकण्ठविजये सव्याख्याने

वीरभद्र इव क्रुद्धे वीरमाहेश्वरे मुनौ ।

इतिकर्तव्यतामूढमिन्द्रमैक्षन्त देवताः ॥ २५ ॥

तदनु च ।

यावत्सान्त्वयितुं तदन्तिकभुवं धावन्ति मन्दीभव-

त्काकुव्याकुलगद्गदस्तुतिवचोगुम्फा निलिम्पाः स्वयम् ।

तावदेवपतिं शशाप कुटिलक्रूरभ्रमत्तारक-

भ्रूमङ्गव्यतिषङ्गदत्तभुवनातङ्को मुनिः शाङ्करः ॥ २६ ॥

येयं त्रैलोक्यराज्यश्रीस्त्वदालम्बेन चेष्टते ।

सैवाद्य त्वदमित्राणां वशमापद्यतामिति ॥ २७ ॥

यत् धृतवान् । धरतेर्ण्यन्ताकर्तारि लङ् । अप्रियकारिणं प्रति को वा न कुप्य-
तीति भावः । कोपलिङ्गस्य नेत्रारुणस्य धारणमात्रादेव इन्द्रस्त्वविवेकी संवृत्त इ-
त्याह ॥ वीरेति ॥ वीरमाहेश्वरे वीरशैवे मुनौ वीरभद्रे दक्षयज्ञान्तक इव क्रुद्धे
क्रोधवति वीरभद्र इव स्थिते सतीति वार्थः । देवताः इतिकर्तव्यतायां यथोचित-
व्यापारे मूढं अङ्गं । 'अङ्गमूढयथाजात' इत्यमरः । इन्द्रं ऐक्षन्त दृष्टवन्तः । ईक्ष-
तेः कर्तार लङ् । निषिद्धकारिणः कस्य वा समुचितं मासत इति भावः । याव-
दात्मबलं तावत्स्वामी रक्ष्यो भटोत्तमैरिति न्यायात् स्वाम्यर्थं मुनि-
सान्त्वने प्रयतमानानां देवानां सत्वरगमनादिकं फलाय नाभूदित्याशयेनाह ॥
निलिम्पा इति ॥ निलिम्पाः सुराः सान्त्वयितुं समाधातुं तस्य मुनेरन्तिकभुवं
समीपभूमिम् । 'उपकण्ठान्तिकाभ्यर्णाभ्यग्रा' इत्यमरः । काक्ता भयोत्पन्नविकारध्व-
निना । 'काकुः स्त्रियां विकारो यः शोकभीत्यादिभिर्वर्चनेः' इत्यमरः । व्याकुलानि स-
न्दर्भरहितानि यानि गद्गदानि अविस्पष्टाक्षराणि स्तुतिरूपाणि वचांसि तेषां गु-
म्फो ग्रथनं येषां ते । यद्वा सर्वं गुम्फविशेषणम् । तथाभूताः सन्तः यावद्भावन्ति
गन्तारः । यावत्पुरानिपातयोर्मविष्यदर्थे लट् । कुटिले क्रूरे भ्रमती ये तारके
यश्च भ्रूमङ्गयोः भ्रूशकलयोः । 'भङ्गः खण्डे पराजय' इति नानार्थमाला । व्यति-
षङ्गो ग्रन्थिः तेन दत्तो भुवनस्य आतङ्कः । 'रुक्तापशङ्कास्वातङ्क' इत्यमरः । भयं य-
स्य तथाभूतः शाङ्करः शिवभक्तः मुनिः देवपतिमिन्द्रं शशाप अशपत् । शपतेः
कर्तारि लिट् । शक्तः कः पुमानपराधिने न निगृह्णात्विति भावः । शापप्रकारमे-
वाह ॥ येति ॥ येयं प्रसिद्धा त्रैलोक्यस्य त्रिभुवनस्य राज्येनाधिपत्येन वर्तमा-
ना श्रीः त्वमेव आलम्बः आधारः तेन चेष्टते वर्तते सैव श्रीः अद्य त्वदमित्रा-
णां तव शत्रूणां असुराणां वशं स्वीयत्वम् । 'स्वीयतायां वशः पुंसि वशा तु करि-
णी स्त्रिया' इति निघण्टुसारे । आपद्यतां प्राप्नोतु इत्यपराधानुगुणो दण्ड इति शास्त्रा-

आलम्ब्य दैन्यमसकृत्पदयोर्निपत्य .

सम्प्रार्थितो मधवता स्तुवता ततोऽयम् ।

शापान्तमाह कथयन्निव लोकरीत्या

गोविन्द एव कुशलानि करिष्यतीति ॥ २८ ॥

तदनु यथागतं गते दुर्वाससि, तावता वैभवेन विनिर्गतोऽप्यतर्कितोपनततदीयशापसमुत्सारितोत्साहः, समग्रेण मण्डलेन निर्जिहानो राकाशशाङ्क इव राहुमुखे पतितः सुरपतिः, अभितःप्रसार्यमाणैर्विषादमन्दाक्षशबलकटाक्षसहस्रनियमितव्यापारं अमुखरमुरजमनाहतपटहं अकणितवीणादिवादित्रं अवसन्नकिन्नरीगानं अप्रवृत्तरम्भादिनृत्तसंरम्भं अवसितवैनालिकलोककोलाहलं अप्रसक्तवेत्रिहाहारवं अनाशङ्कितभटसिंहनादं अस्तङ्गतान्योन्यसङ्कथं असम्भावितपीठमर्दक-

दिति भावः । तदनु प्रणिपतनप्रार्थनादिभिः प्रसन्नो भगवान् मुनिरिन्द्रमनुजग्राह्यत्याह ॥ आलम्ब्येति ॥ ततः स्तुवता स्तुतिं कुर्वता मधवता इन्द्रेण दैन्यं दीनत्वमालम्ब्य असकृत्पदयोर्निपत्य निपतनं कृत्वा सम्प्रार्थितोऽयं मुनिः लोकरीत्या कुशलं कथयन्निव गोविन्द एव कुशलानि क्षेमाणि । 'कुशलं क्षेममस्त्रियां' इत्यमरः । करिष्यतीति शापान्तं शापस्य अन्तमवसानं आह आचख्यौ । को वा साधुर्दानं दुःखिनं नानुगृह्णातीति भावः । दुर्वासा येन प्रकारेणागतः तेन प्रकारेणैव स्वावासं गत इन्द्रस्तु न तथेत्याह ॥ तदन्विति ॥ तदनु दुर्वाससि यथागतं स्वागमनमनतिक्रम्य गते प्रस्थिते सति । तावता पूर्वानीतेन क्रस्नेन वैभवेन उत्सवेन ऐश्वर्येण वा निष्क्रान्तः निर्गतः गङ्गातीरादिति शेषः । तथाभूतोऽपि अतर्कितं अशङ्कितं यथा तथा उपनतः प्राप्तः यस्तदीयशापः तेनोत्सारितः निष्कारितः उत्साहो यस्य सः । अत एव समग्रमण्डलेन राहुमुखे पतितः निर्जिहानः विनिर्गतः राकाशशाङ्क इव पूर्णमाचन्द्र इव स्थितः । सुरपतिः प्रसार्यमाणाः प्रसारिता ये विषादमन्दाक्षाभ्यां व्यसनलज्जाभ्यां कवळा मिथ्याः कटाक्षाः तेषां सहस्रेण नियमितः निगृहीतः व्यापारो यस्य तत् । अत एव अमुखरः अध्वनन् मुरजो मृदङ्गो यस्य तत्तथोक्तम् । अनाहतः अताडितः पटहो ढक्का यस्य तत्तथोक्तम् । अकणितं अस्वनितं वीणा वादित्रं आतोयं यस्मिस्तत्तथाभूतम् । 'वादित्रातोयनामकं' इत्यमरः । अवसन्नं शान्तं किन्नरीगानं यस्मिन् तत् । अप्रवृत्तः अप्रसक्तः रम्भादिनृत्तसंरम्भः त्वरापक्रमो वा यस्य तत् । अवसितः शान्तः वैतालिकानां वन्दिनां कोलाहलो यस्मिस्तत्तथाभूतम् । अप्रसक्तः वेत्रिणां कशाहस्तानां हाहारवो

विधिवूपकालापं, अभ्वहेषितेऽपि सातङ्कसादिकुलं, अङ्घ्रिविन्या-
सशब्देऽपि सापराधसौविदलुजनं, अपनीतमातङ्गघण्टावल्यं,
आवद्धमिव मूकमिव बाधिरमिव मुग्धमिव प्रसुप्तमिव वि-
कलमिव शून्यमिव, विन्यस्तामिव चित्रफलके, निखिलमपि
विबुधबलमाकर्षन्नेव केवलं, आगत्य पुनर्नगरं, आवेद्य वृत्त-
मिमं गुरवे वृत्तान्तं, अन्तःपुरं प्रविश्य, दुरन्तचिन्तानुबन्ध-
नियन्त्रितः शयनागार एव जजागार तां रजनीम् । अथ

यस्मिस्तत्तथाभूतम् अनाशंसितः अनपेक्षितः भटानां सिंहनादो यस्मिस्तत्तथाभूतम्
अस्तङ्गता अन्योन्यस्य कथा प्रस्तावो यस्मिस्तत्तथाभूतम् । असम्भावितः अबहुमा-
नितः पीठमर्दविदूषकयोः । पीठमर्दविदूषकलक्षणं तु विद्यानाथेनोक्तम् । 'किञ्चिदूनः
पीठमर्दो हास्यप्रायो विदूषकः' इति । हास्यैकजीविनोः प्रभुसमीपचारिणोः आ-
लापो वचः यस्मिस्तत्तथाभूतम् । अश्वानां हेर्षितेऽपि ध्वनावपि आतङ्केन मयेन व-
र्तन्त इति सातङ्गानि सादिनां अश्वारोहाणां कुलानि यस्मिन् तथाभूतं अङ्घ्रिणां
विन्यासेन यः शब्दः तस्मिन्नपि । 'पदङ्घ्रिध्वरणोऽस्त्रियां' इत्यमरः । अपराधेन
सह वर्तन्त इति तथाभूताः सौविदलः एव जनाः यस्मिन् तत्तथाभूतम् । 'सौ-
विदल्लाः कञ्चुकिनः' इत्यमरः । अपनीतौ मातङ्गानां घण्टावल्यौ यस्मिस्तत् । 'क-
टकं बलयोऽस्त्रियां' इत्यमरः । अत एव वद्धमिव मूकमिव अनभ्यस्तवचनमिव ।
बाधिरमिव प्रतिबद्धश्रोत्रमिव । मुग्धमिव मूढमिव । 'मुग्धस्सुन्दरमूढयोः' इति
कोशात् । प्रसुप्तमिव शयितमिव । विकलमिव अङ्गरहितमिव । शून्यमिव शून्य-
तुल्यमिव । वर्तमानमिति शेषः । चित्रफलके विन्यस्तमिव स्थितं । निखिलं
विबुधबलमपि आकर्षन्नेव केवलं सर्वेषां जङ्गाबलाभावादिति भावः । नगरं प्र-
त्यागत्य इमं वृत्तं निष्पन्नार्थं गुरवे निवेद्य । 'सर्वं वृत्तं प्रभुर्धोमान्मात्रिणे विनिवे-
दयेत्' इति शास्त्रादिति भावः । अन्तःपुरं प्रविश्य दुरन्ता दुःखोदका या चिन्ता
तस्याः अनुबन्धेन नियन्त्रितः निगळितस्सन् । शयनागारे शयनसदन एव ।
तां रजनीं तस्यां रजन्यामित्यर्थः । कालाध्वनोरत्यन्तसंयोग इति द्वितीया । जजा-
गार जाग्र निद्राक्षये अस्माङ्घ्रि । न निद्रावित्यर्थः । अकार्यकारी को वा स्वस्थ-
चित्तो भवतीति भावः । वीरमाहेश्वरस्य दूर्वाससो वचनं सफलयितुमागतेन
कालेन प्रेरितचारमुखात् इन्द्रं व्यसनिनं ज्ञात्वा मार्गवमुखाच्च । 'स्त्रियोऽथ पानं
मृगया तथाक्षा दैवोपघातश्च बहुप्रकारः । इति प्रविष्टं व्यसनं स्वकेन समन्वि-
तः स व्यसनी सुगम्यः ॥ परस्य व्यसने केचित्स्वकस्याभ्युदये तथा । यानं प्रशं-
सन्ति बुधाः स्वबलस्योद्धता तथा ।' इत्यादिशास्त्रं च तत्त्वतोऽवबुध्य तत्कालं स्वा-

तदानीमेव गूढनिहितचारनिवेदिततापसशापवृत्तान्तसमाकर्ण-
नलब्धान्तरेण मन्त्रिणा भार्गवेण समादिष्टाः, दृष्टाश्च चिर-
निरीक्षितरन्ध्रलाभेन, दर्शयिष्यन्तो दृढपरिचितानि समरकौ-
शलानि, सफलयिष्यन्तः साधितानि महास्त्राणि, समुल्लिख-
न्तो वैरनिर्यातनप्रकारान्, अपनेष्यन्तश्चिरनिरूढमपयशोमा-
लिन्यं, अभिनन्दन्तो दुर्वाससं, आवेदयन्तः परस्परमभ्यग्र-
दृष्टानि शुभनिमित्तानि, विवृण्वन्तो वीरवादान्, विभजन्तः
प्रतिसैन्यानि सैनिकानां, अवरुन्धन्तश्चारजनसञ्चारं, आसूच-
यन्तो गन्तव्यपदमाप्तवर्गेषु केवलं, आदिशन्तश्च घण्टापनयन-

शुकूलं यानकालं मन्वानाः वाणादयो राक्षसाः सुरैः सह महते युद्धाय सन्नद्धाः
सन्तः तदानीमेव निर्गल्यामरपुरीमावधुरित्यादि वक्तुं तदीयनिर्गमनप्रकारं वर्ण-
यितुमारभते ॥ अथेति ॥ अथ दुर्वाससो निर्गमनानन्तरं तदानीमेव गूढाः । वे-
षान्तरच्छन्नाः । 'संवृतौ गूढगूहितौ' इति निघण्टुसारे । निहिताः वर्तमानाः ये
चाराः तैर्निवेदितः यः तापसशापवृत्तान्तः तत्समाकर्णनेन लब्धं अन्तरमवकाशः
रन्ध्रमिति यावत् । यस्य सः तेन मन्त्रिणा भार्गवेण शुक्रेण । समादिष्टाः विराट्प्र-
सूति निरीक्षितं अवेक्षितं यद्रन्ध्रं स्वप्रयाणबीजं तल्लाभेन दृष्टाश्च । दृढमख्यन्तं प
रिचितानि । 'गाढवाढदृढानि च' इत्यमरः । समरेषु कौशलानि चातुर्याणि दर्श-
यिष्यन्तः । साधितानि महास्त्राणि सफलयिष्यन्तः सफलानि करिष्यन्तः । सफ-
लशब्दात्तत्करोतीति णिजन्ताल्लटस्सद्वेति शत्रादेशः । वैरस्य विरोधस्य निर्या-
तनं निष्कासनं तस्य प्रकारान् । 'निर्यातनं वैरशुद्धौ दाने न्यासार्पणेऽपि च'
'प्रकारौ भेदसादृश्य' इत्युभयत्राप्यमरः । समुल्लिखन्तः विकल्पमानाः । चिरनिरू-
ढं विरादुद्धृतं । रुहेः कर्तारि क्तः । अयशांमालिन्यं अपनेष्यन्तः क्षालयिष्यन्तः ।
दुर्वाससं अभिनन्दन्तः । अभ्यग्रं अभिमुखं समीपे वा । 'उपकण्ठान्तिकाभ्य-
र्णाभ्यग्रा' इत्यमरः । दृष्टानि शुभनिमित्तानि गरुडदर्शनभुजस्फुरणादीनि । परस्प-
रमावेदयन्तः । परेषामिति शेषः । वीरवादास्तु अहमेतन्निहन्मीति चाहमेता-
न्निपातये इत्याकारिकाः युद्धयात्रायां प्रसिद्धाः तान्विवृण्वन्तः विवरणवत्कुर्व-
न्तः विस्तरीकुर्वन्त इति वार्थः । सैनिकानां स्वीयानामिति शेषः । प्रतिसैन्या-
नि प्रतिपक्षसेनाः विभजन्तः आमेयसेनाः केषाञ्चिद्वसुसेनाः केषाञ्चित्सूरसेनाः के-
षाञ्चिज्जेतव्या इत्येव विभागं कुर्वन्तः । चारजनानां सञ्चारं अवरुन्धन्तः । आ-
प्तवर्गेषु केवलं मुह्यं गम्यं गमनोद्देश्यं पदं स्थानं आसूचयन्तः अस्पृष्टमीषद्वो-
धयन्तः । 'आडौषदर्थेऽभिव्याप्तौ' इत्यमरः । अनेकाभ्यां मुखशुण्डाभ्यां पिब-
न्तीत्यनेकपाः तेषां घण्टानां अवनयनं विमोचनम् । अक्षोरसानां श्रेष्ठाश्चानाम्

मनेकपानां, अङ्गदासङ्घट्टनमश्वोरसानां, अनुच्छ्रयणं ध्वजानां, अवादनं वादित्राणां, अश्वेकनं च योधानां, अभिवन्द्य पुरोधसं, अनुमान्य योधमुख्यान्, आमन्त्र्य गुरुजनं, अनुज्ञाप्य मौहूर्तिकान्, भावयन्तः प्राचीनान् महासुरान्, पठन्तश्च तेषामेव वेदापहरणवसुधानिमज्जनादीनि प्रचण्डानि चरितमङ्गलानि, प्रस्थाय दानवाः कतिचिदतिचिरोपरुद्धकण्डूलदोर्मण्डलतया कालविपाकपचेळिमयां शक्तिमत्तया च, पर्यवसितुमिव भूधरानङ्गुलिस्फोटेन, परिक्षेप्तुमिव मुखमारुतेन सप्त सागरान्, उन्मूलयितुमिव समूलमेव पातालं, उत्क्षेप्तुमिव दूरमन्तरिक्षं, व्यत्यासयितुमिव विध्यण्डमण्डलं, निर्वापयितुमिव चन्द्रार्कदीपिकां, दग्धुमिव दहनमपि, भङ्क्तुमिव प्रभञ्जनमपि, वद्धुमिव पाशिनमपि, हन्तुमिव दुर्दान्तमन्तकमपि, सन्नहन्त्या किञ्चिदप्यज्ञातकार्यविशेषतया महामात्रक-

अभ्याख्यायामुरस इति समासान्तोऽष्टप्रत्ययः । अङ्गदानां केयूराणाम् । 'केयूरमङ्गदं तुल्य' इत्यमरः । असङ्घट्टनमसंश्लेषणम् । ध्वजानां पताकानां अनुच्छ्रयणं अनूर्ध्वक्षेपणं । वादित्राणां वाद्यानां अवादनम् । योधानां भटानामश्वेकनमनट्टहासं च आदिशन्तः सन्तः पुरोधसं मार्गवमभिवन्द्य प्रणम्य । योधमुख्यानुमान्य सम्मान्य । सम्मार्तिं कृत्वेत्यर्थः । गुरुजनं मात्रादीन् आमन्त्र्य आपृच्छय । मौहूर्तिकान् मुहूर्तवेत्तून् । 'स्युर्मौहूर्तिकमौहूर्त' इत्यमरः । अनुज्ञाप्य पृष्ट्वेत्यर्थः । प्राचीनान् शूरपद्मादीन् महासुरान् । भावयन्तः ध्यायन्तः । तेषां प्राचीनासुराणामेव । प्रचण्डानि दुस्सहानि वेदापहरणवसुधानिमज्जनादीनि चरित्रमण्डलानि च पठन्तः । दानवाः प्रस्थाय प्रस्थानं कृत्वा । केचिदतिचिरोपरुद्धम् । निरुद्धं कण्डूलानां कण्डूशालिनां दोष्णां बाहूनां मण्डलं येषां तेषां भावस्तत्ता तया । कालविशेषेण पचेळिमया परिपक्वया शक्तिमत्तया च अङ्गुलीनां स्फोटेन शब्देन भूधरान् पर्यवसितुं निरसितुमिव । सप्तसागरान् मुखमारुतेन परिक्षेप्तुं विकिरितुमिव । समूलं पाताळमेव उन्मूलयितुमिव । अन्तरिक्षं दूरमूर्ध्वमुत्क्षेप्तुमिव । विध्यण्डमण्डलं व्यत्यासयितुमिव व्यत्यासं कर्तुमिव । चन्द्रार्कदीपिकां निर्वापयितुं शमितुमिव । दहनमपि दग्धुमिव । प्रभञ्जनं वायुमपि भङ्क्तुमिव । पाशिनं वरुणमपि वद्धुमिव । दुर्दान्तमन्तकमपि हन्तुमिव । सन्नहन्त्या कदाचिदप्यज्ञातः कार्यविशेषो यया सा तस्या भावस्तत्ता तया । महामात्रस्य प्रधानस्य । 'महामात्राः प्रधानानि' इत्यमरः । 'महामात्रो हास्तिपके सचिवे त्रिषु

रचलनमात्रपरिज्ञातगन्तव्यदिशा, गगन एव नित्यनिवासेन
कदाप्यनागतां मन्दाकिनीं सम्भावयितुमापतता पत्येव वा-
हिनीनां, महत्या सेनया साकमागत्य शाखानगरमरावत्याः,
युगपदाहन्यमानपटहादिवहुविधवाद्यनिर्घोषपोषितकरिलोकवृंहि-
तोपवृंहितभटकोटिसिंहनादकोलाहलेन बोधयामासुरनाशङ्कित-
परिमवातङ्कसुखशयितानमृताशनान् ।

क्रुध्यदानवयोधनिर्दयकरव्यामर्दभीमध्वन-

ज्ञानातोद्यनिनादकातरपरिक्रन्ददिगन्तद्विपम् ।

जातं प्रातरतर्कितागतमहातङ्कप्रसङ्गक्षण-

प्रक्षुभ्यत्पुनरुद्धटामरचमूनीरन्ध्रमैन्द्रं पुरम् ॥ २९ ॥

तूषत' इति रत्नमाला । करचलनमात्रेण करसंज्ञामात्रेण परिज्ञाता गन्तव्या गमनो-
द्देश्या दिक् यस्यास्सा । गगन एव नित्यनिवासेन अनागतां कदाप्यनागताम् । स्वमि-
ति शेषः । मन्दाकिनीं वियद्गङ्गां सम्भावयितुं बहुमनुं आपतता आगच्छता वा-
हिनीनां नदीनाम् । 'सेनानद्येस्तु वाहिनी' इति विश्वः । पत्येव स्थितया समुद्देशेन
स्थितया । महत्या सेनया साकममरावत्याः शाखानगरं उपग्रामम् । 'यन्मूलनग-
रात्पुरम् । तच्छाखानगरं त्रेश' इत्यमरः । आगत्य युगपदेकदा आहन्यमानानि ता-
ज्यमानानि बहुविधानि यानि पटहादिवाद्यानि तेषां निर्घोषेण परिपोषितानि उप-
चितानि यानि करिलोकवृंहितानि 'वृंहितं करिगर्जितं' इत्यमरः । तैरुपवृंहिताः अ-
भिबर्धिता ये भटकोटीनां सिंहनादाः तेषां कोलाहलेन कलकलेन । 'कोलाहलः
कलकलः' इत्यमरः । अनाशङ्कितः अनुप्रेक्षितः परिभवेन तिरस्कारेण आतङ्कः
मनःपीडा यैस्ते तथाविधाश्च ते सुखशयिताश्चेति कर्मधारयः । सुखशयिताः
अनाकुला इति तात्पर्यार्थः । तथाभूतानमृताशनान् बोधयामासुः प्रबोधयामा-
सुः । व्याकुलयामासुरिति यावत् । रन्ध्रान्वेषी को वा रन्ध्रलाभे उपक्षेतेति
भावः । प्रथममेव तापसशापाद्धीतममरपुरं तदानीमतीव तरलं समजनीत्याह ॥
क्रुध्यदिति ॥ क्रोधविशिष्टाः ये दानवाः तेषां निर्दयं यथा तथा करव्यामर्दः
करैः सन्ताडनं तेन भीमं यथा तथा ध्वनन्ति यानि नानातोद्यानि वादित्राणि
तन्निनादेन कातराः अधीराः । 'अधीरे कातरस्त्रस्तुभीरुभीरुक्मीलुका' इत्यम-
रः । अत एव परिक्रन्दन्तः प्रलपन्तः दिगन्तद्विपाः दिग्गजाः यस्मिन् तत् ।
प्रातः अतर्कितः अनुप्रेक्षितः सन् आगतो यो महातङ्कः मनःपीडा तस्याः प्रस-
ङ्गः प्रसक्तिः तस्य क्षण एव प्रक्षुभ्यत् क्षोभविशिष्टम् । ऐन्द्रं पुरं पुनः उद्धटा उद्धता
या अमरचमूः तथा नीरन्ध्रं सान्द्रम् । जातं अजनि । शङ्कितः को वा परेभ्यो न
विभेतीति भावः । तदानीं गळिताधिकाराणां अनधिकाराणां च प्रजानां कुक्लप-

अपि च ।

संरुन्धन्ति द्विषन्तो नगरमिति समायान्ति रुष्टाः पथीति
प्राकारान्तःप्रविष्टा इति चलति रणो दारुणः सम्प्रतीति ।
जीवग्राहं गृहीतः सुरपतिरिति च स्वैरमज्ञातमूलाः

५) सङ्गे सङ्गे प्रजानां नवनवमभवन् भिन्नभिन्नाः प्रवादाः ॥ ३० ॥
६) तत्क्षणं च युगविगमसमयसंभिद्यमानसप्तार्णवीनिनादश-
ङ्कावहेन कोलाहलेन नागराणमवबुध्य विद्विषामभिषेणनं, अ-
नुलङ्घनीयतापसशापानुसन्धानकुण्ठीकृतोद्यमोऽपि कण्ठीरव इ-
व करिञ्जेकवृंहितेन परिज्वलितमन्युः, शतमन्युः उत्थाय
शयनीयात्, उत्प्रेक्षितसमरसंरम्भया शचीदेव्या ससम्भ्रमस्त्रे-

ना बहुविधा जातेत्याह ॥ संरुन्धन्तीति ॥ द्विषन्तः शत्रवः । 'रिपौ वैरिसप-
कारिद्विषद्वेषणदुर्हद' इत्यमरः । नगरं संरुन्धन्ति आवृण्वन्तीति रुष्टाः कुपितास्स-
न्तः पथि समायान्तीति आगच्छन्तीति प्राकारस्यान्तः प्रविष्टा इति च सम्प्र-
ति दारुणः भयङ्करः रणञ्चलति प्रसक्तो भवतीति च सुरपतिरिन्द्रः जीवग्राहं
जीवेन सह गृहीत इति प्रजानां सङ्गे सङ्गे प्रतिसङ्गमित्यर्थः । वीप्सायां द्विर्भा-
वः । स्वैरंस्वेच्छानुगुणम् । 'मन्दस्वच्छन्दयोस्स्वैर' इत्यमरः । तद्यथा तथा नवनवं
यथा तथा अज्ञातमूलाः अपरिज्ञातमूलकारणकाः । भिन्नभिन्नाः अनेकविधा बहुप्र-
कारा इति यावत् । प्रवादाः वृत्तान्ताः । अभवन् बभूवुरित्यर्थः । भवते : कर्तरि लङ् ।
अपरिज्ञातकारणमर्थं को वा सम्यग्ब्रूयादिति भावः । भगवानिन्द्रोऽपि युद्धाय
सप्तनाहेति वक्तुं तदीययुद्धयात्नाक्रममेव वर्णयितुमारभते ॥ तत्क्षणमिति ॥
तत्क्षणं तस्मिन् समये । नागराणां पुरजनानां युगविगमः युगविपर्ययः । प्रलय
इति यावत् । तस्य समये सम्भिद्यमाना उत्सृष्टवेला या सप्तार्णवी सप्त समुद्राः ।
अथवा युगविगमेन प्रसम्मिद्यमाना सङ्कलितेत्यर्थः । तस्या निनाद इति शङ्कावहेन
सन्देहजनकेन कोलाहलेन कलकलेन विद्विषां अभिषेणनं सेनया सहागमनम् ।
'यत्सेनयामिगमनमरौ तदभिषेणनम्' इत्यमरः । अवबुध्य ज्ञात्वा । अनुलङ्घनीयः
अनतिक्रमणीयः यः तापसशापः तदनुसन्धानादधानात् कुण्ठीकृतः विकलीकृतः
उद्यमः उद्योगः येन स तथाभूतोऽपि । करिवृंहितेन गजगर्जितेन कण्ठीरव इव परि-
ज्वलितः प्रज्वलितः मन्युः क्रोधो यस्य स तथाभूतः शतं मन्यवः क्रतवो यस्य
सः इन्द्रः । 'मन्युर्दैन्ये क्रतौ क्रुधि' इत्यमरः । शयनीयात् शय्यातः उत्थाय
उत्प्रेक्षितः ऊहितः समरसंरम्भो युद्धोपक्रमः यथा तथा । शचीदेव्या । सम्भ्रमः
स्वरा च जेह्वसाध्वसं भयं च उद्वेगश्च तैः सह वर्तनं यस्मिन्कर्मणि ततथा ॥

प्रथमाध्यासः ।

३७

हसाध्वसोद्वेगमुपसृत्य स्त्रीस्वभावसुलभेन कातर्येण 'मानद' मा कुरु साहसमेवंविधं, प्रेष्यन्तां प्रेषणीयाः' इत्यभ्यर्थ्यमानोऽपि तामवधूय, परिजनवधूकरोदस्तविस्त्रंसमानसंव्यानपल्लवः, संरम्भशिथिलपदक्रमः समागम्य चकितसमुद्बुद्धदौवारिकजनोद्घात्यमानकवाटिकामूलपुञ्जीभवदनुक्षणायातचारवृत्तान्तसमावेदनसन्नह्यत्कुब्जवामनजननिरन्तरालिन्दमन्तःपुरद्वारं, अनाहस्य किङ्करकरावलम्बनं, अनालोक्य निहितामप्यग्रतो मणिपादुकां, अनादिश्य सैनिकागमनं, अनाकांक्ष्य वैनीतकानबनं, अङ्घ्रिभ्यामेव परिक्रामन्, अनाकर्णयन्निवृत्तिविज्ञापनान्यध्वनिमिलतां सैनिकानां, आकुञ्चिताभ्यां भ्रूलताभ्यामाकम्पितेन च मुखेन केवलमाकर्णयन्वचनानि चाराणां, अतिसम्भ्रमोप-

'उद्वेगौ तु व्यथाकम्पौ' इति भास्करः । उपसृत्य समीपमागत्य । स्त्रीस्वभावेन सुप्रापेन । कातर्येण अधैर्येण । हे मानद ममेति शेषः । सौमङ्गल्यप्रयुक्तपूजाप्रद । एवंविधं साहसं व्यापारं मा कुरु । त्वया कर्तव्यं न भवतीति भावः । 'साहसं तु दमो दण्डः' इत्यमरः । प्रेषणीयाः सृत्याः प्रेष्यन्तां इत्यभ्यर्थ्यमानोऽपि प्रार्थ्यमानोऽपि । तां शचीमवधूय तिरस्कृत्य । परिजनकराभ्यामुदस्तमुत्क्षिप्तं विस्त्रंसमानस्य लम्बमानस्य संव्यानस्य उत्तरीयस्य पल्लवमग्रं यस्य सः । 'संव्यानमुत्तरीयं स्यात्' इत्यमरः । संरम्भेण सत्वरगमनेन शिथिलः स्खलन् पदक्रमः पदप्रक्षेपः यस्य सः । चकितः भीताः समुद्बुद्धाः ये दौवारिकजनाः द्वारपालाः तैर्द्घात्यमाने विश्लिष्यमाणे ये कवाटिके तयोर्मूले पुञ्जीभवन्तः सङ्घीभवन्तः अनुक्षणं प्रतिक्षणं आयाताः ये चाराः तेषां ये वृत्तान्ताः तत्समावेदने सन्नह्यन्तः प्रयतमाना ये च कुब्जाः ये च वामनजनाः । 'कुब्जः सप्रन्थिपृष्ठे स्यात् खर्वो हस्वश्च वामनः' इति नानार्थमालामरौ । तैर्निरन्तरः सान्द्रः अलिन्दः द्वारप्रकोष्ठभागो यस्य तत्तथा । 'प्रघाणप्रघणालिन्दा बहिर्द्वारप्रकोष्ठके' इत्यमरः । अन्तःपुरद्वारं समागम्य किङ्कराणां करावलम्बनं हस्तसंश्रयणमप्यनाहत्य । अग्रतो निहितां निक्षिप्तामपि मणिमयीं पादुकामनालोक्य । सैनिकानां सेनारक्षकाणां 'सेनारक्षास्तु सैनिकाः' इत्यमरः । आगमनं सहयात्मानादिश्य । वैनीतकस्य परम्परावाहनस्य । रथादेरिति यावत् । आनयनमपि । 'परम्परावाहनं यत्तद्वैनीतकमञ्जियां' इत्यमरः । अनाकाङ्क्ष्य । अङ्घ्रिभ्यामेव परिक्रामन् । अध्वनि मिलतां पुञ्जीभवतां सैनिकानां । निवृत्तिफलकानि विज्ञापनानि प्रार्थनाः अनाकर्णयन् आकुञ्चिताभ्यां प्रन्थिताभ्यां भ्रूलताभ्य आकुञ्चितेनेषन्नमितेन मुखेनोपलक्षितः चाराणां केवलं तेषामे-

सूत्ररमनिर्वर्त्यसमरसंरम्भमग्रत एव चलन्तमात्मजं जय-
न्तमवरुध्य शपथशतैः अन्तःपुररक्षणाय निवेशयन्नालयद्वारि,
निस्सरन्नपि ^{बाहिस्ततोऽप्यतित्वरितमालयवाह्यकक्ष्यासमा-}
नीतामावध्य ^{कक्ष्या}, आद्यवीथीमुखोपनीतामादाय दम्भोळि,
अर्धपथोपनीतमवमुच्य वारवाणं, अधिगोपुरसदेशमानीयमान-
मारुह्य मातलिसनाथं रथं, अतिलङ्घ्य संकुलचलदमरभटस-
ङ्गसङ्कटं दुर्गमं गोपुरद्वारं, अतिक्रम्य निजमपि नासीरं, अ-
वगाहमानो दानवचमूं, अलङ्घनीयवचनैरहम्प्रथमिकाप्रतिज्ञा-
तविजयैर्दिकपतिभिर्निरुध्यमानः, चन्द्रोदयारम्भसमुज्जृम्भित-
सागर इव वेलानियन्त्रितः, क्षणादुद्गीविकाभिलक्ष्यमाणदुर्नि-

वैत्यर्थः । वचनानि आकर्णयन् । सिंहपोतमेव । अतिसम्भ्रमेण अति-
त्वरया उपसूत्रं समीपं प्रत्यागतम् । अनिवर्त्यः अनिवार्यः समरे सं-
रम्भः उद्योगो यस्य स तथाभूतम् । अग्रत एव चलन्तं गच्छन्तमा-
त्मजं पुत्रं जयन्तं शपथाः समयबन्धाः तेषां शतैः अवरुध्य निरुध्ये-
त्यर्थः । अन्तःपुररक्षणाय द्वारं द्वारं । 'स्त्री द्वार्द्वारं प्रतीहारः' इत्यमरः । निवेशयन्
स्थापयन् । ततोऽपि बाहिर्निस्सरन् गच्छन् आलयस्य गृहस्य बाह्यायां कक्ष्यायां
अलिन्दनाम्नि द्वारप्रकोष्ठभागे समानीतां कक्ष्यां कच्छपुटापरपर्यायां काञ्चीं ।
'कक्ष्या प्रकोष्ठे हर्म्यादेः काञ्च्यां मध्येभवन्धन' इति नानार्थेऽमरः । अतित्वरि-
तं क्षिप्रं आवध्य मध्यप्रदेशमावेष्टयेत्यर्थः । आद्यवीथीमुखे उपनीतां दम्भोळिं
वज्रमादाय अर्धपथे अर्धमार्गे उपनीतं वारवाणं कञ्चुकमवमुच्य धृत्वा । 'क-
ञ्चुको वारवाणोऽस्त्री' इत्यमरः । अधिगोपुरसदेशं पुरद्वारसमीपप्रदेशं । 'पुरद्वार-
न्तु गोपुरं' 'सदेशाभ्याशसविधसन्निकृष्टा' इति चामरः । उपनीयमानमानीयमा-
नं मातलिना सनाथं सहितं रथमारुह्य । सङ्कुलं अविरलं यथा तथा चलन्तः ये
अमरा एव भटाः योधाः तेषां सङ्केन सङ्कटं सम्बाधं । 'सङ्कटन्ना तु सम्बाध' इ-
त्यमरः । अत एव दुर्गमं दुःखेन गम्यं गोपुरं पुरद्वारं अतिलङ्घ्य । निजं नासीरमपि ।
'सेनामुखं तु नासीरं' इत्यमरः । अतिक्रम्य दानवानां चमूं सेनामवगाहमानः प्रवि-
शन् सन्नित्यर्थः । अलङ्घनीयानि अनतिक्रमणीयानि वचनानि येषां तैः अहम्प्रथमि-
कया अहं प्रथमं जयानि अहं प्रथमं जयानीति च प्रतिज्ञातः विजयः यैस्तैः दिक्प-
तिभिर्निरुध्यमानः अत एव चन्द्रोदयारम्भेण समुज्जृम्भितः वर्धितः वेलानियन्-
त्रितः निरुद्धः सागर इव स्थितः । उत्क्षिप्ता ग्रीवा यस्यां सा उद्गीविका तथा ।
स्वस्य परस्य सेनयेत्यर्थः । अभिलक्ष्यमाणः दृश्यमानः दुर्निग्रहः दुर्निवारः सं-

ग्रहसमराग्रहः शरीरेण केवलमवातिष्ठत सेनामुखे ।

भीमं भीमेन तस्याथ सैन्यं सैन्येन विद्विषाम् ।

समगच्छत कल्पान्ते सागरेणेव सागरः ॥ ३१ ॥

किंच ।

यावज्ज्यावल्यावलीढशिखरक्रूरप्रकारध्वन-

च्चापव्यापृतपाणिभिः स्थपुटितं नासीरमासीद्भटैः ।

तावदेवपतिः क दानवपतिः केति प्रवृत्तैः क्रुधा

सेनारक्षिभिरेव तत्र महते युद्धाय बद्धा मतिः ॥ ३२ ॥

तदनु शुनासीर एव स्वनासीरमुपेयुषि, चिरभुक्तभर्तृपिण्डानृ-
ण्यसम्पादनावसरलामसंभावितोत्साहतया तृणीकृत्य जीवितानि
विमतबलानीव, विधूय समरभयं विकोशानीव शस्त्रास्त्र-

मराग्रहो यस्य स इति बहुव्रीहिर्गर्भोऽयं कर्मधारयः । सेनामुखे शरीरेण केवलं
तन्मात्रेणेत्यर्थः । अवातिष्ठत तस्थौ । को वा तेजस्वी पराभिभवं सहमानो य-
त्नमकुर्वन् सततमुदास्त इति भावः । देवबलमसुरबलं चेत्युभयं परस्परं समु-
चितप्रतिपक्षलाभायुद्धाय सन्ननाहेत्याह ॥ भीममिति ॥ अथ इन्द्रोद्यमनान-
न्तरं तस्येन्द्रस्य भीमं भयङ्करं सैन्यं कर्तुं विद्विषां भीमेन भयङ्करेण । 'घोरं
भीमं भवानकं' इत्यमरः । सैन्येन सह कल्पान्ते कल्पावसाने समुपस्थिते सागरः
पूर्वः पश्चिमेन दक्षिणः उत्तरेण सागरेणेव समागच्छत समाघटत । समाश्लिष्यं-
दिति यावत् । योद्धुकामः शस्त्रपाणिर्जाविन्को वा भटः रणमूर्धनि तृष्णीं वर्ततेति
भावः । तदानीमुभयत्र तु बहुषु योषेषु सत्स्वपि प्रथमं सुरदैत्येन्द्रावेवान्वेषित-
वन्त इत्याह ॥ यावदिति ॥ ज्यावलयेन मौर्वीवलयेन अवलीढमाक्रान्तं शि-
खरं यस्य स तथाभूतश्चासौ क्रूरप्रकारः क्रूरजातीयः ध्वनंश्च यश्चापः तेषु व्यापृ-
ताः सञ्चिताः पाणयो येषां तैः भटैः नासीरं स्थपुटितं व्यत्यस्तं यावदासीत्
तावदेव देवपतिः क दानवपतिः क इति प्रवृत्तैः सेनारक्षिभिः सेनापतिभिरेव
महते युद्धाय क्रुधा मतिः बद्धाऽऽसीदित्यन्वयः । सति मुख्ये को वाऽमुद्यान्वेषणं
कुर्यादित्यर्थः । स्वामिनो देवेन्द्रस्य श्रुत्यसत्तासाफल्यद्योतनार्थं देवमटा असुरम-
टान् पातयितुमारेभिर इत्याह ॥ तदन्विति ॥ तदनु शुनासीरे देवेन्द्रे स्वस्य
नासीरं सेनामुखं उपेयुष्येव गतबलेव । चिरं भुक्तं यद्भर्तृपिण्डं भर्तुः रिक्तं
द्रव्यमिति यावत् । 'रिक्तं पिण्डमुभे समे' इति यादवः । तस्य यदानृण्यं ऋणा-
पनयनं तस्य सम्पादनं तस्य अवसरः समयः तस्य लाभः प्राप्तिः तेन सम्भा-
वितः प्राप्तः उत्साहः सामर्थ्यं येषां तेषां भावस्तत्ता तथा । विमतानां विद्विषां व-

मण्डलानि, विस्मृत्य भर्तृविमाननाः कादाचित्कीः पुत्रदारप-
रिमवानिव, मनागप्यनपेक्ष्य जयश्रियमनुपतन्तीमिव मि-
त्रवरूथिनीं, होष्यन्तश्शरानलार्चिषि शरीराणि, चेप्यन्तश्श-
रदिन्दुसुन्दराणि यशःकन्दलानि, महिषानिव मतङ्गजान्, सा-
रमेयानिव सैन्धवान्, पांसुकणानिव पदातिगणान्, मशका-
निव महारथिकान्, कुसुमविहारानिव कुन्ततोमरमुद्गरप्र-
हारान्, पटवासवृष्टिमिव वाणवृष्टिमपि मन्यमानाः, हन्य-
माना अपि हर्षाद्दृहासमुखराः, नखरायुधा इव हरिणार्भके-
षु, नागान्तका इव राजिलेषु, दन्तावळा इव कदलीवनेषु,
दावानला इव जीर्णशल्मलीगुल्मेषु, निश्शङ्कमवगाहमाना दा-
नवेषु, प्रहरन्तः परश्वधैः, कुन्तन्तः कुन्तैः, निपातयन्तः

लानीव खजीवितान्यपि तृणीकृत्य तृणं मत्सेति तात्पर्यार्थः । समराद्भयं च विको-
शानि विगतावरणकानि शस्त्रास्त्रमण्डलानीव विधूय प्रकम्प्य कादाचित्कीः भर्तृरि-
न्द्राद्विमानना असम्भावनाश्च पुत्रदारैः परिमवानिव विस्मृत्य । अनुपतन्तीं आग-
च्छन्तीं मित्रवरूथिनीमिव जयश्रियं मनागप्यनपेक्ष्य । शरानलस्यार्चिषि ज्वाला-
यां शरीराणि होष्यन्तः होमं करिष्यन्तः । शरदिन्दुरिव सुन्दराणि यशसां कन्दलानि
नवाङ्कुराणीत्यर्थः । 'कदली वृक्षमृगयोः कन्दलं तु नवाङ्कुरः' इति नानार्थरत्न-
माला । चेप्यन्तः पोष्यन्तः । वर्धयिष्यन्त इत्येकः पाठः । मतङ्गजान् महिषा-
निव । सैन्धवान् हयान् । 'हयसैन्धवसप्तयः' इत्यमरः । सारमेयानिव शुनकानिव ।
'कौलेयस्सारमेयः कुक्कुरो मृगदंशकः' इत्यमरः । पदातीनां गणान् पांसूनां
कणानिव । 'लवलेशकणाणवः' इत्यमरः । महारथिकान् । 'आत्मानं सारथिं चा-
श्वात्रक्षन्त्युध्येत यो नरः । स महारथसंज्ञस्त्यादित्याहुर्बुद्धकोविदाः ॥' । मशकानिव
कुन्तैः मुद्गरैः तोमरैश्च प्रहारान् ताडनानि कुसुमानां विहारान् विकिरणानीव ।
वाणानां वृष्टिं पटवासस्य गन्धचूर्णस्य वृष्टिमिव । 'पिष्टातः पटवासकः' इत्यम-
रः । मन्यमानाः मन्वानाः । हन्यमाना अपि ताड्यमाना अपि । हर्षाद्दृहासेन मुख-
राः हरिणार्भकेषु मृगशिशुषु नखरायुधा इव सिंहा इव । 'सिंहस्तु नखरायुध' इ-
ति यादवः । राजिलेषु जलसर्पेषु । 'अलगदो जलव्यालस्समौ राजिलङ्कुण्डमौ'
इत्यमरः । नागान्तका इव गरुडा इव । 'नागान्तको विष्णुरथ' इत्यमरः । क-
दलीनां वनेषु दन्तावळा मदगजा इव । जीर्णशल्मली जरत्किम्पाकः तस्या गु-
ल्मेषु कक्षेषु । 'पिच्छिला पूरणी मोचा स्थिरायुश्शल्मली द्वयोः' इत्यमरः । द-
वानला इव । 'दवो वनहुताशनः' इत्यमरः । दानवेषु निश्शङ्कं निर्भयं यथा त-

कृपाणिकाभिः, अभिघ्नन्तश्शतघ्नीभिः, खण्डयन्तो भिण्डिपालैः,
 अवकिरन्तश्शरजालैः, अपविध्यन्तश्शक्तिशूलैः, क्षिण्वन्तः क्षे-
 पणिकाभिः, अववध्नन्तः पाशैः, अभिमृद्घन्तः परिधैः, आकर्ष-
 न्तो लाङ्गलैः, आविध्यन्तो मुसलैः, अपहरन्तो जयध्वजान्,
 अवभिन्दन्तो वारवाणान्, विच्छिन्दन्तो धनुर्गुणान्, विस्रंसयन्त-
 रसारथीन्, प्रवर्तयन्तो रक्तवाहिनीः, परितोषयन्तः कटपूतनाः,
 लिम्पन्तश्शरीराणि रक्तधाराभिः, आवेष्टयन्तः करेष्वात्रमा-
 लिकाः, परिक्रामन्तो मुण्डमण्डलेषु, परिस्खलन्तः कबन्धेषु,
 अपश्यन्तः पुन्नानपि रणे हतान्, अतृप्यन्तो यूथंयूथमपि नि-
 पात्य प्रतिभटान्, अप्रतिभटा विबुधभटाः साफल्यमनैषुरक्षिसा-

था । अवगाहमानाः पराक्रममाणाः । परश्वधैः परशुभिः प्रहरन्तः । कुन्तैः कृन्तन्तः
 छिन्दन्तः । कृपाणिकाभिः असिभिः निपातयन्तः । शतघ्नीभिः लोहयन्त्रैः अभिघ्न-
 न्तः । भिण्डिपालैः दात्रैः खण्डयन्तः शकलयन्तः । शरजालैरवकिरन्तः प्राविक्षिप-
 न्तः । शक्तिशूलैरपविध्यन्तः विनिघ्नन्तः । क्षेपणिकाभिः नौकादण्डैः । 'नौकादण्डः
 क्षेपणी स्यात्' इत्यमरः । यद्वा क्षेपणिकाभिः लोष्टप्रहरणोपयोगिभिः जालमेदैः ।
 'नौकादण्डे कालमेदे क्षेपणी' इति नानार्थरत्नमाला । क्षिण्वन्तः विनाशयन्तः ।
 पाशैः रज्जुभिः अववध्नन्तः । परिधैः अपमृद्घन्तः घातयन्तः । लाङ्गलैः हलैराकर्ष-
 यन्तः । मुसलैराविध्यन्तः अभिघ्नन्तः । जयध्वजान् पहरन्तः । वारवाणान् कञ्चुकान्
 'कञ्चुको वारवाणोऽस्त्री' इत्यमरः । अवभिन्दन्तः विदारयन्तः । धनुषां गुणान्
 मौर्वीः । 'मौर्वीज्प्राशिजिनीगुणाः' इत्यमरः । विच्छिन्दन्तः । सारथीन् विस्रंसय-
 न्तः अधःपातयन्तः । रक्तवाहिनीः रक्तनदीः प्रवर्तयन्तः उत्पादयन्तः । कटपूतनाः
 पिशाचविशेषान् । 'भैरवी शाकिनी डाकिन्यस्त्रपा कटपूतना' इति हलायुधः । य-
 द्वा कटः शवः तद्भक्षकाश्च ताः पूतनाश्चेति शाकपार्थिवादित्वात्समासः । 'श्रो-
 ण्यां शृशे कलिङ्गे गजगण्डे शपथे शवे च कटः । पूतना राक्षसी पथ्या' इति च रत्न-
 माला । परितोषयन्तस्सन्तोषयन्तः । रक्तधाराभिः शरीराणि लिम्पन्तः । कण्ठेषु ।
 करेष्विलेकः पाठः । आन्त्राण्येव बृहन्नाड्य एव मालिकाः । 'आन्त्रं पुरीतह-
 ल्मस्तु' इत्यमरः । आवेष्टयन्तः आवेष्टनं कुर्वन्तः । मुण्डानां करोटीनां मण्डलेषु ।
 'शिरोऽस्थि तु करोटिः स्त्री कपालं मुण्डमस्त्रियां' इत्यमरभास्करौ । परिक्रा-
 मन्तः चलन्तः । कबन्धेषु अपमूर्धकलेबरेषु । 'कबन्धोऽस्त्री क्रियायुक्तमपमूर्धक-
 लेबरं' इत्यमरः । रणे हतान् पुन्नानप्यपश्यन्तः । प्रतिभटान् प्रतिपक्षयोचान्
 यूथंयूथं सङ्घं सङ्घं । वीप्सायां द्विर्भावः । निपात्य । अप्रतिभटाः अप्र-

हस्त्रममरपतेः । आदिश्य च, ततः शतमन्युः अन्तकमग्रतस्सेनामुखे, पार्श्वयोरस्य पंचनपावकौ, पृष्ठतः स्वस्य पुण्यजनेश्वरं, अन्तिक एव धनदमाहवशूरान् समाजयितुं, अध्वनि शिविरे च विद्विषामपास्पतिं, आयुधक्षतान् भिषजयितुमाश्विनेयौ, निशीथयोधिनीनां वैरिवरूथिनीनां निशैव माभूदिति सन्ततवासरभावाय सहस्रभानुमप्यभितः प्रकाशितुं, प्रतीक्षमाणोऽपि जयश्रियं, परिशङ्कमानश्चेतसि तापसशापविपाकमाकस्मिकं, किमप्यलीकनभोविभागसीमाधिपत्यलक्षणां लक्ष्मीमुद्दिश्य कलहायमानयोरमरासुरबाहिन्योरज्ञानविजृम्भितोपालम्भसम्भवमदृहासमिव परमेष्ठिनो घनस्तनितमनश्च एव दारुण-

तिद्वन्द्विनः विद्युधमटाः अमरपतेः अक्षिसाहस्रं साफल्यं सार्थक्यं अनैषुः निन्युः । नयतेर्दुहादित्वात् द्विकर्मकत्वम् । नयतेः कर्तरि लुङ् । नितान्तमुपकृतः को वा शूरः भर्तृसन्निधौ पराक्रमं न प्रकाशयेदिति भावः । सेनासन्निवेशमेव वर्णयति ॥ आदिश्येति ॥ ततश्शतमन्युरिन्द्रः सेनामुखे नासीरे अग्रतः अन्तकम् । अस्यान्तकस्य सेनामुखस्य वा । पार्श्वयोः पचनपावकौ वाप्यवनी । अस्य पृष्ठतः पृष्ठभागे च पुण्यजनेश्वरं निरुद्धंतिम् । अन्तिके समीप एव आहवशूरान् समाजयितुं बहुमन्तुं घनदम् । विद्विषां शत्रूणाम् । 'द्विद्विषाहितामित्रदस्युशात्रवशतवः' इत्यमरः । अध्वनि अपास्पतिं वरुणं । 'प्रचेता वरुणः पाक्षी यादसास्पतिरप्तिः' इत्यमरः । शिविरे सेनासन्निवेशे । आयुधक्षतान् भिषजितुं विकित्सितुमाश्विनेयावश्विनौ । निशीथिन्यां योद्धुं शीलं यासां तासां वैरिवरूथिनीनां वैरिसेनानाम् । निशैव माभूदिति सन्ततं वासरस्य अहः भावाय वर्तनाय । 'भावस्सत्तास्वभावयोः' इति नानार्थमाला । अभितस्सर्वतः प्रकाशयितुं सहस्रभानुमप्यादिश्य । विजयश्रियं प्रतीक्षमाणोऽपेक्षमाणः । चेतसि तापसस्य दुर्वाससः शापस्य विपाकमुद्दिश्य परिशङ्कमानः विभ्यन् किमप्यलीकं अनृतम् । 'अलीकं त्वप्रियेऽनृते' इत्यमरः । यन्नभोविभागस्य सीमायाः आधिपत्यं तल्लक्षणां तत्स्वरूपां लक्ष्मीमुद्दिश्य कलहायमानयोर्युध्यन्त्योः अमरासुरबाहिन्योः देवासुरसेनयोः । 'सेनानयोस्तु बाहिनी' इत्यमरशेषः । अज्ञानेन विजृम्भितः प्रसक्त उपालम्भः निन्दा तज्जं तद्भवं उद्धूतम् । पाठान्तरे अज्ञानविजृम्भितम् । भावे क्तः । अज्ञानस्य विजृम्भणमित्यर्थः । तस्य उपलम्भः अनुभवस्तस्मात्संभवमुत्पन्नमित्यर्थः । परमेष्ठिनः पितामहस्य अदृहासं क्ष्वेळितमिव स्थितम् । अनन्त्रे मेघरहिते देशे इति शेषः । काले गगन इति वा । दारुणं भयङ्करं

प्रथमाध्यायः ।

४३

मशृणोत् । प्रहितोऽपि सेनामुखे पवनः पदे पदे यदावेद्यमावे-
दयितुमाववृते, तदेव तस्य प्रतिकूलपवनलक्षणं दुर्निमित्तं प-
रिणेमे । अस्त्रंसत च करादस्य दम्भोळिः, तदप्यायुधविस्त्रंसन-
मशनिपतनं चेति द्वेधा बभूव दुश्शकुनम् ।

अत्रान्तरे रणहतोभयसैन्ययोध-

निर्भिन्नमण्डलतया तपनस्समन्तात् ।

उद्दामदानवधनुर्गळदुत्प्रबन्ध-

नाराचदारिततया च शनैस्तिरोऽभूत् ॥ ३३ ॥

अतिप्रबन्धादिषुजालवृष्टेरपक्रमाच्च शुमणेरेकाण्डे ।

आकास्मिकमज्ञातहेतुकमित्यर्थः । घनस्तनितं घनगर्जनम् । अशृणोत् श्रुतवान् ।
शृणोतेः कर्तरि लङ् । महदपराधी को वा भयं न प्राप्नुयादिति भावः । तदानी-
मिन्द्रस्य दुश्शकुनं जातमित्याह द्वाभ्यां वाक्याभ्यां ॥ प्रहित इति ॥ सेना-
मुखे प्रहितोऽपि प्रेरितोऽपि पवनः पदेपदे प्रतिपदम् । वीप्सायां द्विर्भावः । आ-
वेद्यं विज्ञाप्यं आवेदयितुं निवेदयितुं आववृते आजगामेति यत् तदेव पवनागम-
नमेव तस्येन्द्रस्य प्रतिकूलपवनलक्षणं दुर्निमित्तं दुश्शकुनं परिणेमे परिणतं
बभूव । प्रतिकूलपवनस्य दुर्निमित्तत्वं शाकुनशास्त्रे प्रसिद्धं । 'रजस्वला च
विश्वस्ता सम्मुखः पवनस्तथा' इति ॥ अस्त्रंसतेति ॥ अस्य करादम्भोळिः
अंशनिः 'दम्भोळिरशनिर्द्वयोः' इत्यमरः । अस्त्रंसत अपतदिति यत् तदे-
कमायुधस्य विस्त्रंसनं स्खलनं अशनिपतनं वज्रपातश्चेति द्वेधा द्विप्रकारं
दुश्शकुनं दुर्निमित्तं बभूव । 'मार्जार आगतश्शून्यकुम्भो विगतनासिकः ।
अस्त्रभ्रंशो वज्रपातः प्रयाणे हानिदा मताः ॥' इति शाकुनशास्त्रोक्ते-
रिति भावः । दैवप्रातिकूल्यास्त्रीयोऽपि परकीयवद्भवतीत्याशयेनाह ॥ अत्रा-
न्तर इति ॥ अत्रान्तरे अस्मिन् समये रणे हताः ये उभयसैन्ययोर्योधाः
तैर्निर्भिन्नं मण्डलं यस्य तस्य भावस्तत्ता तया । 'द्वाविमौ पुरुषौ लोके सूर्यमण्ड-
लभेदिनौ । परित्राज्योगयुक्तश्च रणे चाभिमुखो हतः ॥' इति शास्त्रादिति भावः ।
समन्तात्परितः उद्दामाः बलाधिकाः । 'उद्दामस्तु बलाधिकः' इति हेमः । ये दा-
नवाः तेषां घनुर्भ्यः निर्गळन्तः निस्सरन्तः उत्कृष्टः प्रबन्धः पक्षसस्त्रयो येषां
तथाविधा ये नाराचा बाणविशेषाः । 'प्रक्ष्वेलनास्तु नाराचाः पक्षो वाजस्ति-
भूत्तर' इत्यमरः । तैर्दारिततया छिन्नतया च तपनः शनैस्तिरोऽभूत् अन्तर्दधे ।
प्रतिकूलविधिः कथं वा मित्रं न विघटयेदिति भावः । तदानीमसुराणामनुकूलः
समयः सम्प्राप्त इत्याह ॥ अतीति ॥ अकाण्डे असमये शुमणेस्सूर्यस्य अपक्र-

आसीत्तमिस्रा जयदा रिपूणां पचेळिमा भाग्यपरम्परेव ॥ ३४ ॥

तत्क्षणं च पुनरनुक्षणोपचीयमानममरवलं, अपक्षीयमाण-
मात्मवलं च निरीक्षितुमप्यतितिक्षवः, तरक्षव इव वुभुक्षि-
ताः, दन्दशूका इव दण्डघट्टिताः, वलिवाणशम्बरजम्भनमु-
चिविरोचनमुखा महासुरास्सरभसमवमुच्य वारवाणं, अवव-
ध्य गोधाङ्गुलिक्लाणं, अपिनह्य निपङ्गमक्षयशरपूरितोत्सङ्गं,
अधिरुह्य शताङ्गमायोजितखरतुरङ्गं, आवध्य निटिलेषु भ्रुकुटी-
विभङ्गं, आसेव्य वीरपाणं, आलम्ब्य संशप्तकव्रतं, अनुज्ञा-

मादन्तर्धानात् इषुजालस्य वाणसङ्घस्य वृष्टेः । 'पत्री रोप इषुर्द्वयोः' इत्यमरः ।
अतिप्रवन्धादत्यन्ताविच्छेदात् नक्षत्राणां प्रकाशो नास्तीति भावः । रिपूणां
सुरद्विषां तमिस्रा रात्रिः । 'तमिस्रा तामसी रात्रिः' इत्यमरः । पचेळिमा फलोन्मु-
खा । पचतेः केळिमत्प्रत्ययः अदन्तलक्षणष्टाप् । भाग्यस्य अनुकूलदैवस्य ।
'भाग्यं स्त्री नियतिर्विधिः' इत्यमरः । परम्परेव पंक्तिरिव । 'रेखाकिरावलि-
र्वायीश्रेणिपंक्तिपरम्परा' इति रमसैः । जयदा विजयप्रदा आसीत् अभवत् । स्व-
प्रातिपक्षमित्तमेदे स्वानुकूलकाले को वा जयं न प्राप्नुयादिति भावः । जयप्रकार-
मेव वर्णयति ॥ तत्क्षणमिति ॥ तत्क्षणं च पुनः अनुक्षणं प्रतिक्षणं । वीप्सा-
वामव्ययीभावः । उपचीयमानं स्वयमेव वृद्धिं प्राप्यमाणं । कर्मकर्तारि शानच् ।
अपक्षीयमाणमात्मवलं च वीक्षितुं अतितिक्षवः असहमानाः । 'तितिक्षुः क्षमिता
क्षमी' इत्यमरः । क्षुधिताः क्षुत्पीडिताः । 'वुभुक्षितस्याक्षुधितः' इत्यमरः ।
रुष्टा इति भावः । बल्यादयो महाराक्षसाः सरभसं सत्वरं यथा तथा । वारवाणं
कञ्चुकं लोहमयं अवमुच्य धृत्वा । गोधा तिर्यग्जन्तुविशेषः तच्चर्मनिर्मितं अ-
ङ्गुलिक्लाणं कवचम् । यद्वा गोधासंज्ञिकं च तदङ्गुलिक्लाणञ्चेति कर्मधारयः । 'को-
टिरस्याटिनी गोधा तलं ज्याघातवारणः' इत्यमरः । अवबध्य । अक्षयैरक्षीणैश्शरैः
पूरितः उत्सङ्गस्समीपप्रदेशो यस्य स तथाविधम् । 'अङ्गस्समीप उत्सङ्ग'
इत्यमरः । निषङ्गं तूणीरं । 'तूणोपासङ्गतूणीरनिषङ्गा इषुधिर्द्वयोः' इत्यमरः । सन्नह्य
अवबध्य । आयोजिताः बद्धाः खराः अश्वतथ्यः तुरगा यस्य स तथाविधं । शता-
ङ्गं रथं । 'शताङ्गस्स्यन्दनो रथः' इत्यमरः । अधिरुह्य निटिलेषु फालेषु भ्रुकुटीवि-
भङ्गं प्रशकलं 'तन्द्री प्रमीला भ्रुकुटिः भ्रुकुटिर्भ्रुकुटिः स्त्रियां' इत्यमरः । आवध्य
सम्बद्धं कृत्वा । वीरपाणं युद्धप्राक्कालिकं मादकद्रव्यसेवनं । 'वीरपाणं तु यत्पानं वृत्ते
भाविनि वारण' इत्यमरः । आसेव्य कृत्वा । संशप्तकानामसुरविशेषाणां । य-
द्वा संशप्तकाः युद्धादनिवर्तिन इत्यर्थः । 'संशप्तकास्तु समयात्सङ्ग्रामादनिवर्तिन'

प्य परस्परं, आपूरयन्तो दिङ्मुखानि गुणध्वनिभिः, अव-
 भ्रंशयन्तो गगनतलादुद्गन्त्यदृहासैः, विसंज्ञयन्तः खड्गाविच्छु-
 रणेन वीक्षितुमागतानि सिद्धचारणमण्डलानि, विस्मापयन्त-
 स्समरसंरम्भेणैव कर्मन्दिनमपि कलहानन्दिनं, उत्सारयन्तः
 पादातमूर्खवेगेन, परिचूर्णयन्तो रथान् परिघामिघ्रातैः, विद्राव-
 यन्तो हयान् करतालिकाभिः, विघूर्णयन्तो मतङ्गजान्कुली-
 यन्त्रणेन, संवर्तमारुतावर्तितसागरैर्वर्तदुर्दर्शवक्त्रविवरोल्लसल्ले-
 लिहाननिजरसनावलोकनजनितसाध्वसध्वस्तचेतनमासाद्य से-
 नामुखे निविष्टमन्तकं, अप्रहृत्य तदीयमेव कालदण्डममोघं,
 अभिहत्य तेनैव तं, आदिमं जयमापेदिरे ।

इत्यमरः । व्रतं नियमं आलम्ब्य परस्परमनुज्ञाप्य । दिशां मुखानि गुणस्य मौ-
 र्या ध्वनिभिः । 'मौर्वीज्याशिजिनीगुणाः' इत्यमरः । आपूरयन्तः गगनतला-
 दुद्गन्त्यपि तारका अपि । 'तारकाप्युडु वा-स्त्रियां' इत्यमरः । अदृहासैः अवभ्रंश-
 यन्तः पातयन्तः । वीक्षितुमागतानि सिद्धानां चारणानां देवयोनिविशेषाणां म-
 ण्डलानि खड्गानां कम्पनेन विसंज्ञयन्तः मूर्च्छां प्रापयन्तः । समरस्य संरम्भेण
 उद्योगेनैव कलहेन रणेन । 'रणाः कलहविग्रहौ' इत्यमरः । आस्कन्दितुं शीलं
 यस्य स तथाविधं कर्मन्दिनं भिक्षुं नारदमिति यावत् । 'भिक्षुः परिव्राट् कर्मन्दी'
 इत्यमरः । विस्मापयन्तः आश्चर्यं प्रापयन्तः । ऊर्खवेगेन पादातं पतिसमूहं ।
 'पादातं पतिसंहतिः' इत्यमरः । उत्सारयन्तः निस्सारयन्तः । परिघानामायुधविशे-
 षाणां आघातैस्ताडनैः । 'परिघः परिघातनः' इत्यमरः । रथान् परिचूर्णयन्तः श-
 कलयन्तः । चूर्णशब्दात्तत्करोतीति णिजन्ताल्लट्शत्रादेशः । करणां तालिका-
 भिः ताडनैः हयान्विद्रावयन्तः निष्कासयन्तः । अङ्गुलीभिः यन्त्रणेन पीडनेन
 ग्रहणेन वा । अथवा अङ्गुलीनां यन्त्रणेन स्फोटेन मतङ्गजान् विघूर्णयन्तः भ्रा-
 मयन्तः । संवर्ते प्रलये यो मारुतः तेनावर्तितः भ्रामितः यस्सागरे आवर्तः
 तद्बुद्धौ वक्त्रविवरे वदनबिले उल्लसन्ती लेलिहाना स्रक्कलेहनं कुर्वाणा या नि-
 जरसना । यद्वा लेलिहानस्सर्पः तत्सदृशी रसना जिह्वा । 'लेलिहानो द्विरसनो
 व्याळः कुम्भीनस' इत्यमरः । तदवलोकनाज्जनितेन साध्वसेन ध्वस्ताः नष्टाः चे-
 तनाः प्राणिनो यस्य सः । 'प्राणी तु चेतनो जन्मी' इत्यमरः । सेनामुखे नि-
 विष्टं अन्तकं यमं । 'वैवस्वतोऽन्तक' इत्यमरः । तदीयममोघं कालदण्डमपहृत्य
 करादृत्वा तेन दण्डेनैव तमभिहत्य आदिमं प्राथमिकं जयं आपेदिरे प्रापुः । आद्यू-
 र्वात्पदेः कर्तरि लिट् । इन्द्रनिग्रहकारिमुनौ पाशुपते खानुग्राहके सति दानवाः कथं

कालदण्डहतस्यास्य कण्ठे प्राणा जुघूर्णिरे ।

अन्तकं यद्धतं नेतुं अन्तकोऽन्यो न विद्यते ॥ ३५ ॥

पार्श्वतस्तस्य परे केचिदतिचिरोपरोधसंवर्धितप्रतिघान-
लव्यतिकरविशेषभीषणज्वालाकलापदुरापमपि परिवृत्य जात-
वेदसं, प्रशमय्य परुषहुङ्कारभयङ्करैर्मुखमास्तैरस्य दुस्सहं
ज्योतिः, अपकृष्य बाहनं मेघमग्रचरणग्राहं, आहत्य शक्तिम-
पि बलादस्य हस्ततलात्, 'अरे रे लब्धोऽयमन्नहरः क्रतुमु-
जां हव्यबाहो नाम निर्जरापशदः, तदद्य निर्वापयतैनमुद-
कुम्भैः, निक्षिपतैनमापूपिकानां वशे महानसेषु, मैवं मैवमुद्बो-
धयतैनमुचितैर्मुखमास्तैः, हस्ते कुंरुत चैनमद्यैव दग्धुममरा-

जयं न प्राप्नुयुरिति भावः । तत्र मृत्युरपि मरणवेदनामापेत्याह ॥ कालेति ॥ य-
द्यतः हतं ताडितं अन्तकं नेतुं मृतानां स्थानं प्रापयितुं अन्यः स्वव्यतिरिक्तोऽ-
न्तकः न विद्यते ततः कालदण्डहतस्य अस्यान्तकस्य कण्ठे प्राणा जुघूर्णिरे व-
अमुरित्यर्थः । घूर्ण भ्रमणे अस्मात्परोक्षे कर्तरि लिट् । स्वस्य प्राणे स्वेनैव हते आ-
त्महत्या स्यादिति मयात् स्वप्राणहर्तुरन्तकान्तरस्याभावादन्तकोऽपि सङ्कटमा-
पेति भावः । अग्निरप्यतीव पीडामापेत्याह ॥ पार्श्वेति ॥ तस्य सेनामुखस्य पार्श्व-
तः पार्श्वे । सार्वत्रिकाभिक्रान्तिः । परे यमपीडाकरेभ्यः अन्ये केचिदसुरभटाः अति-
चिरं उपरोधः तारकादिप्राचीनासुरकृतः महानसे निरोधः । अयमर्थश्चङ्करसंहि-
तायां प्रसिद्धः । तेन संवर्धितः वृद्धिं प्रापितः प्रतिघ एव रोष एव अनलः । 'प्र-
तिघा रुक्नुषौ स्त्रियां' इत्यमरः । तस्य व्यतिकरेण सम्बन्धेन विशेषभीषणो यो
ज्वालाकलापसङ्घः तेन दुरापं दुर्ग्रहमपि जातवेदसं परिवृत्य आवृत्य अस्य अ-
ग्नेः दुस्सहं ज्योतिस्तेजः रोषेण ये हुङ्काराः तैर्मयङ्करैः मुखमास्तैः प्रशमय्य शा-
न्तिं प्रापय्य अस्याग्नेर्बाहनं मेघं अग्रचरणग्राहं अग्ने चरणयोगृहीत्वा अस्याग्नेर्ह-
स्ततलाच्छक्तिमायुधं बलादपहत्य । अरे अन्नहरः अन्नहर्ता हव्यं हुतं वहतीति
हव्यबाहः इति नाम प्रसिद्धः निर्जराणामपशदः नीचः । 'निर्हीनोऽपशदो जाल्मः'
इत्यमरः । लब्धः गृहीतः । तत्ततः अथ एनमग्निमुदकुम्भैर्निर्वापयत शमयत
महानसेषु पाकगृहेषु । 'समानौ रसवत्यां तु पाकस्थानं महानसं' इत्यमरः । आ-
पूपिकानां भक्ष्यकारिणां । 'आपूपिकः कान्दविको भक्ष्यकार इमे त्रिषु' इत्यमरः ।
वशे कामे विषये । वश कान्ताविति धातोः पचादित्वादचप्रत्ययः । एनमग्निं नि-
क्षिपत निवेशयत । मैवं मैवं एवं न कार्यमित्यर्थः । उचितैः प्रज्वलनानुकूलैः
मुखमास्तैरेनमग्निमुद्बोधयत प्रज्वलयत अमरावतीमद्यैव दग्धुमेनमग्निं हस्ते कु-

वर्ती, परित्यजत रे रे वालिशः वाडवोऽयं शिखां प्रदर्शय-
ति' इति परिहसन्तः, परिक्षिपन्तः, तर्जयन्तः, ताडयन्तश्च प-
लाययामासुरसुरभटाः । ततस्समित्याहितमसुरभटैस्तदत्याहित-
मालक्ष्य सख्युराशुशुक्षणेः, क्षणेन सज्जीभूय भूयसा वेगेन
संव्यापसंव्यानि संचरन्मण्डलानि, चण्डलाघवोत्क्षिप्ततरुकाण्ड-
षण्डमाहिण्डमानोपलखण्डताण्डवोदण्डं, अतिसम्भ्रमभ्रमितपांसु-
मांसलतृणपूलसङ्घसङ्गतकङ्कटध्रुवायसादिविहङ्गमं, अतिविश-
ङ्कटशङ्करशिरोघटितविकटजटाजूटसङ्कटभ्रमदभ्रसारिज्जलानिर्झर-

स्त । रे रे वालिशः मूर्खाः 'हीनसम्बोधने तु रे' इत्यमरः । 'अङ्गे मूढयथाजा-
तमूर्खवैधेयवालिशा' इति च । अयमेष वाडवः ब्राह्मणः वडवासम्बन्धी च ।
'द्विजात्यप्रजन्मभूदेववाडवा' इत्यमरः । शिखां चूडां अर्चिश्च प्रदर्शयति परि-
त्यजत विसर्जयत इति परिहसन्तः श्लेषभङ्ग्या परिहासं कुर्वन्तः परिक्षिपन्तः
आस्कन्दयन्तः तर्जयन्तः भर्त्सयन्तः ताडयन्तः प्रहरन्तश्चासुरभटाः एनमग्निं प-
लाययामासुः प्रधावयामासुरित्यर्थः । परेत्युपसर्गात्परस्य गत्यर्थायधातोर्हेतुम-
ण्णिजन्तस्य यो रेफः तस्योपसर्गस्यायताविति लत्वे रूपं । शत्रुकरगृहीतः को
वा पीडां न प्राप्नुयादिति भावः । स्वमित्रस्याग्रेसुरकृतां पीडामसहमानो वा-
युः स्वमित्रापराधिनस्तानसुरान् बाधितुं प्रळयोचितं रूपमादाय ववावित्याह ॥
तत इति ॥ ततस्समिति युद्धे । 'समवायः स्त्रियां संयत्समित्याजिसमिबुध'
इत्यमरः । असुरभटैराहितं अनुष्ठितं कृतमिति यावत् । सख्युः आशुशुक्षणेः ।
'शिखावानाशुशुक्षणिः' इत्यमरः । अत्याहितं भयमालक्ष्य 'अत्याहितं महाभी-
तिः' इत्यमरः । क्षणेन क्षणात् विभक्तिप्रतिरूपकमव्ययम् । अधिकेन वेगेन स-
ज्जीभूय सन्नद्धो भूत्वा संव्यापसंव्यानि दक्षिणोत्तराणि मण्डलानि वलयान् सन्न-
रन् चण्डमतिदुस्सहं लाघवं क्षैप्रयं यस्मिन् कर्मणि तत्तथा चण्डलाघवं यथा तथा उ-
त्क्षिप्तः ऊर्ध्वदेशं प्रापितः तरूणां काण्डानां स्कन्धापरपर्यायप्रकाण्डानां षण्डं सङ्घो-
यस्मिन् कर्मणि तत्तथा । आहिण्डमानाः आङ्पूर्वकस्य हिडि गताविति धातोः क-
र्तरि लटश्शानच् । वलमानाः सञ्चरणस्वभावाः ये उपलाः तत्खण्डानां शकलानां
ताण्डवेन नर्तनेन उदण्डं दुस्सहं यथा तथा । अतिसम्भ्रमेण त्वरया भ्रामितानि
विघूर्णितानि यानि पांसुभिर्मांसलानि तृणानां पूलानि रज्जुसंवेष्टितपुञ्जानि ।
पाठान्तरे तृणानि पर्णानि च अथवा तृणानि पूलानि कार्पासवस्त्राणि च । 'पूलं
सीरोपकरणे कार्पासवस्त्रेऽप्यथ' इति नानार्थमाला । तेषां सङ्घेन सन्नताः कङ्कटध्रुवा-
यंसादयः विहङ्गमाः यस्मिन् कर्मणि तत्तथा । अतिविशङ्कटं अतिपृथु 'विशङ्कटं पृथु-

झलझलघोषभीषणझङ्कारमुखरितनभोविभागं, आलम्ब्य युगवि-
गमोचितं रूपं, आपतन्नसुरबले, विघूर्णयन् जीर्णपर्णमिव दिक्षु
विदिक्षु चाश्वीयं, अवचूर्णयन् रथषण्डमारण्यमिव तरुकाण्डं
अवकिरन्नुपलखण्डानिव मदोच्चण्डानपि वेतण्डान्, अन्धीकुर्वन्
पदातिजातं, अवरुन्धन् सेनापतीन्, परावर्तयन्नस्त्रशस्त्राणि, प्र-
भञ्जयन्नञ्जसैव जयध्वजान्, परिस्खलयन्महासुरानपि, संवर्त-
इव मारुतः समरसीमनि सर्वतोऽप्यक्रमेण पराचक्रमे ॥ याव-
दित्थमस्पन्दत गन्धवाहः, तावदावर्तितलोचनो विरोचनः, प्र-

बृहत् इत्यमरः । शङ्करक्षिरसि घटितं प्रथितं विकटं अमृदुलं यज्जटाजूटं जटाबलयं
तस्मिन् सङ्घटेन सम्बाधेन भ्रमन्ति यानि अभ्रसारज्जलानि देवगङ्गोदकानि तेषां
निर्झरः प्रवाहः तस्य झलझलेति यो घोषः ध्वनिः तद्वद्भीषणेन झङ्कारेण मुखरितः
शब्दितः नमसो विभागो यस्मिन् कर्मणि तत्तथा । युगविगमस्य युगालयस्य उ-
चितमनुरूपं रूपं स्वभावः । 'रूपं स्वभावे सद्ब्रूतौ' इत्यमरः । आलम्ब्य आश्रित्य ।
आपन्नं विपदं प्राप्तं । 'आपन्न आपत्प्राप्तस्स्यात्' इत्यमरः । यत्सुराणां बलं
तस्मिन् । अश्वीयं अश्वसमूहं । 'वृन्दे त्वश्वीयमाश्ववत्' इत्यमरः । जीर्णपर्णमिव ज-
रच्छुष्कपत्रमिव दिक्षु विदिक्षु दिङ्मध्येषु । 'दिशोर्मध्ये विदिक् स्त्रियां' इत्य-
मरः । विघूर्णयन् भ्रामयन् । आरण्यकमरण्ये भवं । अरण्याद्वाजति नुञ्प्रत्ययः ।
तरुकाण्डानां प्रकाण्डानां षण्डं सङ्घमिव रथानां षण्डं सङ्घं । 'षण्डं क्लीबे समूहे
च' इति विश्वः । विघूर्णयन् भ्रामयन् । मदोच्चण्डान् मदोत्कटान् वेतण्डान् ग-
जान् उपलानां प्रस्तराणां खण्डानिव शकलानीव अवकिरन्निक्षिपन् । कृ विक्षेप
इत्यस्माद्धातोर्लटश्चत्रादेशः उगिदन्नामिति नुम् पदातीनां जातं सङ्घं । अ-
न्धीकुर्वन् अन्धं कुर्वन् । सेनापतीन् सेनाध्यक्षान् परावर्तयन् निवर्तयन् । अ-
स्त्राणि च शस्त्राणि आयुधानि । 'आयुधं तु प्रहरणं शस्त्रमस्त्रमथास्त्रियां'
इत्यमरः । अञ्जसा झडित्येव । 'द्रागझडित्यञसाहाय' इत्यमरः । जयध्वजांश्च
प्रभञ्जयन् भ्रमान् कुर्वन् । महासुरानपि परिस्खलयन् पातयन् । संवर्त इव प्रळ-
य इव । 'संवर्तः प्रलयः कल्पक्षय' इत्यमरः । समरसीमनि युद्धाङ्गणे सर्वतः
परितोऽपि । अक्रमेण क्रमं विहायेति तात्पर्यार्थः । पराचक्रमे सञ्चारे-
त्यर्थः । पराक्रमं चकारोति वा । परापूर्वात्कमतेः कर्तरि परोक्षे लिट् । य-
स्मिन् सति सर्वोऽपि जन्तुस्सञ्चरितुं समर्थो भवति स्वसञ्चारे तस्य सामर्थ्यं कि-
ञ्चदिति वक्तव्यमिति भावः । एवं समरोद्योगिनमालोक्य वायुमसुरा जहसुरि-
त्याशयेनाह ॥ यावदिति ॥ गन्धवाहः पवनः यावदित्थं अस्पन्दत पर्यवेष्टत

कटितसमराडम्बरश्शम्बरः, सावष्टम्भो जम्भः, समरमदोल्ब-
णो वाणः, संग्रामैकरुचिर्नमुचिः, अतिवली च बलिः, आल-
क्ष्य वक्राणि परस्परं, ईषदिव स्मयमानाः, विस्मयमानाः पराक्र-
मे विबुधानामिदमूचिरे । हन्त कथममरा अपि पराक्रमन्ते, तेषु
च दूत्योचितसंचारमन्थरश्वा मातरिश्वा ।

संरुन्धते निभृतमन्तरपि द्विजा यं
अन्नं यमाहुरपि कीटसरीसृपाणाम् ।

यो जायते शिथिलशूर्पपरिभ्रमैर-

प्योजायते कथमसावपि गन्धवाहः ॥ ३६ ॥

तावदावर्तितानि सर्वतो विन्यस्तानि घूर्णितानि वा लोचनानि येन सः ।
विरोचनः असुरः सङ्ग्रामे एका मुख्या रुचिर्यस्य सः नमुचिः । यद्वा सङ्ग्रामे एक-
स्मिन् रुचिरभिरतिर्यस्य स तथाभूतः असुरः नमुचिः । प्रकटितः आडम्बरः बृ-
हितं तूर्परवो वा यस्य स तथोक्तः । 'आडम्बरस्तूर्परवे गजेन्द्राणाञ्च गर्जित'
इत्यमरः । शम्बरः असुरसेनाध्यक्षः । सावष्टम्भः सगर्वः । 'दर्पोऽवलेपोऽवष्ट-
म्भ' इति विश्वः । जम्भः जम्भासुरः । मदेन उल्बणः स्फुटः प्रसिद्ध इति या-
वत् । 'स्फुटं प्रव्यक्तमुल्बणं' इत्यमरः । अतिवली बलिश्च परस्परं वक्राणि
आलक्ष्य ईषदल्पं स्मयमानाः स्मितं कुर्वाणा इव विबुधानां वाट्यादीनां पराक्र-
मैर्विस्मयमानाः आश्चर्यं प्राप्नुवन्तस्सन्तः इदं वक्ष्यमाणमूचिरे जगदुः । वच
परिभाषण इति धातोः कर्तरि लिट् । वचिस्वपीत्यादिना सम्प्रसारणं । शापप्रस्त-
स्यामी श्रुत्या अपि सुराः पराक्रमन्ते चेत्कस्य वा न विस्मय इति भावः ॥ ह-
न्तेति ॥ हन्तेत्याश्चर्ये । अमरा अपि पराक्रमन्ते पराक्रमं कुर्वन्ति । उपपरा-
भ्यामिति क्रमेणामनेपदम् । तेष्वमरेषु मातरिश्वा च वायुस्तु दूतस्य भावो दौत्यम् ।
दूतस्य भावकर्मणोरिति यत्प्रत्ययः । 'स्यात्सन्देशहरो दूतो दौत्यं तु दूतकर्म-
णोः' इत्यमरः । तस्य उचितः अनुरूपः यस्सञ्चारः तेन मन्थरः मांसलः श्वा
पराक्रमत इति विपरिणामेनान्वयः । अत एव सर्वतो गच्छन् प्रहियत इति भा-
वः । सामान्यतस्सुरेषु प्रागुक्तं पामरत्वं वायौ द्रढयितुं तस्य जनिलयप्रकारमाह ॥
संरुन्धत इति ॥ द्विजा अपि अन्तः हृदये निभृतं निधूलं यथा तथा । यं वायुं
संरुन्धते निबध्नन्ति प्राणायामादिनेति भावः । कीटानां किमीणाम् । 'किमयः
कीटा' इति हलायुधः । सरीसृपाणां सर्पाणामपि । 'चक्री व्याळस्सरीसृप' इत्य-
मरः । यमन्नमाहुः ब्रुवन्ति । ब्रुवः पश्यानामादित आहो ब्रुव इति ब्रूतेराहादेशः ।
यः गन्धवाहः । 'गन्धवाहानिलाश्रुगा' इत्यमरः । शिथिलानि यानि जीर्णानि

अथवा नैतावदस्मिन्नाभिनिवेष्टव्यमस्माभिः, अनुकूल एव
खल्वयमस्माकमाशुगानलज्वालासन्धुक्षणे सर्वथापि ।

यश्चेष्टतेऽवकाशेषु ये चाप्येनं समाश्रिताः ।

निरुन्धीमहि तान् सर्वाङ्गीरन्ध्रे शरपञ्जरे ॥ ३७ ॥

इति कतिपये दैत्या वात्यानिवर्हणकौतुकात्

धनुरनुगुणं यावज्ज्यावल्लिभिस्सह युञ्जते ।

प्रसभमभितस्तावत्सावन्नदैत्यभटोज्झिता

दिशि दिशि जगत्प्राणप्राणच्छिदो न्यपतन् शराः ॥ ३८ ॥

शूर्पाणि प्रस्फोटनानि वेणुविर्मिता नीरन्ध्राः कटविशेषा इत्यर्थः । 'प्रस्फोटनं शूर्पम-
स्त्री' इत्यमरः । तेषां परिभ्रमैः वीजनैः यो जायते असावपि वायुः कथं ओ-
जायते ओजस्वीवाचरति । आयुधमात्ररहितद्विजनियम्यस्य उपायमात्रानभि-
ज्ञसर्पकीटादिप्रासयोग्यस्यापि वायोः पराक्रमे को वा चित्रं नाप्नुयादिति भा-
वः । अस्मदनुकूले वायौ आप्रहो न कार्य इत्याशयेनाह ॥ अथवेति ॥ अ-
थवा एतस्मिन्मरुति अस्माभिरेतावन्नाभिनिवेष्टव्यं आप्रहो न कार्यः अयमस्माकं
सर्वथापि सर्वप्रकारैरपि । आशुगेषु शरेषु । 'आशुगौ वायुविशिखौ' इत्यमरः । अन-
लज्वालानां सन्धुक्षणे संयोजने अनुकूलः प्रयोजकः खलु । सङ्गृही नावसीदतीति
शास्त्रादिति भावः । सदागपनशीलस्य वायोर्निरोधः क्रियत इत्याह ॥ यश्चे-
ति ॥ अवकाशेषु अनावृतप्रदेशेषु छिद्रेषु वा यः पवनश्चेष्टते वाति । ये च वा
एनं वायुं समाश्रितास्सन्तो वर्तन्त इति शेषः । नीरन्ध्रे निरवकाशे छिद्ररहित
इति यावत् । शरपञ्जरे तान् सर्वानपि निरुन्धीमहि निरोधं कुर्मः । निपूर्वाहुन्ध-
तेर्लिङ् । उपायविदामस्माकं कस्य वा निग्रहो न सुकर इति भावः । एतस्मिन्न-
वसरे केचन क्षुद्रदैत्याः वायुं बवाधेर इत्याह ॥ इतीति ॥ इतीत्यं कतिपये
केचन दैत्याः दितिपुत्राः । दित्यदित्यादित्यपत्युत्तरपदाण्य इति ष्यप्रत्ययः ।
वातानां समूहो वात्या । पाशादिभ्यो य इति यप्रत्ययः । 'वात्या वातसमूहे स्या-
द्भूम्या स्याद्भूमसंहतौ' इत्यमरमुष्वायां । तस्या निवर्हणे निग्रहे कौतुकात् कुतूहला-
त् । 'कौतूहलं कौतुकञ्च कुतुकं च कुतूहलं' इत्यमरः । ज्यावल्लिभिः ज्याः मौर्व्यः
बल्ल्यः लता इवेति उपमितं व्याघ्रादिभिरिति समासः । 'मौर्वी ज्या शिब्जि-
नी गुणः' 'वल्ली तु व्रततिर्लता' इति चामरः । ताभिस्सह धनुः अनुगतः गुणः
शब्दः यस्मिन् कर्मणि तत्तथा । 'गुणस्त्वावृत्तिशब्दादौ' इति विश्वः । यावद्युञ्ज-
ते घटयन्ते तावद्दिशि दिशि प्रतिदिशं अभितः परितः प्रसभं बलात्कारं जग-
त्प्राणस्य समीरणस्य प्राणान् भिन्दन्तीति तथा । मिदिर्विदारण इति घातोः

† वाय्वर्कशक्रवरुणानलदैवतान्य-

प्यस्त्राणि निर्जरवरैरभिमन्त्रितानि ।

ईशां वभूवुरसुरेषु न शासनानि

राज्यच्युतस्य नृपतेरिव नागरेषु ॥ ३९ ॥

६८८ दनुजभुजविकृष्टकोदण्डदण्डोपसम्पातुक-

ज्वलदनलदुरापनाराचधारासमिराहताः ।

• युगविगमसमुच्चलच्चण्डचण्डीशभूषोरग-

प्रतिभयमुखवातजातां दशमुज्जगुर्निर्जराः ॥ ४० ॥

किप् । सावज्ञं सहेलनं यथा तथा । 'अवज्ञावहेलनमसूक्ष्णं' इत्यमरः । दैत्यानां
मदैरुज्जिताः उन्मुक्ताः शरा न्यपतन् निपेतुः । निपूर्वात्पतल्ल गताविति धातो-
लङ् । को वा वली समीपवर्तिनं रिपुं न प्रहरोदिति भावः । अष्टराज्यस्य नृप-
स्य प्रजासु शासनमिव सुरविनिर्मुक्तास्त्रादिकमसुरेषु वृथा समजनीत्याह ॥
चाय्विति ॥ वाय्वर्कशक्रवरुणानलाः दैवतानि अभिमानिदेवता येषां तानि ।
द्वन्द्वान्ते श्रुतो दैवतशब्दः द्वन्द्वावयवैर्वादिभिस्सम्बध्यते । तथाच वःयुदैवता-
नीत्यर्थलाभः । तान्यपि निर्जरवरैः सुरश्रेष्ठैरभिमन्त्रितानि लक्षणया अभिमन्य
विनिर्मुक्तानीत्यर्थः । अस्त्राणि असुरेषु राज्यात् प्राभवात् च्युतस्य अष्टस्य नृप-
तेः शासनानि आज्ञादिशिक्षा वा नागरेषु पौरैर्विव नेशाम्बभूवुः समर्थानि न वभू-
वुरित्यर्थः । ईश ऐश्वर्य इति धातोरिजादेश्च गुरुमतोऽनृच्छ इत्याम् । ततः कृ-
ञ्चानुप्रयुज्यते लिटीति भूधातोरनुप्रयोगः । ततः कर्तरि लिट् । यद्देवाभिमाना-
दस्त्राणां परपीडाकरत्वं स्यात्ते देवा एव पराभूताश्चेत्कुतस्तरां तदैवतकास्त्राणां
परपराभवसामर्थ्यामिति भावः । प्रलयकालिकमृत्युमयादपि तात्कालिकमसुरे-
भ्यो भयं सुराणां दुस्सहमित्याशयेनाह ॥ तदन्विति ॥ तदनु दनुजानामसु-
राणां भुजैः पाणिभिः । भुजन्यञ्जापाण्युपतापयोरिति सूत्राद्भुजशब्दस्य पाणि-
परत्वं साधुत्वं च बोध्यम् । विकृष्टाः आकृष्टाः ये कोदण्डदण्डाः धनुर्दण्डाः । 'धनुश्चा-
पो धन्वशरासनकोदण्डकार्मुकं' इत्यमरः । तेभ्य उपसम्पातुकाः समीपं प्रत्याग-
च्छन्तः । लवपतेत्यादिना उक्त्वाप्रत्ययः । ये ज्वलतः अनलस्य ज्वालाभिर्दुरापाः
दुष्प्रापाः । ईषद्दुःसुखित्यादिना आप्नोतेः खलप्रत्ययः । नाराचाः सपक्षवाणाः ।
'प्रक्ष्वेडनास्तु नाराचा' इत्यमरः । तेषां धारायाः परम्परायाः समीरेणाहताः
प्रहताः निर्जराः अमराः युगस्य विगमोऽवधानं प्रलय इति यावत् । तस्मिन् समु-
च्चलतः नर्तनं कुर्वतः । चण्डस्य अतिकोपनस्य । 'चण्डस्त्वत्यन्तकोपन' इत्यमरः ।
चण्डीशस्य चण्डीपतेः । चण्डीस्वरूपमुक्तं वासिष्ठरामायणे । 'चण्डी चतुरसञ्चारा सर्व-
मातृगणावृता । संसारवनविन्यस्ता व्याघ्री भूतौघघातिनी ॥' इति । चण्डीशस्वरूपं

प्रचण्डे च वलति पवमाने, तूलवदुत्सार्यमाणेषु दूरत
एवं वारिधरेषु, सागरानपि शोषयतस्तस्य सनीडमागन्तुमनी-
हमानेषु च यादोगणेषु, स्वात्मैकशेषतया भग्नचेताः प्रचेताः,
प्राकृतलोकसाधारणस्तदस्थ एव बहिरवतस्थे । अपिच रिपु-
चमूसमूहसमुत्सृज्यमानशरवर्षधर्षितेषु वर्मसु, भिद्यमानेषु
चर्मसु, कर्मदेवाः 'कस्मादयमस्माकमाकस्मिको बुद्धिविपर्ययः,

ततैव । 'अलाघुवीणामधुरः कणन्व्योमामलच्छविः । देवः किंल महाकालो ली-
लाकोकिलबालकः ॥' नर्तनोपयोगि तदाभरणं च ततैव । 'यस्या भूषणमङ्गेषु देवलो-
कान्तरावलिः । नरकाळी च मञ्जीरमाला कलकलोज्ज्वला ॥ एकस्मिन् भ्रवणे दीर्घा
हिमवानस्थमुद्रिका । अपरोऽपि महामेरुः कान्ता काञ्चनकर्णिका ॥' इत्यादि । लि-
खितादवशिष्टं तत्रैव ज्ञेयम् । अत्र तु ग्रन्थविस्तरमयान्न लिख्यते । भूषाभूतस्योरगस्य
सम्बन्धी प्रतिभयः भयङ्करः । 'भयङ्करं प्रतिभयं' इत्यमरः । यो मुखवायुः
निश्वासपवनः तस्माज्जातामुत्पन्नां दशामवस्थामुज्जगुः शृङ्गाधिरे । उत्पूर्वात् गै
शब्द इति घातोर्लिट् । बह्वीं तात्कालिकीं पीडामनुभवन् को वा जनः तदल्पां
पीडां न बहुमनुत इति भावः । तदानीं वरुणस्य स्वमृत्या अपि समीपवर्तिनो
न बभूवुरित्याह ॥ तत इति ॥ ततः प्रचण्डे दुस्सहे पवमाने वलति वाति सति
वारिदेषु मेघेषु तूलवत् तूलेन कार्पासेन तुल्यम् । तेन तुल्यमित्यादिना वतिप्रत्य-
यः । निस्सार्यमाणेषु निरस्तेषु सत्सु । सागरानपि शोषयतस्तस्य पवनस्य वेगेन
यादसां जलजन्तूनां गणेषु । 'यादांसि जलजन्तव' इत्यमरः । सनीडं समी-
पं प्रति । 'सन्निकृष्टसनीडवत्' इत्यमरः । आगन्तुमायातुं आप्तुं वा अनीह-
मानेष्वसमर्थेषु सत्सु स्वस्य आत्मना एकेन शरीरमात्रेणेत्यर्थः । 'आत्मा यत्नो
धृतिर्बुद्धिः स्वभावो ब्रह्म वर्म च' इत्यमरः । शेषतया शिष्टतया भग्नं दुःखितं
चेतो यस्य स तथाभूतः । अत एव प्राकृतलोकः पामरजनः । 'विवर्णः पामरो
नीचः प्राकृतश्च पृथग्जनः' इत्यमरः । 'लोकस्तु भुवने जन' इति च । तेन साधार-
णस्समानः । 'साधारणस्समानेऽपि' इत्यमरः । प्रचेताः वरुणः तदस्थः उदासी-
नः । 'उदासीनस्तदस्थस्स्यात्' इत्यमराधिकपाठः । बहिरेव । नासीरादिति शेषः ।
अवतस्थे तस्थौ । अवपूर्वात् तिष्ठतेर्लिट् । समवप्रविभ्यः स्थः इत्यात्मनेपदम् ।
को वा स्वशक्तिमुल्लङ्घय यतेतेति भावः । कर्मदेवास्तदानीं नासीरमपहाय प्रगता
इत्याह ॥ अपि चेति ॥ वर्मसु कवचेषु । 'तनुत्रं वर्म दंशनं' इत्यमरः ।
रिपूणां चम्बस्तेनाः तासां समूहैस्समुत्सृज्यमानैश्शरैः धर्षितेषु छिन्नेषु सत्सु । मर्मसु
सन्धिस्थानेषु । 'सन्धिस्थानानि मर्माणि मुखमूलं च कन्दकं' इति बाहटः । भि-
द्यमानेषु विदार्यमाणेषु सत्सु । कर्मणा देवाः यागादिभिस्तपोभिः प्राप्तदेवत्वा

कस्मै वयमसुरैर्युध्यामहे, कस्य हेतोर्वध्यामहे, बुध्यामहे न हेतुमस्मिन्नायासे, के नो देवाः, के च नो दानवाः, सम्भृत्य तपांसि दुश्चराणि सम्प्राप्ता वयममरपदं, केन शक्या निग्रहीतुं, केन शक्या अनुग्रहीतुं, अधिष्ठास्यति यस्स्वर्गं, अतिथयस्तस्य वयं भवाम' इति कृतनिश्चयास्सम्मन्थ्य परस्परं सङ्घशोऽपचक्रमुस्समन्ततोऽपि समरमुखात् । अथ ये

इत्यर्थः । देवा द्विविधाः । आजानदेवाः कर्मदेवा इति । तत्राजानदेवा गवादि-सृष्टेः प्रागेव ब्रह्मणा सृष्टा देवाः । 'ता एव देवतासृष्टा' इति श्रुतेः । 'आजानदेवास्ते प्रोक्ताः कल्पादौ ये स्वयम्भुवा । सृष्टास्सूर्यादयो देवा मुक्तकल्पाधिकारिणः ॥' इति वचनाच्च । आजानदेवानामधिकारसमाप्तौ मुक्तिरेव । मनुष्यलोकप्रवेशो नास्तीति यावदधिकारपरिसमाप्तिस्तावदाधिकारिकाणामित्यधिकरणे तत्सूक्तव्याख्यातृभिस्स्पष्टमुक्तम् । यजेत स्वर्गकाम इति श्रुत्या यज्वनां स्वर्गप्राप्तेरभिधानाद्यथाविध्यनुष्ठितकर्मभिः ये ब्राह्मणाः क्षत्रिया वा देवभूयं गताः ते कर्मदेवाः एषां मनुष्यलोकप्रवेशोऽस्त्येव । 'यावत्सम्पातमुषित्वा पुनरावर्तत' इति श्रुतेः । 'क्षीणे पुण्ये मर्त्यलोकं विशन्ति' इति स्मृतेश्चेति विवेकः । अस्माकमयं बुद्धेः विपर्ययो भ्रंशः कस्मात्कुतः आकास्मिकः अज्ञातहेतुकः वयं कस्मै प्रयोजनायेत्यस्य गम्यमानत्वादप्रयोगः । असुरैस्समं युध्यामहे युद्धं कुर्महे यद्वा असुरैर्युध्यामहे ताड्यामहे । कस्य हेतोः किञ्चिन्मितम् । अत्रस्य हेतोर्वसतीतिवत् पृष्ठी । वयं वध्यामहे । पाशादिभिरिति शेषः । आयासे प्रयत्नसाध्ये आस्मिन् कर्मणि हेतुं न बुध्यामहे न जानीमहे । के नः देवा दानवाश्च के । दुश्चराणि कृच्छ्रवाध्यानि तपांसि चान्द्रायणादीनि संभृत्य अनुष्ठाय अमराणां पदं स्थानं । 'पदं व्यवसितत्राणस्थानलक्ष्माङ्गिवस्तुषु' इत्यमरः । प्राप्ताः वयं केन निग्रहीतुं शक्याः केन वा अनुग्रहीतुं शक्याः । देवो दानवो वा यः स्वर्गमधिष्ठास्यति स्वर्गं स्थास्यतीत्यर्थः । अधिष्ठास्यत्वासां कर्मैत्याधिपूर्वस्य तिष्ठतेराधारस्य कर्मत्वं कर्मणि द्वितीयेति द्वितीया । तस्य वयमतिथयो भवामः । अतिथिलक्षणं तूक्तं धर्मशास्त्रे । 'सम्प्राप्तो वैश्वदेवान्ते सोऽतिथिस्स्वर्गसङ्गमः' इति । इति परस्परमन्योन्यं सम्मन्थ्य आलोच्य । कृतनिश्चयाः कृतः निश्चयः निष्कर्षः व्यवस्था वा यैस्तथाविधास्सन्तः । सङ्घशः सङ्घीभूय । बहुलपार्थल्यादिना शस्त्रप्रलयः । समरस्य मुखात् । त्यज्यलोपे कर्मण्यधिकरणे चेति पञ्चमी । युद्धमुखभागं विहायेत्यर्थः । अपचक्रमुः प्रतस्थिरे । समन्ततः अन्यतरजयेनापीष्टसिद्धौ सत्यां को वा समरमुखं गत्वा प्राणान् त्यजतीति भावः । आहवमरणाद्देवभूयं गतानामसुराणामसुरदेवानां व्यापारमाह ॥ अथेति ॥ ये दनुजवीराः । आहवः युद्धमेव

५४

नीलकण्ठविजये सन्याख्याने

केचिदाहवमखे हुतशरीरा दनुजवीरा देवभावमापद्य दिव-
मारूढा गूढाभिसन्ध्यस्ते किल सहृदया इव कञ्चित्कालम-
हृदया एव परिक्रम्य, परिज्ञातमर्माणः सर्वतो निर्वापयामा-
सुरतर्किता इव गीर्वाणवलम् । अपसरतः कर्मदेवान्, अ-
भिघ्नतो दैत्यदेवान्, आपततश्शरानाशीविषानिव दृष्टिविषान्,
उत्सर्पतो विशृङ्खलमसुरभटानुल्लङ्घितवेलानिव कल्लोलान्महो-
दधेः, अप्रभवतः सेनापतीन्, अप्रतिपत्तिमूढमपि पश्यन्तः
स्वामिनं, अपश्यन्तस्त्रातारं, अवशा देवमुनिशापतेजसा प्र-
विश्य हृदयानि प्रक्षोभ्यमाणाः, स्तब्धा इव, मुग्धा इव,

मखो यागः । 'सप्ततन्तुर्मखः क्रतुः' इत्यमरः । तस्मिन् हुतं प्रक्षिप्तं शरीरं यैस्ते
त्यक्तशरीरा इति यावत् । देवभावं देवत्वमापद्य दिवं स्वर्गमारूढाः प्राप्ताः
वर्तन्त इति शेषः । ते किल केचिदैत्यदेवाः अप्रशस्तं हृदयं येषां ते अहृदयाः ।
शाकपार्थिवादित्वात्समासः । अत एव निगूढः निगूहितः । अभितः अभिसन्धिः दे-
वनिग्रहाभिप्रायो यैस्तथाभूतास्सन्तोऽपि । एवकारोऽप्यर्थः । 'अभिसन्धिरभिप्रा-
गकामयोः' इति विश्वः । कञ्चित्कालं काचित्काले । 'कालाध्वनोरत्यन्तसंयोग'
इति द्वितीया । सहृदयाः हृदयालव इव सुहृद इवेति यावत् । 'हृदयालुस्सहृदयः'
इत्यमरः । परिक्रम्य चारित्वा परिज्ञातानि मर्माणि रहस्यानि यैस्ते । 'मर्म गोप्यं र-
हस्यं च' इत्यमरसुधायां हेमचन्द्रः । अतर्किताः शत्रुतया असम्भाविता एव
अमरचलं निर्वापयामासुः शमयामासुः । रहस्यज्ञाः के वीराः शत्रून्
नाशयन्तीति भावः । सुरयोधास्तत्क्षणमविदितजयोपायास्सन्तः चित्र-
लिखिता इव तूष्णीमवस्थाय कञ्चित्कालं प्रतस्थिर इत्याह ॥ अपेति ॥
अपसरतः अपगच्छतः कर्मदेवानभिघ्नतः प्रहरतः दैत्यदेवान् दृष्टिषु विषं
गरलं येषां तथाविधान् आशीविषान् सर्पानिव स्थितान् । 'आशीविषो वि-
षधर' इत्यमरः । आपततः समीपं प्रत्यागच्छतः शरानुल्लङ्घिता उत्सृष्टा वेला
मर्यादा अव्यम्युविकृतिर्वा यैस्तथाविधाः । 'अव्यम्युविकृतौ वेला कालमर्याद-
योरपि' इत्यमरः । अत एव विशृङ्खलं निर्निरोधं यथा तथा उत्सर्पतः उद्गच्छतः
महोदधेः कल्लोलानिव स्थितान् । असुराणां ये भटास्तान् अप्रभवतः असमर्था-
न् सेनानां पतयो नायकाः तानविद्यमाना प्रतिपत्तिः प्रज्ञा यस्यास्तां मूर्च्छिताभि-
त्यर्थः । चमूं सेनामपि पश्यन्तः । त्रातारं रक्षकं स्वामिनमपश्यन्तः । सायुधाः आ-
युवैस्सहिताः सवाहनाः विबुधानां भटाः । अवशा इत्यादीनि विधेयभूतानि वि-
शेषणानि । अवशाः अस्वतन्त्राः देवमुनेर्दुर्वाससश्शापेनैव तेजसा हृदयानि प्रवि-
श्य प्रक्षोभ्यमाणाः श्लोष्यमाणा इव स्थिताः स्तब्धा निश्चला इव । मुग्धा इव मूढा इव ।

दग्धा इव विषानलैः, दिग्धा इव मोहनचूर्णैः, लुब्धाः परं जीवितेषु, लब्धामपि जयश्रियं चिरादीषद्विवेकसुनियन्त्रणेन क्षणिकदुर्मन्त्रणेन विनाशयन्तः, पश्यन्तोऽप्यचक्षुषः, शृण्वन्तोऽपि वाधिराः, जानन्तोऽपि जडाः, परिगृहीता इव दुर्यशसा, परिष्वक्ता इव भाग्यविपर्ययेन, विस्मृत्य कुलशीलानि, विस्मृत्य निश्शेषमपत्रपां, अवरोप्य निषङ्गं, आवेशयन्तः पृष्ठतो बुद्धिं, अवमुच्य जयायुधानि, आददानाः भिक्षाकपालानि पाणिभिः, आसर्गादाचमहाप्रळयादध्वरहविर्मिरेव द्विजन्मनामविश्रान्तपरिपुष्टयेव, प्राप्ते समरे सायुधाश्च, सवाहना-

‘मुग्धसुन्दरमूढयोः’ इति विश्वः । विषानलैर्दग्धा इव । मोहनं प्रज्ञाशैथिल्यसम्पादकं चूर्णं भस्म तेन दिग्धा इव उद्धूलिता इव जीवितेषु परं जीवनेष्वेव लुब्धाः आसक्ताः । ‘लुब्धोऽभेलेषुक’ इत्यमरः । चिरात् ईषद्विवेकस्य सारासारकलनस्य सुनियन्त्रणं सम्बन्धेन । ‘नियन्त्रणं स्यात्सम्बन्धः’ इति हेमः । लब्धां जयश्रियमपि क्षणिकेन तात्कालिकेन दुर्मन्त्रणं दुरालोचनं तेन विनाशयन्तः नाशं प्रापयन्तः । पश्यन्तोऽप्यचक्षुषः अविद्यमानचक्षुष्का इत्युक्ते विरोधः तत्परिहारस्तु चक्षुर्मुखकार्यतत्तद्व्यक्तितदीयरूपतद्वैजात्यविषयकचाक्षुपरहिता इत्यर्थाश्रयणेन बोध्यः । शृण्वन्तोऽपि वाधिराः नष्टश्रोत्रेन्द्रिया इत्युक्ते विरोधः परिहारस्तु तत्तदीयशब्दवैजात्यविषयकश्रावणप्रत्यक्षरहिता इत्यर्थाश्रयणेन ज्ञेयः । जानन्तोऽपि ज्ञानाश्रया अपि जडाः ज्ञानानाश्रया इति विरोधः तत्परिहारस्तु प्राणित्वप्रयुक्तव्यक्तिश्चिज्ज्ञानाश्रया अपि परिचितसन्निहिततत्तद्विषयकविशेषज्ञानरहिता इत्यर्थाश्रयणेन बोध्यः । दुर्यशसा अकीर्त्या परिगृहीता इव भाग्यस्य विपर्ययः व्यत्ययः । एवं च अभाग्येनेत्यर्थः । परिष्वक्तास्संस्क्ता इव । ध्वज्ज परिष्वज्ज इति धातोः कर्मणि क्तः । कुलं कश्यपस्य ब्रह्मणस्सन्ततिं तच्च शीलानि प्राप्तनामुरविजयचातुर्याण च विस्मृत्य पर्यालोच्य निश्शेषं निरवशेषं अपत्रपां लज्जां विस्मृत्य निषङ्गं इषुधिं अवरोप्य उज्जित्वा । पृष्ठतः पृष्ठभागे । सार्वविभक्तिकस्तसिः । बुद्धिं आवेशयन्तः विनिवेशयन्त इत्यर्थः । पलायनेच्छयेति यावत् । जयसम्पादकानि आयुधानि प्रहरणानि । शाकपार्थिवादित्वात्समासः । अवमुच्य त्यक्त्वा भिक्षार्थं कपालानि मृतास्थिपात्राणि । ‘स्यात्कर्परः कपालोऽस्त्री कीकसं कुल्यमस्थि च’ इत्यमरः । आददानाः स्वीकुर्वाणाः आ च सर्गात्सृष्टिसमयमारभ्येत्यर्थः । आ च महाप्रळयात् महाप्रलयमवधीकृत्येत्यर्थः । द्विजन्मनामध्वरेषु यागेषु यानि हवींषि तैरेव अविश्रान्तं सन्ततं परिपुष्टानां भावः परिपुष्टता त-

अ, सैकता इव सेतवः, सर्वतोऽपि विजघटिरे विबुधमटाः ।

धावदैवतयोधयूथपदवीसंरोधकौतूहल-

क्रामडामरघोरवैरिपरिषन्नासीरसीमोद्भवैः ।

मेरीभाङ्गरणैरमर्त्यनगरासंवर्तमौहूर्तिकैः

सम्भ्रान्ताः प्रतिपेदिरे युधि निवृत्ताशा दिगीशा दिशः ॥

वल्मीकेष्वहयो वसन्ति मुनयो घोरास्समीराशनाः

कान्तारेषु च कन्दरेषु लवणे सिन्धौ क वातास्थितिः ।

या स्थूलतयेवेत्यर्थः । सैकताः सिकतामयाः सेतव इव सर्वतः पारतोऽपि विजघटिरे चस्त्रलुः । परश्चतमटसाध्ये कार्ये बहवो भयद्रुताश्चेदवशिष्टा मटाः उपायतः स्त्रलनमन्तरा किं करिष्यन्तीति भावः । अग्रधादिदिक्पतयोऽपि भीताः सन्तो दिगन्तान् प्रति दधाविर इत्याह ॥ धावदिति ॥ धावन्तः पलायमानाः दैवतान्येव योधाः मटास्तेषां यूथानि सङ्घाः तेषां याः पदव्यः तासां संरोधे निरोधे कौतूहलेन कौतुकेन । 'कौतूहलं कौतुकं च' इत्यमरः । क्रामन्तः प्रसरन्तः ये डमरा एव डामराः विप्लवाः । प्रज्ञादित्वात्स्वार्थेऽणप्रत्ययः । उपद्रवा इत्यर्थः । यद्वा डामराः भयहेतुसिंहनादादयो ध्वनिविशेषा इत्यर्थः । 'मुष्टिवन्धस्तु सङ्गाहो डिम्बे डमरविप्लवौ' इत्यमरः । डिम्बशब्दार्थमाह रमसः 'भयध्वनौ पुलकसेऽपि डिम्बः ग्रीहनि विप्लव' इति । डामरशब्दः अशस्त्रकलहस्य नामेति क्षीरस्वामी । 'ईतिस्स्यादतिवृष्ट्यादिषट्के डिम्बप्रवासयोः' इति भास्करः । एवं कौतूहलेन क्रामन्तः प्रसरन्तः ये डामराः सिंहनादाः तैर्घोरं भीमं यद्वैरिपारिषदः शत्रुसङ्घस्य नासीरसीम तत्रोद्भटैः निर्निरोधैः दुश्श्रवैरिति वार्थः । पाठान्तरे उद्भवैरुत्पन्नैरित्यर्थः । अथवा क्रामन्ती सञ्चरन्ती या डामरघोरवैरिपरिषदिति विशेषणविशेष्यभावः । अमर्त्यनगर्याः अमरावत्यास्संवर्तस्य प्रलयस्य मौहूर्तिकैः मुहूर्तविद्धिः दैवज्ञैरित्यर्थः । 'स्युर्मौहूर्तिकमौहूर्तज्ञानिकार्तान्तिका अपि' इत्यमरः । आवेदकैरिति यावत् । मेरीणां भाङ्गरणैः ध्वनिभिरित्यर्थः । सम्भ्रान्ताः अनवस्थिताः चपला इति यावत् । अत एव निवृत्ता प्रगता आशा जयेच्छा येषां ते तथाविधाः दिगीशाः दिक्पतयः अग्रधादयः दिशः प्रपेदिरे प्रापुरित्यर्थः । योद्धुमसमर्था जिजीविषवः के वा न पलायन्त इति भावः । दिक्पतिष्वेको वायुस्सार्वदैशिकशत्रुकृतया अन्यत्र गमनमनीह्रमानस्सन् शत्रुप्रयुक्तवाणान् स्वनामसाम्यात् स्वमित्राणीति ज्ञात्वा तानेव प्रविवेक्षेत्याह ॥ वल्मीकेष्विति ॥ वल्मीकेषु नाकुषु । 'वामल्लस्य नाकुष वल्मीकं पुन्नपुंसकं' इत्यमरः । अहयः सर्पाः । 'अहिर्यत्रासुरे शत्रौ सर्पे च' इति विश्वः । मुनयश्च वसन्ति कान्तारेषु दुर्गेषु कन्दरेषु दरीषु लवणे सिन्धौ

आक्रान्ते भुवने परैस्तृणमपि स्पृष्टुं न शक्यं मया

किं कर्तव्यमिति व्यलीयत जवादैत्याशुगेष्वाशुगः ॥ ४२ ॥

अनन्तरमित्थमतिकृतमनिमित्तं अपध्वंसमानमसुरबलमभितोऽपि विप्रकीर्णमिव भुवि निपत्य गगनतलं परिवहदिव भिन्नमर्यादमर्णवस्रोतः, शतशः परीक्षितमपि सौहार्दे सहस्रशो गृहीतजयमपि समरसंमर्दे, कदाप्यशिक्षितायुधग्रहमिव, अनाकर्णितसंग्रामसङ्कथमिव, वायसयूथमिव, वानरानीकमिव, केरलसैन्यमिव, ग्रामपालकजालमिव, करतालिकामात्रकातरममर्त्यबलमप्यालोकयन्, दशभिश्शतैरक्षणां वासवः स्व-

समुद्रे च घोराः भयङ्कराः समीराशना वायुमक्षकाः अजगरा इति शेषः । वसन्ति क्व वा सुस्थितिः सुखस्थितिः स्यात् । परैश्शत्रुभिः । 'परोऽरिपरमात्मनोः' इति विश्वः । भुवने लोके । आक्रान्ते सति । तृणमपि स्पृष्टुं स्पर्शनं कर्तुं मया न शक्यं किं कर्तव्यमितीव आशुगो वायुः दैत्यानां आशुगेषु आशुगत्वजातिविशिष्टेषु । 'आशुगौ वायुविशिखौ' इत्यमरः । व्यलीयत गूढमनुप्रविवेशेत्यर्थः । परपरिभवदशायां को वान्यस्सहायो भवतीति भावः । कान्दिशीकयोधसङ्घं दृष्ट्वा इन्द्रध्विन्तयामासेत्याह ॥ अनन्तरमिति ॥ अतिकृतमनुप्रेक्षितं यथा तथा अनिमित्तं अज्ञातनिमित्तं यथा तथेत्यर्थः । अपध्वंसमानं च्युतमित्यर्थः । भुवि निपत्य अभितोऽपि विप्रकीर्णं गगनतलमिव स्थितं निर्भर्यादावास्थितत्वादिति भावः । मित्रा ल्यक्का मर्यादा वेला यस्मिन् कर्मणि तद्यथा तथा । परिवहत् प्रवहत् अर्णवस्य स्रोतः अम्बुसरणमिव स्थितं निर्निरोधत्वादिति भावः । 'स्रोतोऽम्बुसरणं स्वतः' इत्यमरः । एवंभूतमसुराणां बलं सौहार्दे विषये शतशः बहुशः । बहुलपार्थादित्यादिना शस्त्रप्रत्ययः । परीक्षितं दृष्टमपि समरस्य सम्मर्दे प्रघट्टके सम्बन्धे सहस्रशः । पूर्ववत् प्रत्ययः । गृहीतस्सम्पादितो जयः येन तत्तथाभूतमपि । कदापि अशिक्षितं अनभ्यस्तं आयुधानां ग्रहणं स्वीकारो येन तत्तथाभूतमिव । अनाकर्णिता अश्रुता सङ्ग्रामस्य कथा प्रस्तावो येन तत्तथाभूतमिव । वायसानां कुलं यूथमिव । वानराणामनीकं सेनामिव । केरळानां केरळदेशीयानां सैन्यं सेनामिव । युद्धयात्रायां 'केरळाश्चपला रुष्टा हन्युस्त्वस्वामिनं प्रियं' इति योषाधमत्वेन केरळानामुक्तत्वादिति भावः । ग्रामपालानां खण्डभूषतीनां शुनां वा जालमिव समूहमिव करतालिकामात्रेण करताडनमात्रेण कातरं अधीरं । 'अधीरे कातरत्रस्तुभीरुभीरुकभीलकाः' इत्यमरः । अमर्त्यानां बलं सैन्यमपि । 'सैन्यास्थिदर्परेतश्शक्त्यौल्येषु चेद्वलं

यमेवमालोचयामास । अहो दुर्वाससो ब्राह्मण्यं, अहो निग-
मागमप्रामाण्यं, अहो पाशुपतेषु माहात्म्यं, अहो दुर्निमित्तेषु
याथार्थ्यं, अहो कर्मपरिणतेः प्राबल्यं, अहो देहिषु श्रियश्चा-
ञ्चल्यं, अहो पुरुषकारस्य वैफल्यं, अहो परमेष्ठिनः कौश-
ल्यं, आहवो नाम कियानयं, असुरा नाम कियन्त इमे,
कीदृशाः पलायन्ते, कीदृशाः पराक्रमन्ते, किं बन्धुभिः, किं
सचिवैः, किं बलेन, किं धनेन, किमनेन दम्भोलिना, कि-
मन्ततोऽपि मया, कथं दृश्या दाराः, कथं दृश्याः पौराः,

क्लीव' इति नानार्थमाला । वासवः स्वयमेव दशभिश्शतैस्सहस्रेणेत्यर्थः । अक्षिभि-
रालोकयन् पश्यन् सन्नेवमालोचयामास चिन्तयामास । बलरहितः को वा स्वामी
चिन्तां न भजेतेति भावः । आलोचनप्रकारमेवाह ॥ अहो इति ॥ दु-
र्वाससो मुनेर्ब्राह्मण्यं अहो विस्मयावहम् । यतस्तदेकबलमवलम्ब्य सर्वं यथा-
कामं करोतीति भावः । निगमः वेदः आगमश्शास्त्रं तयोः । 'तस्मादात्म-
ज्ञं ह्यर्चयेद्भूतिकां' इत्यादिश्रुतिः । 'समागतं ब्रह्मनिष्ठं नावमन्येत कर्हि-
चित् । ब्रह्मतेजोघ्नादन्यत्कारणं नेष्टनाशने ॥' इति स्मृतिः । एवंपयोरित्यर्थः ।
प्रामाण्यं यथार्थबोधकत्वं । अहो इत्याश्चर्यार्थकस्सर्वत्र । अन्यथा कदाचिदेव न
भवतीति भावः । कर्मणां परिणतेः पारिपाकस्य प्राबल्यं फलामिमुख्यं अहो दे-
हिषु प्राणिषु श्रियश्चाञ्चल्यं तारक्यं अहो पुरुषस्य कारः कृतिः प्रयत्न
इति यावत् । तस्य वैफल्यं नैरर्थक्यं अहो । बलवत्सम्बन्ध्यापि कालविशेषे
न फलतीति भावः । परमेष्ठिनः कौशल्यश्चातुर्यमहो । यतः नीचानुत्तमय-
ति उत्तमाग्नीचयतीति भावः । पाशुपतेषु पशुपतेः शिवस्य भक्तेषु माहात्म्यं स-
त्यवचनत्वादिकं अहो । कदाचिदप्यन्यथा न भवतीति भावः । दुर्निमित्तेषु प्रा-
गुक्तप्रतिकूलपवनादिषु याथार्थ्यं अन्यूनानतिरिक्ताशस्त्रोक्तफलसम्पादकत्वं अ-
हो । आहवो रणः नाम प्रसिद्धः अयमसुरैस्सह कलहः कियान् किं महान् अ-
सुरा नाम प्रसिद्धा इमे पुरोवर्तिनः कियन्तः किं शूराः कीदृशाः कथम्भूताः प-
राक्रमन्ते । कीदृशाः कथम्भूताः पलायन्ते प्रधावन्ते ! बन्धुभिः रक्तसम्बन्धि-
भिः किं न किमपि प्रयोजनमिति भावः । सचिवैर्मन्त्रिभिर्वा किं न किमपीति भा-
वः । बलेन सामर्थ्येन किं धनेन किं दम्भोलिना वज्रेण वा किं । अन्ततः अ-
वसाने । सार्वविभक्तिकस्तसिः । मयापि वा किं किमपि साध्यं नास्तीति भा-
वः । दाराश्चो कथं दृश्याः द्रष्टव्याः । प्राक्तदग्रे वीरवादानां कथनादिति भा-
वः । पौराः पुरजनाः कथं दृश्याः तान् प्रति भयं त्यजत युष्मानहं पालयिष्या-

किमितो निहतेन जीवितेन, किं करिष्यति विपरीतो वि-
धिरितोऽपि, न चिकीर्षामि सौवर्गमाधिपत्यं, न जिहीर्षामि
दानवानामौद्धत्यं, यावदीदृशोऽहं न कस्यचिद्दृष्टिगोचरे पतेयं
तावदस्मिन्नेव समरे तनुं त्यजामीति सन्नह्य पुरश्चरन् श-
चीपतिरशृणोदन्तरिक्षगां वाणीम् ।

अहो ते शक्र धीमान्द्यमग्रे भाव्यं किलान्यथा ।

अन्तर्धेहि रणादस्मादन्तर्धेहि च मद्भिरम् ॥ ४३ ॥

इत्याकाशगिरा शक्रो मत्या च क्रूरया स्वया ।

यावद्भुलायते तावदागत्याबोधयद्गुरुः ॥ ४४ ॥

मीत्यभिधानादिति भावः । इतः परमिति शेषः । निहतेन । भावे क्तः । मर-
णेन किं । जीवितेन जीवनेन किं । उभयथापि अमरावती दुर्लभेति भावः ।
यद्वा कर्तरि क्तः । निहतेन संहतेन मया किं । जीवितेन जीवता किं । यथा
मृतान्मत्तः पुत्रदारादीनां प्रयोजनं नास्ति तथा विद्यमानादपि मत्त इति भा-
वः । अथवा निहतेन संहतप्रायेण जीवितेन जीवता जीवच्छवेनेति यावत् ।
विपरीतः प्रतिकूलः विधिः दैवं । 'विधिर्विधाने दैवेऽपि' इत्यमरः । इतोऽपि वि-
द्यमानदुरवस्थातोऽपि । किमवस्थान्तरं करिष्यति । स्वर्गस्येदं सौवर्गं स्वर्गसम्ब-
न्धीत्यर्थः । आधिपत्यं प्रभुत्वं न चिकीर्षामि कर्तुन्नेच्छामीत्यर्थः । दानवानामौ-
द्धत्यं न जिहीर्षामि अपहर्तुं नेच्छामीत्यर्थः । यावदीदृशः एवं भूतः अहं क-
स्यचिद्गंगाचरं दृग्देशे न पतेयं यस्यकस्यचिद्गुणवषयो न भवेयमित्यर्थः । ता-
वदस्मिन्नेव समरे रणगङ्गे तनुं त्यजामि विसृजामीति सन्नह्य सन्नद्धो भूत्वा पुरं
श्चरन् सञ्चरन् । शचीपतिरिन्द्रः अन्तरिक्षं गच्छति भजतीत्यन्तरिक्षगा तां वा-
णीं वाचमशृणोत् शुभ्राव । श्रुध्रवण इत्यस्य लङ् । भीतं भक्तं भगवान् हरिः कदा
नोद्धरतीति भावः । वागानुपूर्वीप्रकारेणाह ॥ अहो इति ॥ हे शक्र इन्द्र ते
तव धियो मान्द्यं कार्याकार्यग्रहणाच्चातुर्यमहो विस्मयावहं । बृहस्पतिपारोशि-
क्षितस्यापि तवं कथं प्रमाद इति भावः । अग्रे उत्तरकाले अन्यथा प्रकारान्तरेण भा-
व्यं भवितव्यं वर्तिष्यते । त्वदीयैस्सह तवैवामृतलाभादिकं भवेदिति भावः । अस्मा-
द्रणात्कलहात् । ल्यब्लोपे कर्मणि पञ्चमी । रणं विहायेत्यर्थः । अन्तर्धेहि अदर्शनं
भज । निगूढस्सन्नपसरेत्यर्थः । मद्भिरं मदुदीरितां वाचं अन्तर्मनसि धेहि नि-
धेहि निक्षिपेति यावत् । आत्मनाशे संप्राप्ते को वा बुद्धिमान् सर्वं न त्यजती-
ति भावः । आकाशवाणीं श्रुत्वापि झडिति गन्तुं सन्दिदेहेत्याह ॥ इतीति ॥
इत्येवंप्रकारया आकाशगिरा । क्रूरया मुमूर्षाजनिकया स्वया मत्या बुद्ध्या च या-

हन्त कथमेतदमरपते धीमतोऽपि ते दुर्व्यवसितं, अविदि-
तं न ते वेदितव्यं, अवशेषितं वा गुरुणामुपासनं, किं न
जानासि भवितव्यतां, किं वाभिमन्यसे जयश्रियो नैयत्यम् । ननु
भूयत एव पुराणेषु भवता, यत्किल मालिसुमालिसङ्गरे म-
हति परिवर्तमाने पराचीने पतगपतौ भगवतापि परावृत्ते ।
अन्धकेन किलेदमधिष्ठितं त्रैलोक्यं, विध्यण्डान्येव कियन्ति
विजितानि तारकेण । तदलमनुस्मर शापान्तवचनमत्याश्रमस्य
मुनेः । भवेयुरपि कदाचिदन्यथा भाषितानि महेश्वरस्य, न तु

वत् डोलायते डोलेवानवस्थानं लेभे तावद्गुरुः बृहस्पतिरागल्य अवोधयत् अ-
वशिष्टं वक्तव्यमिति शेषः । उपदिदेशेत्यर्थः । शूरतमः को वा रथिकः भीरुरिव
पलायितुमुत्सहत इति भावः । बोधनप्रकारमेवाह त्विभिर्गणैः ॥ हन्तेति ॥
अमराणां पतेश्छ्रेष्ठस्य धीमतोऽपि प्रशस्तबुद्धिशालिनोऽपि । प्रशंसायां मतुप् ।
ते तव दुर्व्यवसितं दुष्टव्यवसायः दुर्बुद्धिरिति यावत् । एतत् किं ते तव वेदितव्यं
वेदितुं योग्यं सत् अविदितमज्ञातं नास्तीत्यर्थः । त्वं विदितवेद्योऽसीति भावः ।
गुरुणां विद्यागुरुणामुपासनं पर्युपासनमवशेषितं किं न किलेत्यर्थः । पर्युपासि-
तैर्गुरुभिस्तुभ्यं रहस्यमपि उपदिष्टमेवेति भावः । भवितव्यतां कर्मायत्तसुखदुः-
खादिवैचित्र्यं न जानासि किं जानास्येवेत्यर्थः । सर्वस्य वेद्यस्य मया उपदिष्ट-
त्वादिति भावः ॥ किं चेति ॥ महत्यधिके मालिसुमालिभ्यां तन्नामकासुराभ्यां
भ्रातृभ्यां सह सङ्गरे परिवर्तमाने प्रवर्तमाने सति पतगपतौ गरुडे पराचीने नि-
वृत्ते सति । भगवता गोविन्देनापि परावृत्ते विनिवृत्त इति यत् प्रघावितुं
पश्चाद्दृष्टिना अभावीति यदित्यर्थः तत्पुराणेषु भवता भूयत एव । वाक्कारो भि-
न्नक्रमः । जयश्रियो जयलक्ष्म्याः नैयत्यं एकत्रावस्थानं अचाञ्चल्यमिति यावत् ।
किं किमर्थमभिमन्यसे अभिजानासीत्यर्थः । 'आपदः क्षणमायान्ति क्षणमाया-
न्ति सम्पदः । क्षणं जन्मापि मरणं मुने किमिह न क्षणम् ॥ अक्षरेण हतश्शूर एके-
नापि हतं शतम् । प्राकृताः प्रभुतां याताः सर्वमावर्तते जगत् ॥' इत्यादिपुराणा-
नि श्रुतवता त्वया श्रीनैयत्यन्नाभिमन्तव्यमिति भावः । वक्तव्यमुक्त्वा ईशो-
पदिष्टमर्थमनुवर्तयितुमिन्द्रं प्रोत्साहयति ॥ अथेति ॥ इदं त्रैलोक्यं त्रिभुवनं
केन किल केन वा अधिष्ठितमध्युषितं आश्रितमिति वार्थः । तारकेण शूरप-
द्मानुजेन कियन्ति कति विध्यण्डानि ब्रह्माण्डानि जितान्यासन् । तत्ततः अलं
खेदं प्राप्येत्यादिः । आश्रमान् ब्रह्मचर्यादीनतिक्रान्तः अत्याश्रमः । तस्य अ-
वधूतस्येत्यर्थः । मुनेर्दुर्वाससस्सम्बन्धिशापान्तस्य शापावधेर्वचनं उक्तिं अनुस्मर

जातु माहेश्वराणाम् । यत्पुरोदितं गोविन्दं एव कुशलानि करिष्यतीति महर्षिणा, तदनूदितमग्रे भवितव्यमन्यथेत्यधुना परमेष्ठिना । तदेहि कश्चित्कालमन्तर्हिता एव कचिदावसाम इत्यनुशिष्य शिष्यं अन्तर्धाप्य स्वयोगमायया तिरोदधे स्वयमपि देशिको देवतानाम् ।

विद्राणे वरुणे गते हुतवहे वैवस्वते मूर्च्छिते

सद्यो लोचनगोचरादपगते संक्रन्दनस्यन्दने ।

संवर्तव्यतिषक्तसप्तजलधिस्रोतःप्रभूतध्वनि-

स्फारः कोऽपि बभूव दानवबले हर्षाद्दृष्ट्वासध्वनिः ॥ ४५ ॥

महेश्वरस्य भाषणानि वचनानि कदाचिदन्यथा प्रकारान्तरेण भवन्ति माहेश्वराणां शिवभक्तानां भाषणानि अन्यथा प्रकारान्तरेण न भवेयुरेव । कुम्भकर्णपीलिकादिप्रार्थनावसरे प्रयुक्तस्य शिववचनस्य कालान्तरे विपरीतत्वादिति भावः ॥ यदिति ॥ पुरा महर्षिणा दुर्वाससा गोविन्द एव कुशलानि करिष्यतीति यद्वच उदितं अधुना तद्वचनं परमेष्ठिना ब्रह्मणा अग्रे भाष्यं किलान्यथेत्यनेनानूदितं पुनर्भाषितं तद्वचनादन्यदिदमाकाशवचनमिति न जानीहीति भावः । इन्द्रं प्रोत्साह्य तेन सह गुरुरन्तरधादित्याह ॥ तदिति ॥ तत्ततः एवमागच्छ कश्चित्कालं । कालाध्वनोरत्यन्तसंयोगे द्वितीया । कस्मिंश्चित्काल इत्यर्थः । अन्तर्हिता एव केनचिदनवलोकिता एव । आवसामः तिष्ठामः । इति शिष्यमिन्द्रमनुशिष्य शिक्षां कृत्वा स्वस्य योगमायया योगशक्त्या शिष्यमन्तर्धाप्य अन्तर्धानं प्राप्य देवतानां देवानां देशिको गुरुः बृहस्पतिः स्वयमपि तिरोदधे अन्तरधादित्यर्थः । लघुनोपायेन भाविफलावश्यम्भाववेदी को वा बुद्धिमान् गुरुप्रयत्नेनापि दुस्साध्यफले युद्धे अन्यत्रापि गत्वा प्राणान् त्यजतीति भावः । देवसेनाध्यक्षेषु प्रस्थितेषु लब्धविजया दैत्यास्सिंहनादं चकुरेत्याह ॥ विद्राण इति ॥ वरुणे विद्राणे विद्रुते सति । हुतं बहतीति हुतवहः । तस्मिन् गते निर्गते सति । वैवस्वते यमे । 'श्राद्धदेवो वैवस्वतोऽन्तक' इत्यमरः । मूर्च्छा अस्य सञ्जाता मूर्च्छितः तस्मिन् सति । तदस्य सञ्जातं तारकादिभ्य इतजितीतचप्रत्ययः । सद्यः तत्क्षणं सङ्क्रन्दनस्य इन्द्रस्य स्यन्दने रथे लोचनानां गोचरो देशः तस्मात्समपहायेत्यर्थः । ल्यब्लोपे कर्मणि पञ्चमी । यद्वा लोचनानां गोचरः विषयः तस्मात् लोचनविषये अनवस्थायेत्यर्थः । ल्यब्लोपे अधिकरणे पञ्चमी । उपगते सति । दानवानां बले संवर्ते प्रळये व्यतिषक्ताः मिलिताः ये सप्त जलधयः तेषां स्रोतस इव प्रवाइस्येव प्रभूतो महान् यो ध्वनिः तेन स्फारः अभिवृद्धः कोऽपि अवर्णनीयः हर्षेण कृतस्याद्दृष्ट्वासस्य क्ष्वेडितस्य ध्वनिः बभूव । शत्रुषु प-

चकितपलायितस्खलितमूर्च्छितनिश्चसित-^{धूमि}

क्षतविबुधानुधावननिषेधिमहारथिकम् ।

विजहि जहीहि पाहि निगृहाण गृहाण हरे-

त्युपचितनादमेदुरमवर्तत दैत्यबलम् ॥ ४६ ॥

अपिच ।

आवृत्यावर्तयन्तो दिशि दिशि तुरगान्वारणान्वारयन्तो

मुष्णन्तो भूषणानि प्रसभमभिनिपत्यायुधान्याहरन्तः ।

घ्नन्तः सन्तर्जयन्तः पथि पथि विबुधान्मुक्तकेशान्दिगीशान्

अभ्येत्यामन्त्रयन्तः प्रजहसुरसुरास्सर्वतो निर्विशङ्कम् ॥

लायितेषु ससु प्राप्तजयाः के वा योधाः हर्षवशाददृष्टासादिकं न कुर्वन्ती-
ति भावः । दैत्यबलमवस्कन्दनैकलोलुपं सत्स्थाविसाह ॥ चकितेति ॥
चकिताः भीताः अत एव पलायिता प्रधाविताः अत एव स्खलिताः स्ख-
लनपतिताः अत एव मूर्च्छा एषां सज्जाता मूर्च्छिताः निश्चसिताः जीवनादृष्ट-
वशादाश्चसिताः । क्षताः ताडिताः । एतत्समासे प्रथमं कान्तानां सर्वेषां प-
रस्परं स्नातानुलिप्तवत्समासः । पश्चाद्विबुधशब्देन कर्मधारयः । एकञ्च इत्थ-
म्भूतान् देवाननुसृत्य धावनं क्षिप्रगमनं स्वभटकर्तृकं तन्निषेधन्त इति त-
न्निषेद्धं शीलं येषां त इति वा । तन्निषेधिनः महारथिकाः यस्मिन् तत् ।
भीतानां ताडनस्य च वीराणामसम्भावितत्वादिति भावः । दैत्यानां बलं
सैन्यं । 'स्यौल्यसामर्थ्यसैन्येषु बलं नाकाकसीरिणोः' इत्यमरः । विजहि जहीहि
विसृजेत्यर्थः । पाहि पालय निगृहाण निग्रहं कुरु गृहाण तमिति शेषः ।
हर अपहर । अरिमिति शेषः । इत्येवमुपचितेन अभिवृद्धेन नादेन ध्व-
निना मेदुरं व्याप्तं सत् अवर्तत तस्यौ । सैनिकानां विभिन्नचित्तकत्वात्के-
चन अनुजगृहुः केचन निजगृहुरिति भावः । अथ यावदाश्वाससमाप्त्यव-
स्कन्दनप्रकारमेवाह ॥ आवृत्येति ॥ असुराः दिशि दिशि प्रतिदिशं तुरगा-
नावृत्य परिवृत्य सर्वतः परिवार्येति यावत् । आवर्तयन्तः स्वसैन्यं प्रति
विनिवर्तयन्तः । वारणान् गजान् वारयन्तो निवारयन्तः । भूषणानि मु-
ष्णन्तः अपहरन्तः । अभिनिपत्य आगत्य प्रसभं बलात्कारं आयुधान्याह-
रन्तः सङ्गृह्णन्तः पथि पथि प्रतिमार्गं । वीप्सायां द्विशक्तिः । मुक्ताः वि-
मुक्ताः केशा लक्षणया तद्रून्धयो यैस्तान्विवुधान् । लब्धानिति शेषः । घ्नन्तः
प्रहरन्तः सन्तर्जयन्तः विकृन्वन्तः असुरा दैत्याः निर्विशङ्कं निर्भयं यथा
तथा । दिगीशान् दिक्पतीन्भ्येत्य गत्वा । युद्धायेति शेषः । आमन्त्रयन्तः
आह्वानं कुर्वन्तस्सन्तः । प्रजहसुः हासयन्तुः । प्रप्रष्टुसर्वस्वमसमीचीनं जनं के वाऽह-

किञ्च ।

शस्त्राशस्त्रिक्षतपतिसुतालोकशोकावलुप्त-

प्राणस्त्रैणव्रजमशरणध्वस्तलुप्तापणान्तम् ।

धावद्देवप्रवरसमरोदन्तयाथार्थ्यबोध-

भ्राम्यत्पौरं नगरमभवज्जर्जरं निर्जराणाम् ॥ ४७—४८ ॥

ततो मुहूर्तादेव मूर्ता इव कोपानलविस्फुलिङ्गा मुनेर्वलि-
मुखा मखद्विषः पराक्रमेण महता परिक्रामन्तस्तिरोहिते म-

ङ्कारिणो न हसन्तीति भावः । अवस्कन्दनसमये अमरपुरं अतीव सातङ्गं बभूवे-
त्याह ॥ किं चेति ॥ निर्जराणां सुराणां जर्जरं गलितरामणीयकं नगरं पुरं श-
स्त्राशस्त्रीत्यादिप्रथमान्तत्रयं विधेयविशेषणमिति बोध्यम् । शस्त्रैश्च शस्त्रैश्च प्र-
हृत्येदं युद्धं प्रवृत्तं शस्त्राशस्त्रि तेन क्षतानां हतानां पतीनां सुतानां चालोकाद-
र्शनात् । 'आलोको दर्शनोद्योतौ' इत्यमरः । यश्चोक्तस्सन्तापः तेनापलुप्ताः
नष्टाः प्राणा यस्य स तथाभूतः । यः स्त्रीणामयं स्त्रैणः स्त्रीसम्बन्धी । स्त्री-
पुंसाभ्यां नञ्स्त्वौ भवनादिति नञ्प्रत्ययः । व्रजस्समूहो यस्मिन् तत् । 'स-
मूहानिवहव्यूह' इत्यमरः । न विद्यन्ते शरणानि रक्षकाः गृहा वा यस्य
यस्मिन्वा । 'शरणं गृहराक्षित्रोः' इत्यमरः । अत एव ध्वस्तः स्रस्तः अत एव
लुप्तः आपणानां पण्यवीथीनां अन्तः स्वरूपं यस्मिन् तत् । 'अन्तोऽस्त्री नि-
श्चये नाशे स्वरूपेऽप्रेऽन्तिके कर' इति भास्करः । धावन्तः पलायमानाः देवानां
प्रवराः श्रेष्ठा यस्मात्तथाविधम् । यत्समरं युद्धं तस्योदन्तः वृत्तान्तः । 'वार्ता
प्रवृत्तिवृत्तान्त उदन्त' इत्यमरः । तस्य यद्याथार्थ्यं प्रामाण्यं तस्य बोधः
वेदनं तस्मै भ्राम्यन्तः विधूर्णमानाः पौरा यस्मिन् तत्तथाभूतमभवत् । अथवा
एवमन्वयः । शस्त्राशस्त्रीत्यादिविशेषणत्रयोपेतं निर्जराणां पुरं जर्जरमभवादिति ।
यद्वा शस्त्राशस्त्रीत्यादिपदत्रयसहितजर्जरपदं द्वितीयान्तं मत्वा क्रियाविशेष-
णतया योज्यम् । ममताकारिणि नाथे पुर्याः पलायिते पौराणां वा कथं यथा-
पूर्वमवस्थितिस्स्यादिति भावः । सुधर्माप्रवेशकालिकमसुरवृत्तान्तं वक्तुमुपक्रम-
ते ॥ तत् इति ॥ मुहूर्तादेव मुहूर्तं विहायैव । ल्यब्लोपे पञ्चमी । मूर्तिश्श-
रीरमेषामस्तीत्यर्थे अर्श आदिभ्योऽजिह्वन्प्रत्ययः । मूर्तिमन्तः मुनेर्दुर्वाससः
कोपानलस्य स्फुलिङ्गा इव कणा इव स्थिताः । 'त्रिषु स्फुलिङ्गोऽग्निकण' इ-
त्यमरः । बलिः मुखं प्रमुखो येषां ते बलिमुखाः । मखद्विषः असुराः ।
महता पराक्रमेण शौर्येण । परिक्रामन्तः गच्छन्तस्सन्तः रणमूर्ध्वनि रणरङ्गे
मरुत्वति देवेन्द्रे द्रागेव सपथेय । 'प्राङ् मङ्गु सपदि द्रुत' इत्यमरः । तिरोहिते
अन्तर्हिते सति । पलायित इति प्रभावित इति प्रमीतः मृत इति अमरावर्ती प्रवि-

रुत्वति द्रागेव रणमूर्धनि पलायित इति प्रमीत इति प्रवि-
ष्टोऽमरावतीमिति च तादात्विकैः प्रवादभेदैः तत्त्वमनवबुध्यमा-
ना अपि, भवतु नाम सर्वथैव वयं प्रविशेम तावदमरावतीं, प-
रिशोधयेम ततः प्रवृत्तिं शचीपतेः, अपहरेम सुरकामिनीः,
अवस्कन्देम कोशमन्दिरं, अधितिष्ठेम सुधर्मा, आक्रामेम
त्रैलोक्यमिति कृतनिश्चयाः, कल्पद्रुमा वलेः, कामधेनुर्वाणस्य,
हास्तिकं नमुचेः, अश्वीयं शम्बरस्य, चिन्तामणिर्जम्भस्य, वि-
लासिन्यो विरोचनस्य, वारुणं पदमस्य, वायवीयं तस्य, वैश्रव-
णीयममुष्य, वैश्वानरीयमेतस्य, प्रविष्टं प्रवेष्टुः, अपहृत्य लब्धम-
पहर्तुः, प्रहृत्य लब्धं प्रहर्तुः, आलोकितुरालोकितं, उपायवक्तु-

ष्ट इति । तदात्वभवाः तादात्विकाः तात्कालिका इत्यर्थः । 'तत्कालस्तु त-
दात्वं स्यात्' इत्यमरः । तैः प्रवादभेदैः वृत्तान्तभेदैः । तत्त्वं याथार्थ्यमन-
वबुध्यमाना अजानन्तोऽपि । भवतु अस्तु नाम । तावदादौ अमरावतीं प्र-
विशेम प्रवेशं कुर्याम । ततश्शचीपतेः प्रवृत्तिं वृत्तान्तं परिशोधयेम अन्वेष-
णं कुर्याम सुरकामिनीः अपहरेम अपहारं कुर्याम । कोशानां अर्थोघानां
मन्दिरं घनसदनमिति यावत् । 'कोशोऽस्त्री कुड्मले खड्गपिधानेऽर्थोघादिव्ययोः'
इत्यमरः । अवस्कन्देम स्त्रीकुर्याम । सुधर्मा देवसभायां । अधिशीङ्स्थासं कर्मैत्यधि
पूर्वस्य तिष्ठतेराधारस्य कर्मत्वं कर्मणि द्वितीयेति द्वितीया । अधितिष्ठेम वर्तेम
'स्यात्सुधर्मा देवसभा' इत्यमरः । त्रिलोका एव त्रैलोक्यम् । स्वार्थे व्यञ्जप्रत्ययः ।
आक्रामेम अधीनं कुर्याम । इत्येवं कृतः निश्चयः यैस्तथाविधास्सन्तः । वलेः
कल्पवृक्षाः स्त्रीया भवन्तिवति शेषः । वाणस्य कामधेनुः स्त्रीयास्तु । नमुचेः
नमुचिनाम्नोऽसुरस्य हास्तिनां समूहो हास्तिकं । अचित्तहास्तिधेनोष्ठागिति समू-
हार्थे ठक्प्रत्ययः । 'हास्तिकं गजता वृन्द' इत्यमरः । शम्बरस्य अश्वानां स-
मूहः अश्वीयम् । केशाश्वाभ्यां यञ्छावन्यतरस्यामिति समूहार्थे अश्वशब्दाच्छ-
प्रत्ययः । 'वृन्दे त्वश्वीयमाश्ववत्' इत्यमरः । चिन्तामणिर्जम्भस्य । विरोचन-
स्य विलासिन्यः । अस्य पार्श्वस्थस्येत्यर्थः । वारुणस्येदं वारुणम् । तस्येदमित्यण् ।
पदं स्थानम् । 'पदं व्यवसितत्राणस्थानलक्ष्माङ्गिवस्तुषु' इत्यमरः । तस्य अस-
न्निहितबुद्धिस्थस्येत्यर्थः । वायोरिदं वायवीयं वायुसम्बन्धीत्यर्थः । अमुष्य पुरःस्थि-
तस्य वैश्रवणस्य कुबेरस्येदं वैश्रवणीयं । वृद्धाच्छः । एतस्य सन्निहितस्य वैश्वानरी-
यमग्निसम्बन्धि पदं । प्रवेष्टुः प्रवेशं कुर्वतः । प्रविष्टं प्रवेशकर्म । अपहर्तुरपहारं
कुर्वतः । अपहृत्य लब्धं अपहृतं वस्त्वित्यर्थः । प्रहर्तुः पुंसः प्रहृत्य लब्धं प्रताडनं

रथे, उत्तरसाधकस्य तदर्थं, समसमयप्रवृत्तयोस्तु साधारणं
वस्तु, परतस्तु यथारुचि परस्परच्छन्देनेति समयबन्धेन प-
र्यवस्थाप्य पताकिनीं, आरुह्य मतङ्गजानत्युन्नतान्, आ-
लोकयन्तो नगरोपशल्यानि, प्रशंसन्तः प्राकारदुर्गसामग्रीं, प-
रिहसन्तो बुद्धिलाघवं प्रतिद्वन्द्विनां, निर्दया विपक्षजातीयेषु,
निर्विशङ्का दुर्गगुल्मेषु, ग्राहयन्तो बधूदर्शं, घातयन्तः पुरुष-
दर्शं, आकर्णयन्तः कर्णामृतान्याक्रन्दितानि नाकसदां, हस-
न्तो दर्शदर्शमशरणान्वध्यमानान्, कुप्यन्तो दयालुषु, कु-

कृत्वा सम्पादितमित्यर्थः । आलोकितुः द्रष्टुरित्यर्थः । आलोकितं दृष्टं वस्तु
उपायस्य इतिकर्तव्यतायाः प्राप्तिनिमित्तस्य वा वक्ता उपायवक्ता । वचेत्-
च्छ्रत्ययः । तस्य । 'उपायः कर्म चेष्टा च' इत्यमरः । अर्थं समांशः । 'पुंस्यर्थोऽ-
र्थं समेऽशक' इत्यमरः । उत्तरस्य उक्तार्थस्य साधकः तस्य । 'उक्तार्थस्तूत-
रो मत' इति विश्वः । तदर्थं अवशिष्टसमांश इत्यर्थः । समसमये एककाले
प्रवृत्तयोः प्रविष्टयोस्तु वस्तु साधारणं समानमित्यर्थः । 'साधारणन्तु सामा-
न्यं' इत्यमरः । परतस्तु अन्यत्र तु । इतराभ्योऽपि दृश्यन्त इति सप्तम्या-
स्तसिः । रुचिमभिरतिमनतिक्रम्य यथारुचि । अव्ययं विभक्त्यादिना समासः ।
परस्परेषामन्योन्येषां छन्देन अभिप्रायेण । 'अभिप्रायवशौ छन्दौ' इत्यमरः ।
समयस्य शपथस्य बन्धेन बन्धनेन । 'समयाश्शपथाचारकालसिद्धान्तसंवि-
दः' इत्यमरः । पताकिनीं सेनां पर्यवस्थाप्य परितः स्थापयित्वा । अत्यु-
न्नतान्तमतङ्गजानारुह्य । नगरस्य उपशल्यानि सीमावधिदेशान् । 'प्रामान्तमुपशल्यं
स्यात्' इत्यमरः । आलोकयन्तस्सन्तः प्राकारमार्गाभ्यां सालवीथीभ्यां स-
हिता च सा सामग्री चेति शाकपार्थिवादित्वात्समासः । प्राकारमार्गं तदुप-
योगिनीं युद्धोपयोगिनीं सामग्रीं चेत्यर्थः । प्रशंसन्तः श्लाघमानाः प्रतिद्वन्द्वि-
नां विरोधिनां । 'प्रतिरोधिप्रतिद्वन्द्विविरोधिपरिपन्थिनः' इत्यमरशेषः । बुद्धे-
र्लाघवं चाञ्चल्यं परिहसन्तस्सन्तः । विपक्षजातीयेषु शत्रुगुल्मेषु कर्मदेवेष्वि-
त्यर्थः । निर्दयाः कृपारहिता इत्यर्थः । दुर्गाः दुःखेन गन्तुं शक्याः । ईषदु-
स्तुष्टित्यादिना गमेः खलप्रत्ययः । ये गुल्माः सेनाः स्तम्भा वा । 'गुल्मा रु-
क्स्तम्भसेनाश्च' इत्यमरः । निर्विशङ्काः निर्भयास्सन्तः । बधूमिव दृष्ट्वा बधू-
दर्शं । उपमाने कर्मणि चेति णमुत्प्रत्ययः । ग्राहयन्तः स्वीकारयन्तः । पुरुषमिव
दृष्ट्वा पुरुषदर्शं घातयन्तः प्रहारयन्तः । एवं कर्णयोरमृतानि तत्तुल्यानीत्यर्थः ।
नाकसदां स्वर्णिणां आक्रन्दनानि परिदेवनानि आकर्णयन्तः । 'अविद्यमानं
शरणं संरक्षको येषां तान् महामुनीन् नारदादीन् दर्शदर्शं दृष्ट्वा दृष्ट्वा ।

Page 137/50
137/50

तूहलिनो दारुणेषु, विसर्जयन्तो नैर्ऋतीयान् जात्यभिमाने
विद्रावयन्तः कर्मदेवानदृहासैः, उन्माथयन्तो गोपुरद्वारं, उ-
ल्लङ्घयन्तः प्राकारं, अपश्यन्तश्शरणागतान्, अशृण्वन्तो या-
च्चाक्षराणि सुरर्षीणां, आज्ञापयन्तो जिह्वाच्छेदममरवैतालिका-
कानां, चरणावकर्तनं चाराणां, चपेटाघातममरमौहूर्तिकानां,
अङ्गुलिच्छेदमक्षरलेखिनां, आस्यविदारणममात्यानां, भञ्जय-
न्तः प्रतिमा देवतानां, अपमार्जयन्तः सुरपराक्रममालेख्यसं-
मर्पितं, अशरणहन्यमानरक्तधारावसिक्तं, अग्रचरणग्राहमाकृ-
प्यमाणमुनिजनशरीरसम्मृष्टं, अनुपददह्यमानदेवतागारधूमधू-

आभीक्ष्ये णमुत्प्रत्ययः । हसन्तस्सन्तः पूर्ववच्छेषः । निर्ऋतेः रक्षस इमे
नैर्ऋतीयास्तान् जातौ रक्षस्वजातौ अभिमानेन प्रेम्णा विसर्जयन्तः त्यज-
न्तः त्याजयन्तश्चेत्यर्थः । अदृहासैस्सकरतादृहासैः । 'हासे सकरताके स्या-
ददृहासः पुमानथ' इति भास्करः । कर्मदेवान्विद्रावयन्तः प्रधावयन्तस्सन्तः ।
गोपुरद्वारं उन्माथयन्तः विनिपातयन्तः । प्राकारं उल्लङ्घयन्तः तरन्तः । शरणं
रक्षक इत्यागतान् । 'शरणं गृहरक्षित्रोः' इत्यमरः । अपश्यन्तः । सुरर्षी-
णां याच्चाक्षराणि । 'याच्चा भिक्षार्थनार्दना' इत्यमरः । प्रार्थनरूपणि वचां-
सीति फलितोऽर्थः । अशृण्वन्तस्सन्तः । अमराणां वैतालिका बोधकराः तेषां ।
'वैतालिका बोधकरा' इत्यमरः । जिह्वाया रसनायाः छेदं आज्ञापयन्तस्सन्तः
चाराणां चरणानां अवकृन्तनं छेदनं अवपूर्वात् कृती छेदन इति धातो-
र्ल्युट्प्रत्ययः । मौहूर्तिकानां कार्तान्तिकानां । चपेटाभ्यां विस्तृताङ्गुलिपाणिभ्या-
माघातं ताडनं कपोलेष्विति भावः । 'पाणौ चपेटप्रतलप्रहस्ता विस्तृताङ्गुलौ'
इत्यमरः । अक्षरलेखिनां लिपिकाराणां अङ्गुलीनां छेदनं । अमात्यानां म-
न्त्रिणां । 'मन्त्री धीसचिवोऽमात्य' इत्यमरः । आस्यस्य मुखस्य विदारणं
विदळनम् । 'वक्त्रास्ये वदनं तुण्डं' इत्यमरः । आज्ञापयन्तस्सन्त इति पूर्वोणा-
न्वयः । प्रतिमारूपाणि दैवतानि शिवविष्वादिप्रतिकृतीरित्यर्थः । भञ्जयन्तः
स्फोटयन्तः आलेख्ये चित्रफलके समर्पितं विन्यस्तं चित्ररूपतयेति भा-
वः । सुराणां पराक्रमं शौर्यम् । 'शौर्योद्योगौ पराक्रमौ' इत्यमरः । अवमार्ज-
यन्तः विनाशयन्तः सन्तः । अशरणं रक्षकरहितं अत एव हन्यमानं
यत्प्राणिजालं तस्य रक्तधाराभिस्सिक्तम् । अग्रचरणयोर्गृहीत्वा अग्रचरणग्राह-
माकृप्यमाणानि यानि मुनिजनानां शरीराणि तैस्सम्मृष्टं शोभितम् । अनुपदं प-
देपदे । वीप्सायामव्ययीभावः । दन्दह्यमानानि अतिशयेन मस्मीक्रियमाणानि या-

पितं, अपकृष्यमाणकुलपालिकाजनाहन्यमानमुखवाचनादमेदुरं,
 अपहृतसर्वस्वदीनजनाक्रोशजयाशीर्वचोमुखरं, आकस्मिकप-
 तदशनिनिर्घोषनिर्वर्तितलोहयन्त्रनिनादमङ्गलं, अभितःपतदु-
 ल्कासहस्रदीपमालापरिष्कृतं, अनुप्रविश्य नगरं, अभिवन्द्य
 पुरोधसं भार्गवं, अपक्रान्तह्र्यक्षमेरुगुहासधर्मा सुधर्माभ्या-
 साञ्चकिरे । आसीनाः क्षणममरसभान्तरे, परिष्वज्यमानाः
 परस्परं, प्रशस्यमाना वन्दिमागधैः, अभिनन्द्यमानाः कुलवृद्धैः,
 नि देवतागाराणि देवालयास्तेषां धूमेन धूपितं सजाततापम् । तापपर्यावाद्दूषशब्दा-
 त्तदस्य सजातमित्यनेनेतच्प्रत्ययः । अपकृष्यमाणाः आकृष्यमाणा ये कुलपालि-
 काजनाः कुलस्त्रीजनाः । 'कुलस्त्री कुलपालिका' इत्यमरः । ताभिराहन्यमाना-
 नि ताड्यमानानि यानि मुखान्येव वाद्यानि वाद्यस्थानापन्नानि तेषां निनदेन
 शब्देन मेदुरं व्याप्तम् । 'सान्द्रः स्निग्धस्तु मेदुरः' इत्यमरः । अपहृतानि विनाशि-
 तानि सर्वाणि स्वानि द्रव्याणि यैस्तथाविधाश्च ते दीनजनाश्चेति कर्मधारयः ।
 तेषां आक्रोशैः रोदनैः सहिताभि यानि जयाशिषां वचांसि । मुषितैकदेशप्रत्य-
 र्पणायेति भावः । तैर्मुखरम् । यद्वा अपहृतसर्वस्वानां विनष्टद्रव्याणां दीनानां स्वा-
 भाविकदरिद्राणां च यथासङ्गं आक्रोशैः रोदनैः जयाशिषां वचोभिश्च मुखरं
 सशब्दमित्यर्थः । आकस्मिकं अज्ञातहेतुकं यथा तथा । पतन्तः ये अशनयः
 शम्भवः । 'शतकोटिस्स्वरुशम्भुर्दम्भोऽक्रिशनिर्द्वयोः' इत्यमरः । तेषां निर्घोषे-
 ण ध्वनिना निर्वर्तितः अनुष्ठितः लोहयन्त्राणां शतघ्नीनां निनादेन शब्देन ।
 राज्ञां पुरप्रवेशनिर्गमकालयोरिर्वर्तनीयेनेति भावः । तन मङ्गलम् । अभितः पतन्ति
 उल्कानां निर्गतज्वालानाम् । 'उल्का स्यान्निर्गतज्वाला' इत्यमरः । सहस्राण्येव ये
 दीपाः तेषां मालाभिः राजभिः परिष्कृतमलङ्कृतं नगरममरपुरं अनुप्रविश्य ।
 पुरोधसं पुरोहितं भार्गवं शुकाचार्यम् । 'उशना भार्गवः कविः' इत्यमरः । 'पुरो-
 धास्तु पुरोहित' इति च । अभिवन्द्य नमस्कृत्य । अपक्रान्ताः अपगताः ह्र्यक्षाः
 सिंहाः यस्यास्सा । 'ह्र्यक्षः केसरी हरिः' इत्यमरः । तथाभूता या मेरोस्तुवर्णा-
 द्वेः गुहा कन्दरः तथा सधर्मा सदृशी सुधर्मा देवसभायां अध्यासा-
 ञ्चकिरे तस्थुरित्यर्थः । अधिष्ठीद्स्थासां कर्मेति कर्मत्वं अधिपूर्वादास उपवेशन इ-
 ति घातोर्दयायासञ्चेल्याम् । कृद्धानुप्रयुज्यत इति कृधातोरनुप्रयोगः ततो लिङिति
 प्रक्रिया बोध्या । पुरप्रवेशानन्तरं पुरे दानवैरनुष्ठितं वृत्तं वर्णयितुमारभते ॥ आसी-
 ना इति ॥ अमरसमायाः सुधर्माया अन्तरे क्षणं आसीनाः वर्तमानाः । परस्पर-
 मितरेतरं अभिष्वज्यमानाः आश्लिष्यमाणाः । वन्दिभिः स्तुतिपाठकैः मागधैः
 चाण्टिकैः । अनयोरीषद्विशेषः अतो न पौनरुक्त्यम् । 'वन्दिनः स्तुतिपाठकाः' 'चा-

अनुगृह्यमाणा मार्गवेण, निष्क्रम्य ततो बहिरचिरपरिगृही-
तविजयेन्दिरापरिरम्भसम्भृतकुचकुम्भकुङ्कुमक्षोदैरिव सेनार-
जोभिरभिरञ्जिताः, निरङ्कुशचङ्क्रम्यमाणविशृङ्खलदैत्यसङ्घवाहाव-
लोन्मुक्तहाहारवमालक्ष्य सर्वतो नगरं, उल्लोलजलाधिकल्लो-
लहल्लोहलशमनशीलया वेलयेव तनीयस्या विरमतोति कया-
चिदेवाङ्गया चिरलब्धसुस्थामिव पर्यवस्थाप्य नगरं, क्षणा-
दाघोपयामासुरास्कन्दनोपरमजयकाहलीम् । आदिष्टाश्च दि-
क्पालपदेष्वसुरवराः स्वयमनतिक्रामन्तो धर्ममौशनसं, अनु-
लङ्घ्यमाना बलेः शासनं, अनुवर्तमाना हिरण्याक्षदर्शितां स-

क्रिका घाण्टिकास्समाः, स्युर्मागधाः' इति सर्वत्रामरः । प्रशस्यमानाः स्तूयमा-
नाः कुलवृद्धैरभिनन्द्यमानाः श्लाघ्यमानाः । मार्गवेणानुगृह्यमाणाः अनुग्रहभाज-
नीकृताः । ततः सुधर्मातः बहिः निष्क्रम्य निर्गन्ध अचिरं तत्कालं परिगृहीता
स्वीकृता या विजयेन्दिरा तस्याः परिरम्भेण आलिङ्गनेन सम्भृतानि सम्पादितानि
कुचकुम्भयोस्सम्बन्धीनि यानि कुङ्कुमानि अङ्गरागविशेषाः तेषां क्षोदैश्चूर्णैरिव
स्थितैः । 'अथ कुङ्कुमं काश्मीरजन्माग्निभवं' 'चूर्णे क्षोदस्समुत्पिजपिजलौ' इति
चामरः । सेनानां रजोभिः पांसुभिरभिरञ्जिताः व्याप्ताः । असुरा इति शेषः ।
सर्वतः परितः निरङ्कुशं लक्षणया निर्भयं यथा तथेत्यर्थः । चङ्क्रम्यमाणाः अतिश-
येन चरन्तः विशृङ्खलाः निर्निरोधाः ये दैत्यानां सङ्घाः तेषां वाहाः भुजाः । 'वा-
हाबाहुभुजास्समृता' इत्यमरमुघायां दामोदरः । तद्वलैः शौर्यैरुमुक्तः कृतः हा-
हारवो यस्मिंस्तत् । नगरं आलक्ष्य दृष्ट्वा । उल्लोला महान्तः ये जलधेः कल्लोलाः
तरङ्गाः । 'महत्सूलोलकल्लोलौ' इत्यमरः । तेषां हल्लोहलः वेगः तस्य शमनं वि-
लोपनं शीलं स्वभावो नस्यास्तया । तनीयस्या सूक्ष्मया वेलया मर्यादयेव स्थि-
तया । 'वेला कालमर्यादयोरपि' इत्यमरः । विरमत तूष्णीम्भवन्त इति कयाचि-
यस्यकस्यचित्सम्बन्धिनेत्यर्थः । आङ्गया निदेशेन । आस्कन्दनाद्वलादाक्रमणादु-
परमः तूष्णीम्भावः स च जयस्थेतेतयोर्बोधिका च सा काहली चेति शाकपार्थिवादि-
त्वात्समासः । तां काहलीं शृङ्गवाद्यं आघोषयामासुः नादयामासुः । अथ तेषामाधि-
कारिकक्रमानाह ॥ आदिष्टा इति ॥ दिक्पालानां पदेषु स्थानेषु आङ्गप्ता नियु-
क्ताः स्वयं मौशनसं उशनसां शुक्रेण प्रणीतं धर्ममनतिक्रामन्तः अत्यजन्तः अनुलङ्घ-
माना इति यावत् । बलेः शासनं निदेशं अनुलङ्घ्यमाना अनुसृजन्तः अनतिक्राम-
न्त इति यावत् । हिरण्याक्षेण प्रचीनासुरेण दर्शितां सरणिं मार्गमनुसृत्य वैदि-
कं वेदोक्तं पन्थानं अबलुम्पन्तः हिन्दन्तः । अप्रमत्ताः असुरा इति शेषः । स्वं

रणि, अवलुम्पन्तो वैदिकं. पन्थानं, अप्रमत्ताः. स्वं. स्वमाधि-
कारमनुपालयाञ्चकिरे ।

देवद्विषश्चिरतरं निरयेषु मग्ना-

नुत्तार्य दैवतपदेषु निवेशयन्तः ।

रक्षोघ्नमन्त्रकुशलाञ्छतशो महर्षीन्

प्रत्यक्षिपन्नरकवेश्मसु दैत्यदूताः ॥ ४९ ॥

ब्रह्मर्षयोऽपि दनुजेन्द्रसभां प्रविष्टा

मन्त्राक्षराणि मघवादिपदाङ्कितानि ।

ऊहेन दानवपदान्युपवेशयन्तो

हर्षाय पेदुरसुरेन्द्रपुरोहितानाम् ॥ ५० ॥

स्वीयं अधिकारं प्रक्रियां 'प्रक्रिया त्वधिकारः स्यात्' इत्यमरः । अनुपालयांच-
किरे पालयामासुः । स्वर्गसाम्राज्यलाभानन्तरं असुराः किं कुर्वन्तीत्यत आह ॥
देवेति ॥ दैत्यानां दूताः सन्देशहराः चिरतरं निरयेषु नरकेषु । 'निरयो दु-
र्गतिस्त्रियां' इत्यमरः । मग्नान् स्थितानिति तात्पर्यार्थः । देवानां द्विषोऽसुरा-
नित्यर्थः । उत्तार्य उत्तरणं कृत्वा दैवतानां मरुद्वसुप्रभृतीनां पदेषु स्थानेषु
निवेशयन्तः स्थापयन्तस्सन्तः । रक्षांसि यातूनि घ्नन्तीति रक्षोघ्नाः ते च ते
मन्त्राश्च । 'रक्षोहणोवलगहन' इत्यादिमन्त्राः तेषु कुशलान् समर्थान् । शतशः अ-
नेकशः अनेकानित्यर्थः । महान्तश्च ते ऋषयश्चेति कर्मधारयः । तान् नरका
एव वेश्मानि सदनानि तेषु प्रत्यक्षिपन् पातयामासुः । स्वाभ्युदयकाले स्वीया-
न् के वा नोद्धरन्तीति भावः । केचन महर्षयोऽपि तदनुकूला एव बभूवुरि या-
ह ॥ ब्रह्मेति ॥ ब्रह्मर्षयोऽपि दनुजानामसुराणामिन्द्रस्य बलेः सभां सुधर्माप-
रपर्यायामिति भावः । प्रविष्टास्सन्तः मघवादिपदैरिन्द्रादिवाचकपदैर-
ङ्कितानि चिह्नितानि सहितानीत्यर्थः । यानीति शेषः । मन्त्राणां
अक्षराणि वर्तन्त इति शेषः । तेषामक्षराणां स्थान इति शेषः ।
ऊहेन दानवपदाचकानि च तानि पदानि च उपवेशयन्तः प्रक्षिपन्तः ।
ऊहो नाम मन्त्रस्थप्रातिपदिकविभक्तिस्थाने आदेशवत्क्रतुकालोपयोगिप्रातिप-
दिकविभक्तिवचनान्तरप्रक्षेप इति मीमांसकाः । यथा इन्द्राय त्वा जुष्टं निर्वपामी-
ति मन्त्रे इन्द्रोऽप्येत्यस्य स्थाने सूर्यायेति अग्नय इत्यस्य स्थाने सोमायेति सूर्या-
ग्निसोमपदानामन्यतमस्योचितप्रक्षेपः तिङन्तस्थलेऽपि स नो मृडयेतां तौ नो मृड-
येतां ते नो मृडयन्तामित्यादि । तथाच इन्द्रो मे बले श्रित इति मन्त्रे इन्द्रपद-
स्थाने बलिपदं एवं तन्नो वरुणो राजेति मन्त्रे वरुणपदस्थाने शम्बरपदप्रक्षेपं अंशु-
रेन्द्रस्य पुरोहितानां हर्षाय पेदुः जेषुः । स्वक्षेमलभार्थं के वा अकार्यं कर्तुं ने-

विद्वांसः प्रथमेऽभवन्विवसनास्सौत्रान्तिकास्साधवो

मुख्या माध्यमिकास्त्रिलोकगुरवश्चार्वाकतन्त्रे स्थिताः ।

पाषण्डा निगमागमव्यसनिनः कालः कलिश्शाश्वतो

दैत्ये शासति देवराज्यमजनि त्रैलोक्यमित्थं तदा ॥

अपक्रान्तश्च तदा शचीपतिः, अभिगम्य सह सर्वैस्सुपर्व-
भिराखिलभुवनसुन्दरं मन्दरं शैलं अनुज्ञया बृहस्पतेः अन्त-

हन्त इति भावः । तदानीं नास्तिकानामेव प्रावत्यमित्याह ॥ किञ्चेति ॥ दै-
त्ये दितिपुत्रे बलौ । देवराजस्य इन्द्रस्य कर्म देवराज्यं यद्वा देवानां राज्यमाधिप-
त्यं राज्ञः कर्म भावो वा राज्यमिति वृत्तेः । शासति अनुतिष्ठति सति । चार्वाकाणां
प्रत्यक्षैकप्रामाण्यवादिनां तन्त्रे शास्त्रे स्थिताः विवसना दिगम्बराः देहात्मवा-
दिनः प्रथमे श्रेष्ठा अभवन्मित्यर्थः । 'तन्त्रं प्रधाने सिद्धान्त' इत्यमरः । सौत्रा-
न्तिकाः इन्द्रियात्मवादिनः एते तदा साधवः सभ्या अभवन्मित्यर्थः । यथा आ-
स्तिकानां धर्मशास्त्रज्ञा इति भावः । माध्यमिकाः आलयविज्ञानधारात्मवादिनः
एते मुख्याः प्रथमगणनीयाः । त्रिलोकगुरवः तत्त्वोपदेष्टार आसन् । अत्रेदं बो-
धं नास्तिकानां बुद्धशिष्यत्वादौद्धा इति संज्ञा । बुद्धस्य चत्वारः शिष्याः सौत्रा-
न्तिको वैभाषिको योगाचारो माध्यमिक इति । तथा सुगतस्य शिष्यास्त्रौगताः
तेषामार्हता इति नामान्तरम् । एत एव तत्र तत्र नास्तिका इति चार्वाका इति
क्षपणका इति लोकायतिका इति बहुभिर्नामभिः व्यवहियन्ते । तेषां परस्परवै-
लक्षण्यादिकं ग्रन्थविस्तरभयाः प्रकृतानुपयोगाच्च न लिख्यत इति । पाषण्डाः शि-
वविष्णवाद्यन्तर्गताः कोटकृष्टत्वादिनः । तथा चोक्तं 'शिवविष्णुगणाध्यक्षसूर्यदुर्गासु
कस्यचित् । एकस्योत्कर्षवादी यस्य पाषण्ड इतीरित ॥' इति । अमरकारस्तु
'पाषण्डास्सर्वलिङ्गिन' इत्याह । निगमागमयोः वेदशास्त्रयोः व्यसनिनः शास्त्र-
व्यसनं शास्त्रपरिशीलनमेव तद्वन्त इति तात्पर्यार्थः । अभवन्निति योजना ।
कलिकालस्तुरीययुगकाल एव । 'चतुर्थेऽपि युगे कलिः' इत्यमरः । शाश्वतः 'शा-
श्वतस्तु ध्रुवो नित्यः' इत्यमरः । स्थिरः अभवत् । देवराज्यं देवसाम्राज्यं दैत्ये
दितिपुत्रे बलौ शासति सति पालयति सति । त्रिलोका एव त्रैलोक्यं त्रिभुवन
मित्यर्थः । इत्यमुक्तप्रकारमभवत् तस्यौ पारिक्षिदादिमहाराजेषु पालयस्त्वपि यः
कलिः प्रवर्तितुमुत्सहते स कलिदैत्ये शासति सति प्रवर्तत इति किमु वक्तव्य-
मिति भावः । दैत्यवृत्तान्तमुपबर्ण्य इदानीं देववृत्तान्तं वर्णयितुमारभते ॥ अपे-
ति ॥ तदा तत्काले अपक्रान्तः प्रस्थितः शचीपतिरिन्द्रस्सर्वैस्सुपर्वाभिः देवैः
सह निखिलभुवनेषु सुन्दरं दर्शनीयं मन्दरमर्द्धं बृहस्पतेर्गुरोराज्ञया अभिगम्य
प्राप्य क्वचिदन्तर्हित एव तिरोहित एव वर्षाणां शरदां गणान् सद्धान्तिवाह-

हिंत एव कतिचिदतिवाहयामास वर्षगणान् ॥

इति श्रीमद्भारद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिके-

शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-

सोदर्यश्रीमदाचान्दीक्षितपौत्रेण नारायणदीक्षितात्मजेन

श्रीभूमिदेवीगर्भसंभवेन श्रीनीलकण्ठदीक्षितेन

विरचिते श्रीनीलकण्ठविजये चम्पुकाव्ये

प्रथम आश्वासः ॥

यामास गमयामासेत्यर्थः । महदप्रियकारी को वा निर्विशङ्कः परेषां ह्यभाजनं
भवितुमुत्सहत इति भावः ॥

इति श्रीमद्भारद्वाजवेङ्कालमहादेवसूरिविरचिते नीलकण्ठविजयव्याख्याने

विबुधानन्दाख्याने प्रथमाश्वासविवृतिः ॥



अथ द्वितीयाश्वासः ॥

ततश्शतमखादयो युधि विरोधिभिर्निर्जितां
 श्रियं पुनरभीप्सवः क्रतुभुजो भुजोपार्जिताम् ।
 विचित्रमणिसुन्दरं विपुलकन्दरं मन्दरं
 समेत्य तपसानयन्निमिषवत्सहस्रं समाः ॥ १ ॥

तत्र च वसतां तपोधनानामध्वरहविर्भागमपहरत्सु दूतमु-
 खेन दानवेषु, अकाले वा यष्टुमयज्ञेन वा रहसि प्रदातुम-
 भ्यर्थनयाप्यसम्मन्यमानेषु शास्त्रैकशरणेषु तापसेषु, तप्यमानाः

यदीयचरणाम्भोजभजनाद्वासवादयः ।

तेर्दुःखार्णवं देवास्तं वन्दे परमेश्वरम् ॥

ननु कान्दिशीका देवाः किं कृतवन्त इति चेत्तदाह ॥ तत इति ॥
 शतं मखाः यागाः यस्य सः इन्द्रः स आदिः येषां ते । क्रतुभुजः आहुतिभुजः
 देवाः । युधि युद्धे । 'अस्त्रियां संयत्समित्याजिसमिशुध' इत्यमरः । विरोधि-
 मिः अरिभिः । 'असुहृत्प्रत्यवस्थातृप्रतिपक्षविरोधिनः' इत्यमरः । निर्जितां
 विजितां अपहृतामिति यावत् । श्रियं राज्यलक्ष्मीं पुनरप्याप्तुं सम्पादयितुमि-
 च्छन्तः अभीप्सवस्सन्तः विचित्रैरनेकविधैर्मणिभिः पद्मरागादिभिः सुन्दरं द-
 र्शनीयं विपुलाः विशालाः कन्दराः दर्यः यस्मिन् तम् । 'दरी तु कन्दरो वाऽस्त्री' इ-
 त्यमरः । मन्दरमर्द्धिं समेत्य प्राप्य सहस्रं सहस्रसङ्ख्याकाः समाश्शरदः । 'हायनोऽ-
 स्त्री शरत्समा' इत्यमरः । तपसा ऐकाम्येण 'मनसश्चेन्द्रियाणामप्यैकाम्यं परमं
 तप' इति स्मृतेः । निमिषेण तुल्यं निमिषवत् । तेन तुल्यं क्रिया चेद्वतिरिति वति-
 प्रत्ययः । अनयन् गमयामासुरित्यर्थः । विनष्टां श्रियं प्राप्तुं विवेकिनः के वा न
 यतन्त इति भावः । इदानीमाहुतिभुजां वृत्तमुपवर्ण्य यज्ञभागरहितानां देववि-
 शेषाणां वृत्तान्तं वर्णयति ॥ तत्र चेति ॥ तत्र वसतां तपः दानयज्ञादि धनं येषां
 तेषां च अध्वरेषु यागेषु यानि हवींषि तेषां भागं दानवेषु दूतेन भृत्येनैव मुखे-
 न अपहरत्सु सत्सु । शास्त्रं 'यश्शास्त्रविधिमुत्सृज्य वर्तते कामकारतः । न स
 सिद्धिमवाप्नोति' इत्यादिशास्त्रम् । एकं मुख्यं शरणं रक्षितुं येषां तेषु तापसेषु ऋ-
 षिषु अभ्यर्थनया प्रार्थनयापि अकाले अनुचितकाले वा अयज्ञेन स्वाहाकारस्व-
 ष्टाकारऋत्विक्सदस्यादिव्यवस्थारहिततूष्णींहविःप्रक्षेपादिलक्षणकर्मणा वा । र-
 हसि विविक्वदेशे दातुं असम्मन्यमानेषु अननुमन्यमानेषु सत्सु । क्षुधा बुभु-
 क्षया । 'अक्षनाया बुभुक्षा क्षुत्' इत्यमरः । तप्यमानाः पीड्यमानाः विबुधाः

द्वितीयाश्वासः ।

७३

क्षुभ्रा विबुधाः, हुत्वा हवींषि हुतवहे, दत्तानि तेनैव पुनस्ता-
न्युपयुञ्जानाः कालं महान्तमतिवाहयाञ्चकिरे । अपरे पुनः के-
चिदतिवेलश्रद्धामात्रशरणानधिगम्य मूर्खान् अमुनैव शरीरेण
दिवमारोपयामो भवतस्सवान्धवान्, अत्रैवानीय दर्शयिष्याम-
स्सुरसन्दरीरिति प्रलोभयन्तः, पशुपक्षिसुराकुम्भपायसापूपप्रचु-
रानलभन्त महोपहारान् । अपि च पुनरवरूढान् कर्मक्षये दिवः
कर्मदेवानावृत्य 'किं कुर्वन्ति दानवाः, किं वदन्त्यस्मान् कथा-
प्रसङ्गेषु, किमिति वृत्तमेषामनुमतं पितामहेन, किं वा न तदव-
तीर्णमद्यापि तस्य कर्णपथं, किमाहुरसुरमौहूर्तिकाः, कीदृशो-
मार्गवस्य वृत्तान्तः, कथमास्ते वैजयन्तः, कस्य वशे नन्दनो-

सुराः हुतवहे लौकिकामौ हवींषि दत्वा प्रक्षिप्येत्यर्थः । घातूनामनेकार्थत्वात् ।
पुनः तेन अग्निना दत्तानि वितीर्णानि हवींष्येव उपयुञ्जानाः अभ्यवहरन्तस्स-
न्तः । महान्तं बहु कालं अतिवाहयाञ्चकिरे क्षपयामासुरित्यर्थः । अपरे केचि-
त्पुनः अतिवेलं नितान्तं श्रद्धामात्रं आस्तिक्यबुद्धिमात्रं शरणं रक्षितुं येषां ते
तान् मूर्खान् मूढान् अवैदिकानिति शेषः । 'अङ्गे मूढयथाजातमूर्खवै-
धेयबालिशाः' इत्यमरः । सवान्धवान् भवतः अमुना शरीरेण दिवं
स्वर्गं आरोपयिष्यामः अत्र लोक एव सुरसुन्दरीरानीय सन्निधिं प्राप्य
दर्शयिष्याम इति प्रलोभयन्तः प्रतारयन्तस्सन्तः । सुराकुम्भः मयभा-
ण्डं स च पायसं च अपूपाश्च ते एतैः प्रचुरान् बहुलान् उपहारान् उपाय-
नानीत्यर्थः । 'उपायनमुपग्राह्यमुपहारस्तथोपदा' इत्यमरः । अलभन्त प्रापुः । अ-
न्नाभावे के वा देहाभिमानिनः परान्न वञ्चयन्तीति भावः ॥ अपि चेति ॥ क-
र्मणां स्वायुष्ठितसत्कर्मजन्यापूर्वाणां क्षये नाशे सति दिवः । ल्यब्लोपे कर्मणि प-
ञ्चमी । दिवं निहायेत्यर्थः । पुनरवरूढान् पुनरापततः भूमिं प्रतीति शेषः ।
कर्मदेवान् पूर्वोक्तलक्षणान् आवृत्य परिवृत्येत्यर्थः । दानवाः किं कुर्वन्ति कथा-
नां लोकवृत्तानां प्रसङ्गेषु प्रसक्तिषु अस्मान् किं वदन्ति कथंभूतान् कथय-
न्तीत्यर्थः । एषां अस्माकं वृत्तं किमिति किंभूतमिति वदन्तीत्यस्यानुषङ्गः ।
पितामहेन ब्रह्मणा अनुमतं किं अङ्गीकृतं किं एतदित्यस्य गम्यमानत्वादप्रयोगः ।
अथवा अनुमतं किं विदितं किमित्यर्थः । किंवा आहोस्वित् । अद्यापि तस्य
ब्रह्मणः कर्णपथं श्रोत्रदेशं तद्वृत्तं नावतीर्णं न प्राप्तमित्यर्थः । असुराणां मौहूर्ति-
काः मुहूर्तज्ञानिनः किमाहुः किं ब्रुवन्तीत्यर्थः । मार्गवस्य उशनसः वृत्तान्तः
कीदृशः कथम्भूतः वैजयन्तः इन्द्रप्रासादः कथमास्ते वर्तते नन्दनसंज्ञकं उद्या-

द्यानं, उद्धान्तश्चतुर्दन्त इति श्रुतं, उच्चैश्श्रवसः प्रवृत्तिमेव नोपल-
भामहे' इत्यनुयुञ्जानाश्चकितचकितमवलोक्य समन्ततः, किञ्च
ब्रह्मलोकगमनोचितान् महर्षीन्मुमूर्षतः परीत्य परिहरन्तः प्रा-
यणक्लेशमपि वरदानैः, निवेदयत प्रसङ्गेन नः कष्टाभिमां दशां
भगवति पितामहे, न विस्मरतास्मदभ्यर्थनामध्यात्मविचार-
व्यासङ्गेनेत्युद्बोधयन्तः, स्वयमस्वप्नतया स्वप्नदृशस्तपोधनान् प-
रिपृच्छन्तः पर्यवसानं मुनिशापस्य, निन्दन्तः स्वानि जन्मा-
नि, निश्चसन्तो दीर्घमुष्णञ्च मुहुर्मुहुः बलाहकमिव चातकाः,
वाचस्पतेरागमनमाकांक्षन्तश्चिरमवतस्थिरे ।

अत्रान्तरे सुरगुरुर्दुरितं सुराणां

अल्पावशेषमवयन् प्रणिधानयोगात् ।

नं उपवनं कस्य वशे अधीनतायाम् । चत्वारः दन्ताः यस्य सः चतुर्दन्तः ऐरा-
वतः उद्धान्तः निर्मद इति श्रुतम् । 'प्रभिन्नो गर्जितो मत्तस्समाबुद्धान्तनिर्मदौ' इ-
त्यमरः । उच्चैश्श्रवसः ह्यस्य प्रवृत्तिं वृत्तान्तं नोपलभामहे न जानीमहे इति समन्त-
तः अवलोक्य चकितं समयं यथा तथा । अनुयुञ्जानाः पृच्छन्तस्सन्तः ब्रह्मलो-
कस्य गमनं तस्योचितानर्हान् मुमूर्षतः मर्तुमिच्छतः । ब्रह्माणश्च ते ऋषयश्चे-
ति कर्मधारयः । तान् परीत्य आवृत्य वराणां दानैः प्राणानां प्रयाणं देहेन वि-
योगः तेन यः परिक्लेशः बाधा तमपि परिहरन्तः वारयन्तस्सन्तः । प्रसङ्गेन
प्रसक्तानुप्रसक्त्या । दृष्टाभिमां वर्तमानां नः अस्माकं दशां अवस्थां भगवति
माहात्म्यवति । 'भगवद्भीकाममाहात्म्यवीर्यं' इत्यमरः । पितामहे ब्रह्माणि विष-
ये निवेदयत विज्ञापयत आत्मन्यध्यात्मं आत्मविषयक इति यावत् । यः वि-
चारः ऊहापोहात्मकमानसक्रियाविशेषः । तस्य व्यासङ्गेन सम्बन्धेन अविच्छे-
देनेति यावत् । अस्मत् अस्माकं अभ्यर्थनां प्रार्थनां न विस्मरत विस्मरणं मा
कुरुतेत्यर्थः । इतीत्युद्बोधयन्तः प्रेरयन्तस्सन्तः स्वयं अस्वप्नतया स्वापरहि-
ततया स्वप्नान् पश्यन्तीति स्वप्नदृशः स्वप्नाध्यायविदः स्वप्नद्रष्टृनिति यावत् ।
मुनिशापस्य मुनिदत्तशापस्य पर्यवसानं अवधिं परिपृच्छन्तस्सन्तः । स्वानि स्वी-
यानि जन्मानि उत्पत्तीः निन्दन्तः गर्हयन्तस्सन्तः । दीर्घमुष्णं च निश्चसन्तस्स-
न्तः । मुहुर्मुहुः चातकाः पाक्षिविशेषाः बलाहकमिव वारिवाहमिव । वाचस्पतेः
जीवस्य । 'जीव आर्क्षारसो वाचस्पतिश्चित्रशिखाण्डिजः' इत्यमरः । आगमनं
काङ्क्षन्तः इच्छन्तस्सन्तः । अवतस्थिरे ऊषुः । समवप्रविभ्यस्थ इत्यात्मनेपदं
लिट् । भगवद्भजनवशेन क्षालितपापराशीन् सुरान् प्रत्यागत्य गुरुः कुशलाद्यपृ-

द्वितीयाध्यासः ।

७५

अभ्येत्य निर्जरवरैरभिवन्द्य भक्त्या

पर्यावृतस्सदासि किञ्चिदिदं वभाषे ॥ २ ॥

‘दिष्ट्या कुशालिनो वञ्चिरादद्राक्षम् । दिष्ट्या चोत्तीर्णप्रा-
योऽयमापदर्णवः । दिष्ट्या च दुर्लभमिदं तपोवनमहो भवद्भि-
रासादितम् । वाराणसीव भारते वर्षे दयितं गौरीदयितस्य प-
रममिदमेवायतनमिळावृते । आरसातलादा च शान्त्यतीतकला-

च्छदित्याह ॥ अत्रान्तर इति ॥ अत्रान्तरे अस्मिन्नवसरे सुराणां गुरुः हितो-
पदेष्टा बृहस्पतिः । प्रणिधानस्य ध्यानधारणसमाधित्रयस्य योगात् सन्नहनात्
अवलम्बनादिति यावत् । यद्वा प्रणिधानं ध्यानधारणसमाधित्रयमेव योगः
उपायः तस्मादित्यर्थः । उक्तार्थस्तु पातञ्जलसूत्रव्याख्याने लिखितः । ‘ध्यानं त-
था धारणं च समाधिश्चेति तत्त्रयम् । प्रणिधानमिति प्राहुर्योगसिद्धान्तकोवि-
दाः ॥’ इति वचनं च । ‘योगस्सन्नहनोपाय’ इत्यमरश्च । सुराणां दुरितं अल्पेन
अल्पांशेन अवशेषं अवशिष्टं अवयन् विदन् सन् अभ्येत्य आगत्य मन्दरमिति
शेषः । निर्जराणां देवानां वरैः श्रेष्ठैः अभिवन्द्यमानः नमस्क्रियमाणः तैरेव प-
र्यावृतः पर्यावृतस्सन् । अभिवन्द्य भक्तयेति पाठे निर्जरवरैः भक्त्या अभिवन्द्य
पर्यावृत इत्यन्वयः । सदासि सभायां किञ्चिदिदं वक्ष्यमाणप्रकारं वचः वभाषे
उवाच । भाषणप्रकारमाह ॥ दिष्ट्या कुशालिन इति ॥ दिष्ट्या दैवेन कु-
शालिनः क्षेमवतः वः युष्मान् चिरत् बहुकालात् अद्राक्षं अपश्यम् ।
अयं मुनिशापलक्षणः आपदेव अर्णवश्च दिष्ट्या दैवेनोत्तीर्णप्रायः किञ्चिदव-
शेषं यथा तथा तीर्ण इत्यर्थः । दुर्लभं दुष्प्रापं इदं तपोयोग्यं वनं दिष्ट्या भवद्भिरासा-
दितं प्राप्तम् । अहो इत्याश्चर्यं । भारते भरतस्य राज्ञस्सम्बन्धिनि । तस्येदमित्यण्प्रत्य-
यः । वर्षे धात्रीनवमांशे । ‘स्याद्वृष्टौ लोकधात्र्यंशे वत्सरे वर्षमस्त्रियां’ इत्यमरः । किं
च । महर्षिभ्यासराचिते जम्बूद्वीपेऽपि भारतमिति रभसः । ‘पुन्नपुसंकयोर्वर्षे जम्बूद्वी-
पाब्दवृष्टिषु’ इति रुद्रः । ‘वर्षं स्थानं विदुः प्राज्ञा इमं लोकं च भारतम् ।’ इति भा-
रविः । ‘उत्तरं यत्समुद्रस्य हिमद्रेष्वैव दक्षिणम् । वर्षं तद्भारतं नाम भारती यत्र
सन्ततिः ॥’ इति । वाराणसीव काशीव इळावृते वर्षे इदं मन्दरसंज्ञकं आयत-
नमेव गौरीदयितस्य उभावल्लभस्य परमस्यन्तं दयितं प्रेमास्पदं आरसातलात्
पातालमारभ्येत्यर्थः । ‘अथो भुवनपातालबलिसद्गरसातलं’ इत्यमरः । आ च शा-
न्त्यतीतकलाभवनात् शान्ति शान्तिनामकलां अतीता अतिक्रान्ता शान्त्यती-
ता । तथाभूतायाः कलायाः अतीतशान्तिसंज्ञिकायाः भवनं स्थानं आकाशः त-
मभिव्याप्येत्यर्थः । आकाशस्य अतीतशान्तिकलाभवनत्वं श्रीमदाचार्यैरुक्तम् ।
‘भूमौ निवृत्तिरुदिता पयसि प्रतिष्ठा विद्यानले मरुति शान्तिरतीतशा-

भुवनात्सन्ति महान्ति स्थानानि सर्वागमविदितानि परश्श-
तानि भवानीपतेः । परं तु मन्दर इव तस्य दशां न किञ्चन
सुन्दरमन्यदायतनम् । अन्यत्र पञ्चतपसोऽपि मुनेरावसथेषु शा-
म्भवेषु, स्वैरचारी विशिष्यते इति श्रुतमेव भवद्भिरपि वृ-

न्तिः । व्योम्नीति याः किल कलाः कलयन्ति विश्वं तासां हि दूरतरमम्ब
पदं त्वदीयम् ॥' इति । पाताळमारभ्य अन्तरिक्षलोकपर्यन्तं शिव-
स्थानानि सन्तीत्यत्र प्रमाणन्तु 'आकाशे तारकालिङ्गं पाताळे हाटेकभरम् ।
मर्त्यलोके महाकालं' इति पूर्वमेघव्याख्याने महोपाध्यायोदाहनवचनम् । यद्वा
केन अग्निना लं खण्डनं प्रलयकालिकाग्निना ताप इति यावत् । इतः प्राप्तः
ऋलः सङ्घर्षणाभिप्रयोज्यतापो यैस्ते तथा । इतकलानतिक्रान्ताः अतीतकलाः
दहरशाण्डिल्योपासकाः शान्त्येति तृतीयातत्पुरुषः । तेषां भवनं सत्यलोकः
तमभिव्याप्येत्यर्थः । 'को ब्रह्मात्मानेलाकाराभिश्मनस्पर्शकेकिषु' इत्येकाक्षरे ।
'लः खण्डने त्रिष्वदानेस्त्री' इति च नानार्थरत्नमाला । सर्वागमेषु
सर्वशास्त्रेषु । विदितानि व्याख्यातानि परश्शतानि अनेकानि । 'परश्श-
ताद्यास्ते येषां परा सङ्ख्या शतादिकात्' इत्यमरः । महान्ति श्लाघ्यानि भवान्याः
पतिः शिवः तस्य स्थानानि आयतनानि सन्ति परन्तु तथापि मन्दर इव तस्य
शिवस्य दशां अन्यत् मन्दरातिरिक्तं किञ्चिदल्पमपि आयतनं सुन्दरं दर्शनीयं
न भवतीति शेषः । अन्यत्र शैवक्षेत्रभिन्नप्रदेशेषु पञ्च पञ्चयज्ञरूपाणि तपांसि
यस्य सः पञ्चतपाः तस्मात् । अथवा दक्षिणाभिगार्हपत्याहवनीयसभ्यावसथ्य-
लृक्षणपञ्चाभिगार्ह्यं तपः यस्य सः पञ्चतपाः । यद्वा दानयज्ञस्वाध्यायैकाग्र्या-
नशनव्रतलक्षणानि पञ्चरूपाणि तपांसि यस्य सः पञ्चतपाः । स्वाध्याययज्ञादी-
नां नारायणोपनिषदि तपस्त्वेन व्यवहारात् । आहोस्वित् पचि विस्तारे इत्यस्मा-
दच्प्रत्ययः । पञ्चं विस्तृतं तपः चान्द्रायणादिलक्षणं यस्य सः पञ्चतपाः । 'त-
पो लोकान्तरेऽपि च । चान्द्रायणादिधर्मे च नं स्त्री शिशिरमाधयोः' इति रभ-
सः । यद्वा तपः व्रतं 'माघे पुमान् व्रते क्लीवे तप' इति नानार्थरत्नकोशात् ।
तथाच विस्तृतं तपः शिरोव्रतलक्षणं व्रतं आथर्वणिकानां ब्रह्मविद्याभ्यासपूर्वकाले
क्रियमाणं यस्य सः पञ्चतपाः । 'तेषामेवैतां ब्रह्मविद्यां वदेत शिरोव्रतं विधि-
वद्यैस्तु चीर्णं' इति श्रुतेः । अथवा तपन्त्येभिरिति करणार्थे तपधातोरौणादि-
काद्वाहुलकादसुन्प्रत्ययः । स्थण्डिलदिवचतुष्टये प्रतिष्ठिताः चत्वारोऽमयः उप-
रि सूर्यश्चेति पञ्चसङ्ख्यानि तपांसि तापकारणानि यस्य स्थण्डिलोपविष्टस्य मुनेः
पञ्चतपाः । तस्मादपि शाम्भवेषु शम्भुसम्बन्धिषु आवसथेषु स्थानेषु । 'स्था-
नावसथवास्तु च' इत्यमरः । स्थित इति शेषः । स्वैरेण अनिरोधेन स्वच्छन्देन

अमुखात् । अमृतप्राप्तिहेतुश्चायमस्मादृशामिव भवादृशामपि
शैलराजः । किं बहुना

कालोऽत्यगादशुभहेतुरूपस्थितं वः

कल्याणमद्य न चिरादिति भासते नः ।

उत्तिष्ठतोच्चलत याम तु धाम धातुः

उष्ट्रासिकाभिरधुना किमनर्थिकाभिः ॥ ३ ॥

इति प्रवृत्तया भाविमहासंविधानलभ्ययापि भाग्यवशादधु-
नैव स्वतोल्बधया सुधयेव वाचा वाचस्पतेराप्यायितस्सुर-
पतिरिदमाचचक्षे । 'अद्यैतत्पावनमजनि तपोवनं, अद्य नस्त-
पांसि परिपेचिरे, प्रशेमुर्द्य नः कलुषाणि, पर्युपास्थिषत म-

वा चरितुं शीलं यस्य सः स्वैरचारी उत्सृष्टश्रुतिमार्गः कामिजन इति यावत् । 'म-
न्दस्वच्छन्दयोस्स्वैर' इत्यमरः । विशिष्यते विशिष्टः क्रियते । तथोक्तं सूतसंहि-
तायां शिवमाहात्म्यखण्डे चिदम्बरमाहात्म्ये । 'अन्यत्र पञ्चतपसो मुनेर्वाताश-
नादपि । श्रीमदक्षिणकैलासे स्वैरचारी विशिष्यते' इत्यादि । वृद्धानां मुखादपि
भवद्भिरपि श्रुतमेव विदितशिवक्षेत्रमाहात्म्यानां भवतामेतद्विषयेऽस्माभिः किं
वक्तव्यमिति भावः । अयमावासभूतः शैलराजश्च अस्मादृश इव भवादृशाम-
पि अमृतस्य । 'अमृतं दिवि खे. मोक्षे यज्ञशेषे सुराशने' इति विश्वः । प्राप्तौ
हेतुः कारणं अस्मद्विधानां मोक्षकारणं भवद्विधानां सुधाप्राप्तिकारणमिति भा-
वः ॥ काल इति ॥ अशुभस्यामङ्गलस्य हेतुः निमित्तं कारणं कालः पापफ-
लानुभवकालः अत्यगात् अतिययौ । वः शुष्माकं कल्याणं मङ्गलं न चिरात्
झाडिति उपस्थितं प्राप्तं स्यादिति शेषः । इत्येवमथेदानीं नः अस्माकं भासते
चित्ते स्फुरतीत्यर्थः । उत्तिष्ठत उत्थानं कुरुत चलत गमनं कुरुत धातुर्ब्रह्मणः धा-
म स्थानन्तु । 'उट्जं धाम निवेशः शरणं क्षयः' इत्यमरः । याम लोट् । प्राप्नु-
वाम अधुना अनर्थिकाभिः प्रयोजनरहिताभिः उष्ट्रस्येवासिकाभिः शिरांस्युन्नम-
य्य स्थितिभिः किं फलं न किमपीत्यर्थः । गुरुवचनात्सन्तुष्टो देवेन्द्रो गुरुं प्रत्य-
वोचदित्याह ॥ इतीति ॥ इत्येवं प्रवृत्तया प्रसृतया भावि भविष्यत् यन्महासं-
विधानं देवासुरसङ्घटनपुञ्जीभवनादिलक्षणं तेन लभ्यया प्राप्तव्यया भाग्यस्य अ-
दृष्टस्य वशात् अधुनैव स्वतः लब्धया सुधयेव स्थितया । 'पीयूषममृतं सुधा'
इत्यमरः । वाचस्पतेः गुरोः वाचा आप्यायितः तर्पितः सुरपतिरिदं वचः आ-
चचक्षे जगाद । तत्प्रकारमेवाह ॥ अद्येति ॥ अद्य एतत्तपोयोग्यं वनं तपोवनं
पावनं पवित्रं अजनि आसीत् । अद्य नोऽस्माकं तपांसि चान्द्रायणादीनि परिपे-

ङ्गळानि, परथा कथं भवदीयानां पात्नीभवेम शासनाक्षराणाम् ।

चेतो यद्भवतश्चिरन्तनवचस्सन्दर्भगर्भस्थिते

वस्तुन्यस्तमितप्रपञ्चमलिनिन्यामज्जमामज्जति ।

तदुर्मोचतमोविमोहितमतिष्वस्मास्वकस्मादिदं

सक्तं यत्पशुषु द्विपात्स्वपि ततो धन्या वयं न्यायतः ॥

किं बहुना । अद्य भवत्सम्भावनासम्पादितस्यानन्दस्य परं

चिरे पक्कानि वभूवुः फलदानोन्मुखानि वभूवुरेति यावत् । अथ नः कलुषाणि दुरितानि । 'कलुषं कृजिनैनोऽघमंहोदुरितदुष्कृतं' इत्यमरः । प्रशेषुः नेशुरि-
त्यर्थः । मङ्गळानि शुभानि पर्युपस्थितानि सन्निहितानि आसामासुरिति
शेषः । परथा अन्यथा एवं नचेदिति यावत् भवदीयानां युष्मदीयानां
शासनं हितोपदेशः तद्रूपाणां अक्षराणां वचसां कथं पात्नीभवेम भाजन-
भूतास्याम अनुकूलकालमन्तरा आगत्य हितं नोपदिशन्त्येव गुरव इति
भावः । बृहस्पतिं ब्रह्मनिष्ठत्वेन स्तौति ॥ चेत इति ॥ यद्भवतश्चेतः चित्तं कर्तुं
चिरन्तनानि पुरातनानि यानि वचांसि श्रुतयः तेषां यःसन्दर्भः । 'उपक्रमोपसंहारा-
वभ्यासांऽपूर्वता' फलम् । अर्थवादोपपत्ती च लिङ्गं तात्पर्यनिर्णये ॥' इत्यादिशा-
स्त्रसिद्धतात्पर्यलिङ्गषट्कलक्षणः । यथोचितपदविन्यासलक्षणो वा आनुपूर्वी-
लक्षणो वेत्यर्थः । तस्य यः गर्भः अन्तःप्रदेशः तस्मिन् स्थिते वेदैकवेद्य इति
भावः । घातुमये देहे आन्तरतमो घातुः मज्जेत्युच्यते तामभिध्याप्यामज्जम् ।
अथवा आसमन्तात् मज्जे शुद्धमित्यर्थः । दुमस्जो शुद्धाविति घातुः । शत्रुक्षान्ति
निपातनात्साधुः । अथवा मज्जा सारः आसमन्तान्मज्जा यस्य तदिति वि-
ग्रहः । 'सारो मज्जा नरि त्वक्स्त्री' इत्यमरः । सूक्ष्मविषयेषु सर्वत्र प्रवर्तमानमि-
त्यर्थः । 'लज्जावद्राजवन्मज्जा मांससारास्थिसारयोः' इति भागुरिः । 'मज्जोक्तो
मज्जया सह' इति द्विरूपकोशः । अस्तं विलापलक्षणं लयं इतः गतः प्रपञ्च
एव मलिनिमा मालिन्यं यस्य तत्तथाभूते । प्रपञ्चलयाभिष्ठान इति फलितार्थः ।
वस्तुनि स्वात्मनि ब्रह्मणि मज्जति लीनं भवति तदात्मना एकीभवतीति फलिता-
र्थः । तदिदं भवचित्तं कर्तुं यद्यस्मादुःखेन मोचयितुं शक्यं दुर्मोचम् । ईषदुःसुष्वि-
त्यादिना खलप्रत्ययः । यत्तमः तमोगुणः तेन विमोहिताः विमूढाः कृताः
मतयः बुद्धयो येषां ते तथाभूतेषु । द्वौ पादौ येषां ते द्विपादः तेषु पशुषु
पशुकल्पेष्विति भावः । अस्मास्वपि अकस्मात् अज्ञातहेतोः निर्निमि-
त्तमिति भावः । सक्तं सङ्क्रान्तमासीत् ततस्तस्माद्वयं न्यायतः युक्तिवशेन धन्याः
पुण्यवन्तः । 'सुकृती पुण्यवान् धन्यः' इत्यमरः । महत्सुकृतमन्तरा को वा
महदनुग्रहभाजनमिति भावः । प्रकारान्तरेण बृहस्पतिं स्तौति ॥ अद्येति ॥

पारमपश्यन्तो वयमस्मदानन्दादनेकशतगुणं भवदानन्दमुपपा-
दयन्तीं भगवतीं श्रुतिमपि न विस्ममामहे । आजानतो हि रा-
जानः कदाचिदाक्रामन्ति परान्, आक्रम्यन्ते च तैरिति च-
क्रमेमिक्रमस्सर्वजनीन एव । तदपि भवदीया जयन्त्येव न
जीयन्त इत्यैकान्त्यमनुसन्दधतो वयमियदपत्रपामहे व्यथामहे
च । भवतः पुनरीषत्करोऽस्मदनुग्रहस्सङ्कल्पमात्रसाधनस्य
यथा हि भवज्जातीया एव भूमिचरान् दिवमारोपयितुं,

अद्येदानीं भवकृतया सम्भावनया सम्माननया अनुग्रहेणेति यावत् । संपादितस्य
कल्पितस्य आनन्दस्य परं पारं पर्यवसानभूमिं अपश्यन्तः अजानन्तः वयं देवाः
अस्मत् अस्माकं देवानामानन्दात् भवतः आनन्दं अनेकशतानि गुणाः आवृत्त-
यो यस्य सः । 'गुणस्त्वावृत्तिशब्दादिज्येन्द्रियामुख्यतन्तुषु' इत्यमरः । तथाभू-
तमानमुपपादयन्तीं वदन्तीं प्रतिपादयन्तीमिति यावत् । भगवतीं श्रीमतीं
श्रुतिं श्रोत्रियस्य चाकामहतस्येति प्राथमिकवाक्यमागम्य स एको बृहस्पतेरानन्द
इत्येतदन्तामानन्दबल्लोमपि न विस्ममामहे न विश्वसिमः आप्तवाचोऽप्यनुभवप-
राहताश्चेत् कश्चिद्व्यथीतेति भावः । लोकस्थितिमनुब्रूयाह ॥ आजानेति ॥ ज-
नी प्रादुर्भाव इति धातोः भावे घञ्प्रत्यये जानमिति रूपं भवति जानं च ज-
निरेव जानमारभ्य आजानं तस्मात् । इतराभ्योऽपि दृश्यन्त इति प्रथमायां
तसिः । एवं च उत्पत्तिमारभ्येत्यर्थः । राजानः कदाचित्परान् रिपून् । 'परोऽरि-
परमात्मनोः' इत्यमरः । आक्रामन्ति जयन्तीत्यर्थः । कदाचित्तरिभिराक्रम्यन्ते जी-
यन्त इति । चक्रस्य नेमेः अन्तभागस्येव क्रमः रीतिः स्वभाव इति यावत् । 'चक्रं र-
थाङ्गं तस्यान्ते नेमिस्त्री स्यात्प्रथिः पुमान्' इत्यमरः । सर्वजनीनः सर्वजनेषु सिद्धः
सर्वजनेषु साधुरिति वार्थः । प्रोत्साहयन् गुरुं प्रत्याह ॥ तदपीति ॥ तदपि तथापि
भवदीयाः युष्मत्पक्षवर्तिनः जयन्ति अरीनभिभवन्त्येव । न जीयन्ते न परि-
भूयन्त इति ऐकान्त्यं प्रसिद्धिम् । 'एकान्तं निश्चिते शैप्रये प्रसिद्धौ पुत्रपुंसकं' इति
रभसः । अनुसन्दधानाः ध्यायन्तस्सन्तः । एकांशमनुसन्दधत इत्येकः पाठः वयं
इयदेतावत् अपत्रपामहे लज्जामहे व्यथामहे च संकल्पमात्रं भानमेव । 'संक-
ल्पः कर्म मानसं' इत्यमरः । चित्ताफुरणमिति यावत् । साधनं अस्मदुद्धरणनिमित्तं
यस्य स तथाभूतस्य भवतः पुनः तव तु अस्मत् अस्मासु विषये अनुग्रहः
दुःखापनयनलक्षणः प्रसादः ईषत्करः अतीव सुकर इत्यर्थः । यथाहि भवता
सजातीयाः भवज्जातीयाः भवादृशा इत्यर्थः । मुनय एव भूमौ चरन्तीति
भूमिचराः भूमिष्ठा इत्यर्थः । तान् दिवमारोपयितुं आरोहयितुं त्रिशङ्कुं वि-
श्वामित्र इवेति भावः । दिविचरान् स्वर्गवासिनः भुवमवरोपयितुं अवरो-

दिविचरान् भुवमवरोपयितुं, आस्वादयितुं सुरापगां, आच-
मितुं सप्त सागरान्, विफलयितुं महास्त्राणि, विष्टम्भयितुं वि-
श्वम्भरमपि प्रगल्भन्ते, तथा श्रुतिशतप्रतिपन्नयाथात्म्ये भव-
तो माहात्म्ये दण्डापूपिकान्यायघण्टाघोष एव नःशरणम् ।
तदलं पल्लवितैर्वचोभिः, अनुगृहाण स्वयमस्मान्, अस्ति यदि
भक्तव्यसनानवलोकनसङ्कल्पः । अथ साजात्याभिमानेन दु-
र्वासस एव वचनं सत्यापयितुमध्यवसायस्तद्दिहि, यत्र निनी-
षसि तत्र नेष्यामहे, येनानुकम्पयिष्यसि तेनानुकम्प्यामहे,

हयितुमित्यर्थः । सुरमुनयो नहुषमिवेति भावः । सुरापगां आस्वादयितुं पातुं
जहुय्येति भावः । सप्त सागरान् आचमितुं अगस्त्यो यथेति भावः । महास्त्राणि
विफलीकर्तुं व्यर्थयितुं विश्वामित्रयुद्धे वसिष्ठो यथेति भावः । विश्वम्भरं वासुदेव-
मपि विष्टम्भयितुं स्तब्धं कर्तुं सनत्कुमारो यथेति भावः । प्रगल्भन्ते समर्था
भवन्ति तथा श्रुतीनां शक्तेन अनेकेन प्रतिपन्नं ज्ञातं याथात्म्यं यथात्मत्वं यस्य
तत्तथाभूते भवतः माहात्म्ये महिमानि विषये घण्टाघोषशब्दस्य लक्षणया घ-
ण्टाघोषसदृशोऽर्थः । एवञ्च यथा घण्टायाः घोषः ध्वनिः सर्वैः सेन्द्रियप्रबुद्धैः
असन्देहं श्रूयते तथा सर्वैः तथाविधैः श्रूयमाणः दण्डापूपिकान्याय एव नः श-
रणं रक्षकः । दण्डापूपिकान्यायो नाम दण्डो मूषिकैर्मक्षित इत्युक्ते दण्डगुम्फिता
अपूपिका आश्रुभिर्मक्षिताः किमिति प्रष्टव्यांश एव न वर्तत इति । तथाच
दिविचरान् भूचरायितुं भूचरान् दिविचरायितुं यथाकारं कर्तुं सामर्थ्यशालिनां
गुप्ताकं अस्मदुद्धरणसामर्थ्यमस्ति वेत्यत्र सन्देहप्ररोह एव नास्तीति भावः ।
वक्तव्यमुक्त्वा तूष्णीम्भूते देवेन्द्रे विज्ञातरहस्यो गुरुः आखण्डलादिभिस्सह
सत्यलोकं प्रति जगामेत्याह वाक्यद्वयेन ॥ तदिति ॥ ततस्मात् पल्लवितैस्सजा-
तकिसलयैः वचोभिरलं बहुक्तिभिः प्रयोजनं नास्तीति भावः । भवतो भक्ताना-
मस्माकं यद्वचनं राज्यभ्रंशादि तदनवलोकने तददर्शने विषये सङ्कल्पः मनोरथः ।
'सङ्कल्पः कर्म मानसं' इत्यमरः । अस्ति यदि अस्मान् नः स्वयमप्रेरित इति
भावः । अनुगृहाण अनुग्रहं कुरु । अस्मदीयसाम्राज्येन अस्मान् पुनस्संयोज-
येत्यर्थः । अथवा समाना जातिः मुनित्वलक्षणा यस्य सः । सजातिर्दुर्वासाः स-
जातेर्भावः साजालं तस्मादभिमानेन प्रेम्णा दुर्वाससः मुनेः वचनमेव सत्यापयितुं
सत्यं कर्तुं अध्यवसायः निश्चयः यदि इहि गच्छ । इण् गताविति धातोः लोटि इहीति
रूपम् । यत्र निनीषसि नेतुमिच्छसि प्रापयितुमिच्छसीत्यर्थः । तत्र नेष्यामहे यास्या-
मः । येनानुकम्पयिष्यसि तेनानुकम्प्यामहे अनुकम्पिता भवामः । अनुगृहीताः
क्रियामहे इति यावत् । सर्वथा सर्वैः प्रकारैर्वयं भवतः चरणे न्यस्ताः समर्पिताः

सचथा न्यस्तात्मानो वयं भवचरणे, किं करचरणे कदाचिद-
स्ति जिज्ञासा कीदृशस्तदभिप्राय इति, न यदि किङ्करज-
नेऽपि मादृशि तथेति मन्तव्यं' इति कृतव्यवसायस्य सुत्राण्यो
वचसि चित्रीयमाणश्चित्रशिखण्डिजस्समभाखण्डलादिभिस्स-
त्यलोकमभिप्रतस्थे । अमराश्च तमनुवर्तमानाः, वर्तमानाः प-
थि वैमानिकानां, दैत्यदानवयातुधानाध्यासितानि सिद्धचार-
णविद्याधराद्यावसथानि विलङ्घ्य, ततोऽविदूरादुत्सन्नकिन्नरी-
गानचातुर्यं, उपशान्तगान्धर्वतौर्यमौख्यं, असम्भावितकर्मदेव-
सम्मर्दं, अनाशङ्कनीयब्रह्मर्षिसञ्चारसङ्कथं, अतिनीचरक्षःपिशाच-

आत्मानः कायाः येषां ते । 'आत्मा यत्नो धृतिर्बुद्धिस्त्वभावो ब्रह्म वर्त्म च'
इत्यमरः । करचरणे हस्तपादादिविषये तवाभिप्रायः कीदृशः कथंभूत इति क-
दाचित् जिज्ञासा ज्ञातुमिच्छा न इति शेषः अस्ति किं नेत्यर्थः । न यदि ना-
स्ति यदि मादृशि मद्विधे किङ्करजने । 'सेवकाः किङ्करा भृत्याः' इति रभसः ।
तथेति मन्तव्यं ज्ञातव्यं इति कृतव्यवसायस्य बद्धनिश्चयस्य सुत्राण्यः इन्द्रस्य
वचसि चित्रीयमाणः चित्रं कुर्वाणः चित्रशिखण्डिजो वाचस्पतिः आखण्डलादि-
भिस्सह इन्द्रादिभिस्समं सत्यसंज्ञिकः लोकः तं सत्यलोकं ब्रह्मलोकं प्रति अभि-
प्रतस्थे ययौ । पथिकदेवानां वृत्तं वर्णयन् त एव सत्यलोकसमीपमापुरित्याह ॥
अमराश्चेति ॥ तमिन्द्रमनुवर्तमानाः अनुगच्छन्तः अत एव वैमानिकानां
विमानचारेणां पथि मार्गे वर्तमानाः प्रतिष्ठमानाः अमराश्च दैत्यदानवयातुधा-
नैः राक्षसप्रभेदैः अध्यासितानि अध्युषितानि आक्रान्तानीति भावः । सिद्धचार-
णविद्याधराणां देवयोनिविशेषाणाम् । आवसथानि स्थानानि । 'स्थानावसथवा-
स्तु च' इत्यमरः । विलङ्घ्य अतिलङ्घ्य ततः विदूरात् विशेषतो दूरदेशे अवस्था-
येत्यर्थः । एवञ्चलोके कर्मसमिप्यग्रे चेत्तदधिकरणवाचकात् पञ्चमी । अथवा त-
तः स्वीयमार्गात् किञ्चिद्गच्छित्वा अविदूरात् समीपे अवस्थायत्यर्थः ।
नष्टं किन्नरीणां किन्नरस्त्रीणां गानचातुर्यं आलापवैदग्ध्यं यस्मिन् तत् । उपशान्तं
अप्रवृत्तं गान्धर्वं गन्धर्वसम्बन्धि तौर्यं मुरजादिसम्बन्धि मौख्यं नादो यस्मिन्
तत् । तुरीयातोः ऋहलोपर्यादिति ण्यत्प्रत्ययः । ततः गुणं बाधित्वा बाहुलकात्
हलि चेति दीर्घः । ततः तूर्यामिति रूपम् । तूर्यं मुरजादि तत्सम्बन्धि तौर्यमिति
प्रक्रिया । असम्भावितः असम्पादितः कर्मदेवानां सम्बन्धी सम्मर्दः पुञ्जीभवने
यस्मिन् तत् । अनाशङ्कनीया असम्भावनीया ब्रह्मर्षीणां सञ्चारस्य सङ्ख्या यस्मिन् त-
त् । अतिनीचाः यानि रक्षांसि ये पिशाचाः तेषां मदिरागण्डूषेण मयानिष्टीवनेन क-

मदिरागण्डूषदूषितमन्दाकिनीतीरतरुषण्डगूढचरदेवर्षिमण्डलं,
आखण्डलनगरोपशल्यमन्तःकरणशल्यमालोकयन्तः, पुरा हं-
सावतंसितैस्सर्वगामिभिरप्सरोजनतौर्यत्रिकालंकृतैर्विमानैरति
वाह्यमानतयाऽगृह्यमाणतत्तत्प्रदेशसौन्दर्यमगृह्यमाणद्राघिमाण-
मध्वानमधुना पद्मथामेवाक्रम्यमाणतया गृहीतचिपरीतम-
तिक्रामन्तः, पदेपदे श्राम्यन्तः पथि, पथिकजनसाधारणमपि
तत्तत्पदेष्वतिथ्यं गूढसञ्चारवशादलभमानाः, दानवसेनागता-
गतोचितान् कथञ्चिदतिलङ्घ्य कानपि कक्ष्याभेदान् दिवः, त-

पिता संयोजिता । दूषितेति पाठे कलुषितेत्यर्थः । या मन्दाकिनी गङ्गा तस्यास्तीरे
ये तरवः तेषां पण्डे गूढं अविदितं यथा तथा चरं सञ्चारि देवर्षीणां सुरमुनीनां
मण्डलं समूहो यस्मिन् तत् । अत एव अन्तःकरणशल्यं हृदयकण्टकमिव स्थितं
नगरस्यामरावत्याः उपशल्यं ग्रामान्तप्रदेशम् । 'ग्रामान्तमुपशल्यं स्यात्' इत्यम-
ः । आलोकयन्तः पश्यन्तस्सन्तः । पुरा स्वर्गनिवासकाले हंसैः अवतंसितैः
सज्जातापीडैः हंसविभूषितैरिति यावत् । सर्वत्र गन्तुं शीलं येषां ते सर्वगामिनः
तथाभूतैः । अप्सरोजनैः आरप्स्यमाणं करिष्यमाणं यत्तौर्यत्रिकं नृत्तगी-
तवाद्यानां त्रयम् । 'तौर्यत्रिकं नृत्तगीतवाद्यं नाट्यमिदं त्रयं' इत्यमरः । तेन अल-
ङ्कृतैः मण्डितैः विमानैः अतिवाह्यमानतया सन्तीर्यमाणतया अगृह्यमाणमविदितं
ते च ते प्रदेशाश्च तत्तत्प्रदेशाः तेषां सौन्दर्यं कामनीयकं यस्य स तथाभूतम् । एवम-
गृह्यमाणं अनवगतं द्राघिमं दैर्घ्यं यस्य स तथाभूतम् । अधुना पद्मथां पादाभ्यां
आक्रम्यमाणतया क्षुण्णतया । अक्रममाणतयेति पाठे प्रतिष्ठमानतयेत्यर्थः । तं
गृहीतं ज्ञातं तद्विपरीतं पूर्वोक्ताद्विलक्षणकामनीयकलक्षणं विभेदः यस्य स तथाभू-
तम् । अयं भावः विमानसञ्चारदशायां देवैः पूर्वं यत्र यत्र कामनीयकं दैर्घ्यं च दृष्टं
नाभूत् इदानीं पादसञ्चारदशायां तत्र तत्र तैरेव देवैः पूर्वस्माद्विपरीतमतीव
दैर्घ्यं अतीव रामणीयकं च तत्र तत्र गमनम् । अतिगच्छन्तः
पदं पदं प्रतिपदमित्यर्थः । श्राम्यन्तः आयस्यन्तः । किञ्च ते ते च
ते पन्थानश्च तत्तत्पथाः तेषु तेषु मार्गेष्वित्यर्थः । पथिकजनानां पान्थानां सा-
धारणं सुलभं आतिथ्यं अतिथेः क्रियमाणं अप्रदानादिलक्षणं कर्मापि । 'क्रमा-
दातिथ्यातिथेये अतिथ्यर्थेऽत्र साधुनि' इत्यमरः । गूढः इतराविदितः यः सञ्चारः
तद्वशात् अलभमानाः अप्राप्नुवन्तः दानवसम्बन्धिनीनां सेनानां गमनागमन-
योः उचितान् योग्यान् कानपि कतिचिदपि दिवस्स्वर्गसम्बन्धिनः कक्ष्याणां घ-
निकागारप्रकोष्ठावृतप्रदेशानां भेदान् प्रभेदान् अन्त्यां विवेकः आवृतो द्वारप्रदे-
शः कक्ष्या अनावृतो द्वारप्रदेशोऽहमिति । कथञ्चित् कृच्छ्रेण अतिलङ्घ्य अतिक्र-

द्वितीयाश्वासः ।

८३

पोभिरपि दुरापं तपोलोकसमीपमापेदिरे । प्रविष्टमात्राश्च ते
परिहृतरजस्तमोगन्धानुबन्धतया परिणतसत्त्वैकसारेषु तत्रत्य-
वस्तुषु महीचरा इव महेन्द्रभोगेष्वदृष्टचरं विशेषमालक्ष्य-
न्तो विसिष्मियिरे । अपिच पुनरात्मविज्ञाननिरस्तावरणतया
निस्सीमविकसदकृत्रिमज्योतिषां, अधिकारमलक्षपणाय केव-
लमनुत्तरं योगैश्वर्यमनुभवतां, अत्रभवतां सनकसनन्दनस-
नत्कुमारादिमहायोगिनां, मूर्खेष्विव वाग्मिनां, मूर्खेष्विव बुद्धि-
मतां, अन्धेष्विव चक्षुष्मतां, अधनेष्विव महेश्वराणां, कीटे-

म्य । 'कक्ष्या प्रकोष्ठे हर्म्यादेः काञ्च्यां मध्येभवन्धन' इत्यमरः । 'कक्ष्या क-
च्छे वरत्रायां काञ्च्यां गेहप्रकोष्ठक' इति नानार्थरत्नमाला । तपोभिरपि कृच्छ्र-
चान्द्रायणादिभिरपि दुरापं दुर्लभं तपोलोकस्य सत्यलोकस्य समीपं अन्तिकं
आपेदिरे प्रापुः । प्रविष्टमात्राश्च प्रविशन्त एव ते देवाः परिहृतः विसृष्टः रज-
स्तमसोः गुणयोः गन्धः लेशः तस्यानुबन्धो येषां तेषां भावस्तत्ता तथा । परिण-
तः प्राप्तः सत्त्वं सत्त्वगुण एव एकसारो मुख्यस्थिरांशो येषां ते तथाभूतेषु त-
त्त्वानि तत्रभवानि वस्तूनि पदार्थाः तेषु महीचरा भूलोकवासिनः महेन्द्रस्य दे-
वेन्द्रस्य भुज्यन्त इति भोगाः विषयाः तोष्विव । अदृष्टचरं अदृष्टपूर्वम् । भूतपूर्वं
चरडिति चरट्प्रत्ययः । विशेषं बैलक्षण्यं आलक्ष्यन्तः पश्यन्तस्सन्तः विसिष्मि-
यिरे विस्मयं चक्रुः । सत्यलोकनिवासिनस्सावङ्गं स्वर्गिणो दृष्ट्वा परस्परं हसन्तो नि-
निन्दुरित्याह ॥ अपि च पुनरिति ॥ अपिच आत्मज्ञानेन ब्रह्मज्ञानेन निरस्तं दू-
रीकृतं अविद्यालक्षणं आवरणं तिरस्करिणी वस्त्रं येषां तेषां भावस्तत्ता तथा । नि-
स्सीमं निर्मर्यादं यथा तथा विकसत्प्रकाशमानं अकृत्रिमं नित्यं ज्योतिः ब्रह्मज्योति-
र्येषां ते तथाभूतानां अधिकारः एतावत्कालपर्यन्तं त्वयात्नैव वर्तितव्यमितीश्वरनियो-
गः । 'प्रक्रिया त्वधिकारस्स्यात्' इत्यमरः । स एव मलं पापम् । 'मलोऽस्त्रो पापविट्-
किट्टानि' इत्यमरः । तस्य क्षपणाय केवलं पापनाशायैव क्षालनायेति यावत् ।
अनुत्तरं स्वापेक्षया तृष्णान्तररहितं श्रेष्ठमिति यावत् । 'श्रेष्ठेऽनुदीच्यां प्रतिवाग्धाने
च त्रिष्वनुत्तरं' इति रत्नमाला । योगैः यमाद्यष्टाङ्गयोगैः ऐश्वर्यं अणिमादिलक्षणं
अनुभवतां भजतां अत्रभवतां पूज्यानामित्यर्थः । सनकसनन्दनसनत्कुमारा ए-
वादयो येषां तथाविधा योगिनो ध्यानिनः । 'योगस्सन्नहनोपायध्यानसङ्गतियुक्तिषु'
इत्यमरः । तेषां सम्बन्धिनीः वाच एषां सन्तीत्यर्थे वाचो गिमनिरिति गिमन्-
प्रत्यये वाग्मिन इति रूपम् । तेषामतिवक्तृणां । 'वाचोयुक्तिपटुर्वाग्मी' इत्यमरः ।
मूर्खेषु वागव्यापारहितेषु यथेत्यर्थः । 'अवाचि मूर्कोऽथ मन' इत्यमरः । बुद्धिमतां
विवेकिनाम् । प्रशंसायां मनुप् । मुग्धेष्विव मूर्खेषु यथेत्यर्थः । 'मुग्धस्सुन्दरमूढयोः'

ष्विव सरीसृपाणां, सरीसृपेष्विव चतुष्पदां, चतुष्पात्स्विव मानवानां, मानवेष्विव महीभृतां, महीभृत्स्विव मरुतां, मरुत्स्विव मरुत्वतो, मरुत्वत्यपि पतन्तीमवज्ञामुकुलितां दशमवलोकयन्तः, शृण्वन्तश्च तेषामेव 'हन्त वराकश्शतमन्युर्नामायमेव परितोष्य यश्शतेनाश्वमेधैरपि भगवन्तमिन्दुशेखरं प्रार्थयामास दानवामिषं स्वाराज्यम् । पश्यत पश्यत कुबेरमिमं पशुपाशविमोचिना पाशुपतव्रतेन समाराध्य परमात्मनं सखासि ममेत्यनुगृहीतोऽपि यः पिशाच इव धनपालतां वव्रे । किं बहूना । आत्मभूतोऽप्ययमष्टमूर्तेर्भगवतो वैश्वानरः विफलीकृत्य

इत्यमरः । चक्षुष्मतां विपुलचक्षुष्काणां अन्वेष्विव द्रष्टृहेतुषु यथेत्यर्थः । 'किलासी सिध्मलोऽन्धोऽह्' इत्यमरः । महेश्वराणां महैश्वर्यशालिनां अधनेष्विव दरिद्रेषु यथेत्यर्थः । सरीसृपाणां सर्पाणाम् । 'चक्री व्याकृत्सरीसृपः' इत्यमरः । कीटेष्विव किमिविशेषेषु यथेत्यर्थः । चतुष्पदां गोव्याघ्रादीनां सरीसृपेष्विव सर्पेषु यथेत्यर्थः । मानवानां चतुष्पात्स्विव पशुषु यथेत्यर्थः । महीभृतां राज्ञां मानवेष्विव नरेषु यथेत्यर्थः । मरुतां देवानाम् । 'हस्तौ तु पाणिनक्षत्रे मरुतौ पवनामरौ' इत्यमरः । महीभृत्स्विव राजसु यथेत्यर्थः । मरुत्वतः इन्द्रस्य । 'इन्द्रो मरुत्वान् मघवा' इत्यमरः । मरुत्स्विव देवेषु यथेत्यर्थः । मरुत्वति इन्द्रेऽपि तथा पतन्तीं अवज्ञयावहेलनेन मुकुलितां विकासरहिताम् । 'अवज्ञावहेलनमसूर्क्षणं' इत्यमरः । दशं दृष्टिं अवलोकयन्तस्सन्तः शृण्वन्तश्च तेषामित्यस्य किं न निगृह्यन्तीति पयोत्तरगद्यस्थेन इत्यादिपरिहासवचांसीलानेनान्वयः । य इन्द्रः शतेनाश्वमेधैः क्रतुभिरपि भगवन्तमिन्दुशेखरं शिवं परितोष्य तोषयित्वा दानवानां असुराणां आमिषं भोग्यम् । 'आमिषं त्वस्त्रियां मांस उत्कोचे भोग्यवस्तुनि' इति रत्नमाला । स्वाराज्यं स्वर्गसाम्राज्यं प्रार्थयामास वव्रे । अयमेव वराकः तुच्छः शतमन्युरिति प्रसिद्धः । पश्यन्तीति पशवः प्राणिनः तेषां यस्संसारलक्षणः पाशः तस्य मोचिना मोचकेन पशुपतेरिदं पाशुपतं तेनैव व्रतेन । 'लिङ्गे प्राणं समाधाय प्राणे लिङ्गन्तु शाम्भवम् । सशरीरे मनः कृत्वा न किञ्चिच्चिन्तयेद्बुद्धि ॥ सदाचारश्चिबे मङ्किलिङ्गे जज्ञम एकधीः । लाञ्छने शरणं भक्तिर्भक्तस्थलमिति स्मृतम् ॥' भक्तस्थलादिषट्स्थलाभ्यासलक्षणनियमेनेत्यर्थः । परमात्मानं परमशिवं समाराध्य पूजयित्वा मम महेश्वरस्य सखा मित्रं असीति अनुगृहीतोऽपि अनुकम्पितोऽपि यः कुबेरः पिशाच इव धनपालतां धनसंरक्षकत्वं वव्रे वृत्तवान् । तमिमं कुबेरं पश्यत । किं बहूना वैश्वानरः अग्निः भगवतः अष्टमूर्तेः परमेश्वरस्य आत्म-

विवेकं, उपास्य चिरतरं कालमुमारमणमपि, आसाद्य हव्यवा-
हतामन्नहरोऽस्मि देवानामित्यभिमन्यते कृतकृत्यमात्मानम् ।
हन्त चिरादिमान् देवपञ्चनद्राक्षम् ।

किञ्च निगृह्णन्ति मनः किञ्च भजन्ते जनादिशिवं शरणम् ।

अभिसन्धिभेदमात्रान्मोक्षो (क्षा?) पायेन वध्यन्ते ॥ ४ — ५ ॥
इत्यादीनि परिहासवच्चांसि, पश्यन्तस्तरतमभावमैश्वर्येषु, प-
रित्यजन्तस्स्वर्गाधिराज्यदुर्मदं, अपत्रपानष्टदृष्टयस्स्वयमाधिप-
त्यादस्मदीयादत्र भिक्षाटनं ज्याय इति मेनिरे ।

अथ सुरगुरुमागतं सशिष्यं

स्वयमवधार्य धिया सनत्कुमारः ।

भूतोऽपि शरीरभूतोऽपि । 'आत्मा यन्नो धृतिर्बुद्धिस्स्वभावो ब्रह्म वर्त्म च' इत्यमरः ।
उमारमणं पार्वतीपतिं चिरतरं बहुकालं उपास्य ध्यात्वापि विवेकं सारासाराक-
लनं अपास्य विफलाकृत्य हव्यवाहतां हुतवहत्वं आसाद्य देवानां अन्नहरः अ-
न्नहर्ता अस्मीति आत्मानं कृतकृत्यं निर्वर्तितसकलकार्यं अभिमन्यते अभिजाना-
ति । हन्तेत्याश्चर्यखेदयोः । 'हन्त हर्षेऽनुकम्पायां वाक्यारम्भविषादयोः' इत्य-
मरः । चिरात् बहुकालात् इमान् देवा एव पशवः देवाः पशव इव वा एतान्
अद्राक्ष्म दृष्टवन्तः ॥ किमिति ॥ जनाः मनः चित्तं कर्म न निगृह्णन्ति किं न
निरुन्धन्ति किं रुन्धन्त्येवेत्यर्थः । तथा शिवं शरणं रक्षकं सन्तं न भजन्ते किं
सेवन्त एवेत्यर्थः । तथापीति शेषः । अभिसन्धेः फलाकाङ्क्षायाः फललिप्साया
इति यावत् । भेदमात्राद्भेदादेव कामवशादेवेति यावत् । मोक्षस्य अपायः व्य-
तिरेकः राहित्यमिति यावत् । तत्र वध्यन्ते निबध्यन्ते तेषां कामिनामेवं दुरवस्थेति
भावः । इत्यादीनि एवमादीनि परिहाससहितानि वच्चांसि सोपालम्भवचनानीति
भावः । शृण्वन्तस्सन्तः ऐश्वर्यं तरतमभावं तारतम्यं पश्यन्तः । स्वर्गस्य आधि-
राज्येन आधिपत्येन यो मदः तं परित्यजन्तः अपत्रपया लज्जया नष्टाः दृष्टयः
येषां ते तथाभूतास्सन्तः अस्मदीयात् स्वर्गाधिपत्यात् स्वर्गसाम्राज्यात् । त्य-
क्त्वोपे पञ्चमी । अत्र सत्यलोके भिक्षार्थं अटनं सञ्चारः ज्यायः श्रेय इति मेनिरे
बुबुधिरे । उत्तरोत्तरं श्रेयः के वा नाकाङ्क्षन्त इति भावः । इदानीं ब्रह्मलो-
कवासिनां गुहं प्रति अभिमुखागमनसनत्कुमारसमीपप्रापणे वर्णयितुमारभते
सपथेन गथेन ॥ अथेति ॥ अथ ब्रह्मलोकान्तिकप्राप्त्यनन्तरं सनत्कुमारः ब्र-
ह्ममानसपुत्रः स्वयं धिया योगजबुद्ध्या सशिष्यं शिष्येणेन्द्रेण सहितमित्यर्थः । सु-
राणां गुहं बृहस्पतिं आगतं प्राप्तं अवधार्य निश्चित्य अमुष्य गुरोः सभाजनाय

अपगततमस्रो महाप्रभावान्

अक्षिपदमुच्य सभाजनाय शिष्यान् ॥ ६ ॥

प्रस्थिताश्च ते परस्परालापेषु, अथर्वशिखाप्रवर्तकतामा-
ङ्गिरसाख्ययोगरहस्यप्रवर्तकतामृग्यजुषोद्गुष्टप्रभावतामप्यनुस्मृ-
त्य, प्रशंसन्तो ब्रह्मपुत्रं भगवन्तं तमाङ्गिरसं, प्रशंसन्तश्च गू-
ढचर्यारतं महर्षिं संवर्तशिवाचार्यं मरुत्तानुग्रहवाराणसीनिषे-
वणव्रताद्युपाख्यानेन, शंसन्तश्च संवर्तानुजमाङ्गिरसं सर्वतन्त्रे-
षु प्रवचनपारदर्शनप्रबन्धनिर्माणप्रतिभाव्यवहारकौशलैः, प-

आनन्दनाय । 'आनन्दनसभाजने' इत्यमरः । सम्माननायेति यावत् । अपग-
तानि प्रगतानि तमांसि अज्ञानवृत्तयो येषां ते तथाभूतान् । अत एव महान् प्र-
भावः प्रकृष्टचेष्टारूपः भावः । 'भावस्तत्तास्वभावाभिप्रायचेष्टात्मजन्मसु' इत्य-
मरः । माहात्म्यं येषां ते तथाविधान् शिष्यान् अक्षिपत् आदिदेश ॥ प्रस्थि-
ता इति ॥ प्रस्थिता विनिर्गताः ते च सनत्कुमारशिष्यास्तु परस्परं आलापेषु
सम्भाषणेषु अथर्वशिखाया एतन्नामिकायाः पञ्चरुद्रान्तःपातिन्याः कस्याश्चिदुप-
निषदः प्रवर्तकः प्रवक्ता अध्यापक इति यावत् । तस्य भावस्तत्ता तां अङ्गिर-
सा प्रणीतः आङ्गिरस इत्याख्या नाम यस्य सः एवंविधो यो योगः योग-
ग्रन्थः तस्मिन् यानि रहस्यानि गूढार्थाः तेषां प्रवर्तकः प्रकाशकः तस्य भाव-
स्तत्ता ताम् । एवं ऋक् च यजुश्च ऋग्यजुषे ऋग्यजुषाभ्यां उद्गुष्टः वर्णितः प्रभावो
महिमा यस्य सः तस्य भावस्तत्ता तामपि । स्मारंस्मारं चित्रशिक्षण्डिनं अङ्गि-
रसं मुनिं ब्रह्मणः पुत्रं सुतम् । अङ्गिरसो ब्रह्मपुत्रत्वं वक्ष्यते । भगवन्तं भूतागत्यादि-
ज्ञानवन्तम् । तदुक्तम् । 'उत्पत्तिं च विनाशं च भूतानामागतिं गतिम् । वेत्ति वि-
द्यामविद्यां च स वाच्यो भगवानिति' इति । प्रशंसन्तः स्तुवन्तस्सन्तः गूढच-
र्यायां अलिङ्गाश्रमे अवधूताश्रम इति यावत् । रतं आसक्तं महर्षिं संवर्तशिवा-
चार्यं बृहस्पतेर्ज्येष्ठप्रातरम् । तदुक्तमाश्रयमाहात्म्यपद्धतौ । 'द्वावेतावतिविख्यातौ
सुतावङ्गिरसो मुनेः । श्लाघ्यावाश्रयतो जीवसंवर्तशिवसंज्ञकौ ॥' भारते आदिप-
र्वणि चैतयोरप्रजानुजभावो वर्णितः । मरुतो नाम वेदप्रतिपाद्यः कथन राजा त-
स्मिन्ननुग्रहः याजनलक्षणः वाराणस्याः काश्याः निषेवणं काशीवास इति या-
वत् । तदेव व्रतं नियमः एतदादीनां अन्येषां महिम्नां उपाख्यानेन कथनेन प्र-
शंसन्तः स्तुवन्तः । संवर्तस्य संवर्तशिवाचार्यस्य अनुजं अवरजं आङ्गिरसं बृह-
स्पतिं च सर्वतन्त्रेषु निखिलसिद्धान्तेषु । 'तन्त्रं प्रधाने सिद्धान्त' इत्यमरः । प्रवच-
नं अध्यापनं तच्च पारदर्शनं अन्तावलोकनं तच्च प्रबन्धानां ग्रन्थानां निर्माणं निर्मितिः
प्रतिभा नवुनवोन्मेषशालिनी प्रज्ञा व्यवहारः विजिगीषुकथा तत्र कौशलं चातुर्यं चे-

रिहरन्तश्च लोकायतिकतन्त्रतीर्थकरताप्रयुक्तमपकर्षमपि बाह्य-
तन्त्रप्रवर्तकपरमेश्वरनिदर्शनोपदर्शनेन, समागम्य यथाविधि
सन्नताश्च स्वगुराविव सह शिष्यैस्सुराचार्यैः सनत्कुमारसमी-
पमानिन्यिरे ।

सनत्कुमारेण समागमे गुरोः

निशाम्य वृत्ता विविधास्तदर्हणाः ।

निशाम्य वादेष्वथ चास्य चातुरीं

विशिष्य तस्मिन्नमरा विनेमिरे ॥ ७ ॥

आङ्गिरसोऽपि प्रणम्य भक्त्या महत्या परमेष्ठिनमिव स-
नत्कुमारं, आवेद्य देवकार्यं, अनुज्ञाप्य च तेन पाकशासनं,

त्येतैः प्रशंसन्तः । बाह्यानि यानि तन्त्राणि अवैदिकसिद्धान्ताः तेषां प्रवर्तकः
प्रवक्ता परमेश्वरः शिवो विष्णुर्ब्रह्मा । तथोक्तं पुराणेषु । 'पाञ्चरात्रं भाग्युपतं त-
था वैखानसाभिधम् । वेदभ्रष्टान् समुद्दिश्य कमलापतिरुक्तवान्' इत्यादि । परमे-
श्वर एव निदर्शनं दृष्टान्तः तस्य उपदर्शनेन प्रदर्शनेन लोकायतिकानां नास्ति-
कानां तन्त्रं सिद्धान्तः तत्प्रतिपादकम् । यद्वा तन्त्रं प्रधानं मुख्यं तीर्थशास्त्रम् ।
'तीर्थशास्त्राध्वरक्षेत्रोपायनारीरजस्तु च' इति हेमचन्द्रः । 'जैना माध्यमिका
लोकायतिका नास्तिकास्समाः' इत्यजयः । 'तन्त्रं प्रधानं सिद्धान्त' इत्यमरः ।
तस्य करता प्रणेतृत्वं तत्प्रयुक्तं तदुत्पन्नं अपकर्षं न्यूनभावमपि परिहरन्तः वार-
यन्तस्सन्तः समागम्य संप्राप्य यथाविधि विधिमनतिक्रम्य स्वगुरौ सनत्कुमार इव
सन्नताः प्रणताश्च सन्तः शिष्यैस्सह सनत्कुमारस्य समीपं अन्तिकं आनिन्यिरे
गमयामासुः । सनत्कुमारसन्निधौ बृहस्पतये सज्जातसम्माननसभाजनादिकं दृ-
ष्ट्वा तस्मिन् देवा अतीव नम्रा बभूवुरित्याह ॥ सनदिति ॥ गुरोः बृहस्पतेः
समागमे समागमने वृत्ताः विविधाः अनेकविधाः ताश्च ताः अर्हणाश्चेति कर्म-
धारयः । तथाविधान्मधुपर्काद्युपचारानित्यर्थः । ताः निशाम्य दृष्ट्वा । निपूर्वस्य
शमधातोः चाक्षुषज्ञानार्थकत्वमाह माधवः । अथ पूजानन्तरं सनत्कुमारेण ब्रह्म-
पुत्रेण सह वादेषु आलापेषु अस्य चातुरीं चातुर्यं अनुत्तरप्रश्नकरणानाशङ्कोत्था-
नोत्तरप्रदानलक्षणं निशम्य श्रुत्वा विशिष्य विशेषाकरेण अतिशयेनेति यावत् ।
तस्मिन् गुरौ अमराः देवाः विनेमिरे नम्रा बभूवुः । सनत्कुमारसम्भावितः बृह-
स्पतिः स्वयं बुद्धिमानपि तन्मुखागतब्रह्मसविधवक्तव्यः तमापृच्छय यथान्यायं तेन
विसृष्टः देवैस्सह ब्रह्मावसथं ययावित्याह ॥ आङ्गिरस इति ॥ आङ्गिरसः बृहस्प-
तिरपि परमेष्ठिनं पितामहमिव स्थितं सनत्कुमारं महत्या भक्त्या अनुरागेण प्रणम्य

अनुव्रज्य परिष्वज्य गाढं, आदिश्य चतुर्मुखोपसर्पणेति कर्तव्यतां, अनुगृह्य शिवेन चेतसा, विसृष्टस्तेन, विनयातिशयादाह-
ष्टिपथादादधानशिरस्यञ्जलिं, आस्थाय महान्तं योगं, आवर्तयन् प्रणवमेव, सहामरैराससाद् महतावधानेन हिरण्यगर्भ-
मायतनम् । गच्छन्तः पथि

वाग्देवीवदनारविन्दगलितब्रह्मोद्यविद्याशत-

ग्रन्थग्रन्थिविभेदजातकुतुकब्रह्मर्षिहर्षस्तवैः ।

देवकार्यं इन्द्रादिप्रयोजनं निवेद्य विज्ञाप्य तेन सनत्कुमारेण पाकशासनमिन्द्रं प्रति अनुज्ञाप्य अनुज्ञां दापयित्वा पश्चात् तेन सनत्कुमारेण अनुव्रज्य अनुव्रजनं कृत्वा गाढं दृढं परिष्वज्य आश्लिष्य चतुर्मुखस्य ब्रह्मणः उपसर्पणे समीपगमने इति-
कर्तव्यतां च इत्थं कर्तव्यत्वं ब्रह्मान्तिकं गत्वा तत्रैवं वक्तव्यमित्थं कर्तव्यमिति निखिलं कर्तव्यताप्रकारमपीति तात्पर्यार्थः । आदिश्य उक्त्वा शिवेन शुभानु-
ध्यानिना चेतसा मनसा च अनुगृह्य अनुग्रहं कृत्वा विसृष्टः त्यक्त्वा विनयातिश-
यात् । त्यक्त्वोपे पञ्चमी । विनयोत्कर्षमाश्रित्येत्यर्थः । दृष्टयाः पन्थाः मार्गः दृष्टि-
पथशब्दो लक्षणया दृग्गोचरीभवनबोधकः । तथा च आहृष्टिपथादित्यस्य दृ-
ग्गोचरीभवनमारभ्येत्यर्थः । शिरसि अञ्जलिं युतप्रसृतिहस्तौ पाणी । 'पाणि-
निकुञ्जः प्रसृतिस्तौ युतावञ्जलिः पुमान्' इत्यमरः । आदधानः निक्षिपान्न-
त्यर्थः । महान्तमधिकं योगं सङ्गतिं आस्थाय आवध्य । यद्वा योगं ध्यानं उ-
पायं युक्तिं वा । 'योगस्वन्नहनोपायध्यानसङ्गतिर्युक्तिपु' इत्यमरः । प्रणवमोह्वारमि-
व । 'ओह्वारप्रणवौ समौ' इत्यमरः । तत्तदागमोदितानि तत्तद्वेदप्रतिपादितानि ।
'हिरण्यगर्भस्त्वमवर्तताम्र' इत्यादीनि ब्रह्मसूक्तानि ब्रह्मप्रतिपादकमन्त्रानित्यर्थः ।
आवर्तयन् अष्टकृत्पत्रेण अमरैस्सह महता अधिकेन अवधानेन ऐकाग्र्येण
हिरण्यगर्भस्य ब्रह्मणः इदं हिरण्यगर्भं आयतनं यज्ञस्थानं । 'चैत्यमायतनं तुल्य' इ-
त्यमरः । आससाद् जगाम । महायज्ञमन्तरा कथं महदनुग्रहस्सिध्यतीति भावः ।
पथि गच्छतां सुराणां वृत्तान्तमाह ॥ गच्छन्तः पथीति ॥ वागिति ॥ क-
र्णाभ्यर्णं कर्णसमीपं गतैः प्राप्तैः वाग्देव्याः सरस्वत्याः वदनारविन्दात् मुखकम-
लात् गलिताः च्युताः ब्रह्मेज्याः ब्रह्मप्रतिपादकाः या विद्याः वेदतदङ्गन्यायमी-
मांसाधर्मशास्त्रलक्षणाः तासां शतेषु ये ग्रन्थाः तेषु ग्रन्थेषु ये ग्रन्थयः अप्र-
तिपत्तिविप्रतिपत्त्यन्यथाप्रतिपत्तयः तेषां विभेदेन विश्लथनेन । भिद्यते हृदयप्र-
न्थिरित्यादौ प्रन्थिशब्दस्य अन्यथाप्रतिपत्तिपरत्वं तच्छ्रुतिध्याख्यातृभिरुक्तम् ।

१. प्रणवमिव तत्तदागमोदितब्रह्मसूक्तानि इति व्याख्यातृसम्मतः पाठः ।

कर्णाभ्यर्णगतैर्निवृत्तनिखिलक्लेशा दिगीशास्तदा

निर्वव्रुर्न च वव्रुरव्रणमपि स्वर्गं पुनर्गाहितुम् ॥ ८ ॥

अपि चाद्राश्वुरविदूर एव ते निरस्तरजस्तमोव्यतिकर-
तया निर्मलसत्त्वप्रकाशराशिमिव, निष्कलङ्कशशाङ्केष्टकासङ्क-
सङ्घटितमिव, निरन्तरज्वलदविन्धनज्वालापरिवर्तपिण्डतदु-
ग्धसागरोर्मिनिर्मितमिव, चिरनिपातघनीभूतशारदाशिरश्चन्द्र-

जातमुत्पन्नं कुतुकं कौतूहलं येषां तथाविधानां ब्रह्मर्षीणां संबन्धिभिः
हर्षोत्पन्नैः स्वयैः स्तुतिभिः । तदा निरस्ताः निर्गताः निखिलाः क्लेशाः
अविद्यास्मितारागद्वेषाभिनिवेशलक्षणपञ्चक्लेशाः येषां ते तथाविधाः दि-
गीशाः देवाः निर्वव्रुः सुखिता वभ्रुवुः । अपगतः व्रणः दैत्यबाधालक्षणः यस्य स
तथाविधमपि पुनः स्वर्गं गाहितुं अवगाढुं च न वव्रुः नाङ्गीचकुरित्यर्थः । को ना-
म महत्पदं प्राप्य तदल्पं पदमिच्छतीति भावः । यद्वा कर्णाभ्यर्णश्रोत्रान्तिकं ग-
तैः प्राप्तैः हे वाग्देवीवदनं वाग्देवी सरस्वती वदनेषु यस्य सः तथाभूतं हे
अरविन्दगलितं वासुदेवनाभिकमलोत्पन्नं हे ब्रह्मेज्य वेदपारायणपरायण । 'वे-
दस्तत्त्वं तपो ब्रह्म' इत्यमरः । विद्याश्चतुर्दश । तदुक्तम् । 'अज्ञानि वेदाश्चत्वारो मी-
मांसा न्यायविस्तरः । पुराणं धर्मशास्त्रं च विद्या हेताश्चतुर्दश' इति । तासु शत-
मित्युपलक्षणं अनेके ये ग्रन्थाः सूत्रभाष्यप्रकरणात्मकाः । 'अल्पाक्षरमसन्दिग्धं
सारवद्विश्रतोमुखं' इति सूत्रलक्षणम् । 'सूत्रार्थो वर्ण्यते यत्र पदैस्सूत्रानुकारिभिः ।'
इति भाष्यलक्षणम् । 'शास्त्रैकदेशसम्बद्धं शास्त्रकार्यान्तरे स्थितं' इति प्रकरण-
लक्षणम् । तेषु ग्रन्थय इव ग्रन्थयः दुर्भेददुर्विधा भर्थाः तेषां विभेदो विश्लथनं वि-
बोधनामिति यावत् । तस्मिन् जातं कुतुकं कुतूहलं यस्य तस्य सम्बुद्धिः इति ब्रह्मर्षी-
णां हर्षस्तवैः निरस्ताः निष्कासिताः निखिलाः क्लेशा अविद्यादयो येषां ते त-
थाविधाः देवाः निर्वव्रुः सुखं प्रापुः । अव्रणं बाधारहितमपि पुनः स्वर्गं गाहितुं
गन्तुं न वव्रुः न वृत्तवन्त इत्यर्थः । सप्तकक्ष्योपेतं हिरण्यगर्भमवनं वर्णयति ॥
अपि चाद्राश्वुरिति ॥ निरस्तः निर्गतः रजस्तमसोर्गुणयोः व्यतिकरस्सम्पर्को
यस्य सः तस्य भावस्तत्ता तया । निर्मलस्य रजस्तमोलक्षणमलरहितस्य सत्त्व-
स्य सत्त्वगुणस्य प्रकाशा दीप्तयः । काश्च दीप्तावित्यतोऽच्प्रत्ययः । तेषां राशिं
पुञ्जमिव स्थितम् । 'स्यान्निकायः पुञ्जराशी' इत्यमरः । निष्कलङ्काः कलङ्कारहिताः श-
शाङ्काः बालचन्द्राः त एव इष्टकाः चतुष्कोणशिलाविशेषाः तासां सङ्घेन सङ्घटितं
निबद्धमिव स्थितम् । निरिन्धनं यथा तथा ज्वलन् यः अविन्धनः उदकेन्धनः
बडवानलः तस्य ज्वालानां परिवर्तनं परितोऽवस्थानेन पिण्डिताः घनीभूताः म-
ण्डितां प्रापिता इति यावत् । ये दुग्धसागरस्य क्षीरसमुद्रस्य ऊर्मयस्तरङ्गाः तै-

चन्द्रिकाविकीर्णनीहारसारसाधितमिव, त्रैविक्रमचरणाक्रमावि-
द्धविध्यण्डकपालनिरर्गळनिर्गळदळकनन्दानिपातधौतमिव, वि-
मलभास्वरप्रभावभासितनभोविभागं, अपास्तकळङ्कानुषङ्गतयेव
धूमादिमार्गचङ्क्रमपङ्किलचरणपशुजनानाक्रमणीयं, अशेषभुवन-
सर्गावशेषसारैरिव विलक्षणैश्शब्दादिभिर्विषयैरुपस्कृतं, अनु-

निर्मितं विरचितमिव स्थितम् । चिरं निपातेन निपतनेन घनीभूतः पिण्डीभूतः
शरच्चन्द्रचन्द्रिकया विकीर्णः व्याप्तश्च यो नीहारः हिमं तस्य यः सारः तेन साधितं
निर्मितमिव स्थितम् । धवळतमत्वादिति भावः । त्रैविक्रमः त्रिविक्रमस्य भगवतः
सम्बन्धी यश्चरणः तस्य क्रमेण विन्यासेन विद्धं विस्फुटितं यद्विध्यण्डं ब्रह्मण्डं तस्य
कपालात् कटाहसदृशावयवात् निरर्गळं निर्निरोधं यथा तथा निर्गळन्ती निपत-
न्ती या अलकनन्दा गङ्गा तस्याः निपातेन निपतनेन धौतं क्षालितमिव स्थितम् ।
विमलस्य रूपान्तरासंवलितस्य भास्वरस्य शुक्लभास्वरस्य शुक्लभास्वरवर्णस्य
प्रभाभिर्दीप्तिभिः अवभासितः प्रकाशितः नभोविभागो यस्य सः तथाभूतम् ।
अपास्तो निरस्तः कळङ्कस्य अङ्कस्य अनुषङ्गः सम्बन्धः तस्य भावस्तत्ता तयेव ।
हेतूत्प्रेक्षालङ्कारः । धूमः आदिर्येषां ते धूमादयः त एव मार्गस्सरणिः तस्मिन् चङ्क्रम-
णेन मुहुर्मुहुर्गमनेन पङ्किलाः पङ्कवन्तः । 'पङ्कः कर्दमपापयोः' इति विश्वः । तथावि-
धाश्चरणाः येषां ते तथाभूताः ये पशुजनाः पशुकल्पा जनाः तैरनाक्रमणीयं प्राप्तुम-
शक्यम् । अत्रेदं बोध्यं देवयानः पितृयाण इति द्विविधः पन्थाः तस्य देवयानस्य अ-
र्चिरादिमार्ग इत्येका संज्ञा पितृयाणस्य धूमादिमार्ग इत्येका संज्ञा ये तु केवलं कर्मि-
णस्तेषां धूमादिमार्ग एव तत्र सञ्चरतां पुनः पुनर्गमनागमने भवतः तेषां ब्रह्मलो-
कप्राप्तिर्नास्ति । ये तूपासकास्तेषामर्चिरादिमार्ग एव तत्र गतानां पुनरावृत्तिर्नास्ति
क्रमेण ब्रह्मलोकप्राप्तिश्च भवति । तथा च श्रुतिः । 'तद्य इत्थं विदुर्ये चेमेऽरण्ये
श्रद्धा तप इत्युपासते तेऽर्चिषमभिसम्भवन्त्यर्चिषोऽहरह आपूर्यमाणपक्षमापूर्यमाण-
पक्षाद्यान् षड्दङ्ङेति मासांस्तान् मासेभ्यस्संवत्सरं संवत्सरादादित्यमादि-
त्याच्चन्द्रमसं चन्द्रमसो विशुतं तत्पुरुषोऽमानवस्स एतान् ब्रह्म गमयतीत्येष
देवयानः पन्था' इति । 'अथ य इमे ग्राम इष्टापूर्ते दत्तमित्युपासते ते धूममभिसं-
भवन्ति धूमाद्वाग्निं रात्रिपरपक्षमपरपक्षाद्यान् षड्दक्षिणैतिमासांस्तान् हैते संव-
त्सरमभिप्राप्नुवन्ति मासेभ्यः पितृलोकं पितृलोकादाकाशमाकाशाच्चन्द्रमसमेष
सोमो राजा तद्देवानाममृतं देवा भक्षयन्ति तस्मिन् यावत्संपातमुषित्वाथैतमे-
वाध्वानं पुनरावर्तन्त' इति । अशेषाणि समस्तानि यानि भुवनानि लोकाः तेषां
सर्गादवशिष्यन्त इत्यवशेषाः अवशिष्टास्तथाविधाश्च ते साराश्च तैः । 'सारो ब-
ले स्थिरांशे च' इत्यमरः । अत एव विलक्षणैः प्रकृष्टैः त्रिजातीयैरिति यावत् ।

श्रवमयैः प्राकारैराभ्युदयिकोपासनामयैर्गोपुरैरात्मोपासनामयी-
भिः कक्ष्याभिः प्रणवमयेन चास्थानमण्डपेन परिशोभितं, नि-
जनिजकार्यनिवेदनावसरप्रतीक्षिततत्तल्लोकाधिकारिकारितसम्मर्द-
बहिर्द्वारवितर्दिकाभागं, आगन्तुकगन्धर्वकिन्नराप्सरस्समार-
ब्धतौर्यत्रिकमौख्यपूरितप्रथमकक्ष्यं, अनामिसन्धिर्मत्कर्मयोगनि-
र्मलकर्मन्दिवृन्दपरिकर्मितद्वितीयकक्ष्यं, अतिगहनन्यायसाङ्ग-
थ-

शब्दादिभिर्विषयैः । 'रूपं शब्दो गन्धरसस्पर्शाश्च विषया अमी' इत्यमरः । उ-
पस्कृतम् । अनुसृत्य श्रूयन्त इत्यनुश्रवाः वेदाः तन्मयैः तद्विकारैः प्राकारैस्सालैः ।
'प्राकारो वरणस्साल' इत्यमरः । अभ्युदयः अन्नब्रह्मवर्चसादिलाभः प्रयोजनं
यासां ताः आभ्युदयिकाः या उपासनाः विजातीयप्रत्ययानन्तरितसजातीयप्र-
त्ययप्रवाहात्मिकाः तन्मयैर्गोपुरैः । 'पुरद्वारं तु गोपुरं' इत्यमरः । आत्मनः ब्रह्मणो
या उपासनाः विजातीयप्रत्ययानन्तरितसजातीयप्रत्ययप्रवाहाः तन्मयीभिः त-
त्स्वरूपाभिः कक्ष्याभिः हर्म्यप्रकोष्ठप्रदेशैः । 'कक्ष्या प्रकोष्ठे हर्म्यादेः' इत्यमरः ।
प्रणवः ओङ्कारः तन्मयेन तत्स्वरूपेण । 'ओङ्कारप्रणवौ समौ' इत्यमरः । आस्था-
नमण्डपेन सभामण्डपेन च । 'सभासमितिसंसदः । आस्थानी क्लीबमास्थानं' इत्य-
मरः । परिशोभितं सर्वतः प्रकाशितम् । अत्रेदमवधेयम् । उपासना नाम विजातीय-
ज्ञानाव्यवहितसजातीयज्ञानधारा सामान्यत उपासना द्विविधा आभ्युदयिकोपास-
नात्मोपासनाभेदात् । तत्रादित्यपुरुषोपासनाक्षिपुरुषोपासनादयः आभ्युदयिको-
पासनाः । दहरोपासनाशाण्डिल्योपासनादयः आत्मोपासना इति । निजनिजानां
स्वस्वानां कार्याणां निवेदनावसरं विज्ञापनासमयं प्रतीक्षन्ते अन्विच्छन्तीति प्रती-
क्षिणः ये तत्तल्लोकानामधिकारिणः अधिकारिपुरुषाः तैः कारितः अनुष्ठापितः सम्म-
र्दस्संवाधः येषु ताः तथाविधाः । बहिर्द्वाराणां वेदिकानाम् । 'द्वारमात्रेऽपि गोपुरं'
इत्यमरः । भागाः प्रदेशाः यस्य तत् आगन्तव एवागन्तुकाः गृहागताः । 'स्या-
दावेशिक आगन्तुः' इत्यमरः । ये गन्धर्वाश्च किन्नराश्च अप्सरसश्च ताः तामि-
स्समारब्धस्य तौर्यत्रिकस्य नृत्तगीतवाद्यत्रयस्य यन्मौख्यं अनुरणनध्वनिः तेन
पूरिता भरिता प्रथमकक्ष्या प्रथमहर्म्यप्रकोष्ठभागो यस्य तत्तथाभूतम् । 'कक्ष्या
प्रकोष्ठे हर्म्यादेः' इत्यमरः । अमिसन्धिः फलेच्छा येषां ते अमिसन्धिमन्तः
ते न भवन्तीत्यनमिसन्धिमन्तः ते च ते कर्मैव योगः तेन निर्मलाः शुद्धान्तः-
करणाः ये कर्मन्दिनो भिक्षवः । 'भिक्षुः परिव्राट् कर्मन्दी' इत्यमरः । तेषां वृन्दे-
न समूहेन परिकर्मिता परिमण्डिता द्वितीयकक्ष्या द्वितीयप्रकोष्ठभागो यस्य तत् ।
अति अत्यन्तं गहनं दुःखं अभ्यासकाले येषां तानि अतिगहनानि । 'गहनं व-
नदुःखयोः' इति नानार्थरत्नमाला । अथवा अतिगहनानि दुःखकराणि दुरवगा-

योगादिदर्शनतत्त्वावमर्शव्यसनकर्शितकणादकपिलपतञ्जलिप्रमु-
खाविद्वदुद्दामजल्पकथाघोषभूषिततृतीयकक्ष्यं, अतिविचित्रतर-
त्रयीशिखरोपपादितोपासनाभेदवासनासनाथमुनियूथदर्शिता-
श्चर्यतुर्यकक्ष्यं, अतिरहस्यवैश्वानरदहरादिविद्यापरिचयानव-
द्यमहर्षिदर्शितोपासनाप्रपञ्चपञ्चमकक्ष्यं, अतिदूरविस्तृष्टहृष्टानुश्र-
विकविषयामिपरिरंसागन्धपरमहंसावतंसितपष्टकक्ष्यं, अतिचा-

हानीति तात्पर्यत इत्यर्थः । न्यायश्च साङ्ख्यं च योगश्च ते आदयो येषां तानि
यानि दर्शनानि आस्त्राणि । 'दर्शनं दर्पणस्वप्नशास्त्रबुद्धयक्षिद्यष्टिषु' इति नाना-
र्थरत्नमाला । तेषु यानि तत्त्वानि परमार्थास्सिद्धान्ताः तेषामवमर्शो भावनं पर्या-
लोचनमिति यावत् । अस्मिन् यद्व्यसनं विफलोद्यमः । 'व्यसनं त्वशुभे शक्तौ
विपत्तौ निष्फलोद्यम' इति नानार्थरत्नमाला । तेन कर्शिताः क्लेशं प्राप्ताः कणा-
दश्च कपिलश्च पतञ्जलिश्च त एव प्रमुखाः प्रभृतयो येषां ते तथाविधाः । ये
विद्वांसः तेषामुद्दामाः श्रेष्ठाः या जल्पकथाः विजिगीषुकथाः तासां घोषेण कल-
कलेन भूषिता अलङ्कृता तृतीयकक्ष्या यस्य तत् । अतिविचित्रतरः अत्यन्तप-
रस्परविलक्षणाः यास्त्रयीशिखरैर्वेदान्तैरुपपादिताः प्रतिपादिता उपासनास्तासां
भेदाः प्रकाराः तेषां वासनया संस्कारेण सनाथानि सहितानि यानि मुनीनां
यूथानि सङ्घाः तैर्दर्शितं आश्चर्यं यस्याम् । 'विस्मयोऽद्भुतमाश्चर्यं' इत्यमरः । त-
थाविधा तुरीया चतुर्थी कक्ष्या गृहप्रकोष्ठभागो यस्य तत् । 'कक्ष्याकच्छे वरत्रा-
यां काञ्चयां गेहप्रकोष्ठके' इति नानार्थरत्नमाला । अतिरहस्यानि अतिगोप्याः
अप्रकाशनीया इति यावत् । याः दहरवैश्वानरौ आदी यासां तास्तथाविधाः
विद्या उपासनाः तासां परिचयेन हृदाभ्यासेन अनवद्याः निर्दुष्टाः ये महर्षयः
तैर्दर्शिता ये उपासनानां विभिन्नचिदनन्तरितैकजातीयांच्छारालक्षणानां प्रपञ्चा
विस्तृतयः स्तोमा वा यस्यां सा । 'प्रपञ्चो विस्तृतौ स्तोमे रचनायां विपर्यय'
इति नानार्थरत्नमाला । तथाभूता पञ्चमी कक्ष्या यस्य तत् । अत्र दहरोपास-
ना नाम 'अथ यदिदमस्मिन् ब्रह्मपुर' इत्यादिश्रुतिसिद्धा । वैश्वानरोपासना तु
'एष वै सुतेजा आत्मा वैश्वानरोऽयं तदमात्मानमुपास्स' इति छान्दोग्यश्रुतिसिद्धा ।
कक्ष्याशब्दश्शुद्धान्तशब्दपर्यायोऽप्यस्ति । 'कक्ष्यान्तरेऽपि शुद्धान्त' इत्यमराच्चे-
ति विवेकः । अतिदूरं विस्तृष्टाः त्यक्ता ये अनुश्रवणे वेदेन प्रोक्ता आनुश्रविकाः
ते च ते विषयाः त एवाभिषाः भोग्यवस्तूनि । 'आभिषं त्वस्त्रियां मांस उ-
त्कोचे भोग्यवस्तुनि' इति नानार्थरत्नमाला । तेषु रिरंसा रन्तुं क्रीडितुमिच्छा
रिरंसा सा च गन्धस्मयः स च तौ यैस्ते । 'गन्धो गन्धकसम्बन्धामो-
दलेशस्मयेषु च' इति नानार्थरत्नमाला । विविधा ये परमहंसास्संन्यासिनः ।

तुर्यपर्यवस्थापितानुश्रवतात्पर्यपर्यालोचनापनीतविपरीतान्वयश-
ङ्काकलङ्कनिरङ्कुशकुशलजनालंकृतसप्तमकक्ष्यं, प्रसङ्गयानपरास-
ङ्गान्यभृग्वङ्गिरोवसिष्ठादिगारिष्ठाधिकारिकमुनिमण्डलमण्डिता-
स्थानमण्टपं, अपदं विपदां, अगोचरं वाचां, अनाशङ्कनी-
यमर्वाचां, अगम्यमाचारमात्रशरणैः, असाध्यमध्वरैः, अलभ्य-
मधिकैरपि तपोविपाकैः, दुरारोहं महादानैः, दुरवगाह-
माहवसाहसैः, असम्भावनीयं मनसापि स्वायम्भुवं भवनम् ।

‘हंसः परमहंसश्च कुटीचकवहूदकौ ।’ इति संन्यासिकथायां सूतसंहितावचनात्
तैरवतंसिता अलङ्कृता षष्ठी कक्ष्या यस्य तत् । अतिचातुर्येण अतिकौ-
शलेन पर्यवस्थापितं सुनिष्कृष्य निर्णीतं यदनुश्रवणां वेदानां तात्पर्यं अ-
भिप्रायः ब्रह्मपरत्वमिति यावत् । तस्य पर्यालोचनया परिभावनया अनु-
सन्धानेनेति यावत् । अपनीतौ सन्याजितौ यौ विपरीतः व्यत्यस्तः यः अन्व-
यः श्रुतपदानां योजना स च शङ्का सन्देहस्सा च ते एव कलङ्कौ यैस्ते तथावि-
धा ये निरङ्कुशा निर्निरोधाः कुशलाश्चतुराश्च जनाः तैरलङ्कृता सप्तमी कक्ष्या य-
स्य तत् । प्रसङ्गयाने निर्विकल्पकसमाधौ प्रकृतिपुरुषविवेकसाक्षात्कारे वा प्रस-
ङ्गयानेऽप्यकुसीदस्येति पातञ्जलसूत्रे तद्याख्यातृभिः प्रसङ्गयानपदस्य एतदर्थक-
त्वाभिधानात् । पराः आसक्ताः ये असङ्गयाः सङ्गधारहिताः शृग्वङ्गिरोवसिष्ठादयो
गारिष्ठाश्चेष्टा आधिकारिका मुनयः तेषां मण्डलेन समूहेन । ‘पूगो वितानं ककरो म-
ण्डलं चक्रवाळकं’ इत्यमरः । मण्डितः भूषितः आस्थानमण्टपस्सभामण्टपो यस्य
तत् । ‘सभासमितिसंसदः । आस्थानी क्लीवमास्थानं’ इत्यमरः । विपदां सङ्घ-
र्षणामिवाधादीनां अपदं अनास्पदम् । वाचामगोचरं आविषयम् । अर्वाचामधमा-
नां अनाशङ्कनीयमसम्भावनीयम् । आचारस्सत्सम्प्रदायानुवर्तनं तदेव तन्मात्रं
शरणं राक्षितुं येषां ते तैः केवलमाचारानिपुणैरित्यर्थः । ‘शरणं गृहरक्षितोः’ इ-
त्यमरः । अगम्यं अप्राप्यम् । अध्वरैः यज्ञैः असाध्यं सम्पादयितुमशक्यमित्यर्थः ।
‘यज्ञस्सवोऽध्वरो याग’ इत्यमरः । अधिकैः तपसां कृच्छ्रचान्द्रायणादीनां विपा-
कैरप्यलभ्यं लब्धुमशक्यम् । महादानैः भूदानादिभिः दुरारोहं दुःखेन आरोहं श-
क्यम् । आहवा युद्धानि । ‘सङ्ग्रामाभ्यागमाहवा’ इत्यमरः । तेषु यानि साहसा-
नि बहुप्रकारा दण्डोपायास्तैः । ‘साहसं तु दमो दण्ड’ इत्यमरः । दुरवगाहं प्र-
वेशानर्हं मनसा सङ्कल्पविकल्पात्मकेनापि अन्तःकरणविशेषेण असम्भावनीयमि-
दमित्यामिति तर्कितुमशक्यमित्यर्थः । स्वयम्भुवश्चतुराननस्येदं तत्सम्बन्धि भ-

१. अनाशंसनीयमर्वाचां प्रमाणानां इति पाठान्तरम् ।

९४

नीलकण्ठविजये सन्याख्याने

स्वाध्यायाध्ययनादतेन विधिना दृष्ट्यापि नालोकिताः

सभ्यैः प्रत्युत सर्वभोगविमुखैरुत्सारिता दूरतः ।

नृत्यन्त्यस्सुरसुभ्रुवः परमधुस्तत्र व्यथां मानसीं

आनन्दैकपदेऽपि धामनि कलाकौशल्यवैफल्यतः ॥ ९ ॥

अपि च ।

प्राकारगोपुरविहारवितर्दिकानां

मूलेषु यत्र हरिनीलशिलाविभङ्गाः ।

सक्ताश्चिरादिव जयन्ति युगान्तधूम-

सन्तानसङ्घटितसान्द्रमणीविलेपाः ॥ १० ॥

प्रविशन्तश्च तमालयं, 'ननु प्रातरागतस्य पुरुहूतनान्नो

वनं सन्न अविदूरतः नातिदूर एव । सप्तम्यास्तासिः । अद्राक्षुः ददृशुः । गुराव-
नुकूले कस्य किं दुष्करमिति भावः । ब्रह्मलोकं प्रविशतां देवानां तत्कार्यस-
म्पन्नं वृत्तं वर्णयति ॥ स्वाध्यायेति ॥ स्वाध्यायानां वेदानां अध्ययनं पाराय-
णम् । अथवा स्वाध्याये जपे अध्ययने च आदृत आदरवानित्यर्थः । 'स्वाध्यायः
स्याज्जपस्सुत्या' इत्यमरः । तस्मिन्नादृतेन आदरं कुर्वता । कर्तरि क्तः । विधि-
ना विश्वसृजा दृष्ट्यापि नेत्रेणापि । 'दृष्टिर्ज्ञानेऽक्षिण दर्शन' इत्यमरः । नालोकिताः
न दृष्टाः प्रत्युत किंचेत्यर्थः । सर्वे ये भुज्यन्ते इति भोगाः विषयाः तेषु विमु-
खैः पराङ्मुखैः सभ्यैस्सामाजिकैः । 'समासदस्सभास्तारास्सभ्यास्सामाजिकाश्च
ते' इत्यमरः । दूरतः दूरात् उत्सारिताः निष्कासिताः । नृत्यन्त्यः नृत्तं कुर्वन्त्य-
स्सुरसुभ्रुवः परं सुरस्त्रियस्तु आनन्दस्य उत्कृष्टसुखस्य एकपदे मुख्यस्थाने तत्रा-
पि ब्रह्मलोकेऽपि । कलायां स्वाभ्यस्तविद्यायां कौशल्यस्य चातुर्यस्य वैफल्यतः
निष्फलत्वात् । मानसीं मनस्सम्बन्धिनीं व्यथां बाधां मनोरोगमिति यावत् ।
अधुः दधुरित्यर्थः । ब्रह्मलोकभवनेमेव पुनर्वर्णयति ॥ अपि चेति ॥ यत्र भ-
वने प्राकाराणां सालानां गोपुराणां द्वाराणाम् । 'द्वारमात्रे तु गोपुरं' इत्यमरः ।
विहारार्थं या वितर्दिकाः वेदिकाः तासाम् । 'स्याद्वितर्दिस्तु वेदिका' इत्यमरः ।
मूलेषु मूलप्रदेशेषु हरिनीलशिलानां इन्द्रनीलमणीनां विभङ्गाः खण्डाः चिरात्
बहुकालमारभ्य सक्ताः युगान्ते प्रलयविशेषे यो धूमस्य सन्तानः सङ्घर्षणमुखा-
ग्निधूमसङ्घः तेन सङ्घटिताः संप्राप्ताः सान्द्राः अविरळाः ये मणीविलेपाः कज्ज-
लविलिप्तयः त इव जयन्ति अतिशयेन वर्तन्ते । दीपोपारिदेशविन्यस्तसुधाचू-
र्णविलिप्तशराबाधोभागे यथा दीपाग्रधूममणीसङ्घान्तयस्तथेति भावः ॥ तस्मि-
ति ॥ तमालयं ब्रह्मसदनं प्रविशन्तः प्रवेशं कुर्वाणाः निर्जराः देवाः । ननुशब्दः

दिवस्पतेः कर्त्तव्यतमः पुरन्दरो नामायं' इति पृच्छ्यमाना दौवारि-
कैर्निर्जरा बलवदन्तर्ललज्जिरे । अपि च गच्छतामन्तरेषामा-
लक्ष्य गतिमतिमलीमसां, अधिगन्तव्याधिगमेन निर्वृताः सर्वतो-
ऽपि महर्षयः कतिचित् 'अतिचिरं कालमहो खलु वयमप्यमीषां
सामीप्यसारूप्यसायुज्यसालोक्यसिद्धिमाप्नुमहे' इति नानाविधानि
तपांसि वृथा चकृम' इति विगर्हमाणास्स्वमात्मानं लज्जि-
तानमरान् भूयोऽपि लज्जयाञ्चक्रिरे । अथ भगवानाङ्गिरसो दे-
वर्षिभिः परिच्यज्यमानः पदेपदे नारदादिभिः, प्रत्युद्गम्यमानो
विद्वद्भिः पतञ्जलिप्रमुखैः, अभिवाद्यमानः सिद्धविद्याधरैः, आ-
नीयमानस्सबहुमानमाप्तभृत्यैः परमेष्ठिनः, परिवृतो देवैः प-
रमाश्चर्यनिर्भरैः, प्रकृतिगुणैरिव परस्परयोगवियोगपरिणमद्भे-

स्सम्बोधने । प्रातः आगतस्य आयातस्य पुरुहूत इति नामधेयं यस्य तथाभूतस्य
दिवस्पतेः स्वर्गाधिपतेः । निर्धारणे षष्ठी । जात्येकवचनम् । एवं च स्वर्गाधिपती-
नां मध्य इत्यर्थः । पुरन्दर इति नाम प्रसिद्धः अयं परिदृश्यमानः कतमः किं-
सङ्ख्यापूरक इति दौवारिकैः पृच्छ्यमानाः अनुयुज्यमानास्सन्तः । अन्तः बलवद-
त्यन्तं ललज्जिरे लज्जामापुरित्यर्थः । देवानेव सदनं प्रविशतः पुनर्वर्णयति ॥
गच्छतामिति ॥ अन्तः भवनान्तरप्रदेशं गच्छतां गमनं कुर्वतां एषां देवानां
मलीमसां मलिनानाम् । 'मलीमसं तु मलिनं' इत्यमरः । गतिं दशाम् । 'गतिमार्गे
दशायां च' इति विश्वः । आलक्ष्य दृष्ट्वा । अधिगन्तुं अवश्यं प्राप्तुं योग्योऽधिगन्त-
व्यो ब्रह्मलोकः तस्याधिगमेन प्राप्तया सर्वतः सर्वप्रकारैः निर्वृताः सुखिताः मह-
र्षयः ब्रह्मलोकवासिन इति शेषः । अहो इत्याश्चर्यं खेदे च निपातः । कतिचि-
त् केचित् वयममीषां देवानां सामीप्यस्य समीपवर्तनस्य सायुज्यस्य तादा-
त्म्यस्य सारूप्यस्य समानरूपत्वस्य सालोक्यस्य सलोकतायाः सिद्धिं प्राप्तिं
आशंसमाना इच्छन्तस्सन्तः अतिचिरकालं बहुकालं विविधानि अनेकविधानि
तपांसि कृच्छ्रचान्द्रायणादीनि वृथा निष्प्रयोजनम् । कर्मभूमिनिवासदशायामिति
भावः । चकृम कृतवन्तः इति स्वमात्मानं बुद्धिम् । 'आत्मा यन्नो धृतिर्बुद्धिस्स्वभावो
ब्रह्म वर्ध्म च' इत्यमरः । विगर्हमाणाः विनिन्दन्तस्सन्तः लज्जितान् सञ्जातलज्जान्
अमरान् भूयोऽपि लज्जयाञ्चक्रिरे त्रपयामासुरित्यर्थः । ब्रह्मलोकवासिभिस्सबहुमा-
नं नीतो बृहस्पतिः भद्रासनस्थं ब्रह्माणं दृष्ट्वा किञ्चिद्वक्तुमारभतेत्याह ॥
अथेति ॥ अथालयप्रवेशानन्तरं नारदादिभिस्सुरर्षिभिः पदे पदे प्रतिपदं
स्तूयमानः प्रशस्यमानः पतञ्जलिप्रमुखैः विद्वद्भिः पण्डितैः प्रत्युद्गम्यमानः

CC-0. Bhagavad Ramanuja National Research Institute, Melukote Collection.

स्समुत्तम्भनायेव चतुर्दिक्षु निर्जिहानैस्तेजोभिरवलुम्पन्तमिव दिव्यमपि चक्षुर्दिवौकसां, सन्ततव्यवहारसंसक्तचतुरागमाक्षरप्रेक्षणीयदन्तचन्द्रिकाभिः परिहृतसंसारशार्वरैरायतापाङ्गरिङ्गदण्डकुरुकरुणातरङ्गमालाभिराचार्यकाभिषेकमादधानैरिव योगिनामध्यात्मविद्यासु, चतुर्भिरिवान्तःपुरैर्दयितानां चतसृणामपि श्रुतीनां, आननपङ्कजैरनुगृह्यन्तमभितोऽपि महाशयान्, त्रैयम्बकमकुटावलोकनावलम्बितहंसदशार्जितेन मृणालवलयेनैव मृदुना शुचिना च सूत्रमयेनोपवीतेन सूचयन्तमिव सूत्रात्मकतामात्मनः, शस्त्रास्त्रविद्याकूपारपारीणक्षत्रियवर्गसर्गनि-

एककाले समुद्यतां समुद्भवतां आदिस्थानां सहस्रेणैव भास्वरैः प्रकाशैः अर्केन्दुविद्युदनलरूपाणां सूर्यचन्द्रताटेदमिस्वरूपाणां चतुर्णां तेजसां समुत्तम्भनाय स्तम्भनायेव चतुर्दिक्षु निर्जिहानैः निर्गच्छाङ्गैः तेजोभिः मुखदीप्तिभिः दिवौकसां देवानां दिव्यं अभौमं चक्षुरपि अवलुम्पन्तं मुकुलयन्तमिव स्थितम् । सन्ततं सदा व्यवहारे उच्चारणे संसक्ताः त्रयश्चत्वारो वा त्रिचतुराः आगमाक्षराः संयुक्तवर्णा इत्यर्थः । तेषु प्रेक्षणीया या दन्तचन्द्रिका दन्तप्रभा तथा परिहृतं संसारः जननमरणप्रवाह एव शार्वरं तमः येषां ते तथाविधैः । 'शार्वरं त्वन्धतमसे घातुके मेघलिङ्गकं' इत्यमरः । आयताः दीर्घाः अपाङ्गा नेत्रान्ता एव रिङ्गन्त्याः प्रवहन्त्याः कृपायाः कृपायास्तरङ्गाः तेषां मालाभिः परम्पराभिः आत्मनि अध्यात्मं विभक्तयर्थेऽव्ययीभावः । अध्यात्मविद्या उपासनाः तासु विषये महायोगिनां आचार्यके आचार्यभावे कर्मणीत्यर्थः । अभिषेकं पट्टाभिषेकं आदधानैः कुर्वद्भिरिव स्थितैः । योगिनां ब्रह्मविद्याचार्यकप्रदैरिति भावः । चतसृणां श्रुतीनामेव दयितानां पत्नीनां अन्तःपुरैः स्त्रियगारैरिव स्थितैः । 'स्त्रियगारं भूभुजामन्तः-पुरं स्यादवरोधनं' इत्यमरः । चतुर्भिराननपङ्कजैः सुखकमलैः अभितः परितोऽपि महाशयान् सुकृतिनः । 'सुकृती पुण्यवान् धन्यो महेच्छस्तु महाशयः' इत्यमरः । त्रैयम्बकस्य त्रयम्बकसम्बन्धिनः मकुटस्य शिरसः अवलोकनार्थं दर्शनायालम्बिता आश्रिता हंसस्य राजहंसस्य या दशा अवस्था तस्यामार्जितेन सम्पादितेन मृणालवलयेन कमलनालमण्डलेनैव स्थितेन मृदुना सुकुमारेण शुचिना शुभ्रेण सूत्रमयेन तन्तुस्वरूपेण उपवीतेन यज्ञसूत्रेण । 'उपवीतं यज्ञसूत्रं प्रोद्धृते दक्षिणे करे' इत्यमरः । आत्मनः स्वस्य सूत्रमात्मनि देहे यस्य तस्य भावस्तत्ता ताम् । अन्यत्र लिङ्गशरीरसमष्ट्यभिमानिनः ईश्वरस्य सूत्रात्मसंज्ञकताम् । अत्वेदं बोध्यं प्रथममीश्वरस्त्रिविधः कारणशरीरसमष्ट्यभिमानि सूक्ष्मशरीरसमष्ट्यभिमानि स्थूलशरीरसमष्ट्यभिमानि चेति । तत्र प्रथमनिर्दिष्टेश्वरस्य अन्त-

वृत्ततयेव शस्त्रग्रहपराङ्मुखेन प्रकृत्यादिपृथिव्यन्तपञ्चविंशति-
 तत्त्वपरिवर्तनमात्रमेव व्यापार इति प्रदर्शयतेव पाणिना द-
 क्षिणेन परिवर्तयन्तमक्षमालिकां, अहर्मुखेषु प्रथममपामेव स्र-
 ष्टव्यतामवधार्य धार्यमाणेनेव स्फटिकमयेन कमण्डलुना परि-
 ष्कृतेतरकरपल्लवं, असकृदधीताध्यापितनिखिलनिगमान्तासि-
 द्धान्तपान्थसनकसनन्दनादिमहादेशिकोद्भावितादुर्भेदसंशयच्छे-
 दसंवादजिज्ञासया मुहुर्मुहुर्वलोकयन्तमन्तिकगतां वाग्देवतां,
 आचार्यमाचार्याणां, अधिगन्तव्यमधिगन्तव्यानां, परमानन्दतु-

र्यामी अब्धाकृत इति द्वे संज्ञे भवतः । तथा द्वितीयस्य हिरण्यगर्भसूत्रात्मा
 प्राणी चेति तिस्रस्तंज्ञाः । एवं तृतीयस्य विराट् वैराजः वैश्वानर इति तिस्रस्तंज्ञा
 भवन्तीति ग्रन्थविस्तरभयादधिकं न लिख्यते । सूचयन्तं प्रकाशयन्तम् । शस्त्रा-
 णां विधैव अकूपारस्समुद्रः । 'समुद्रोऽब्धिरकूपार' इत्यमरः । तस्य पारीणाः पार-
 गामिनः पारं दृष्टवन्त इति यावत् । ते च ते ये क्षत्रियाः तेषां वर्गस्य सर्गेण निर्माणे-
 न निर्वृततयेव सुखिततयेव तेषामेव स्वकार्यजयकारित्वादिति भावः । शस्त्रा-
 णां ग्रहणे स्वीकारे पराङ्मुखेन निवृत्तेन प्रकृतिः प्रधानमादिर्येषां तानीति तद्गुण-
 संविज्ञानबहुव्रीहिः । प्रकृत्यादीनि च तानि पृथिव्यन्तानि चेति कर्मधारयः ।
 तथाविधानि यानि पञ्चविंशतिसङ्ख्याकानि तत्त्वानि तेषां परिवर्तनामात्रं भ्रमण-
 निर्वहणमेव व्यापारः कार्यामेतत् प्रदर्शयतेव स्थितेन दक्षिणेन पाणिना अक्षमा-
 लिकां जपसरं परिवर्तयन्तं परिभ्रमयन्तं । अहर्मुखेषु प्रत्यूषकालेषु । 'प्रयूषोऽह-
 र्मुखं काल्यं' इत्यमरः । प्रथममपामुदकानामेव स्रष्टव्यतां सर्जनकर्मत्वं अवधार्य
 निश्चित्य धार्यमाणेन विधृतेन स्फटिकमयेन कमण्डलुना । 'अस्त्री कमण्डलुः कु-
 ण्डी' इत्यमरः । परिष्कृतः अलङ्कृतः इतरकरपल्लवः वामपाणिकिसल्यं यस्य त-
 थाभूतं असकृद्बहुवारं स्वेन अर्धाता अन्यस्माल्लब्धाः अध्यापिताः परेभ्यः स्वेन
 प्रोक्ता ये निगमान्ता वेदान्ता उपनिषद् इति यावत् । तेषु ये सिद्धान्ता निष्कृ-
 ष्ठार्थाः तेषु पान्थैस्सञ्चारशालिभिः केवलं तत्परिरिति भावः । सनकसनन्दनादि-
 भिः गुरुभिर्देशिकैः उद्भाविताः प्रकाशिता दुर्भेदा दुरुच्छेदाः संशयाः तेषां छेदः
 तस्मिन् विषये संवादः गुरुशिष्यकथा तस्मिन् जिज्ञासया तत्र वक्तव्यार्थजिज्ञास-
 या मुहुर्मुहुः वारंवारं अन्तिकं समीपं गतां प्राप्तां वाग्देवीं सरस्वतीं अवलोक-
 यन्तं पश्यन्तम् । आचार्याणां मन्त्रव्याख्यातृणां । 'मन्त्रव्याख्याकृदाचार्य' इत्यम-
 रः । 'यस्तु धर्मानाचिनोति स आचार्य' इति भगवानापस्तम्बः । मनुरपि 'उप-
 नीय तु यद्विशष्यं वेदमध्यापयेद्भिजः । सकल्पं सरहस्यञ्च तमाचार्यं प्रचक्ष-
 ते ॥' इति । मन्त्रव्याख्यातारम् । अधिगन्तव्यानामिन्द्राग्न्यादीनामप्यधिगन्त-

न्दिलमपि प्रपन्नानुग्रहैकव्यसनिनं, समष्टिं भूतग्रामस्य, साधारणं पितरमखिललोकस्य, विश्रान्तिभूमिं विद्याफलानां, विरामपदं वाग्विभूतीनां, दूरं दुराशयानां, अदूरमात्मवेदिनां, अधिगम्य भगवन्तं पितामहं, अत्यद्भुतसभासभानाथसन्दर्शनजडीकृतो वाचस्पतिरपि भगवान् वाग्देवतावलोकनसम्पन्न-भयकम्पसम्भ्रमस्तम्भितवाङ्मुखः क्षणमवाङ्मुखश्च तदीयदिव्यतेजःप्रतिहतदृष्टितया यावदास्त स्तब्ध इव, तावदनुग्रहमय्या दृशा जगन्निधेः, आगच्छ वत्सेत्यमृतासारकिरा गिरा च गिरां देव्या निर्व्याजमाप्यायितः, समाधाय कथञ्चिदान्तरं क-

व्यं परमानन्देन उत्कृष्टसुखेन तृन्दिलं पीवरमपि प्रपन्नस्य प्राप्तस्य अनुग्रहे एकं मुख्यं व्यसनं यस्य स तथाभूतमिति विरोधः । आभासस्तु प्रपन्नानां शरणागतानां अनुग्रहे परिपालनविषये एकं मुख्यं व्यसनं आसक्तिर्यस्य स तथाभूतम् । कृष्णसर्पवद्वल्मीकजमिति भाष्यप्रामाण्यात् न कर्मधारयान्मत्वर्थीय इति नियमस्य प्रायिकत्वेनायं समासस्साधुरेवेति बोध्यम् । भूतानां अण्डजजरायुजस्वेदजोद्भिज्जलक्षणानां ज्राणिनां ग्रामस्य वृन्दस्य । 'क्लीवे भूतं पिशाचादौ भूम्यादौ जन्तुसत्त्वयोः' इति नानार्थरत्नमाला । 'ग्रामः पत्न्यां स्वरे वृन्द' इति विश्वः । समष्टिं समष्ट्यभिमानिनम् । वृक्षाणां समष्टिर्यथा वनमित्युच्यते तथा भूतानां समष्टिर्हिरण्यगर्भ इत्युच्यत इति भावः । अखिललोकस्य अखिलभुवनस्य अखिलजनस्य वा साधारणं समानं पितरं विद्यानां उपासनानां यानि फलानि तेषां विश्रान्तिभूमिं विश्रमस्थानं वाग्विभूतीनां वाक्सम्पदां विरामपदं अवसानस्थानम् । ततः परतरं तुरीयं वक्तुं वाचो न प्रभवन्तीति भावः । दुराशयानां कलुषितचित्तानां दूरं गन्तुमशक्यमिति भावः । आत्मवेदिनां ब्रह्मज्ञानिनां अदूरं सुगममिति भावः । भगवन्तं पूज्यतमं पितामहं ब्रह्माणं अधिगम्य प्राप्य अत्यद्भुतयोरत्याश्चर्ययोस्सभासभानाथयोस्सन्दर्शनेन अवलोकनेन जडीकृतः स्तब्धः कृतः भगवान्वाचस्पतिरपि वाग्देवताया अवलोकनेन दर्शनेन सम्पन्नैः भयकम्पसम्भ्रमैः भीतिवेषथुचापलैः स्तम्भिता निरुद्धा वाग्यस्य तत्तथाभूतं मुखं यस्य स तथाभूतः । तदीयेन ब्रह्मसरस्वतीसम्बन्धिना तेजसा प्रतिहते सन्ताडिते दृष्टी यस्य तस्य भावस्तत्ता तया क्षणमवाङ्मुखः अधोमुखः विनमिताक्षिरस्क इति यावत् । स्तब्धः मूढ इव यावदास्त अवर्तत तावदेव जगन्निधेः ब्रह्मणः अनुग्रहमय्या प्रसादरूपया प्रचुरानुग्रहवत्प्रेत्यर्थः । दृशा च अमृतस्य सुधाया आसारान् धारासम्पातान् किरतीति कीर् । तथाविधया गिरां देव्याः वत्सागच्छेति गिरा वाचा च निर्व्याजं यथा तथा आप्यायितः परितोषितस्सन् आन्तरं करणं चित्तमित्यर्थः । कथञ्चित्कृच्छ्रेण समाधाय अभ्रान्तं कृत्वा

१००

नीलकण्ठविजये सव्याख्याने

रणं, अनुस्मरन् प्रणवं, आवर्तयन् ब्रह्मसूक्तानि तत्तदागमो-
दितानि, प्रागेव नम्रोऽपि भक्तिभारेण प्रणम्य शतशः सहा-
मरैः प्रसादादेव देवदेवस्य प्रारभत किञ्चिदेवमभिधातुम् ।

‘अगन्तव्यं तर्कैरनधिगमनीयं क्रतुशतैः

अनासाद्यं दानैरनुपसरणीयं च तपसा ।

भवन्तं पश्यन्तश्शुचमभिभवन्तं प्रणमतां

कृतार्था जातास्मः पुनरपि कृतार्थाः पुनरपि ॥ ११ ॥

किञ्च ।

भूतश्राममिमं चतुर्विधमहो निर्मासि यल्लीलया

यच्च व्याकुरुषे निरन्तरमिमाः साङ्गाश्चतस्रश्श्रुतीः ।

चातुर्यं कथमीदृगित्यपगता शङ्का समस्तापि नः

चातुर्यं भवतो भुजेष्वपि मुखेष्वथ स्वयं पश्यताम् ॥’

इति । स च ततः ‘साधु वत्स साधु स्थाने किल छन्दो-

प्रणवं ओङ्कारं अनुस्मरन् ओङ्कारस्य मङ्गलकरत्वादिति भावः । तत्तदागमेषु वेदे-
षु उदितानि उक्तानि ब्रह्मप्रतिपादकानि सूक्तानि हिरण्यगर्भस्समवर्तताम् इ-
त्यादीनि आवर्तयन् जपन् भक्तिभारेण प्रागेव नम्रोऽपि अमरैस्सह शतशः प्रण-
म्य नमस्कारं कृत्वा । देवदेवस्य ब्रह्मणः प्रसादात् अनुग्रहादेव एवं वक्ष्यमाण-
प्रकारेण किञ्चिदभिधातुं वक्तुं प्रारभत उपाक्रमत । उक्तप्रकारमेवाह ॥ अग-
न्तव्यमिति ॥ तर्कैः श्रुत्यनुमतैः युक्तिभिः अगन्तव्यं अप्राप्यं क्रतूनां शतैरने-
कैरपि अनधिगन्तव्यं दुर्लभमित्यर्थः । दानैरनासाद्यं आसादयितुमशक्यं तपसा
अनशनव्रतेन अनुपसरणीयं गन्तुमशक्यमित्यर्थः । प्रणमतां नमनं कुर्वतां शुचं
शोकमभिभवन्तं नाशयन्तमित्यर्थः । एवंविधं भवन्तं पश्यन्तः वयं कृतार्थाः
लब्धप्रयोजना जाताः सम्पन्नाः स्मः भक्त्यतिशयद्योतनाय त्रिशक्तिः । ब्रह्माणं
स्तौति ॥ भूतेति ॥ चतस्रः विधाः प्रकाराः यस्य स तथाभूतम् । ‘विधा विधौ प्र-
कारे च’ इत्यमरः । इमं भूतानां जरायुजाण्डजस्वेदजोद्भिज्जलक्षणानां प्राणिनां
प्राणं समूहं लीलया अनायासेन निर्मासि निर्माणं करोषीति यत् निरन्तरं सर्व-
दा साङ्गाः शिक्षाद्यङ्गसहिताः इमाः चतस्रः श्रुतीः ऋग्यजुस्सामाथर्वणलक्षणान्
वेदान् व्याकुरुषे विविच्य व्रषे इति यत् तच्चातुर्यं भवतः भुजेषु मुखेषु च अथ
स्वयं पश्यतां नः ईदृक्चातुर्यं तस्य कथमिति समस्तापि शङ्का सन्देहः अपगता
निर्गता । आसीदिति शेषः । ब्रह्मापि बृहस्पतिं नामनिर्वचनपूर्वकं जगादेत्या-
ह ॥ इतीति ॥ इति ततः हे वत्स छन्दांसि सामानि गायन्तीति छन्दोगात्सामगाः

गाः बृहती वाक् तस्याः पतिर्वृहस्पतिरिति नाम ते, निराहुः' इति प्रशस्य 'परिम्लान इव लक्ष्यते कुतः पाकशासनः' इति पृच्छति सानुकम्पमम्मोजसम्भवे, बृहस्पतिः पुनरिदमभाषत ।

'परिम्लाना दीनाश्चिरपरिहृतस्वस्वभवनाः

चरन्तः पादाभ्यामवनिवलये भिक्षव इव ।

यदाख्यातुं दुःखं तव सविधमेते परिगताः

तदद्य व्यस्मार्भुः पदमिदमुपेता वितिमिरम् ॥ १२-१३ ॥

किञ्च । +

यत्प्रत्यस्तमितप्रपञ्चमखिलव्यापारपारङ्गतं

प्रत्यग्योतिरनुत्तरं शमधनैरालोच्यमेतादृशैः ।

बृहस्पतिशब्दे बृहत्याः पतिः बृहस्पतिरिति विग्रह्य तत्र बृहतीशब्दस्य वागर्थः तस्याः पतिः अधिपतिरिति ते नाम निराहुः किल निर्वचनं कुर्वन्तीत्येतत् स्थाने साधु साधु इत्यन्वयः । वाग्धि बृहती तस्या एष पतिर्वृहस्पतिरिति छन्दोगश्रुतिः ॥ इतीति ॥ इति इत्थं प्रशस्य प्रश्नाध्य पाकशासनः इन्द्रः कुतो हेतोः परिम्लान इव गतहर्ष इव लक्ष्यते परिहृत इति अम्मोजसम्भवे कमलासने सानुकम्पं सदयं येषां तथा पृच्छति प्रश्नं कुर्वति सति बृहस्पतिः पुनरिदमभाषत उवाच । कथनप्रकारमेवाह ॥ परीति ॥ परिम्लानाः गतहर्षाः चिरात्प्रभृति परिहृतानि परित्यक्तानि स्वस्वानि भवनानि यैस्तथाभूताः अत एव दीनाः दरिद्राः अवनिवलये भूमण्डले भिक्षव इव संन्यासिन इव पदाभ्यां चरन्तः एते देवाः यदुःखं आख्यातुं वक्तुं तव सविधं अन्तिकं परिगताः प्राप्ताः वभूवुः अद्य वितिमिरं अज्ञानलक्षणतमोरहितं इदं पदं स्थानं उपेताः उपगतास्सन्तः तदुःखं व्यस्मार्भुः विसस्मरुः । अध्यात्मशास्त्रश्रवणकथनैकतत्परं भवन्तं प्रत्यस्मदीयां दशां निवेदयितुं लज्जया रसना न प्रवर्तत इत्याशयेनाह ॥ यदिति ॥ अस्तमिति ॥ स्मृतिगोचरीभूतमपि न भवतीति भावः । मान्तो निपातो अदर्शनार्थकः अत्र प्रतीत्युपसर्गपूर्वस्सन् वर्तते । तथा च प्रत्यस्तं अदर्शनं लयमिति यावत् । इतः प्राप्तः प्रपञ्चः स्थावरात्मकजगतां विस्तृतिः स्तोमो वा यस्मिन् तत् । 'प्रपञ्चो विस्तृतौ स्तोम' इति नानार्थरत्नमाला । विलीनप्रपञ्चाधिकरणमिति पर्यवसितार्थः । अत्रार्थे प्रमाणन्तु यत्प्रयत्न्यमिसंविशन्तीति श्रुतिः । अखिलानां समस्तानां व्यापाराणां सात्त्विकराजसतामसक्रियाणां पारं तदम् । 'पारी पात्र्यां तटे पारं' इति नानार्थरत्नमाला । गतं प्राप्तं सर्वत्र क्रियासाक्षित्वेन उदासीनमिति भावः । साक्षी चेता केवलो निर्गुणश्चेति श्रुतेः । यद्वा अखिलानां समस्तानां व्यापाराणां सृष्टिस्थितिलयस्वरूपाणां पार-

तत्सम्प्रश्नकथासुधाभरितयोः सेक्तुं भवत्कर्णयोः

मिथ्याज्ञानविचेष्टितानि बलवज्जिह्वेति जिह्वैव नः ॥ १४ ॥

अथाप्यनुयोगाज्ञानिर्वर्तनाय किञ्चिदावेद्यते । योऽसावग्र-
तो भवतः परिणाम इव करुणायाः, परिपाक इव शमदमो-
परमाणां, अधितिष्ठति शमवतामग्रासनं दुर्वासाः, अयमेव स-
र्वासां निदानमस्मदापदाम् ।

ज्ञतः पारीणः समर्थ इति यावत् । सहायमन्तरा सर्वं कार्यं लील्यैव निर्वहतीति भावः । यतो वा इमानि भूतानि जायन्त इति श्रुतेः । अथवा अखिलानां स-
मस्तव्यापाराणां लौकिकवैदिकक्रियाणां पारं पारिसमाप्तिमित्यर्थः । पार तीर-
कर्मसमाप्ताविति धातुः । गतं प्राप्तं तत्र गतानां कर्तव्यं नास्तीति भावः । आहो-
स्वित् प्रत्यक्षादिप्रमाणानां व्यापाराः व्यापृतयः प्रवृत्तय इति यावत् । तेषां
पारमवसानं गतं प्राप्तं अप्रमेयत्वात्तस्येति भावः । अथवा शास्त्रपारङ्गत इति
वाक्यस्य यथ । कृत्स्नशास्त्रदृष्टेत्यर्थः तथा अखिलव्यापारपारङ्गतमित्यस्यापि नि-
खिलकर्मद्रष्टृत्यर्थः । एतादृशैः एवंविधैः शमः अन्तरिन्द्रियनिग्रहः धनं येषां तैः
आलोच्यं आलोचनीयमिति यावत् । अविद्यमानं उत्तरं उत्तमं यस्मात्तत् । 'प्रति-
वाच्युत्तरं ना तु विराटतनयेनले । त्रिषूदीच्योत्तमारेषु' इति नानार्थरत्नमाला । सर्वो-
त्तममिति पर्यवसितार्थः । ज्योतिः स्वयम्प्रकाशः तत्प्रत्यक् यद्ब्रह्मास्ति तस्य परब्र-
ह्मणः सम्प्रश्नः स्वरूपजिज्ञासयानुयोगः । 'प्रश्नोऽनुयोगः पृच्छा च' इत्यमरः । तस्य
कथा सन्दर्भः सैव सुधा अमृतं तथा भरितयोः पूरितयोः भवतः कर्णयोः श्रो-
त्रयोः मिथ्याज्ञानं मिथ्याभूतपदार्थविषयकं ज्ञानं तेन विजृम्भितानि आरब्धा-
नि । अथवा मिथ्याज्ञानस्य विपर्ययात्मकज्ञानस्य विजृम्भितानि विलसितानि
तत्स्वरूपाणीति यावत् । नः अस्माकं विचेष्टितानि व्यापारान् सेक्तुं सेचयितुं श्रावयि-
तुमिति यावत् । जिह्वा रसनैव जिह्वेति लज्जते । लज्जया न प्रवर्तत इति भावः ।
पाकशासनः किमर्थं पारिम्लान इव लक्ष्यत इत्यस्योत्तरमाह ॥ अथापीति ॥
अथापि तदपि अनुयोगः प्रश्नः स एवाज्ञा भवच्छासनं तस्य निर्वर्तनाय करणाय
किञ्चित् स्वल्पं आवेद्यते विज्ञाप्यते । भवतः अग्रतः पुरतः करुणायाः कृपायाः
परिणामः विकार इव स्थितः । 'परिणामो विकारे द्वे समे विकृतिविक्रिये'
इत्यमरः । शमः अन्तरिन्द्रियनिग्रहः दमः बहिरिन्द्रियनिग्रहः । 'शमथस्तु
शमश्शान्तिः दान्तिस्तु दमयो दमः' इत्यमरः । उपरमः विधिवदनुष्ठितकर्मणां
परमेश्वरे समर्पणम् । तेषां परिपाकः सारांश इव । शमः एषामस्तीति शमवन्तः
तेषां निर्धारणे षष्ठी । योऽसौ अग्रासने अधितिष्ठति अध्यास्ते । अधिशीङ्स्थासां
कर्मसाधारस्य कर्मत्वम् । अयं दुर्वासा एव सर्वासां अस्मदस्माकं आपदां निदानं

अव्याजकोपनिधिना मुनिनामुनैव

निर्वासिता सुरपतेस्सुरलोकलक्ष्मीः ।

आसाद्य दानवकुलानि दिवौकसो नः

चक्रे पदं कृपणमानवदुर्दशानाम् ॥ १५ ॥

अथ यद्भवतैव कल्पितमध्वरहविर्जीवनममर्त्यानामपहृते त-
स्मिन्नसुरैः, असम्भाविते च ^{भास्वते ० त-} यद्वाकधाचित् दाने द्विजन्म-
नां, अशिक्षिते च भौमवदन्नसाधनव्यसने, भवत्प्रसादादवधू-
य सौवर्गराज्यसिसाधयिषां, अपहाय दिव्यभोगेषु कौतूहलं,
अन्नायैव स्पृहयमाणा निरन्तरं, अनिमिषतया श्रमावर्जितमू-
र्च्छास्स्वापमप्यलभमानाः, सुलभमाना दिवौकसस्सूक्ष्मतरं

कारणम् । 'निदानं त्वादिकारणं' इत्यमरः । लोकानुरोधेनैव स्वापराधमप्रकटीकृत्य
दुर्वासस्येवापराधमारोप्य तदग्रे प्रोवाचेत्याह ॥ अव्याजेति ॥ अविद्यमानः
व्याजो निमित्तं यस्य सः तथा स चासौ कोपश्चेति कर्मधारयः । तस्य निधिना
स्थानभूतेन अमुना अननैव मुनिना निर्वासिता निष्कासिता सुरलोकस्य लक्ष्मीः
कर्त्री सम्पत् । 'लक्ष्मीस्सम्पद्रमा शोभा' इति नानार्थरत्नमाला । दानवानां कुलानि
सदनानि । 'गेहे देशे जनपदे सजातीयगुणेऽन्वये । कुलं' इति नानार्थरत्नमाला ।
आसाद्य प्राप्य दिवौकसः स्वर्गवासिनः अस्मान् कृपणाः क्षुद्राः ये मानवाः मनुष्याः
तेषां याः दुर्दशा दुरवस्थाः तासां पदं भाजनं चक्रे कृतवती । गतश्रीणामस्माकं
म्लानता कथं न स्यादिति भावः । एतदारभ्य वक्तव्यं मुख्यमंशमाह ॥ अथेति ॥
अथ कात्स्न्येनेत्यर्थः । 'मङ्गलानन्तरारम्भप्रश्नकात्स्न्येभ्यश्चो अथ' इत्यमरः । भवतैव
अमर्त्यानां देवानां यत् अध्वरेषु यागेषु यानि हवींषि तैः जीवनं कल्पितं निर्दिष्टं
तस्मिन् हविलक्षणजीवने असुरैरपहृते सति बलाद्गृहीते सति यथाकथञ्चित् कृ-
च्छ्रेणापीत्यर्थः । द्विजन्मनां द्विजसम्बन्धिनीत्यर्थः । सम्बन्धसामान्ये षष्ठी । दाने
असम्भाविते अतर्किते सति । भूमौ भवाः भौमाः भूलोकवासिनः तैस्तुल्यं भौ-
मवत् । अन्नस्य साधनं सम्पादनं तस्य व्यसनं उद्योगः तस्मिन् । भवतः प्रसादाद-
नुग्रहात् अशिक्षिते अनभ्यस्ते सति । स्वर्गस्येदं सौवर्गं स्वर्गसम्बन्धि यद्वाज्यं राज्ञः
कर्म भावो वा तस्य सिसाधयिषां साधयितुमिच्छामवधूय । दिव्यभोगेषु दिव्य-
सुखेषु । 'भोगस्तुखे स्त्र्यादिभृतौ' इत्यमरः । कौतूहलं उत्कण्ठां अवधूय विधूय
निरन्तरं सर्वदा अन्नायैव स्पृहयमाणाः इच्छमानास्सन्तः । अविद्यमानाः निमिषाः
निमेषाः येषां तेषां भावः तथा अनिमिषतया श्रमेणायासेन आवर्जिता सम्पादिता
या मूर्च्छा अवस्थाविशेषः येषां ते तथा । स्वापमपि निद्रामपि अलभमानाः
न्तः सुलभो मानो देवा इत्यभिमानो येषां ते तथाविधाः । 'मानश्चित्तसमुन्नतिः'

१०४

नीलकण्ठविजये सन्याख्याने

व्युदपद्यन्त दुर्भगानामन्नार्थिनामर्थनाभङ्गमन्दाक्षसन्धुक्षितान्तर-
ज्वालाकलापसम्भृतेषु सम्भ्रमेषु मानवानाम् । किं बहुना ।

यदि यज्जीवितमेतैस्तदायुषा कल्पितेन भवतैव ।

या त्वियती मांसलता साप्यन्नापायशोभेन ॥ १६ ॥

आस्तामिदम् ।

प्रेक्षावन्तो दिशि दिशि नराः प्रेक्षमाणा धरण्यां

इत्थंभूतान् सुरपरिवृढानिन्द्रवैश्वानरादीन् ।

तत्तत्साम्योदयफलपरामप्रमाणीं पुराणीं

मत्वा वाचं विदधति शनैः कर्ममार्गेष्ववज्ञाम् ॥ १७ ॥

इत्यमरः । दिवौकसः स्वर्गवासिनो देवाः अन्नमार्थितुं शीलं येषां ते अन्नार्थिनः तेषाम् । अत एव दुष्टः भगः कामो येषां ते दुर्भगाः । 'भगश्च्रीकाममाहात्म्य' इत्यमरः । निष्फलकामानामिति यावत् । अत एव अर्थनाया याच्नायाः भङ्गः पराजयः वैफल्यमिति यावत् । 'भङ्गः खण्डे पराजय' इति रत्नमाला । तेन य-
न्मन्दाक्षं लज्जा तेन सन्धुक्षितानां उद्दीपितानाम् । धुक्ष दीपन इति धातोः कर्म-
णि क्तः । आन्तरज्वालानां हार्दशोकाग्निज्वालानां कलापेन समूहेन । 'कलापो भूषणे बह्वे तूणीरे संहतावपि' इत्यमरः । सम्भृतेषु संपादितेषु मानवानां सम्भ्र-
मेषु अत्यादरेषु भयेषु आवेगेषु वा । 'सम्भ्रमोऽत्यादरे भीतावावेगे च' इति ना-
नार्थरत्नमाला । सूक्ष्मतरं खल्पं व्युदपद्यन्त व्युत्पन्ना बभूवुः । अन्ततः मानव-
दुरवस्थामापुरिति भावः ॥ यदिति ॥ एतैः देवैः इयत् एतावत्पर्यन्तं जीवितं प्राणनमिति यत् । जीव प्राणन इति धातोः नपुंसके भावे क्तः । तज्जीवनं प्राणन-
मित्यर्थः । भवता कल्पितेन व्यवस्थापितेन आयुषैव जीवितकालेनैव आयुर्वलेनैव जीवन्तीति भावः । 'आयुर्जीवितकालो ना' इत्यमरः । इयती एतावती या मां-
सलता पीवरत्वं मांसलस्य भावो मांसलता । 'अमांसो दुर्वलश्चातो बलवान्मांस-
लोऽसल' इत्यमरः । वर्तते सापि पीवरतापि अन्नस्यापायेन अभावेन जनितः उत्पादितः यश्शोभः शोभरोगः तेनैव । 'शोभा कान्तावामये तु शोभः कुम्भ-
स्तु दानव' इति हेमचन्द्रः । परिदृश्यमानं पीवरत्वं शोभजात्यमेवेत्यर्थः । न तु हर्षादिप्रयुक्तोपचय इति भावः ॥ प्रेक्षेति ॥ धरण्यां दिशि दिशि । वीप्सायां द्विर्भावः । प्रातिदिशमित्यर्थः । प्रेक्षा बुद्धिः एषामस्तीति प्रेक्षावन्तः बुद्धिशालि-
नः । 'प्रेक्षोपलब्धिविश्वसंवित्' इत्यमरः । नराः पुरुषाः इत्यम्भूतान् एवंस्थि-
तान् इन्द्रो वैश्वानरः तावादी येषां ते तथाभूतान् सुराणां परिवृढान् अधिपा-
न् । 'प्रभुः परिवृढोऽधिप' इत्यमरः । प्रेक्षमाणाः अवलोकमानास्सन्तः तत्तत् तेषां

अथवा नैतावदभिधातव्यमस्माभिः ।

अभिदधति ते मूर्धानं चामनुश्रवसूक्तयः

सुचिरमसुराश्चैतामित्थं तुदन्ति दुराशयाः ।

निगमशिखराभ्यासव्यासङ्गतो यदि विस्मृतं

तदपि भवता तन्नो दौष्कर्म्यमित्युपरम्यते ॥ १८ ॥

इमे वयमिदं तत्त्वमित्थं स्थानमियं दशा ।

परं यदत्र कर्तव्यं प्रमाणं तन्न नो भवान् ॥ १९ ॥

तेषां साम्यस्य समतायाः उदयः आविर्भाव एव फलं तदेव परं मुख्यं यस्यास्तां तथा विधां पुराणीं अकृतकां वाणीं वार्हस्पत्यकामो वृहस्पतिसयेन यजेत वसूनामेव तावदाधिपत्यं स्वाराज्यं पर्येतीत्यादिकां वैदिकवाचं अप्रमाणीं अतत्त्वावेदिकां मत्वा शनैः विलम्बेन । 'अल्पे नीचैर्महत्सुचैः प्रायो भूम्न्यद्गुते शनैः' इत्यमरः । कर्मणां ज्योतिष्टोमादीनां मार्गेषु पद्धतिषु अवज्ञां अवहेलनं विदधति कुर्वन्ति । के वातिदुःखाय प्रयाससाध्यं कर्म कुर्वन्तीति भावः ॥ अथवेति ॥ अथवा तथापीत्यर्थः । अस्माभिः एतावदियद्यथा तथा नाभिधातव्यं न वक्तव्यं स्वामिनां निकटे भृत्यैराधिकप्राप्तमव न कार्यमिति भावः ॥ अभीति ॥ अनुश्रवणां वेदानां सूक्तयः अभिर्मूर्धा चक्षुषी चन्द्रसूर्यावित्याद्याः वेदवान्नः श्रुतिवाक्ये अभिपदं तदुपलक्षितस्वर्गलोकपरमिति व्याख्यातं तद्भाष्ये । यां द्यां स्वर्गलोकम् । 'द्यौर्दिवौ द्वे स्त्रियां' इत्यमरः । ते मूर्धानं मस्तकं अभिदधति कथयन्ति एतामिनां दिवं दुराशयाः दुर्वृद्ध्यः असुराः दानवाः सुचिरं चिरादारभ्य इत्थं उक्तीत्या तुदन्ति । तुद व्यथन इति धातोर्लट् । पीडयन्तीत्यर्थः । निगमशिखराणां वेदान्तानां अभ्यासः अविच्छेदपठनपाठनलक्षणो व्यापारविशेषः तस्य व्यासङ्गतः विशेषण आसक्तेः भवता विस्मृतं यदि विस्मरणं कृतं चेत्तदपि विस्मरणमपि नः अस्माकं दौष्कर्म्यम् । स्वार्थे व्यञ् । अथवा दुष्टं कर्म येषां ते दुष्कर्माणः तेषां भावः दौष्कर्म्यमित्यर्थः । इत्येवमुपरम्यते तूष्णीम्भूयते । विदितवेद्यानां निकटे किं वक्तव्यमिति भावः । वक्तव्यमर्थमुपसंहरन्नाह ॥ इमे इति ॥ वयं देवाः इमे परिदृश्यमानाः सन्निधावेव वर्तमाना इति भावः । अस्माकमिति शेषः । तत्त्वं स्वरूपमित्यर्थः । 'तत्त्वं विलम्बमाने स्यात् स्वरूपे परमात्मनि' इति नानार्थरत्नमाला । इदं परिदृश्यमानं स्थानं स्वर्गः इत्थं उक्तप्रकारं वर्तते इति भावः । दशा अवस्था । 'दशावस्थानेकविधा' इत्यमरः । अत्र अस्यामवस्थायां परमनन्तरं यत्कर्तव्यं करणीयं तत्र कर्तव्यार्थे नः अस्माकं भवान् प्रमाणं प्रमाता आप्त इति यावत् । 'प्रमाणं हेतुमर्यादा शास्त्रेयत्ताप्रमातृषु' इत्यमरः । 'प्रमाणं प्रमितीयत्तामर्यादाशास्त्रहेतुषु । आप्तस्थ द्रविणं गंह' इति रत्नमाला । भव-

इत्यावेद्य विरमत्याङ्गिरसे, विनमत्सु च युगपदमर्त्येषु,
प्रसादयन् सर्वानिदमाह पद्मसम्भवः । 'विदितवेदितव्यैर्भवद्भि-
रित्थं न विप्रतिपत्तव्यं दुर्वाससि, यतः परिणाम एष करुणा-
यास्तत एव महेन्द्रमनुजग्राह तनीयसा शापेन, परथा क-
थमतिवाहनीयमिन्द्रेण परस्सहस्रैरपि वत्सरैर्निखिलजगन्मा-
तुरम्बिकाया निर्माल्यसमुलङ्घनप्रसूतमिदं दुरितम् । तदस्मिन्म-
हत्पराधे यावदक्षपितमेतदेनस्तावदनुस्मरणमपि भवताम-
पराधो महानिति चकितैरस्माभिरेतावदुदासितम् । महदपीदं

न्तमन्तरेदानीमस्माकं हितोपदेष्टा नास्तीति भावः ॥ इतीति ॥ आङ्गिरसे सुराचार्ये
इत्युक्तप्रकारं आवेद्य विज्ञाप्य विरमति तूष्णीम्भूतं सति अमर्त्येषु देवेषु
युगपदेकदा विनमत्सु प्रणामं कुर्वत्सु । पद्मसम्भवः भगवन्नाभिकमलोत्पन्नः
ब्रह्मा सर्वान् प्रसादयन् परितोषयन् इदं वक्ष्यमाणं वच आह वदतीत्यर्थः । ब्रुवः
पञ्चानामादित आहो ब्रुव इति ब्रुवतेराहादेशः । कथनप्रकारमेवाह ॥
विदितेति ॥ विदितः ज्ञातः वेदितव्यः ज्ञेयांशः यैस्तथाविधैः भवद्भिः यु-
ष्माभिः दुर्वाससि न विप्रतिपत्तव्यं दोषगणनं न कर्तव्यमित्यर्थः । सोपसर्गस्य
धातोरनेकार्थत्वात् ॥ यत इति ॥ यतः कारणात् करुणायाः कृपायाः परिणा-
मः परिणतमूर्तिः दुर्वासा इति शेषः । ततः कारणादेव तनीयसा अतिस्वल्पेन
शापेन अनिष्टाशंसनेन महेन्द्रं अनुजग्राह अनुग्रहं कृतवान् ॥ परथेति ॥ पर-
था अन्यथा निखिलजगतां सर्वलोकानां मातुः जनन्याः अम्बिकायाः कालिका-
याः निर्माल्यस्य धृतदत्तस्य पुष्पमाल्यस्य समुलङ्घनादतिक्रमणादपचारादिति
यावत् । प्रसूतमुत्पन्नं दुरितं पापं परस्सहस्रैः सहस्रात्परे परस्सहस्राः । पञ्चमीति
योगविभागात्समासः । राजदन्तादिषु परमिति सहस्रशब्दस्य परनिपातः
पारस्करप्रभृतीनि चेति सहस्रशब्दस्य सुडागमः । एवञ्च सहस्रसङ्ख्यातीतैः वत्स-
रैरपि संवत्सरैरपि इन्द्रेण कथमतिवाहनीयं क्षपणीयं परिहरणीयमिति यावत् ।
शापमहिमभावेण सर्वं पापं गतमिति भावः ॥ तदिति ॥ महति अधिके अस्मिन्
देवीप्रसादलङ्घनरूपे अपराधे आगसि सति प्रसक्तमिति शेषः । तदेतदेनः अंहः
यावत् यदवाधि अक्षपितं अपरिहृतं पापपरिहारो यावन्नाभूदित्यर्थः । तावत्
तत्कालावधि भवतां अनुस्मरणं स्मृतिरपि महानपराधः अथापि खलु पापा-
नामलमश्रेय इति शास्त्रादिति भावः । इति मत्वा चकितैः भीतैः अस्माभिः ।
अस्मदो द्वयोर्व्येति बहुवचनम् । इयदेतावद्यथा तथा उदासितम् । नपुंसके मा-
वे कः । औदासीन्यमाचारितमित्यर्थः ॥ महदिति ॥ महत् दुर्लङ्गं इदं कालि

दुरितं मन्दरपरिसरावासेन परिहृतमेव सवासनं भवतां, त-
दपि जगज्जननीचरणपराधसंसर्गादधुनापि शङ्कमानैरस्मभि-
रन्य एवोपायस्समुल्लिखितो भवदनुग्रहे । नारायणीप्रसादति-
रस्कारजोऽयमपराधो नारायणीयप्रसादपुरस्कारेण समाधेय इ-
ति । तथाहि ।

यदेतद्वामाङ्गं घनजघनकेशस्तनभरं

कदाचित्तच्छम्भोर्भवति कमलाकौस्तुभधरम् ।

कानिर्माल्योल्लङ्घनरूपं भवतां सवासनं वासनासहितं वासना नाम सूक्ष्मरूपेणाव-
स्थानं दुरितं पापं मन्दरस्य गिरेः परिसरेषु पर्यन्तभूमिषु । ‘पर्यन्तभूः परिसरः’
इत्यमरः । आवासेन स्थित्या परिहृतं परिहापितम् । ‘शैवक्षेत्रप्रवेशेन सर्वं पापं
विनश्यति’ इति शास्त्रादिति भावः ॥ तदपीति ॥ तदपि तथापि जगतां जनन्यां
मातारि काळिकायां विषये अपराधस्य आगसः संसर्गात् संवन्धात् परम्परया
प्राप्तादपीति शेषः । शङ्कमानैः विभ्याङ्गिः अस्मामिरधुना इदानीं भवतामनुग्रहे
स्वर्गप्रापणलक्षणे प्रसादे अन्यः भवद्बुद्धिस्थादतिरिक्तः उपायस्साधनमुल्लिखितः
चिन्तित इत्यर्थः । दयालुः पुमान् अपरधेनमपि पश्चात्तप्तं शरणागतं कथाश्रवणेन
केनचिदुपायेनोद्धरिष्यत्येवेति भावः । समुल्लिखितोपायमेवाह ॥ नारायणी-
ति ॥ नारायणी काळिका देवीत्यर्थः । ‘नारायणी भद्रकाळी’ इति स्मृतेः ।
‘नारायणी रमागौर्योः’ इति नानार्थरत्नमाला च । तस्याः यः प्रसादः अनुग्रहः
पुष्पमाल्यलक्षणः तस्य तिरस्कारः अभजनं असेवनमिति यावत् । तज्जः तदुत्प-
न्नः अयमपराधः । ‘आगोऽपराधो मन्तुश्च’ इत्यमरः । नारायणस्य भगवतोऽय-
मित्यर्थे तस्येदमित्यणं बाधित्वा वृद्धाच्छ इति छप्रत्यये नारायणीय इति रूपं
भवति । प्रसादः अनुग्रहः नारायणीयश्चासौ प्रसादश्चेति कर्मधारयः । तस्य
पुरस्कारः पुरस्कृतिः अप्रतस्सम्पादनामिति यावत् । तेन समाघातुं योग्यः स-
माधेयः निवारणीय इति समुल्लिखित इति पूर्वणान्वयः । ननु देवीवि-
षये कृतोऽपचारस्सम्पादितेन वासुदेवानुग्रहेण कथं समाधीयत इति चेदत
आह ॥ तथाहीति ॥ घनं च तज्जघनं चेति कर्मधारयः । पीनौ पीव-
रौ च तौ स्तनौ चेति कर्मधारयः । घनजघनं च पीनस्तनौ चेति प्राण्यङ्गत्वा-
दुन्वैकशेषः । पश्चात् घनजघनपीनस्तनस्य भर इति तत्पुरुषः । अनन्तरं घन-
जघनपीनस्तनभरोऽस्यास्तीत्यर्थे मत्वर्थीय अर्शआदिभ्योऽजित्यच्प्रत्ययः । एवं
च घनजघनपीनस्तनभारवदित्यर्थः । घनजघनकेशस्तनभरमित्येकः पाठः । तथा-
विधं शम्भोः वामाङ्गं पार्वतीस्वरूपं वर्तते यस्मात्कारणात् तदेव वामाङ्गमेव क-
मलाया लक्ष्म्याः कौस्तुभस्य माणिक्यविशेषस्य धरं धारयितुं विष्णुरूपं भवती-

१०८

नीलकण्ठविजये सव्याख्याने

जगन्मातर्येवं यदपचरितं तन्मधवता

जगन्माता देवः प्रभवति स एव क्षपयितुम् ॥ २० ॥

तदागच्छत क्षीरसागरं, दर्शयिष्यामो भगवन्तं' इति व-
दन्नासनादुत्थायान्तर्दधे भगवानब्जसम्भवः ।

अथ कथमप्यमर्त्यपतयः परिहृत्य भयं

गुरुकरुणाविशेषपरिणामकृताभ्युदयाः ।

अखिलजनुष्मदाशयगुहाशयमप्युदधौ

शयितमिमे समेतुमुदयुञ्जत शार्ङ्गधरम् ॥ २१ ॥

स्यर्थः । उभयोश्चैव शक्तित्वाविशेषात् । अत्रार्थे प्रमाणं तु । 'एकापि शक्तिः परमेश्वरस्य भिन्ना चतुर्धा विनियोगकाले । भोगे भवानी समरेषु दुर्गा कोपे तु काळी त्ववने तु विष्णुः ॥' इति वचनम् । 'कदाचिल्ललिता देवी रन्तुकामा सरित्ते । जगद्विमोहयामास वेणुनादविनोदतः ॥' इति श्रीकृष्णस्य देवीरूपत्वे प्रमाणवचनम् । 'कराङ्गुलिनखोत्पन्ननारायणदशाकृतिः' इति दशानामप्यवतारानां देवीनखोत्पन्नत्वे प्रमाणम् । 'सा शक्तिः परमेशानी विष्णुरूपमदीधरत् । या शक्तिः प्रळये काळी या तु भोगे भवान्यैभूत् ॥' इत्यादीनि वचनानि शिवरहस्यमार्कण्डेयपुराणरुद्रयामळादौ प्रसिद्धानीत्यवगन्तव्यम् । मधवता देवेन्द्रेण जगतां मातरि जनन्यां एवं यदपचरितं एवं यदागः कृतं तदागः स देवः जगतां लोकानां माता परिच्छेतैव विष्णुरेवेत्यर्थः । तदुक्तम् । 'त्रिविक्रमावतारे तु भगवान् गरुडध्वजः । त्रैलोक्यं विममौ पद्मयामिति प्राहुः पुराविदः ॥' इति । क्षपयितुं निवारयितुं प्रभवति समर्थो भवति । एवं च नारायणस्य नारायण्यभेदात् नारायणानुग्रहे सम्पादिते नारायण्यनुग्रहसम्पादित एवेति तेन तदुरितं निश्शेषं सकलमपि विनश्यतीति भावः । वक्तव्यमुक्त्वा विधिरन्तर्दधे इत्याह ॥ तदिति ॥ तत्तस्मात् क्षीरसागरं क्षीरसमुद्रं प्रति आगच्छत आगमनं कुरुत तत्र क्षीरार्णवे भगवन्तं नारायणं प्रदर्शयिष्यामः दर्शनं कारयिष्याम इति वदन् कथयन् भगवानब्जसम्भवः ब्रह्मा आसनात् । स्यल्लोपे कर्मणि पञ्चमी । आसनं विहायेत्यर्थः । उत्थाय अन्तर्दधे अन्तर्धानमकरोत् । आर्तदीनशरणागतपोषणप्रवृत्तिः केषां महतां झडिति न स्थादिति भावः । गुरुसहाया देवा उदधिशायिनं वासुदेवं प्रति दर्शनार्थं गन्तुमुद्योगं कृतवन्त इत्याह ॥ अथेति ॥ अथ ब्रह्मातिरोधानानन्तरं अमर्त्यपतयः देवश्रेष्ठाः इमे इन्द्रादयः गुरोः वृहस्पतेः सम्बन्धिनी या करुणा कृपा तस्याः विशेषस्य अतिशयस्य यः परिणामः परिपाकः तेन कृतः सम्पादितः अभ्युदयः मनःपरितोषो येषां ते तथाभूतास्सन्तः कथमपि भयं भीतिं परिहृत्य विसृज्य उत्तमसन्निधिं प्रतिगन्तुं गुरुसहाये सति

किञ्च ।

पथि ध्वजं यं गरुडध्वजस्य

प्रस्थाय यान्तो ददशुर्दिगीशाः ।

तमेव सद्यस्तदनुग्रहस्य

भविष्यतोऽपि ध्वजमग्रहीषुः ॥ २२ ॥

अवतरन्तश्च ते सत्यलोकादनेकसहस्रयोजनमपि पन्थानमतिलङ्घितं गणयन्तो गव्यूतिमात्रमिव, गुणयन्तो भाषिता-

कस्य वा जनस्य भीतिस्स्यादिति भावः । अखिलानां जनुष्मतां प्राणिनां आशयः बुद्धिः स एव गुहा दरी तस्यां शेत इति शयः तं साक्षित्वेन स्थितमपीत्यर्थः । ज्ञानदृष्टयेति भावः । 'अन्तःस्थमात्मानमजं न दृष्ट्वा भ्रमन्ति मूढा' इति स्मृतेः । उदधौ क्षीरार्णवे शयितं शयनकर्तारं शार्ङ्गधरं शार्ङ्गधन्वानं वासुदेवं समेतुं गन्तुं स्वावस्थाविज्ञापनार्थमिति शेषः । उदयुज्जत उद्योगं चक्रुः । विज्ञापनामात्मादेव सर्वदुःखनिवारके वासुदेवे जाप्रति सति के वा स्वीयदुःखानि न विज्ञापयन्तीति भावः । श्वेतद्वीपं प्रति प्रस्थिता देवाः तत्कालसंज्ञातं गरुडदर्शनं शुभोदकं बुबुधिर इत्याह ॥ पथीति ॥ किञ्च प्रस्थाय प्रस्थानं कृत्वा यान्तः गच्छन्तः दिशामीशाः पतयः इन्द्रादयः पथि मार्गे गरुडध्वजस्य ताक्ष्यकेतोः नारायणस्य ध्वजं केतुं गरुमन्तमिति भावः । 'पाळिः केतुर्ध्वजो लिङ्गं' इत्यमरः । सद्यः ददशुः दृष्टवन्त इति यत् । होरासुहृतादिकालंविशेषस्वरूपविज्ञातरि गुरौ सहाये अनुगते कस्य वा सुशकुने न भवेदिति भावः । तदेव ध्वजगरुडदर्शनमेव सद्यः भविष्यतः भाविनस्तदनुग्रहस्य नारायणप्रसादस्य ध्वजं निमित्तमिति । 'ध्वजो लिङ्गं निमित्तं व्यञ्जनं पदं' इत्यमरः । अग्रहीषुः विविदुः । 'प्रयाणे प्रथमं वामे गरुडो यदि दृश्यते । तेषां कार्यं करगतामिति नास्त्यत्र संशयः ।' इति भावः । सत्यलोकं परित्यज्यावरोहन्तः परस्परं भाषमाणा एव बहूदूरमागत्य भ्रमापनोदनाय क्वचिद्देशे ऊषुरित्याह ॥ अवेति ॥ सत्यलोकात् सत्यलोकं विहायेत्यर्थः । ल्यब्लोपे पञ्चमी । अवतरन्तः अवरोहणं कुर्वन्तः ते देवाः । अनेकसहस्राणि योजनानि यस्य तं तथाभूतमपि । क्रोशद्वयस्य गव्यूतिरिति संज्ञा क्रोशचतुष्टयस्य गव्यूतिद्वयस्य च योजनमिति संज्ञा । 'सुहृत्तद्वयगन्तव्यमार्गस्स्यात् क्रोशसंज्ञकः । क्रोशद्वयं तु गव्यूतिस्तद्वयं योजनं स्मृतं ॥' इत्यभिधानात् । अतिलङ्घितं अतिक्रान्तं पन्थानं गव्यूतिः क्रोशद्वयं प्रमाणं यस्य तद्गव्यूतिमात्रम् । प्रमाणे द्वयसज्जदघ्नमात्रेण इति मात्रचप्रत्ययः । 'गव्यूतिः स्त्री क्रोशयुगं' इत्यमरः । किञ्च 'यवोदरैरङ्गुलमष्टसङ्ख्यैर्हस्तोऽङ्गुलैषङ्गुणितैश्चतुर्भिः । हस्तैश्चतुर्भिर्भवतीह दण्डः क्रोशस्सहस्रद्वितयेन तेषाम् । स्याद्योजनं

नि चतुर्मुखस्य, गुरुणाकृष्यमाणतयेव झटित्युपनिपत्य विश-
श्रमुरविश्रान्तपरिभ्रमदभ्रमारुतसम्पातविनीतपथिकव्यथे जल-
दपथे । अद्राक्षुरपि तत्र ते निद्राणपुराणपुरुषनिद्रामङ्गापराध-
माशङ्क्य सन्ताडयन्तमिव विद्रुमकाण्डवेत्रदण्डैरनिवार्यमौख-
र्यसमुल्लासदुर्ललितानि कल्लोलमण्डलानि, निरिन्धनज्वलदवि-
न्धनज्वालासम्बन्धान्निष्यन्दमानमिव वीचीभिरमितोऽपि, सद्य-
स्समास्वादितशुद्धदुग्धपूरपूरितगर्भनिर्भरविशदनीरदनिकरस-

क्रोशचतुष्टयेन' इति गणितशास्त्रे । तदिव गणयन्तः गणने कुर्वन्तः चतुर्मुख-
स्य ब्रह्मणः भाषितानि वचांसि गुणयन्तः । स एवमाहैवमाहेति पुनः पुनराव-
र्तयन्तः । 'गुणस्त्वावृत्तिशब्दादौ ज्येन्द्रियामुख्यतन्तुषु' इत्यमरः । गुरुणा गुरु-
त्वेनेत्याकर्षणहेतूक्तिः वृहस्पतिनेति प्रकृतार्थः आकृष्यमाणतया आकृष्टतयेव झडि-
ति शीघ्रं उपनिपत्य अवतीर्य अविश्रान्तं विश्रान्तिरहितं यथा तथा परिभ्रमन् स-
ञ्चरणशीलो यः अभ्राणां मेघानां सम्बन्धी मारुतः पवनः तस्य सम्पातेन सम्बन्धेन
विनीता अपवारिता पथिकानां मार्गस्थानां व्यथा क्लेशः यस्मिन् तथाभूते जलद-
पथे मेघमार्गे विशश्रमुः विश्रान्तिं चक्रुः तस्थुरिति यावत् ! बहुदूरयायिनः के वा
कचिन्न विश्राम्यन्तीति भावः । तत्र स्थिता एव क्षीरसमुद्रं ददृशुरित्याह ॥ अ-
द्राक्षुरिति ॥ तत्र जलधरमार्गे ते देवाः निद्राणश्शयितो यः पुराणः पुरात-
नः । 'निद्राणश्शयितौ समौ' इत्यमरः । 'पुराणप्रतनप्रज्ञपुरातनचिरन्तना' इति
च । पुरुषः वासुदेवः तस्य निद्रायाः स्वापस्य भङ्गाद्विनाशादपराधं आगः ।
यद्वा पुराणपुरुषनिद्रायाः यः भङ्गः विनाशः तमेवापराधम् । 'स्यान्निद्रा शयनं
स्वाप' इत्यमरः । 'भङ्गः खण्डे पराजय' इति रत्नमाला । आशङ्क्य ऊहित्वा
अनिवार्याणि दुर्निवार्याणि मौखर्यस्य शब्दस्य समुल्लासैर्विकासैर्दुर्ललितानि
प्रसरणानि येषां तानि तथाविधानि कल्लोलानां मण्डलानि वृन्दानि । 'मण्डलं
त्रिषु कोष्ठे स्यादुपसूर्यकदेशयोः । बिम्बे द्वादशराशयोधे निकुरुम्बेऽथ पेशले ॥'
इति नानार्यरत्नमाला । विद्रुमकाण्डाः प्रवाळदण्डाः 'प्रवाळोऽङ्गारकमणिर्विद्रुमोऽ-
म्बुधिसम्भव' इति शब्दार्णवे । त एव वेत्रदण्डाः तैः । वेत्रमिति लंताविशेषस्य
संज्ञेति ज्ञेयम् । सन्ताडयन्तं भीषयन्तमिव । वीचीभिः तरङ्गैः निरिन्धनं निर्गते-
न्धनं यथा तथा ज्वलन् प्रज्वलन् यः अविन्धनः बडवानलः तस्य ज्वालानां
अर्विषां सम्बन्धात् संसर्गात् अमितः निष्यन्दमानमिव स्रवणं कुर्वन्तमिव सद्यः
तत्काले समास्वादितस्य शुद्धदुग्धस्य निर्मलक्षीरस्य । 'दुग्धं क्षीरं पयः समं'
इत्यमरः । पूरेण प्रवाहेन पूरितः भरितः गर्भः उदरदेशः येषां ते । अत एव
निर्भरमख्यन्तं विशददानां धवलनिर्मलानां नीरदानां मेघानां निकरेण प्रातेन

ञ्छन्नतया सम्पन्नमिव मण्डेन, चिरसम्भृततया सम्भावितप-
योविकारपरिजिहीर्षुणा ततस्ततः क्षिप्ताभिरम्बुजसम्भवेन समू-
लाभिरिवौषधीभिश्शैवालमञ्जरीभिरमिशोभितं, चिरपरिचित-
क्षीरमेघरसास्वादसुखितचातकपोतसावज्ञनिष्ठयूतचञ्चूपुटनिप-
तदितरमेघशीकरं, गोविन्दचरणारविन्दसन्दर्शनायातविबुधसं-
सद्धिमानहंसविविच्यमानसर्वतः पतदापगासहस्रनारिकृताहारल-
ब्धसमिन्धनवलवदबिन्धनानलं, सायम्प्रातिकोल्लासपल्लवितक-
ल्लोलजालवेल्लितवेलगिरिशिखरसञ्चारलब्धदुग्धाभिषेकमुद्धत-
विमलीकृतवन्याद्विपतया परिचिन्वन्तमिव चिरादैरावतसर्ग-

सञ्छन्नः आच्छादितः आत्मा शरीरं यस्य तस्य भावस्तत्ता तया । मण्डेन दधिभव
मस्तुना । 'मण्डं दधिभवं मस्तु' इत्यमरः । सम्पन्नं सहितमिव चिरात् चिरका-
लात् सम्भृततया सम्पादिततया सम्भावितस्य शङ्कितस्य पयोविकारस्य अम्ली-
भवनलक्षणस्य परिजिहीर्षुणा परिहर्तुमिच्छुना अम्बुजसम्भवेन ब्रह्मणा ततस्ततः
तत्र तत्रेत्यर्थः । क्षिप्ताभिर्विन्यस्ताभिः समूलाभिः मूलसहिताभिः ओषधीभिः मूलि-
काविशेषैरिव स्थिताभिः शैवालानां मञ्जरीभिः वल्लीभिः । 'शैवालं शैवलं समे'
इति द्विरूपकोशे । 'वल्ली मञ्जरी स्त्रियां' इत्यमरः । अमिशोभितं परितः प्रकाशितं
चिरात् परिचितेन अभ्यस्तेन क्षीरमेघरसस्य दुग्धस्वरूपघनरसस्य आस्वादेन पाने-
न । 'मेघपुष्पं घनरसं' इत्यमरः । सुखितैः तृप्तैः चातकानां पोतैः शिशुभिः । 'पो-
तः पाकोऽर्मेको डिम्भ' इत्यमरः । सावज्ञं अवहेलनसहितं यथा तथा निष्ठयूतः
खादकृत्यवान्ताः चञ्चूपुटेषु त्रोटिप्रदेशेषु निपतन्तः पतनं कुर्वन्तः इतरेषां जलमे-
घरसानां शीकराः कणाः यस्मिन् सः । 'शीकरोऽम्बुकणः स्मृत' इत्यमरः । गोवि-
न्दस्य चरणारविन्दयोः सन्दर्शनार्थमायातानामागतानां विबुधानां संसदस्सभायाः
विमानानां ये हंसाः पक्षिविशेषाः तैर्विविच्यमानैः विमाज्यमानैः सर्वतः पततां
आगच्छतां आपगासहस्राणां नीरैः लब्धं प्राप्तं समिन्धनं सन्दीप्तिर्यस्य स त-
थाभूतः । बलवान् समर्थः प्रवृद्ध इति यावत् । 'बलवान्मांसलोऽसल' इत्यमरः ।
अबिन्धनानलः वडवानलः यस्मिन् तथाभूतं सायम्प्रातर्भवस्सायम्प्रातिकः । त-
थाविधेनोल्लासेन विकासेन पल्लवितानां सजातपल्लवाणां कल्लोलानां तरङ्गाणां जा-
लेन समूहेन वेल्लिताः व्यापृताः कम्पिता इति वार्थः । 'वेल्लितप्रेङ्किताधूतचलि-
ताकम्पिताधुत' इत्यमरः । वेलगिरयः तटपर्वताः तेषां शिखरेषु शृङ्गेषु सञ्चारे-
ण गमनेन लब्धः प्राप्तः यः दुग्धाभिषेकः क्षीरस्नानं तेन मुद्धतं द्वादशक्षणात्म-
ककालं विमलीकृताः निर्मलीकृताः वन्याः अरण्यसम्भवाः द्विपाः गजाः यास्मिन्
सः तस्य भावस्तत्ता तया चिरात् चिरकालादारभ्य ऐरावतस्याभ्रमातङ्गस्य स-

चातुरीं, क्षीरैकनिधानतया पर्वकालावगाहनप्रसक्तपरमर्षिजनप्र-
स्तुतायमर्षणसूक्तगोचरक्षीरपदोहानूहविचारकोलाहलाभिभूत-
वीचीघोषं, तृतीयावतारश्वेततानुचिकीर्षया स्वयमपि श्वेती-
भवद्भिरिव भगवतः प्राथमिकावतारजातीयैः क्षीराहारपरिणा-
मनिर्मलैर्मत्स्यकूर्मैः परिकर्मितं, शार्ङ्गधरं द्रष्टुं समागच्छेदपि
जातु चन्द्रशेखर इति सम्भावनया सज्जीकृतैः कैलासैरिव
पवस्तरङ्गपरिपूरितैरन्तर्गतैर्गिरिभिरभिशोभितं, कालचक्रमिव

नै चातुरीं नैपुण्यं परिचिन्वन्तं अभ्यस्यन्तमिव । मथनावसरे मत्तगजं निर्मा-
तुमिति भावः । क्षीरैकनिधानतया क्षीरमात्राश्रयतया पर्वकालेषु अमापूर्णिमा-
सङ्क्रान्त्यादिलक्षणेषु अवगाहने शास्त्रोक्तसङ्कल्पादिपूर्वकज्ञाने प्रसक्ताः उद्युक्ताः
ये परमर्षयो महर्षयः । 'पर्वण्येवाम्बुधौ ज्ञायात्' इति शास्त्रादिति भावः । तैः
प्रस्तुतः आवश्यकत्वेनोपक्रान्तः अघमर्षणसूक्तं तत्कालपठनमात्रेण पापनाशकं
हिरण्यभृङ्गमित्यादिसूक्तम् । 'सर्वैन्सामपञ्चसि जप्यं त्रिष्वघमर्षणं' इत्यमरः । त-
देव गोचरः विचारस्थानं विषय इति यावत् यस्य सः क्षीरपदस्य ऊहः त-
स्मिन्नपदस्थाने प्रक्षेपः अनूहः अप्रक्षेपः तयोर्यो विचारस्तस्य कोलाहलेन घो-
षेण अभिभूतः तिरस्कृतः वीचीनां तरङ्गाणां घोषो यस्मिंस्तथाभूतम् । अत्रेदं
बोध्यम् । मन्त्रेषु ऊहो नाम मन्त्रघटकपदस्थाने समुचितपदान्तरस्य प्रक्षेपः त-
द्येति चेत् अग्नये त्वा जुष्टं निर्वपामीति मन्त्रे चतुर्थ्यन्ताग्निपदस्थाने चतुर्थ्य-
न्तसूर्यपदं प्रक्षिप्य सूर्याय त्वा जुष्टं निर्वपामीति पठ्यते । तद्वदघमर्षणसूक्ते य-
दपां कूरं यदमेध्यमित्यादावपामित्यप्यदस्य स्थानं षष्ठ्यन्तस्य क्षीराणामिति प-
दस्य ऊहो वा उत अनूहो वेति । प्रकृतावेवोहः उत विकृतावेव अथवा प्रकृतौ
विकृतौ चेत्युभयत्रेति विचारयामासुरिति । तृतीयावतारस्य वराहावतारस्य श्वे-
तता श्वेत्यं तस्याः अनुचिकीर्षया अनुकरणेच्छया दशावतारेषु वराहस्य तृती-
यत्वादिति भावः । स्वयमपि श्वेतीभवद्भिः शुक्लीभवद्भिः भगवतः नारायणस्य
प्राथमिकौ याववतारौ मत्स्यकूर्मलक्षणौ तज्जातीयैः तत्सदृशैः तृतीयवराहापेक्षया
उभयोर्मत्स्यकूर्मयोः प्राथमिकत्वादिति भावः । क्षीराहारस्य क्षीराशनस्य परिणामे-
न परिपाकेन निर्मलैः मत्स्यकूर्मैः मत्स्यैः कूर्मैश्चेत्यर्थः परिकर्मितं अलङ्कृतम् । चन्द्र-
शेखरः चन्द्रमौलीश्वरः जातु कदाचित् शार्ङ्गधरं शार्ङ्गपाणिं बिष्णुं द्रष्टुमपि समागच्छे-
त् । सम्भावनया लिङ् । समागतो भवेत् इति सम्भावनया उत्प्रेक्षया आलोच-
नेनेति यावत् । सज्जीकृतैः सिद्धत्वेन कृतैः कैलासैः रजतपर्वतैरिव स्थितैः पयसां
क्षीराणां तरङ्गैः परिपूरितैः सिक्कैः अन्तर्गतैः अन्तःस्थितैः गिरिभिरद्रिभिः उपशोभि-
तं प्रकाशितम् । कालचक्रमिव काललक्षणचक्रमिव वर्तमानं कालचक्रं तु कर्कटेन

कर्कटमकरमीनकरम्बितं, गङ्गातीर्थमिव गर्भस्थानेकमठरा-
जिविराजितं, पाणिनीयसूत्रमिव परस्मैपदप्रतिपादकं, आत्म-
तत्त्वमिवानिर्वचनीयगुणप्रपञ्चं, कैलासशिखरमिव शैवलक्षण-
लक्षितद्विजषण्डमण्डितं, निदाघभास्करमिव नितान्तमुत्तरङ्ग-

कटकराशिना मकरराशिना मीनराशिना च करम्बितं व्याप्तं समुद्रस्तु कर्कटेन
कुळीरनामकजलचरविशेषेण । 'स्यात्कुळीरः कर्कटक' इत्यमरः । मकरैः प्राहैः । 'प्रक-
रः कीर्णपुष्पादौ संहतौ मकरस्त्वह । निधौ यादसि राशौ च' इति नानार्थरत्नमाला ।
मीनैः मत्स्यैश्च करम्बितं व्याप्तं कर्कटमकरमीनकरम्बितत्वस्योभयत्राविशिष्टत्वात्
साम्यमिति भावः । गङ्गाया मागीरथ्याः तीर्थं जलमिव । 'जलावतारो गुर्यान्मुपाय-
शस्त्राणि यज्ञो मुनिजुष्टोयम् । मन्त्रादयोऽष्टादशपुण्यभूमिः पावं जलं स्त्री कुमु-
मं च तीर्थं' इति नानार्थरत्नमाला । गर्भे कुक्षौ तिष्ठन्तीति गर्भस्थाः । 'कुक्षिभ्रणार्मका
गर्भा' इत्यमरः । तथाविधा ये अनेके बहवो मठाः यतिच्छात्रादिस्थानानि । 'मठश्छा-
त्रादिनिलय' इत्यमरः । तेषां राजिभिः पङ्क्तिभिः । 'आवळिः पङ्क्तिश्रेणीरेखास्तु
राजयः' इत्यमरः । विराजितं प्रकाशितम् । समुद्रपक्षे गर्भस्थाने कुक्षिप्रदेशे कम-
ठानां कूर्माणां राजिभिः विराजितम् । 'कूर्मे कमठकच्छपौ' इत्यमरः । गर्भस्था-
नेकमठराजिविराजितत्वस्योभयत्र सत्त्वात्साम्यमिति भावः । अमङ्गपक्षे श्ले-
षमहिम्ना गर्भपदस्य तीरलक्षणाङ्गीकारेण चोक्तदिशा गर्भस्यादिविशेषणं गङ्गाज-
लसाधारणमिति भावः । पाणिनेः व्याकरणशास्त्रप्रणेत्राचार्यस्य सूत्रमिव ।
शेषात् कर्तरि परस्मैपदमित्याकारकपरस्मैपदविधायकविधिसूत्रमिवेत्यर्थः । पर-
स्मैपदस्य परस्मैपदसंज्ञकतिबादिप्रत्ययजालस्य प्रतिपादकं प्रतिपादयितुं बोध-
कमिति यावत् । समुद्रपक्षे परस्मै परमात्मने । 'परोऽरिपरमात्मनोः' इति वि-
श्वः । पदस्य स्थानस्य । 'पदं व्यवसितत्राणस्थानलक्षमाङ्गिवस्तुषु' इत्यमरः । प्र-
तिपादकं दातारं 'विश्राणनं वितरणं स्पर्शनं प्रतिपादनं' इत्यमरः । अत्र सूत्र-
पक्षे परस्मैपदेत्यत्रालुक्समासः । अन्यत्र व्यास इति विवेकः । आत्मनस्तत्त्वं वा-
स्तवरूपमिव अनिर्वचनीयाः सावयवत्वेन निरवयवत्वेन एतदीयत्वेन तदीयत्वेन
वा इदमित्थमिति निर्वक्तुमशक्याः ये गुणास्सत्त्वादयः तेषां प्रपञ्चो यस्मिन्
तत् । यद्वा अनिर्वचनीयं इदमित्थमिति वक्तुमशक्यः गुणानां सत्त्वादीनां प्र-
पञ्चः स्तोमः यस्य तत् । 'प्रपञ्चो विस्तृतौ स्तोम' इति नानार्थः । समुद्रपक्षे
अनिर्वचनीयः गणयितुमशक्यः गुणानां नैर्मल्यधावळ्यमाधुर्यादीनां प्रपञ्चस्स-
मूहो यस्य तथाभूतम् । कैलासस्य रजताद्रेस्शृङ्गं शिखरमिव । 'कूटोऽस्त्री शिखरं
शृङ्ग' इत्यमरः । शैवानां शिवभक्तानां लक्षणानि चिह्नानि 'चिह्नं लक्ष्म च लक्षणं'
इत्यमरः । तैः लक्षिता युक्ताः ये द्विजाः विप्राः तेषां षण्डस्समूहः । 'षण्डस्तु

त्वातिभीषणं, समष्टिमिव क्षीरसर्गस्य, समवायमिव नैर्मल्यस्य, चन्द्रतारकादिनिर्मलवस्तुवर्गनिर्माणकौतुकिना विधिना विलाप्य निषिक्तमिव भुवि रजताचलं, क्षौमावकुण्ठनमिव क्षमायाः, पद्मनाभशयनागारपर्यन्तकुट्टिममिव स्फाटिकाशिलाचितं, अनास्पदं कविगिरां, आश्चर्यमाश्चर्याणां, आर्तिहरं चक्षुषोः, आनन्दमन्तःकरणस्य, दुरासदमनाराधितनारायणचरणारविन्दानां दुग्धोदं नाम रत्नाकरम् ।

क्षौमसङ्ख्योः' इति विश्वः । तेन मण्डितं अलङ्कृतम् । समुद्रपक्षे शैवलं शैवालं तस्मिन् क्षणेन निर्व्यापारस्थित्या । 'निर्व्यापारस्थितौ कालविक्षेपोत्सवयोः क्षण' इत्यमरः । आलङ्किता अबलोकिता ये द्विजाः पक्षिणः । 'दन्तविप्राण्डजा द्विजा' इत्यमरः । तैर्मण्डितं अलङ्कृतं निदाघभास्करं प्रैम्यकालिकसूर्यमिव नितान्तं अत्यन्तं उत्तरायणमार्गं गत्वा प्राप्य अतिभीषणं भयङ्करमिति पदमङ्गमाश्रित्य सूर्यपक्षे विशेषणं योजनीयम् । समुद्रपक्षे तु उत्कृष्टास्तरङ्गा यस्मिन् तस्य भावः उत्तरङ्गत्वं तेनातिभीषणं भयङ्करम् । भुज्यत इति भोग इतिवत् सृज्यत इति सर्गः तथाच सर्गशब्दस्य सृज्यमित्यर्थः । क्षीरं च तत् सर्गश्चेति कर्मधारयः । तस्य क्षीरसर्गस्य क्षीररूपसृज्यवस्तुन इत्यर्थः । समष्टिं सम्पूर्वांशु व्याप्ताविति घातोः स्त्रियां क्तिन्निति क्तिन्प्रत्ययः । सोपसर्गस्य घातोरनेकार्थत्वात् । पूगमिवेत्यर्थः । अथवा क्षीरसर्गस्य क्षीरनिर्माणस्य समष्टिं सङ्कीर्णभूयभवनमिव नैर्मल्यस्य निर्मलत्वस्य समवायं पुञ्जमिव । चन्द्रतारकादीनि यानि निर्मलवस्तूनि तेषां निर्माणे कौतुकिना कुतूहलिना विधिना विधात्रा विलाप्य पुटे यथा द्रुतं स्यात्तथा पक्त्वेत्यर्थः । निषिक्तं उत्सृष्टं रजताचलमिव स्थितं क्षमाया भूदेव्याः । 'गौरिल्ला कुंम्भनी क्षमा' इत्यमरः । क्षौमं दुकूलरूपमवकुण्ठनं बहिराच्छादनम् । 'क्षौमं दुकूलं स्यात्' इत्यमरः । स्फाटिकाशिलाभिः स्फटिकमणिभिः चितं खचितं पद्मनाभस्य नारायणस्य शयनागारमन्तःपुरं । 'क्ष्यगारं भूभुजामन्तःपुरं स्यादवरोधनं' इत्यमरः । तस्य पर्यन्तः परिसरदेशः । 'पर्यन्तभूः परिसर' इत्यमरः । तस्य कुट्टिममिव निबद्धभुवमिव । 'कुट्टिमोऽस्त्री निबद्धा भूः' इत्यमरः । कवीनां पण्डितानां या गिरः तासां । 'सङ्ख्यावान् पण्डितः कविः' इत्यमरः । अनास्पदं अविषयं आश्चर्याणां विस्मयकराणां ब्रह्मलोकादीनां आश्चर्यं विस्मयकरम् । 'विस्मयोऽद्भुतमाश्चर्य' इत्यमरः । चक्षुषोः द्रष्टृणामिति शेषः । आर्तिं पीडां हरति नाशयतीत्यार्तिहरम् । 'आर्तिः पीडाधुनुःकोट्योः' इत्यमरः । अन्तःकरणस्य हृदयस्य आनन्दं आनन्दजनकम् । अनाराधिते अपूजिते गोविन्दस्य भगवत्चरणारविन्दे पादकमले यैस्तथाविधैः दुरासदं दुष्प्रापम् । दुग्धमुदकं यस्य

घोषे कापि पुरा पयः कियदपि स्तैन्येन दैन्येन वा
 लब्धुं योऽवहदीश्वरोऽपि जगतां जन्माधमं मानुषम् ।
 तं विस्मापयितुं तरङ्गवल्यैर्घोषानसङ्गधान् सृजन्
 आभूभूतलसम्भृतेन पयसैवावृत्य यो वर्तते ॥ २३ ॥
 अपि च ।

स्वाद्या यत्र सुधैव यस्य जठरे साक्षात्सं धन्वन्तरिः
 शेते यत्र समस्तरोगशमनो नाम्नैव देवोऽच्युतः ।

तस्मिन् दुग्धनिधावपि स्पृहयते नैव स्थिरामासिकां
 अन्तर्लीनहलाहलोष्मचकितो नाथः स्वयं पाथसाम् ॥

सः दुग्धोदः तम् । उत्तरपदस्य चेत्युदकशब्दस्य उदादेशः । नाम प्रसिद्धं रत्ना-
 करं समुद्रमद्राक्षुः ददृशुः । क्षीरसमुद्रमेव वर्णयति द्वाभ्यां ॥ घोष इति ॥ ज-
 गतां लोकानामीश्वरोऽपि अधिपतिरपि । 'ईश्वरः पतिरीशिता' इत्यमरः । यः
 भगवान्नारायणः स्तैन्येन चौर्येण दैन्येन याचनेन वा कियत् यत्किञ्चित् पयः
 क्षीरं लब्धुं प्राप्नुमपि पुरा पूर्वकाले कापि कुत्रापि घोषे आभीरप्राप्ते । 'घोष
 आभीरपल्ली स्यात्' इत्यमरः । अधमं अप्रशस्तम् । 'रेफयाप्यावमाधमा' इत्यम-
 रः । मानुषं मनुष्यस्वरूपं जन्म आविर्भावं अवहत् दधार । तं नारायणं वि-
 स्मापयितुं विस्मयं प्रापयितुं यः क्षीरार्णवः तरङ्गाणां वलयैर्मण्डलैः असङ्गधान्
 असङ्गधेयानित्यर्थः । घोषान् आभीरप्रामान् । अन्यत्र घोषान् शब्दान् सृजन्
 सृष्टिं कुर्वन् मृन् । आभूभूतलं भुवमारभ्य भूतलात्मकपाताललोकपर्यन्तं सम्भृ-
 तेन सम्पूरितेन पयसा क्षीरेणैव । 'पयः क्षीरं पयोऽम्बु च' इत्यमरः । आवृत्य
 आवरणं कृत्वा अवतिष्ठते । समवप्रविभ्यस्थं इत्यात्मनेपदम् ॥ अपि चेति ॥
 यत्र क्षीरार्णवे सुधा अमृतमेव स्वाद्या आस्वादनाहं यस्य अर्णवस्य जठरे कुक्षौ
 साक्षात् प्रत्यक्षम् । 'साक्षात्प्रत्यक्षतुल्ययोः' इत्यमरः । धन्वन्तरिः समस्तौ-
 षधनिधिः निवसतीति शेषः । यत्रार्णवे नाम्ना नामोच्चारणेन समस्तानां सर्वेषां
 रोगाणामामयानां शमनो नाशकः । 'अच्युतानन्तगोविन्दनामोच्चारणभेषजात् ।
 नश्यन्ति सकला रोगाः' इति शास्त्रादिति भावः । नाम्ना सर्वरोगशमनत्वरूप-
 विश्लेषणं धन्वन्तरिसाधारणमपि भवितुमर्हति । 'धन्वन्तरिं गरुत्मन्तं फणिराजं च
 कौस्तुभम् । स्मृत्वा नीरोगतां यायान्मानवः क्षणमात्रतः ॥' इति वचनादिति
 बोध्यम् । अच्युतः शार्ङ्गधन्या देवः नारायणः शेते स्वपिति । तस्मिन् तथाविधे
 दुग्धनिधौ क्षीरसमुद्रेऽपि पाथसां अपाम् । 'कवन्धमुदकं पाथः पुष्करं सर्वतो-
 मुखं' इत्यमरः । नाथः पतिर्वरुणः । 'यादसां पतिरप्पतिः' इत्यमरः । स्वयं

२.२. अपश्यन्नपि मध्यतस्तस्य किञ्चिदन्तर्निमग्नपुराणभूदार-
दंष्ट्रादण्डक्षोभितपयःपूरसमुद्भूतमिव नवनीतपिण्डं, अभितश्च-
लदुच्छृङ्खलतिमितिमिङ्गिलकुलवालविलोडनोद्भूतमारुतोद्भूतपु-
ष्पिकृत्तमिव फेनमण्डलं, एकतः प्रतिपर्वनिर्मुच्यमानपङ्कजना-
मशयनोरगनिर्मोकुराशिमिव, कालपरिपाकलब्धमृद्भावनिर्मलं
नीवीबन्धमिव वसुन्धरावुकूलस्य, कल्पान्तरीयमन्दरवेष्टनक्लेश-
जनितया मूर्च्छया पतितस्य वासुकेर्जरतो वलयितमिव भोगम-
ण्डलमप्रतिरूपमन्तरीपम् ।

स्वामित्यर्थः । अन्तः कुक्षिप्रदेशे लीनः अदृश्यस्सन् वर्तमानो यः हलाहलः वि-
षराजः । 'कालकूटो हलाहल' इत्यमरः । तस्य लम्पणा उष्णांशेन चकितः भी-
तस्सन् स्थिरां अचञ्चलां आसिकां स्थितिं न स्पृहयते नेच्छति । सन्तापभूयिष्ठदे-
शे कस्य वा बाधोऽनुमत इति भावः । क्षीरार्णवान्तस्थमुपद्वीपं ददशुरित्याह ॥
अपश्यन्निति ॥ तस्य क्षीरसमुद्रस्य मध्यतः मध्येऽपि । सार्वविमर्शिकस्तसिः
किञ्चिदल्पं अन्तः कुक्षिदेशे निमग्नः पुराणः पुरातनः अनादिरिति यावत् ।
'पुराणप्रतनप्रत्नपुरातनचिरन्तना' इत्यमरः । यः भूदारः वराहः 'दंष्ट्री योणी स्त-
ब्धरोमा क्रोडो भूदार इत्यपि' इत्यमरः । तस्य दंष्ट्रादण्डः दंष्ट्रैव दण्डः तेन क्षो-
भितः क्षोभं प्राप्तः यः पयसां क्षीराणां पूरः प्रवाहः तस्मात् समुद्भूतं सम्यगु-
त्थितं नवनीतस्य नवोद्भूतस्य पिण्डमिव । 'नवनीतं नवोद्भूतं' इत्यमरः । अभि-
तस्सर्वतः चलतां उच्छृङ्खलानां निर्निरोधानां तिमितिमिङ्गिलाख्यमस्त्यानां वा
लानां पुच्छानां विलोडनेन प्रतिघातलक्षणमन्थनेन उद्भूत उत्पन्नः यो मारुतो
वायुः तेन उद्भूतानां उत्थापितानां फेनानां डिण्डीराणां मण्डलं समूहमिव स्थित-
म् । एकतः एकदेशे प्रतिपर्व पर्वणि पर्वणि । वीप्सायामव्ययीभावः । निर्मुच्य-
मानः विसृज्यमानः पङ्कजनामस्य पद्मनामस्य शयनोरगः मञ्चस्थानीयसर्पः ।
'शयनं मञ्चपर्यङ्कपत्यङ्का' इत्यमरः । तस्य निर्मोकानां कञ्चुकानाम् । 'समौ कञ्चु-
कनिर्मोकौ' इत्यमरः । राशिं पुञ्जमिव कालेन यः परिपाकः परिणामः तेन ल-
ब्धः प्राप्तो मृद्भावनः मृत्तिक्रातृत्वं यस्य स तथाभूतश्चासौ निर्मलश्चेति कर्मधार-
यः । तं वसुन्धरायाः भूदेव्याः दुकुलस्य क्षौमस्य । 'क्षौमं दुकुलं स्यात्' इत्यम-
रः । नीवीरूपं बन्धं ग्रन्थिमिव । 'स्त्रीकटीवस्त्वबन्धेऽपि नीवीपरिपणेऽपि च' इ-
त्यमरः । कल्पान्तरीयेण पूर्वकल्पसम्बन्धिना मन्दरस्याद्रेः वेष्टनेन यः क्लेशः खे-
दः तेन जनितया उत्पादितया मूर्च्छया अवस्थाविशेषेण पतितस्य जरतो जरावि-
शिष्टस्य वासुकेः वासुकिसर्पस्य वलयितं सजातवलयं भोगस्य कायस्य मण्डलं
वलयमिव स्थितम् । अप्रतिरूपं असदृशं अन्तरीपं वार्यन्तस्तटप्रदेशम् । 'द्वीपोऽ-

स्थानं विश्वसृजोऽपि तन्निरय इत्याचक्षते यद्विदो

यद्वत्त्वा गमनीयमुत्तरमितः कुत्रापि न श्रूयते ।

आयस्यापि हि साधयन्ति यतयो यत्रारुक्षां परं

तद्वृष्ट्वापि पदं हरेस्सुरगणास्तस्तम्भिरे गाहितुम् ॥ २५ ॥

अपि च ।

दध्युर्यावदुपायं ते गन्तुं देव दिवौकसः ।

तावन्निदध्युरायान्तं तत्र देवं पितामहम् ॥ २६ ॥

पश्यन्नथ तत्र पाकशासनमुखानमरान् प्रासादशिखरारोहण-
कुतूहलिनः पङ्गुनिव भग्नमनोरथान्, प्रासादविमलया दृष्ट्या-

स्त्रियामन्तरीपं यदन्तर्वारिणस्तटं' इत्यमरः । अपश्यन्ददृशुः । दृशिर् प्रेक्षण इति
धातोर्लङि पाप्रेत्यादिना पश्यादेशः । सर्वोत्तममपि स्पृहणीयं सन्निहितदृष्टमपि
तद्वैष्णवं पदं गन्तुं देवा नाशक्नुवन्नित्याह ॥ स्थानमिति ॥ यद्विदः यद्वैष्णव-

पदवेत्तारः विश्वसृजः ब्रह्मणः स्थानमपि निरय इति नरक इत्याचक्षते कथयन्ति ।

'स्यान्नारकस्तु नरको निरयो दुर्गतिः स्त्रियां' इत्यमरः । यद्वैष्णवपदं गत्वा प्राप्य
इतः विष्णुपदात् उत्तरं उत्तमं गमनीयं गन्तव्यं कुत्रापि देशे कालेऽपीत्यर्थः ।

न श्रूयते श्रुतिविदितो न भवतीत्यर्थः । यतयः जितेन्द्रियाः । 'ये निर्जितेन्द्रिय-

ग्रामा यतिनो यतयश्च ते' इत्यमरः । आयस्यापि आयसं प्राप्यापीत्यर्थः । य-

त्र यद्विष्णुपदविषयिणीं आरुक्षां आरोढुमिच्छां साधयन्ति सम्पादयन्ति । सु-

राणां गणाः परमुत्कृष्टं हरेस्तत्पदं स्थानं दृष्ट्वापि अवगाहितुं प्रवेष्टुं तस्तम्भिरे

स्तब्धा बभूवुः । के वा महदनुग्रहमन्तरा उत्तमपदं प्राप्नुयुरिति भावः । तदा-

नीं देवास्तत्पदप्रवेशनिमित्तालोचनसमये आगच्छन्तं ब्रह्माणं ददृशुरित्याह ॥

दध्युरिति ॥ यत्र देशे दिवौकसो देवाः गन्तुं तत्पदं प्रवेष्टुं उपायं साधनं

यावत्कालं दध्युः चिन्तयामासुः । ध्यै चिन्तायामिति धातोर्लङ् । तत्र तस्मिन्

देशे तावत् तावत्काले आयान्तं आगच्छन्तं देवं पूज्यं पितामहं ब्रह्माणं नि-

दध्युः ददृशुः । नीत्युपसर्गपूर्वस्य ध्यायतेर्दर्शनार्थकत्वात् । 'निर्वर्णनन्तु निष्पा-

नं दर्शनालोकेक्षणं' इत्यमरः । समागतो ब्रह्मा देवानाहूय तैस्सहोपगन्तुं प्रचक्र-

म इत्याह ॥ पश्यन्निति ॥ अथानन्तरं कमलासनो ब्रह्मा प्रासादाः देवगृहाः

राजगृहा वा । 'प्रासादो देवभूभुजा' इत्यमरः । तेषां यानि शिखराणि शृङ्गा-

णि । 'कूटोऽस्त्री शिखरं शृङ्गं' इत्यमरः । तेषां आरोहणे अविरोहणविषये कु-

तूहलिनः कुतूहलवन्तः । 'कौतूहलं कौतुकञ्च कुतूहलं' इत्यमरः । भ-

ग्नः अनिर्बृत्तः मनोरथः सङ्कल्पो येषां ते तथाविधान् पङ्गून् पादविकलानिव स्थि-

तान् । 'पङ्गुस्यात्पादविकल' इत्याभिधानात् । पाकशासनमुखान् इन्द्रादीनमरान्

११८

नीलकण्ठविजये सव्याख्यानं

‘नुगृह्य’ सहागच्छत मयेति सन्दिशन्नप्रतश्चाल कमलासनः ।

गच्छन्नेव ततस्स तत्र गलितब्रह्माधिकारैश्चिरात्

ऐकान्त्यं परमं गतैर्भगवति श्रीवल्लभे दुर्लभे ।

प्राचीनैः कमलासनैरुपगतो भक्त्या महत्या नमन्

सन्नेहं सद्यं सखेदमपि च प्रत्येकमावेक्ष्यत ॥ २७ ॥

‘कथमद्यापि वत्स न परिणतोऽसि ।

वल्लभोऽसि सरस्वत्या वहसे च श्रुतीमुखे ।

जगत्पितामहश्चासि कस्तवाप्यनुशासिता ॥ २८ ॥

अनुग्रहेण प्रसादेन विमलया निर्मलया सादरं द्रष्टुं प्रवृत्तयेति भावः । दृष्ट्या अ-
क्ष्या । ‘दाष्टज्ञाने दर्शन’ इत्यमरः । पश्यन् अवलोकयन् सन् । मया सह आ-
गच्छत आयात इतीत्यं अनुगृह्य सन्दिशन् सल्लपन् अग्रतः पुरतः चचाल जगा-
म । के वा महान्तः प्रयोजनावसरे स्वात्मिनो जनान् इष्टार्थदातृनिकटं न प्रवेश-
यन्तीति भावः । गच्छन्नेव ब्रह्मा तावान्निरतिशयभगवद्भक्तिभरितैः प्राचीनविष्-
णुधिकारवैकुण्ठवासिब्रह्माभिः किञ्चिदापृष्ट इत्याह ॥ गच्छन्निति ॥ ततः नि-
र्गमनानन्तरं तत्र मार्गे गच्छन् गमनं कुर्वन् नमन् नमस्कारं कुर्वन् सः सत्य-
लोकवासी ब्रह्मा भगवति निरतिशयषाड्गुण्यवति दुर्लभे दुष्प्रापे श्रीवल्लभे नाराय-
णे महत्या भक्त्या अधिक्य उत्कृष्टया वा भक्त्येत्यर्थः । चिरात् अनादिकालादा-
रभ्य परममुत्कृष्टं एकविधः अन्तः स्वरूपं येषां ते तथा । ‘अन्तोऽस्ती निश्चये
नाशे स्वरूपेऽप्येऽन्तिके कर’ इति नानार्थरत्नमाला । एकान्तानां भावः ऐकान्त्यं
सारूप्यमिति यावत् । ऐकान्त्यं अन्तिकदेशं वा । ‘ब्रह्मणा सह ते सर्वे सम्प्राप्ते
प्रतिसन्धरे । परस्यान्ते कृतात्मानः प्रविशन्ति परं पदं’ इति सू.तः । गतैः प्राप्तैः
गलितः अतीतः ब्रह्माधिकारः ब्रह्माधिकारलक्षणप्रारब्धकर्म येषां ते तथाविधैः ।
उपगतैः सम्मुखं समीपं प्रत्यागतैः सम्माननार्थमिति भावः । प्राचीनैः पुरातनैः
कमलासनैः ब्रह्माभिः प्रत्येकं पृथक् सन्नेहं स्नेहेनानुरागेण सह वर्तनं यथा त-
था । सद्यं दयया दुःखप्रहाणेच्छया सह वर्तनं यथा तथा । सखेदमपि च स्ने-
हेन व्यथया सह वर्तनं यथा तथा । आदिश्यत आपृच्छयत । तत्रत्यासर्वेऽपि
ब्रह्माणस्समागत्य प्रत्येकमेतं ब्रह्माणं पप्रच्छुरिति भावः । प्रश्नप्रकारमेवाह ॥
कथमित्यादिना ॥ हे वत्स शिशुकल्प कथं अद्यापि त्वमिति शेषः । परिण-
तः प्रबुद्धः नासि न भवसीत्यर्थः ॥ वल्लभ इति ॥ सरस्वत्याः त्वं वल्लभः
प्रियः असि भवसि मुखे च श्रुतीः वेदान् । ‘वेदे श्रवसि च श्रुतिः’ इत्यमरः ।
वहसे धरसीत्यर्थः । जगतां लोकानां पितामहः पितृपिता चासि भवसि तवापि
कः अनुशासिता कः शिक्षकः अस्तीत्यर्थः । उद्धरेदात्मनात्मानमिति शास्त्राहु-

तच्चिन्तय तावत्स्वयमेव ।

आयुर्येषाममीषां परममभिमतं किञ्चिद्नो मुहूर्तः

का सम्पद्वा विपद्वा प्रभवति भवितुं तत्र तेषां क्षणार्धे ।

तत्त्यक्त्वा क्षुद्रजन्तून् दिविचरत इमान् चिन्तयन्नात्मनीनं

वत्स त्वं प्रार्थयेथा न किमपि परमं ब्रह्म लक्ष्मीसहायम् ॥

इति बोधितो विधिरिदमाचक्षे । 'जानामि भगवन्तो जानामि ।

कतीन्द्राः कति लोकेशाः कति विश्वसृजोऽथ वा ।

श्वासे श्वासे प्रजायन्ते प्रलीयन्ते च शार्ङ्गिणः ॥ २९-३० ॥

तथापि क्वचिन्नियुक्तेन मया तदनुगुणं चेष्टितव्यमिति व्यवस्य-

द्विमता स्वेनैव सर्वं पर्यालोचनीयमिति भावः । तत्तस्मात् स्वयमेव तावच्चिन्तय परिभावयेत्यर्थः ॥ आयुरिति ॥ येषाममीषां देवानां परमं उत्कृष्टं पूर्णमिति यावत् आयुः जीवनपरिमितकालः । 'आयुर्जीवितकालो नाजीवातुर्जीवनौषधं' इत्यमरः । किञ्चिद्नः एकांशेन विकलः मुहूर्तः घटिकाद्वयं अभिहितं अभिमतमिति वा पाठः । उक्तं सम्मतमिति वार्थः । ब्रह्मानन्ददृष्ट्या मानवमानस्येव वैष्णवलोकमनन्ददृष्ट्या देवमानस्यातिस्वल्पत्वाद्विष्णुमानानुरोधेन समग्रं मुहूर्तमात्रमपि देवानामायुर्नास्तीति भावः । तत्र क्षणार्धे अर्धक्षणे विष्णुलोकदृष्टयेति भावः । तेषां देवानां का वा सम्पदभ्युदयः विपदपचयः भवितुं वर्तितुं प्रभवति समर्था भवति । अर्धक्षणिकयोः प्राप्तयोः सम्पद्विपदोर्द्वर्षः कियान् विषादो वा कियानिति भावः । तत्तस्मात् हे वत्स दिवि स्वर्गे चरतस्सन्धारं कुर्वतः इमान् परिदृश्यमानान् क्षुद्रान् कृपणान् । 'कदर्ये कृपणक्षुद्रकिम्पचानमितम्पचा' इत्यमरः । जन्तून् शरीरिणः । 'प्राणी तु चेतनो जन्मी जन्तुजन्तुशरीरिण' इत्यमरः । त्यक्त्वा विसृज्य । निस्सङ्गतायाः परसुखहेतुत्वादिति भावः । त्वं आत्मनीनं आत्मने हितं लक्ष्मीस्सहायभूता यस्य तत् । अथवा लक्ष्म्याः सहायं परं ब्रह्म चिन्तयन् ध्यायन् किमपि न प्रार्थयेथाः प्रार्थनं मा कुर्वित्यर्थः । फलाभिसन्धिशालिनः कस्य वा उत्तमपदलाभो भवतीति भावः ॥ इतीति ॥ इतीत्यं बोधित आवेदितो विधिर्ब्रह्मा एवं वक्ष्यमाणरीत्या आचक्षे जगद् । जानामि वेद्मि भगवतः महिम्नवतः जानामि वेद्मि ॥ कतीति ॥ शार्ङ्गं धनुः तदस्यास्तीति शार्ङ्गं । अत इच्छन्तावेति इत्यप्रत्ययः । तस्य महाविष्णोः श्वासे निश्वासपवनः श्वासे श्वासे । वीप्सायां द्विर्भावं । प्रतिश्वासमित्यर्थः । कतीन्द्राः कति लोकेश्वरा अग्न्यादयः अथवा कति विश्वसृजो ब्रह्माणः । 'विश्वसृङ्घ्रिभिः' इत्यमरः । प्रजायन्ते उत्पन्ना भवन्ति । प्रलीयन्ते विलीना भवन्ति । उत्पन्नविनष्टकल्पानामनेकेषामस्मादृशां सत्त्वादेतस्मिन् मम का वा आस्थेति भावः । विद्वान-

आगतोऽस्मि । तदद्य भवद्भिरेव दर्शितं भगवन्तमाभिगम्य, भवद्दत्तैरेवाक्षरैर्व्याहरेयं' इति प्रश्रितवादिनि पद्मसम्भवे, प्रसन्नाः पारिषदा हस्तग्राहमाकर्षन्तस्तमन्तिक एव दर्शयामासुरान्तरं रहस्यमुपनिषदाम् ।

‘यं त्वं चिन्तयसे नान्यं सर्वारम्भेषु सर्वदा ।

सत्त्वं चिन्तय सेनान्यं विश्वक्सेनमिमं हरेः ॥ ३१ ॥

इमञ्च पश्य वैनीतकं भगवतो वैनतेयं, यस्य किल पुरा कल्पे

पि किमर्थं कातर्यलम्पट इव भ्रमसीति चेदत आह ॥ तथापीति ॥ जानन्नपि क्वचित् कस्मिंश्चित्कार्ये नियुक्तेन आज्ञप्तेन मया तस्य नियोगस्य कार्यस्य वा अनुगुणं अनुसृत्य चेद्विषयं यतितव्यामितीत्यं व्यवस्यन्निश्चिन्वन्नागतोऽस्मि । तत्रत्यविष्णु-पारिषदास्सविनयमालपन्तः ब्रह्माणं विष्णुसमीपं गमयन्तोऽन्तिकस्थं विश्वक्सेनं दर्शयामासुरित्याह ॥ तदिति ॥ तत्तस्मादद्येदानीं भवद्भिः युष्माभिरेव दर्शितं भगवन्तं अप्रच्युतैश्वर्यशालिनं नारायणं अधिगम्य प्राप्य भवद्दत्तैः युष्माभिरुपदिष्टैरेव अक्षरैः वचनैः व्याहरेयं आलपेयम् । सम्भावनायां लिङ् । भवदुपदेशमन्तरा तत्र सल्लपितुं मम सामर्थ्यं नास्तीति भावः । प्रश्रितवादिनि प्रश्रितं प्रश्रयः विनय इति यावत् । भावे क्तः । तेन वादिनि । अथवा प्रश्रितः विनीतः स चासौ वादी चेति कर्मधारयः । ‘विनीतप्रश्रितौ समौ’ इत्यमरः । अभिदधति पद्मसम्भवे ब्रह्माणं विषये प्रसन्नाः प्रसादसाहताः अनुग्रहशालिन इति यावत् । पारिषदाः परिषदि साधवः परिषदोऽप्य इत्यत्र परिषद इति योगविभागाण्यप्रत्ययः । तं ब्रह्माणं हस्ते गृहीत्वा हस्तग्राहं आकर्षन्तः आनयन्तस्सन्तः अन्तिक एव समीप एव । ‘उपकण्ठान्तिकाभ्यर्णोभ्यग्रा अप्यभितोऽव्ययं’ इत्यमरः । उपनिषदां वेदान्तानां आन्तरं अन्तःस्थं रहस्यं गोप्यमर्थम् । ‘रहस्योपांशुचालिञ्जे रहस्यं तद्भवे त्रिषु’ इत्यमरः । दर्शयामासुः दर्शनं कारयामासुः । एतदारभ्य पश्येत्यन्तेन वासुदेवपरिवारानेव दर्शयामासुरित्याह ॥ यं त्वमिति ॥ सर्वदा सर्वस्मिन् काले सर्वेषां कार्याणामारम्भेषु उपक्रमेषु । ‘ज्ञात्वारम्भ उपक्रम’ इत्यमरः । त्वं यं नान्यं अनातिरिक्तं अभिन्नमित्यर्थः । नञ्शब्दस्य सुप्पुपेति समासः । चिन्तयसे ध्यायसि । सेनां नयतीति सेनानीः । सत्सूद्विषेत्यादिना क्लिप्तप्रत्ययः । तं सेनान्यं सेनापतिमित्यर्थः । ‘सेनानीस्यात्पुमान् क्रातिकेये सेनापतौ पुमान्’ इति यादवः । हरेः भगवतो नारायणस्य सत्त्वं प्राणभूतमित्यर्थः । ‘द्रव्यासुव्यवसायेषु सत्त्वमस्ती तु जन्तुषु’ इत्यमरः । तमिमं विषूची सेना यस्य स विश्वक्सेनः तन्नामकं चिन्तय पश्य प्रथममेतद्दर्शने सर्वं कार्यं निर्वर्धं सिध्यतीति भावः ॥ इममिति ॥ विनीत एव वैनीतकः । स्वा-

द्वितीयाश्वासः

१२१

सुधाकुम्भहरणसंरम्भसम्भ्रमोद्धूतपक्षमारुतविक्षेपसमुन्मूलितत-
या परितो विकीर्यमाणेषु नन्दनोद्यानपादपेषु, प्रयत्नेन महता पा-
रिजातमेकमाहृतवतो भगवतोऽपि मन्दाक्षमिवालक्ष्यत इति
संशृणुमहे । अपि च ।

छन्दो यथा यथा शौरेस्सङ्ग्रामेषु जिगीषतः ।

तथा तथा प्रवृत्तोऽयं छन्दोमय इतीर्यते ॥ ३२ ॥

पादाङ्गुष्ठनखाग्रलम्बितमहाकूर्मद्विपाङ्गिद्वय-

न्यासाटोपविभग्नचञ्चुविधृतन्यग्रोधशाखां गताः ।

र्थे ठक्प्रत्ययः । बाहनीभूतमित्यर्थः । 'परम्पराबाहनं यत्तद्वैनीतकमस्त्रियां' इ-
त्यमरः । इमं विनताया अपत्यं वैनतेयः स्त्रीभ्यो ढगिति ढक्प्रत्ययः । तं गरु-
डं पश्य विजानीहि । गरुडमेव स्तौति पथद्वयसहितेन गद्येन ॥ यस्येति ॥
नन्दनोद्यानं नन्दनसङ्घकोपवनं तस्मिन् पादपाः वृक्षाः तेषु । यस्य गरुडस्य किल
पुरा पूर्वकल्पे सुधाकुम्भः अमृतपूरितकलशः तस्य हरणं अपहारसमयः तस्मिन्
संरम्भ उद्योगः स च सम्भ्रमस्त्वरः स च तौ ताभ्यां उद्धूतस्समुत्पन्नः यः पक्षमा-
रुतः पक्षसम्बन्धिपवमानः तस्य विक्षेपः ताडनं तेन समुन्मूलिततया समुत्खाततया
पारितस्सर्वतः विकीर्यमाणेषु परिस्तीर्णेषु सत्सु । महता अधिकेन प्रयत्नेन एकं
पारिजातं वृक्षं आहृतवतः आनीतवतः भगवतोऽपि नारायणस्यापि मन्दाक्षं
लज्जेव । 'मन्दाक्षं हीस्त्रपा व्रीडा' इत्यमरः । अलक्ष्यत अलोक्यत इति संशृणु-
महे श्रवणं कूर्मः ॥ अपि चेति ॥ छन्दोमयपदप्रवृत्तिनिमित्तमाह ॥ छन्द-
इति ॥ सङ्ग्रामेषु युद्धेषु जिगीषतः जेतुमिच्छतः शौरेर्वासुदेवस्य छन्दः अभि-
प्रायः । 'छन्दः पद्ये च वेदे च स्वैराचाराभिलाषयोः' इति सान्तवर्गे व्यक्ष-
रशब्देषु मेदिनी । यथा यथा येन येन प्रकारेण प्रवृत्तमासीदिति लिङ्गपरिणा-
मेनान्वयः । तथा तथा तेन तेन प्रकारेण प्रवृत्तः अनुवृत्तः अयं गरुडः
छन्दोमयः अभिप्रायमयः गायत्र्यादिच्छन्दसां विकारश्च । 'गायत्रीप्रमुखं छन्द'
इत्यमरः । इतीत्यर्थं ईर्यते कथ्यते । 'सुपर्णोऽसि गरुमान् त्विदृते शिरो गायत्रं चक्षुः
स्तोम आत्मा साम ते तनूर्वामदेव्यं बृहद्रथन्तरे पक्षौ यज्ञायज्ञियं पुच्छं छ-
न्दोऽस्यज्ञानि धिष्ण्याश्शफा यजूर्षि नाम' इति श्रुतेः । गरुडस्यैव माहात्म्या-
न्तरमाह ॥ अपि च पादेति ॥ ऊर्ध्वं उपरिदेशं प्रति पतता गच्छता येन ग-
रुडेन । अथवा येन पतता गरुडपक्षिणा । 'पतत्पत्तरथाण्डजा' इत्यमरः । ऊर्ध्वं
उपरिदेशं नीताः गमिताः पादाङ्गुष्ठयोः पादस्थूलाङ्गुल्योः अग्रमग्रभागः तत्र
लम्बितौ सङ्क्रान्तौ महाकूर्मद्विपौ कूर्मगजेन्द्रौ यस्य तत्तथाभूतं यदङ्गुष्ठयोः पादयोः
द्वयं युग्मम् । 'पदद्विधरणोऽस्त्रियां' इत्यमरः । तस्य न्यासाटोपेन विन्याससंरम्भे-

१२२

नीलकण्ठविजये सन्याख्याने

येनोर्ध्वं पतता पुराणमुनयो नीताः पुरा मेनिरे

संसिद्धं सशरीरमूर्ध्वगमनं सद्यस्तपोभिर्दृढः ॥ ३३ ॥

अस्य किलोपवीतमित्यायामतस्साम्यमवधारयन्तः पुरा निर्जरा मौर्वीपदे मेरुधन्वनो वासुकिमादिशन्निति वदन्त्येतिहासिकाः ।

पश्य ज्ञानक्रियेच्छामणिमयमुकुरावद्धमध्यात्मविद्या-

भास्वद्रत्नप्रदीपप्रकरपरिहृतध्वान्तमन्तस्समन्तात् ।

गाढाविद्याकवाटं प्रबलशमदमद्वारपालाभिगुप्तं

भक्तिद्वारं मुरारेरिदमिह शयनागारमोङ्काररूपम् ॥ ३४ ॥

ण विभक्ता भङ्गं प्राप्ता अत एव चञ्चुविधृता त्रीटीविधृता या न्यग्रोधस्य वटस्य शाखा तां गताः प्राप्ताः पुराणाः ये मुनयः तैः दृढैस्संसारतारकैः तपोभिरुपासनादिभिः सद्यः उपासनावसरे सशरीरं शरीरेण सह वर्तनं यथा तथा । ऊर्ध्वगमनमूर्ध्वलोकान् प्रति यानम् । संसिद्धं सम्प्राप्तमितीत्यं मेनिरे बुबुधिरे ॥ अस्येति ॥ पुरा पूर्वकल्पे निर्जरा देवाः वासुकिं तत्सङ्गं सर्पश्रेष्ठं अयमिति शेषः । आयामतः दैर्घ्यात् अस्य गरुडस्य उपवीतं किल यज्ञसूत्रमिव वर्तत इति शेषः । इति एवंप्रकारं । 'इति हेतुप्रकरणप्रकारादिसमाप्तिषु' इत्यमरः । समयोस्सदृशयोर्भावेस्साम्यं अवधारयन्तः निश्चिन्वन्तस्सन्तः मेरुधन्वनः मेरुपधनुष इत्यर्थः । 'धनुश्चापो धन्वशरासनकोदण्डकार्मुकं' इत्यमरः । मौर्वी शिञ्जिनी तस्याः पदे स्थाने आदिशन् न्ययोजयन् । उच्चारणार्थस्य दिशघातोर्लङ्कि रूपम् । इतीत्यं ऐतिहासिकाः मारतादीतिहासविदः आख्यानाख्यायिकेतिहासपुराणेभ्यश्चेत्यध्येतृवेदित्रयै ठक्प्रत्ययः । ओङ्कारस्वरूपं वासुदेवशयनागारं वर्णयति ॥ पश्येति ॥ ज्ञानक्रियेच्छाः ज्ञानशक्तिक्रियाशक्तीच्छाशक्तय एव मणिमया मणिविकाराः मुकुरा आदर्शाः तैरावद्धं सम्बद्धम् । यथा राजमन्दिरं भित्तिनिखातशङ्कुसङ्क्रान्तैर्दर्पणैर्विभाति तथेति भावः । ओङ्कारलक्षणं भगवत्सदनं ज्ञानशक्त्यादिभिः विभातीति भावः । ननु 'इच्छाशक्तिर्ज्ञानशक्तिः क्रियाशक्तिरिति श्रुताः । विद्यन्ते शक्तयस्सर्वा वासुदेवे परात्मनि ॥' इति वचनात् ज्ञानादिमत्त्वं भगवत इति विज्ञायते तत्कथमोङ्कारस्य भगवद्गुणज्ञानाद्यावद्धत्वमिति चेत् प्रणवं पुरुषोत्तममिति श्रुतिसिद्धामेदादिति बोध्यम् । अन्तस्समीपे समन्तात् परितः आत्मनि अध्यात्मम् । विभक्तयर्थेऽव्ययीभावः । अध्यात्मविद्या ब्रह्मविद्या सैव भास्वतां प्रकाशमानानां रत्नदीपानां प्रकरस्समूहः तेन परिहृतं निरस्तं ध्वान्तमन्धकारं यस्मिन् तत्तथाभूतम् । ब्रह्मविद्यैव तमः परिहृत्य ओङ्कारस्थं वासुदेवं प्रकाशयितुं समर्थेति भावः । गाढाङ्कुरच्छेदा या अविद्या अज्ञानम् । 'अथाज्ञानमविद्याहमिति स्त्रियां' इत्यमरः ।

इति प्रबोधितो विधिरीदृशतादृशतानवच्छिन्नवैभवमचक्षुर्ग्राह्य-
मनुश्रवैकश्रवणीयमधिगन्तुमिव भगवतो रूपं आसाद्य च-
क्षुःश्रवस्तनुमक्षिभिस्सहस्राभ्यामनुभवन्तमिव परमाद्भुतं, आ-
शयमागमानां, अतिवेलश्वासनिश्वासपरम्परासम्पादितभोगोप-

सैव क्वाटं यस्य तत्तथा । अज्ञानक्वाटपाटनमन्तरा तत्र प्रवेशो न सम्भवतीति
भावः । प्रबलौ बलवन्तावप्रकम्प्याविति यावत् । यौ शमदमौ अन्तरिन्द्रियव-
हिरिन्द्रियनिग्रहलक्षणौ तावेव द्वारपालौ ताभ्यामभिगुप्तं राक्षितम् । रुदित्वाद्वै-
कल्पिक इडभावः । येषां शमादयो वश्याः तानेव तत्र शमादयः प्रवेशयन्तीति
भावः । शमादीनां द्वारपालत्वं वासिष्ठरामायणेऽप्युक्तम् । 'मोक्षद्वारे द्वारपालाश्चत्वारः
परिकीर्तिताः । शमो विचारस्सन्तोषश्चतुर्थस्ताधुसङ्गमः ॥ एते सेव्याः प्रयत्नेन
चत्वारो द्वौ त्रयोऽपि वा । द्वारमुद्घाटयन्त्येते मोक्षराजगृहे यथा ॥ एकं वा सर्वय-
त्नेन सर्वमुत्सृज्य संश्रयेत् । एकस्मिन् वशगे यान्ति चत्वारोऽपि वशं गताः ॥' इति ।
भक्तिः आराध्यत्वेन ज्ञानं । 'पूज्यानुरागो भक्तिः' इति महोपाध्यायाः । द्वारं प्रतिहार
यस्य तत् तथाभूतम् । नारदीये 'यथा समस्तलोकानां जीवनं सलिलं स्पृतम् ।
तथा समस्तसिद्धीनां जीवनं भक्तिरिष्यते ॥ भक्तिर्द्वारमिति प्राहुर्मोक्षलक्ष्मीनिके-
तने ॥' इति । इहात्र देशे ओङ्काररूपं प्रणवलक्षणं 'ओङ्कारप्रणवौ समौ' इत्यमरः ।
मुरारेर्नारायणस्य शयनागारं स्वापसदनं पश्य अवलोकय । 'उद्यमस्था सदा लक्ष्मीः'
इतिवत् 'नित्यं यज्ञे प्रतिष्ठित' इतिवच्च ओङ्कारस्थः परेश्वर इत्यवगन्तव्यम् ।
शेषशायिनं वासुदेवं तत्पवर्णनपूर्वकं नखादिमकुटपर्यन्तं वर्णयति ॥ इतीति ॥
इतीत्यं प्रबोधितः विनिवेदितः तत्र भवैरिति शेषः । विधिः ब्रह्मा ईदृशतादृशते
एवंविधतथाविधत्वे ताभ्यामनवच्छिन्नं अपरिज्ञातं अविशिष्टमिति वा वैभवं विभुत्वं
व्यापकत्वमिति यावत् यस्य तथाभूतम् । 'तत्सर्वं व्याप्य नारायणः स्थितः' इति
श्रुतिः । आकाशव्यापकत्वाविलक्षणं भगवद्व्यापकत्वं एवंविधं तथाविधमिति च
वक्तुं न शक्यमिति भावः । अचक्षुर्ग्राह्यं चक्षुषा ग्रहीतुमशक्यमित्यर्थः । 'न
चक्षुषा पश्यति कश्चनैनं' इति श्रुतेः । तस्य साक्षिचेतनत्वादिति भावः ।
अनुसृत्य श्रूयन्ते अनुश्रवा वेदाः तैरेव श्रवणीयं वेदैकवेद्यत्वात्तस्येति भावः ।
'तं त्वौपनिषदं पुरुषं' इति श्रुतेः । भगवतो वासुदेवस्य रूपं स्वरूपं अधिगन्तुं
द्रष्टुं श्रोतुमिव चक्षुषि श्रवांसि यस्य तथाभूतस्येत्यर्थः । 'चक्षुःश्रवाः काकोदरः
फणी' इत्यमरः । तनुं शरीरं आसाद्य प्राप्य सहस्राभ्यां द्विसहस्रसङ्ख्याकैः अक्षि-
भिर्नैतैः आगमानां वेदानां आशयमभिमतार्थं वासुदेवं परमाद्भुतं यथा तथा
अनुभवन्तं विदन्तमिव स्थितम् । 'आश्चर्यवत्पश्यति कश्चिदेन' इति स्पृ-
तेः । अतिक्रान्ताः वेलामतिवेलाः निर्भर्यादा इत्यर्थः । अत्यादयः का-
न्ताद्यर्थे द्वितीययेति समासः । 'अल्यम्बुविहृतौ वेला कालमर्यादयोरपि'

चयापचयतया सन्ततमुपपादयन्तमिव विलक्षणाभूर्ध्वडोलावि-
हारनिवृत्तिं, आचार्यं योगविदां, आदिदेशिकं पदतन्त्रस्य, स-
म्प्रदायप्रवर्तकं शारीरकर्मणां, भोगविमुखेषु हृदयेषु शमधना-
नां निरन्तरावासनिर्वेदादिव भोगिनमेव कमपि भुवनतला-
कल्पमास्तीर्य तल्पमधिशयानं, अतिशयानघ्रमौलिभिर्महायोगि-

इत्यमरः । तथाविधा ये श्वासनिश्वासाः बाह्यस्य वायोराचमनं श्वासः कुक्षि-
स्थवायोऽरुद्रमनं निश्वासः तेषां परम्परा अविच्छेदः तेन सम्पादितौ उत्पा-
दितौ भोगोपचयापचयौ शरीरवृद्धिहासौ यस्य तस्य भावः तत्ता तथा ।
'भोगस्सुखे स्थादिभृतावद्देश्ये फणकाययोः' इत्यमरः । विभिन्नं लक्षणं स्वरूपं य-
स्यास्तां विजातीयामित्यर्थः । ऊर्ध्वडोलाविहारः ऊर्ध्वाधोडोलया विहरणं तेन
यां निवृत्तिस्सुखं तां सन्ततमुपपादयन्तं निरूपयन्तमिव स्थितम् । योगविदां य-
मादिवेत्तनां आचार्यं गुरुं आचार्यलक्षणं मनुनोक्तम् । 'उपनीय तु यद्विशिष्यं वेदम-
ध्यपयद्भिजः । सकल्पं सरहस्यं च तमाचार्यं प्रचक्षते ॥' इति । अन्यत्रापि
'आचिनोति हि शास्त्रार्थानाचारे स्थापयत्यपि । स्वयमाचरते यस्मादाचार्यस्तेन क-
थ्यते ॥' इति । भगवानापस्तम्बोऽपि । 'यस्माद्धर्मानाचिनोति स आचार्यः' इति ।
'मन्त्रव्याख्याकृदाचार्य' इत्यमरश्च । योगशास्त्रप्रणेतृत्वात्तस्याचार्यत्वमिति भा-
वः । पद्यन्ते ज्ञायन्ते शब्दा अनेनेति पदं व्याकरणभाष्यं तत्संबन्धकं यत्तन्त्रं सि-
द्धान्तः व्याकरणसिद्धान्त इति यावत् । 'तन्त्रं प्रधाने सिद्धान्त' इत्यमरः । तस्य
आदिदेशिकं प्रथमोपदेष्टारम् । 'देशे भवे दैक्षिकः स्यादुपदेष्टारि देशिकः' इति भा-
स्करः । शरीरमुद्दिश्य प्रवृत्तानि शारीराणि तानि यानि कर्माणि कषायकल्कौ-
षषादिलक्षणानि तेषां सम्प्रदायस्सदाचारः तस्य प्रवर्तकं प्रदर्शकम् । चिकि-
त्साशास्त्रप्रणेतारमिति भावः । उक्तार्थे अभियुक्तवचनम् । 'योगेन चित्तस्य
पदेन वाचां मलं शरीरस्य तु वैद्यकेन । योऽपाकरोत्तं प्रवरं मुनीनां पत-
ञ्जलिं प्राञ्जलिरानतोऽस्मि ॥' इति । भोगः वैषयिकसुखम् । यद्वा भुज्यन्त इति व्युत्प-
त्त्या भोगाः विषयाः तस्मिन् तेषु वा विमुखेषु पराङ्मुखेषु निष्कामत्वादिति
भावः । शमधनानां मुनीनां हृदयेषु अन्तःकरणेषु निरन्तरनिवासः सन्ततस्थितिः
तेन यो निर्वेदो व्याकुलत्वं तस्मादिव भुवनतलस्य पाताळलोकस्य आकल्पमल-
ङ्कारभूतं एकं भोगिनं फणिनमेव सुखिनं च । श्लिष्टरूपकमेतत् । तल्पं शय्यां आस्तीर्य
परिस्तीर्य अत्र शेषलक्षणतल्पास्तरणे भगवतो निर्वेदो न हेतुः तस्मिन् योऽप्यसिद्ध
एव तथापि तस्य तल्पास्तरणहेतुत्वोक्तेः हेतुप्रेक्षालङ्कारः । लक्षणन्तु 'अहेतोर्हेतुभा-
वेन कथनं हेतुप्रेक्षा' इति । अधिशयानं निद्राणामित्यर्थः । अतिशयेन आधिक्येन
अत्यन्तमित्यर्थः । नम्राः विभुमाः मौल्यः क्षिरांसि येषां ते तथाभूतैः प्रणेतैरिति भा-

भिः प्रणामावसरप्रकीर्यमाणेषु कुसुमोपहारेषु सौकुमार्यातिशय-
संसक्तैः कतिपयैरिव कल्पतरुप्रसूनैश्चिरनिर्गतसिद्धसिन्धुशी-
करशेषैरिव ततस्ततो लग्नैर्नखरैर्निर्गलापवर्गदानसंसूचनाय
नियन्त्रितेनैव ध्वजेन संसारकान्तारसञ्चरणाखिन्नशारीरकच्छा-
याप्रदानाय समावर्जितेनैव छत्रेण च परिष्कृताभ्यां पादक-
मलाभ्यामलङ्कुर्वाणमङ्गतलमादिजनन्योर्लक्ष्मीधरण्योः, कटि-
तटावद्धकनकांशुकप्रभातरङ्गपरिष्वङ्गपिशङ्गीकृतवसुमतीकमला-
विवेचनाचतुरतत्तत्परिचारिकोपचारविपर्यासपरिहासविनोदि-
नं, आविर्भविष्यदसङ्ख्यहिरण्यगर्भाङ्कुरमयमणिशताचितकर्ण-

वः । महान्तो ये योगिनः तैः कुसुमान्यवे उपहाराः उपायनानि तेषु । प्रणामाव-
सराः प्रणतिसमयाः तत्र प्रकीर्यमाणेषु प्रक्षिप्तेषु ससु । 'अर्चनानन्तरं भक्त्या प्रकीर्य
सुमसञ्जयम् । प्रदक्षिणनमस्कारौ कृत्वा स्तोत्रं पठेद्बुधः ॥' इति शास्त्रादिति भावः ।
सौकुमार्यातिशयेन मृदुत्वातिशयेन संसक्तैः सङ्कान्तैः कतिपयैः कल्पतरोः प्र-
सूनैः पुष्पैरिव स्थितैः ततस्ततः तत्र तत्रेत्यर्थः । लग्नैः संसक्तैः चिरनिर्ग-
ता या सिद्धसिन्धुर्मन्दाकिनी तस्याश्नीकराः अम्बुकणाः तेषां शेषैरिव स्थितैः ।
नखरैर्नखैः । निर्गलं निर्निरोधं यथा तथा अपवर्गस्य मोक्षस्य दानं वितरणं त-
स्य संसूचनाय ज्ञापनाय नियन्त्रितेन प्रोत्क्षिप्य निबद्धेत्यर्थः । ध्वजेन रेखाकारे-
ण केतुना । संसार एव कान्तारः तस्मिन् सञ्चरणं गमनागमनलक्षणं तेन खिन्नाः
खेदवन्तो ये शारीरकाश्शरीरमाश्रित्य वर्तमाना जीवाः तेभ्यः छायाया अना-
तपस्य प्रदानाय जीवानां तापत्रयावतप्तत्वादिति भावः । समावर्जितेन सम्पादिते
छत्रेण रेखाभूतच्छत्रेण च परिष्कृताभ्यामलङ्कृताभ्यां पादौ कमले इत्रेति उपमितं
व्याघ्रादिभिस्सामान्याप्रयोग इत्यनेन समासः । आदिजनन्योः प्रथममात्रोः
लक्ष्मीधरण्योः श्रीभूदेव्योः अङ्गतलं ऊरुदेशं अलङ्कुर्वाणं विभूषयन्तम् । कटितटं
श्रोणिदेशः तस्मिन्नावद्धं यत्कनकांशुकं स्वर्णमयं चेलं तस्य प्रभायाः कान्तेर्ये
तरङ्गाः परम्पराः तेषां परिष्वङ्गेण सम्बन्धेन पिशङ्गीकृते ये वसुमतीकमले
भूश्रीदेव्यौ तयोर्विवेचनायां इयं श्रीरियं भूरिति विवेके अचतुराः अनिपुणाः
यास्तत्तत्परिचारिकाः तयोः दूत्यः तासां सम्बन्धी य उपचारः तस्य विपर्यासः
व्यत्यासः तस्मिन् विषये यः परिहासः तेन विनोदिनं चमत्कारिणमित्यर्थः ।
अचतुराणां कृत्वं दृष्ट्वा के वा चतुराः न चमत्कुर्वन्तीति मात्रः । आविर्भ-
विष्यन्तः उद्भविष्यन्तः असङ्ख्याः पर्याप्तिरहिताः ये हिरण्यगर्भाः ब्रह्माणः
तेषां यान्यङ्कुराणि तन्मयाः तद्रूपाः ये मणयः तेषां शतैरनेकैराचिता व्याप्ता

केन प्रतिसर्गावर्तमानप्रकृत्यादिधरण्यन्ततत्त्वकिञ्चलकपुञ्जेन प्र-
पितामहेन भुवनानां पाण्डरेण सरोरुहेण मण्डितनाभिमण्डलं,
निर्मलचिन्मयवपुषि नित्यानुविम्बितेन मृगमदतिलकेनेव वक्षः-
शितायाः श्रियः श्रीवत्सेन हृदयादुद्भूते चन्द्रमसि स्पर्धया
स्वयमपि हृदयादाविर्भवता बालसूर्येणैव कौस्तुभेन भूषयन्त-
मप्राकृतानि भूषणान्यपराणि, दिग्दन्तिशुण्डादण्डैरिव दिव्य-
तरुप्रकाण्डैरिव दुर्मददानवनिर्मथनयशोविशदैरिव मौक्तिक-

कर्णिका बीजकोशी यस्य तत् । 'कर्णिका कर्णभूषणे । करिहस्ताङ्गुलौ पद्मबीजको-
श्यां त्रिपूत्तर' इत्यमरः । तथाभूतेन प्रकृतिः प्रधानं प्रथमतत्त्वं सा आदिर्येषां
तानीति तद्गुणसंविज्ञानबहुव्रीहिः । एवं धरणी पृथिवी चरमतत्त्वं सा अन्तः चरमा
येषां तानीति पूर्ववत्समासः । तथाच प्रकृत्यादीनि धरण्यन्तानि च यानि
तरवानि ज्ञानेन्द्रियपञ्चकर्मैन्द्रियपञ्चकमनोबुद्ध्यहङ्कारचित्तान्तःकरणचतुष्टय-
प्राणपञ्चकसूक्ष्मपञ्चभूतलक्षणानि एतान्येव किञ्चलकपुञ्जः केसरसमूहो यस्य तत् ।
'किञ्चलकः केसरोऽस्त्रियां' इत्यमरः । तेन भुवनानां लोकानां प्रपितामहेन लोकजन-
कस्य पितामहस्यापि जनकत्वात्पद्मस्य प्रपितामहत्वमिति भावः । पाण्डरेण धवळेन
सरोरुहेण पद्मेन मण्डितमलङ्कृतं नाभिमण्डलं नाभिदेशो यस्य स तथाभूतम् । निर्मलं
मलरहितं तच्च तच्चिन्मयं चिद्रूपञ्चेति कर्मधारयः । तथाभूते वपुषि देहे नित्यमनवर-
तमनुविम्बितेन प्रतिविम्बितेन वक्षसि स्थिताया लक्ष्म्याः मृगमदः कस्तूरी
तद्रचिततिलकललामेनेव स्थितेन श्रीवत्सेन लाञ्छनेन । 'श्रीवत्सो लाञ्छनं मतं'
इत्यमरः । हृदयात् मनसः उद्भूते उत्पन्ने चन्द्रमसि चन्द्रे । 'चित्तं तु चेतो हृदयं स्वान्तं'
इत्यमरः । 'तस्माच्चन्द्रमा मनसो जात' इति श्रुतेः । स्पर्धया चन्द्राभिभवे-
च्छया स्वयमपि हृदयात् हृदयदेशादाविर्भवता आविर्भावं कुर्वता बालसूर्येणैव
स्थितेन कौस्तुभेन तन्नामकमाणिक्येन । अपराण्यन्यानि । प्रकृतौ भवानीत्यर्थे प्र-
कृतिशब्दात्तत्र भव इति सूत्रादण्प्रत्ययः । अथवा प्रकृतेरागतानीत्यर्थे तत्
आगतानीत्यण्प्रत्ययः । प्रकृतिसम्बन्धीनीति यावत् । तानि न भवन्तीत्यप्राकृ-
तानि प्रकृतिसम्बन्धरहितानीति फलितार्थः । भूषणानि कुण्डलाद्याभरणानि भू-
षयन्तं अलङ्कुर्वन्तं दिग्दन्तिनां दिग्गजानां शुण्डाः कराः दण्डा इवेत्युपमितस-
मासः । तैरिव स्थितैः दिव्यतरुणां कल्पवृक्षाणां प्रकाण्डाः स्कन्धाः । 'अस्त्री
प्रकाण्डस्कन्धस्यात् ।' इत्यमरः । तैरिव स्थितैः । किञ्च मौक्तिकाः मुक्ताफलानि
तेषां दाममिर्मालाभिर्वेष्टितैः बलयितैरत एव दुर्मदाः मत्ताः ये दानवाः मधुकै-
टमादयः तेषां निर्मथनेन निहनेन यद्यशः तेन विशदैः धवळैरिव स्थितैः । वि-
चित्राणि विस्मयकराणि यानि कनकमयानि अङ्गदंकशृङ्गादीनि केयूरकरभूषणादी-

दामवेष्टितैर्विजयेन्दिरासमाश्लिष्टैरिव विचित्रकनकाङ्गदकङ्कणा-
घलंकृतैश्चतुर्भिर्भुजैस्सूचयन्तामिव चतुर्व्यूहतां, अहर्मुखविकस-
दाम्रपल्लवोल्लासिनि दन्तच्छदे विप्रकीर्णतया सान्ध्यरागसम्भू-
च्छितचन्द्रिकोद्गाराणुकारिणा मन्दस्मितेन कलिकलुषजीवाश-
यप्रसादनकतकरेणुभिः कैवल्यलक्ष्मीस्वयंवरदामभिरिव कलि-
तनानावर्णविन्यासपेशलैः परिवहत्करुणासारसम्पातशीतलैः

नि तैरलङ्कृतैरत एव विजयेन्दिरया विजयलक्ष्म्या समाश्लिष्टैरालिङ्गितैरिव स्थितैः
चतुर्भिः भुजैः चत्वारः वासुदेवसङ्कर्षणप्रद्युम्नानिरुद्धनामानः व्यूहाः यस्य सः तस्य
भावस्तत्ता तां सूचयन्तामिव ज्ञापयन्तामिव स्थितम् । शारीरकभाष्ये द्वितीयाध्यायद्वि-
तीयपादे केषांचिन्मतमिराकरणावसरे 'भागवता मन्यन्त' इत्युपक्रम्य 'भगवानेवै-
को वासुदेवो निरञ्जनज्ञानस्वरूपः परमार्थतत्त्वं स च चतुर्धा आत्मानं प्रविभज्य प्र-
तिष्ठितो वासुदेवव्यूहरूपेण सङ्कर्षणव्यूहरूपेण प्रद्युम्नव्यूहरूपेण अनिरुद्धव्यूहरूपे-
ण च । वासुदेवो नाम परमात्मा सङ्कर्षणो नाम जीवः प्रद्युम्नो नाम मनः अनिरु-
द्धो नामाहङ्कारः तेषां वासुदेवः परा प्रकृतिरितरे तु सङ्कर्षणादयः कार्यं तमित्थ-
म्भूतं भगवन्तमभिगमनोपादानेज्यास्वाध्याययोगैर्वर्षशतमिष्टौ भगवन्तमेव प्र-
तिपद्यन्त' इति भगवदाचार्यैरुपदिष्टम् । अहर्मुखं उषःकालः तस्मिन् विलसन् प्र-
काशमानो य आम्रस्य चूनवृक्षस्य पल्लवः किसलयं स इव उल्लसितुं प्रकाशितुं
शीलं यस्य स उल्लासी । ताच्छीलिको णिनिप्रलयः । तस्मिन् दन्तच्छदे ओष्ठे प्र-
कीर्णतया विक्षिप्ततया सन्ध्याया अयं सान्ध्यः स चासौ यो रागः तेन सम्भूच्छि-
ता व्यतिकृता मिळतेति यावत् । या चन्द्रिका ज्योत्स्ना तस्या उद्गारः प्रसरः ।
'निगारोद्गारविक्षाव' इत्यमरः । तमनुकर्तुं शीलं यस्य तत्तथाभूतेन मन्दस्मिते-
न । 'सोत्प्रासस्तु मन्दाविस्मृतं' इत्यमरः । कलिः कलियुगं तस्मिन् तेन वा कलुषाः
मलिनाः ये जीवानां प्राणिनां आशयाः आशेरते संस्कारा एष्विति व्युत्पत्त्या
मनांसीत्यर्थः । तेषां प्रसादनाय निर्मलीकरणाय कतकाः जलशोधकबीजविशे-
षाः तेषां रेणुभिः परागैरिव स्थितैः यथा कतकरेणवः कर्दमांशमपनुष जलं निर्म-
लयन्ति तथा भगवत्कटाक्षा अपि कलिकालुष्यांशमपनुष जीवाश्चयान्निर्मलीकु-
र्वन्तीति भावः । कलितः कृतः नानावर्णानां शुक्लपीतादीनां विन्यासः स्थितिः
तेन पेशलैः रमणीयैः कैवल्यं मुक्तिरेव लक्ष्मीः सौभाग्यदेवता तस्यास्वयंवर-
दामानि स्वयंवरणार्थमालाः तैरिव स्थितैः । कैवल्ये सति परापेक्षाराहित्या-
त्तस्य लक्ष्मीत्वमिति भावः । परिवहन्ती प्रवहन्ती या करुणा कृपा तस्या आ-
सारः प्रसरणं तस्य सम्पातेन सम्बन्धेन शीतलैः कृपारसमेळनात्कटाक्षाणां शीत-
लत्वमिति भावः । एवंविधैः कटाक्षैः न विद्यते अन्यशरणं रक्षकान्तरं येषां ते तान् ।

कटाक्षैरप्यनुगृह्णन्तमनन्यशरणान्महामुनीन्, कार्णवेष्टनिकाविलस-
न्मुखारविन्दकामनीयकावलोकनविस्मयमानकमलावितीर्णचुम्ब-
नासक्तताम्बूलरागसम्पद्विडम्बिना पद्मरागतिलकेन परिष्कृतफा-
लवलयं, अतिनिर्मलफणामण्डलोदरप्रतिविम्बितैरहिराजफणा-
मणिगणैरिव किरीटरत्नैरभिरञ्जितमहार्होपबर्हं, अतिविनयभा-
रभङ्गुरैरनन्यार्पितहाष्टिभिराकृतिमद्भिरायुधैः पञ्चभिरभितोऽपि
यथोचितमासेव्यमानं, अनुपमेयं प्राकृतैर्भावैः, अप्रमेयमनुत्त-
रपदारोहपङ्कभिरर्वाचीनैः प्रमाणैः, अक्षोभ्यं विज्ञानसागरं,

महान्तो मुनयः मननशीलाः ताननुगृह्णन्तं उद्धरन्तं पुरुषार्थदानादिति भावः ।
कर्णवेष्टनमेव कार्णवेष्टनिकम् । स्वार्थे ठक्प्रत्ययः । कुण्डलमित्यर्थः । 'कर्णिका ता-
लपत्रं स्यात्कुण्डलं कर्णवेष्टनं' इत्यमरः । तेन विलसत् प्रकाशमानं यन्मुखारवि-
न्दं मुखकमलं तस्य यत् कामनीयकं रमणीयत्वं तस्यावलोकनेन विस्मयमाना
आश्चर्यवती या कमला लक्ष्मीः तया वितीर्णं विश्राणितं यच्चुम्बनं तेन आस-
क्ता सङ्क्रान्ता या ताम्बूलरागस्य वीटीरसारुण्यस्य सम्पदतिशयः तद्विडम्बिना तद-
नुकारिणा पद्मरागमेव तिलकं तेन । 'तमालपत्रतिलकचित्रकाणि विशेषकं' इत्यमरः
परिष्कृतः अलङ्कृतः फालवलयः ललाटदेशो यस्य स तथाभूतम् । अतिनिर्मलाः
अत्यन्तधवलाः याः फणाः स्फटाः । 'स्फटायान्तु फणा द्वयोः' इत्यमरः । ता-
सां मण्डलस्य समूहस्य उदरं मध्यदेशस्तस्मिन् प्रतिविम्बितैः प्रतिफलितैः अ-
हिराजस्य शेषस्य याः फणाः तासां मणिगणैः मणिसमूहैरिव स्थितैः किरीटर-
त्नैः अभिराजितं रक्तं कृतं महार्हमुत्तममुपबर्हमुपधानं यस्य । 'उपधानं तूपबर्हं'
इत्यमरः । तथाभूतम् । अतिविनयः अत्यन्तमाक्तिः स एव भारः तेन भङ्गुरैः भु-
ग्मैः नम्रैरिति यावत् । अनन्यार्पिताः अन्यत्र अविन्यस्ताः दृष्टयो दृशो येषां तैः
आकृतिमद्भिर्मूर्तिमद्भिः पञ्चभिरायुधैः चक्रगदाखट्वादिभिः अभितः परितोऽपि
यथोचितमासेव्यमानं प्रकृतिर्माया तस्यां भवाः आभासत्वेन स्थिताः प्राकृताः प्रकृ-
तिसम्बन्धिन इति यावत् । तथाविधैः भावैः जीवात्मभिः । 'भावस्सत्तास्त्रभा-
वाभिप्रायवेष्टात्मजन्मसु' इत्यमरः । अनुपमेयं तुलनानर्हं अविद्यमानमुत्तरं य-
स्मात्तत्तथाविधं यत्पदं स्थानं तस्यारोहः आरोहणं तस्मिन् विषये पङ्कभिः वि-
कलाङ्गतुल्यैः अर्वाचीनैः जघन्यैरिति तात्पर्यार्थः प्रमाणैः शास्त्रैः । 'प्रमाणं हे-
तुमर्वादाशास्त्रेयत्ताप्रमातृषु' इत्यमरः । अत्यक्षादिप्रमाणैरिति वार्थः । अप्रमेयं
ज्ञातुमशक्यमित्यर्थः । अक्षोभ्यः शोषयितुमशक्यो विज्ञानसागरः विज्ञा-
नसमुद्रः तथाभूतम् । प्रसिद्धसागर इवागस्त्यादिभिश्शोषयितुमशक्य इति भावः ।
अक्षयं नाशरहितम् । महान्तः आनन्दाः तेषां शेषार्थं निधिम् । 'निधि-

अक्षयं महानन्दशेवधिं, अतिदुर्लभमश्रुतानुश्रवैरमीमांसितोप-
निषदाशयैरनध्यासितनिदिध्यासनपथैरक्षालितकर्माशयैरनुल्ल-
ङ्घिताविद्यारूपवर्षपञ्चकैः, अनायासलभ्यमतिदृढाबलम्बितगुरुच-
रणैरपायोपायवृत्तिपराङ्मुखैरप्रकम्प्यविश्वाससम्पदवष्टम्भशा-
लिभिरात्मार्षणतत्त्ववेदिभिर्महाभागैः, असाधारणषाड्गुण्यं, अ-
खिललोकशरण्यमालक्ष्य सर्वप्रमाणपरायणं भगवन्तं नारायणं

नानाशेवधिर्भेदा' इत्यमरः । अश्रुताः अश्रवणविषयीकृताः अनुश्रवाः वेदाः
यैस्ते तथाभूतैः अमीमांसितः अविचारितः उपनिषदामाशयः तात्पर्यं यैस्ते
तथाभूतैः अनध्यासितः अनध्युषितः निदिध्यासनं निर्विकल्पसमाधिः स
एव पन्था मार्गो यैस्ते तथाभूतैः । अक्षालितानि अपर्युदस्तानि अ-
शोधितानीति वा । कर्माणि सङ्कल्पलक्षणानि यैस्तैः अक्षालितकर्माणः तथा-
विद्या आशयाः मनांसि येषां ते । 'सङ्कल्पः कर्म मानसं' इत्यमरः । तथाभूतैः ।
अनुल्लङ्घितानि अनतिक्रान्तानि अविद्यासम्बन्धीनि पञ्चसङ्ख्याकानि पर्वाणि त-
मोमोहमहामोहतामिस्रान्धतामिस्रनामानि यैस्ते तथाभूतैः । अविद्यायाः पञ्च-
पर्वत्वे प्रमाणभूतं वचनं पुरेश्वराचार्यैरुदाहृतम् । 'तमोमोहमहामोहतामिस्राण्यन्ध-
संज्ञिकः । अविद्या पञ्चपर्वेषां प्रादुर्भूता महात्मनः ॥' इति । तथाभूतैः अतिदुर्लभं
अतिदुष्प्रापम् । 'नावेदविन्मनुते तं बृहन्तं' इति श्रुतेः 'तं त्वौपनिष पृच्छामि' इति
श्रुतेश्च । उपनिषद्वाक्यजन्यश्रवणादिसहकृततत्त्वसाक्षात्कारमन्तरा तत्पदं दुर्लभ-
मिति भावः । अतिदृढमतिगाढं अबलम्बितावाश्रितौ गुरोश्चरणौ यैस्ते तथाभूतैः ।
अपायो नाशः स च । 'अपायव्यत्ययौ नाश' इति विश्वः । उपायः उपागतिः ।
'उपायस्स्यादुपागतौ' इति नानार्थमाला । स च तयोरुपायापाययोर्व्ययलभ-
योरिति यावत् । वृत्तिवर्तनं तस्याः पराङ्मुखाः अवाङ्मुखाः विनिर्गता इति
यावत् । विद्यमानस्य व्यये नूतनस्य लभे वा विकारराहिता इति भावः । त-
थाभूतैः अप्रकम्प्यः स्थिरः यो विश्वासः रक्षिष्यतीति विश्वम्भः तस्य सम्पद-
तिशयः तथा यः अवष्टम्भः गर्वः तच्छालिभिः । आत्मार्षणं नाम आत्मनोः श-
रीरबुद्धयोरर्पणं तत्र शरीरार्पणं तु सर्वदा तदर्चनबन्धनतदालयसम्मार्जननादिकर्म-
स्वेव शरीरस्यावस्थानम् । बुद्धयर्पणं तु तत्कथाश्रवणतन्नामानुकीर्तनतत्स्वरूपध्याना-
दिष्वेव बुद्धेरवस्थापनम् । सर्वमिदं शिवरहस्ये स्पष्टमुक्तम् । उक्तलक्षणस्यात्मार्ष-
णस्य तत्त्वं याथातथ्यं तद्वेदितुं शीलं येषां ते तथाभूतैः । महान् अनल्पः भग-
एव भागः माहात्म्यं यज्ञो वा येषां तैर्महात्मभिरित्यर्थः । 'भगश्श्रीकाममाहा-
त्म्यवीर्ययत्नार्ककीर्तिषु' इत्यमरः । 'एतैरुपायैर्यतयस्तु विद्वानस्यैव आत्मा विशते
ऋद्धा वाम' इति श्रुतेर्यज्ञवतामेव तत्पदप्राप्तिश्रवणादिति भावः । अनायासेन सुखे-

असकृत्प्रणिपतन्, असकृदुत्थाय, वध्नन् शिरस्यञ्जलिं, अस-
कृदावर्तयन् प्रणवं, असकृदनुस्मरन् परतत्त्वं, अश्रुपूर्णेर्लोचनैर-
विरलपुलकाङ्कितैरङ्गकैरानन्दगद्गदैश्च वचोभिरित्थमस्तावीत् ।

‘क्षन्तारं सकलागसां जडधियां यन्तारमन्तस्तमो-

हन्तारं जगतामनुत्तरपराहन्ताङ्कितोरस्थलम् ।

उद्यत्कौस्तुभशोभमुत्पलवनीसच्छायमच्छायत-

क्षिग्धापाङ्गतरङ्गमैक्षिषि परं ब्रह्माच्युतं शाश्वतम् ॥ ३५ ॥

न लभ्यं प्राप्यम् । असाधारणमन्यत्रावर्तमानं ऐश्वर्यादयः षड्गुणा एव षाड्गुण्यं
यस्य स तथाभूतम् । अखिललोकानां शरण्यं रक्षणधुरीणं सर्वेषां प्रमाणानां मर्या-
दानां परायणं प्राप्यस्थानम् । ‘सा काष्ठा सा परा गतिः’ इति श्रुतेरिति भावः ।
अथवा सर्वाणि प्रमाणानि प्रमातारः शोभिततत्त्वपदार्था इति यावत् । तेषां
परायणं प्राप्यस्थानमित्यर्थः । ‘द्विपरार्धे त्वातिक्रान्ते ब्रह्मणः परमेष्ठिनः । परस्यान्ते
कृतात्मानः प्रविशन्ति परं पदम् ॥’ इति स्मृतेरिति भावः । ‘प्रमाणं हेतुमर्या-
दाशास्त्रेयत्ताप्रमातृषु’ इत्यमरः । भगवन्तं माहात्म्यवन्तं नारायणमालक्ष्य दृष्ट्वा
असकृत्पुनः प्रणिपतन् नमस्कुर्वन् । असकृन्मुहुस्तथाय शिरसि मूर्धनि अञ्ज-
लिं संयुतपाणिम् । ‘तौ युतावज्जलिः पुमान्’ इत्यमरः । वध्नन् प्रणवमोङ्कारमस-
कृदावर्तयन्नुच्चारयन् परं निरतिशयं यत्तत्त्वं परमात्मानमनुस्मरन् ध्यायन् स-
न्निवृत्त्यर्थः । ‘तत्त्वं विलम्बमाने स्यात् स्वरूपे परमात्मनि’ इति नानार्थमाला ।
अश्रूणि आनन्दजनितनेत्राम्बूनि । ‘दृग्दृष्टिश्चाश्रु नेत्राम्बु’ इत्यमरः । तैः पूर्णैः
भरितैः लोचनैः अविरलाः सान्द्राः पुलकाः कण्टकाः । ‘पुलकः कण्टको लोम-
विक्रिया रोमहर्षणं’ इति हेमचन्द्रः । तैराङ्कितैः चिह्नितैरङ्गकैरवयवैश्च उपलक्षितः
सन्निति शेषः । अनुकम्पायां कन्प्रत्ययः । आनन्देन लक्षणया आनन्दपारवश्ये-
न गद्गदानि त्वराविलम्बाभ्यामस्फुटानि तथाभूतैर्वचोभिः इत्थमस्तावीत् । वक्ष्य-
माणप्रकारेण गुणकीर्तनं चकारेत्यर्थः । स्तुतिप्रकारमेवाह त्रिभिः श्लोकैः ॥ क्ष-
न्तारमिति ॥ सकलानि यानि आगांसि अपराधाः तेषाम् । कर्तृकर्मणोः कृती-
ति कर्मणि षष्ठी । क्षन्तारं तितिक्षुमित्यर्थः । जडा मलिना धियो येषां ते जड-
धियः तेषां रावणादीनामिति भावः । षष्ठी पूर्ववत् । यन्तारं निगृह्यन्तं जगतां
लोकानां अन्तस्तमः अज्ञानं तस्य हन्तारं विनाशकम् । ‘तेषामेवानुकम्पार्थमहम-
ज्ञानजं तमः । नाशयाम्यात्मभावस्थो ज्ञानदीपेन भास्वता’ इति शास्त्रादिति भा-
वः । अविद्यमानमुत्तरं यस्मात्तदनुत्तरं पराहन्तया परलक्ष्म्या अङ्कितमुरस्थलं य-
स्येति नीलोज्ज्वलवपुरिति वत् बहुपदबहुव्रीहिर्बोध्यः । अहन्ताद्यन्तो लक्ष्मीं क-
थमभिषत् इति चेदत्र केचित् । श्रीमदाचार्यैस्सौन्दर्यलहरीं पुरमथितुराहो-

किं तर्कैरतिवक्रैः किं फलमुपवृंहणैर्विविधैः ।

अतैक्षिषि श्रुतीनामाशयमहिराजभोगशयम् ॥ ३६ ॥

अहो धन्योऽस्मि धन्योऽस्मि ।

एकं तद्विविभूति त्रिधामनिहितं चतुर्व्यूहम् ।

पञ्चायुधं प्रपद्ये षड्गुणसम्पन्नमशरणशरणम् ॥ ३७ ॥ इति

पुरुषिकेति श्लोके आहोपुरुषिकात्वेन पार्वत्या वर्णनं कृतं तथा 'अहं तामालम्बे दृढतरमहन्तां पशुपतेः' इति मूकपञ्चशतीश्लोके पशुपत्यहन्तात्वेन शिवाया एव वर्णनं कृतं वर्तत इत्येतदनुसारेण नारायणाहन्तात्वेन श्रियो वर्णनं कृतवान् कविरिति समाधानमाहुः । उद्यन्ती कौस्तुभस्य शोभा कान्तिर्यस्मिन् तथाभूतम् । स्त्रियाः पुंवदित्यादिना उद्यन्तीशब्दस्य पुंवद्भावः । समाना छाया कान्तिर्यस्य स सच्छायः उत्पलवन्या उत्पलवनेन सच्छायस्तत्समानमिति यावत् । अच्छा निर्मला आयता दीर्घास्निग्धा अपाङ्गा एव तेषां वा तरङ्गा यस्य तं तथाभूतम् । शाश्वतं शश्वत् सर्वेषु कालेषु भवतीति शाश्वतम् । सार्वत्रिकमित्यर्थः । 'शाश्वतस्तु ध्रुवो नित्यसदातनसनातना' इत्यमरः । अविद्यमानं च्युतं स्खलनं यस्य सोऽच्युतः तं नित्यमित्यर्थः । 'शाश्वतं शिवमच्युतं' इति श्रुतेः । परं निरतिशयं ब्रह्म ऐक्षिषि अपश्यम् । ईक्ष दर्शनाद्वनयोरित्यस्मात्छडि रूपम् । अत्राहन्ताशब्देन लक्ष्म्या निगरणपूर्वकाहन्तारूपताध्यवसानाद्रूपकातिशयोक्त्यलङ्कारः । तल्लक्षणं तु 'रूपकातिशयोक्तिस्त्याग्निगीर्याध्यवसानतः' इति ॥ किमिति ॥ अतिवक्रैः अतिकुटिलैः तर्कैः कामैः बहुधा प्रसरणात्तेषां वक्रत्वमिति भावः । 'तर्को वितर्कं काङ्क्षायामूहवर्मविशेषयोः' इति हैमः । किं न किमपीति सम्पाद्याभावादिति भावः । विविधैः अनेकप्रकारैः उपवृंहणैरभिवृद्धिभिः । वृद्धि वृद्धाविति धातोर्ल्युट्प्रत्ययः । तस्य युवोरनाकावित्यनादेशः । किं फलं न किमपीत्यर्थः । भङ्गुरत्वाद्वृद्धीनामिति भावः । अत्र केचित् तर्कैः युक्तिभिः उपवृंहणैरितिहासादिभिरितरत्समानमिति व्याजहुः । तच्चिन्त्यं अत्रास्मिन् काले देशे वेत्यर्थः । श्रुतीनां वेदानां आशयं तात्पर्यविषयीभूतं अहीनां सर्पाणां राजा अहिराजः तस्य भोगः कायः तस्मिन् शयं निद्राणं परब्रह्मेत्यस्यानुपपन्नः । ऐक्षिषि अपश्यम् । ईक्ष दर्शनं इति धातोर्छडि रूपम् । अत्रोपमेयत्वेन सम्भावितस्यात्युपमस्य भगवद्दर्शनस्य लाभेन पुरुषार्थतया तदुपमानत्वेन सम्भावितस्योपवृंहणस्य निराकरणाद्विच्छित्तिविशेषशाली प्रतीपालङ्कारः । तथोक्तं कान्वादर्शे 'प्रतीपमुपमानस्य कैमर्थमपि मन्वते । अन्योपमेयलाभेन वर्ण्यस्यानोदरश्च तत् ॥ अन्योपमेयलाभेन तथान्यस्याप्यनादरः ।' इति । अत इत्यस्याध्याहारः भगवद्दर्शनात् धन्योऽस्मि अहो इत्याश्चर्यार्थकः ॥ एकमिति ॥ द्वे विभूती जीवेशलक्षणे य-

१३२

नीलकण्ठविजये सव्याख्याने

अत्रान्तरे वाचस्पतिं पुरस्कृत्य वासवमुखा बर्हिर्मुखाः प्रविकी-
र्य पुष्पाञ्जलीन्, प्रणिपत्य दूरतश्शतकृत्वः, समुत्थाय शिरसि
सङ्घटिताञ्जलयो विस्मयस्तिमितास्तम्भवदासाञ्चक्रिरे ।

तुष्टूपतोऽस्य बहुधा सुरदेशिकस्य

दिव्याद्भुतानि चरितानि परस्य धाम्नः ।

स्य तद्विविभूति अथवा द्वे विभूती चराचरलक्षणे ज्ञानैश्वर्यलक्षणे वा यस्य तद्वि-
विभूति । द्वीणि यानि धामानि जाग्रत्स्वप्नसुषुप्तयवस्थालक्षणानि स्थानानि । 'धाम
जन्मप्रमास्थानप्रभावमुखसद्यसु' इति नानार्थरत्नमाला । तेषु निहितं साक्षित्वेन
स्थितम् । अथवा भूतभविष्यद्वर्तमानलक्षणरूपाणि त्रीणि धामानि तेषु स्थितम् ।
अथवा सूर्यचन्द्रामिषु निहितम् । 'यदादित्यगतं तेजो जगद्भासयतेऽखिलम् । य-
च्चन्द्रमसि यच्चाग्नौ तत्तेजो विद्धि मामकम् ॥' इति स्मृतेः । यद्वा द्वे विभूती लीला-
विभूतिनित्यविभूत्यात्मिके यस्य तत्तथा । त्रीणि धामानि सूर्यमण्डलक्षीराब्धिपरम-
पदनामानि तेषु निहितं समिहितम् । चत्वारः व्यूहाः वासुदेवसङ्घर्षणप्रद्युम्नानिरुद्ध-
नामानो यस्य तच्चतुर्व्यूहम् । पञ्च पञ्चसङ्ख्याकानि आयुधानि प्रहरणानि शङ्ख-
चक्रगदाशार्ङ्गनन्दकरूपाणि यस्य तत्तथाभूतम् । षट्सङ्ख्याकाः ये गुणाः ज्ञानशक्ति-
बलैश्वर्यवीर्यतेजोरूपाः तैस्सम्पन्नं सहितम् । एकं अद्वितीयं तत्परं ब्रह्म कर्म अश-
रणः रक्षकान्तररहितः अहं शरणं संरक्षकं प्रपद्ये प्राप्तोऽस्मि । विधिवृत्तान्तमुप-
वर्ण्य संप्रति देवानां वृत्तान्तमाह ॥ अत्रेति ॥ अत्रान्तरे अस्मिन्नवसरे वाक्प-
तिं पुरस्कृत्य पुरतः कृत्वा वासवमुखा इन्द्रादयः बर्हिर्नाभिर्मुखं येषां ते बर्हिर्मु-
खा देवाः पुष्पभरिताश्च तेऽञ्जलयश्चेति कर्मधारयः । शाकपार्थिवादित्वात् उत्त-
रपदलोपः । तान् प्रकीर्य विकीर्येत्यर्थः । यद्यप्यञ्जलिसंप्रक्रियणं न सम्भवति किन्तु
पुष्पाणामेव तथापि सर्वे देवाः सम्भूय युगपदेवाञ्जलिभिः पुष्पाणां प्रक्रियणं कृत-
वन्तः तदाञ्जलय एव प्रकीर्णा इव स्थिता इति भावः । दूरतः दूरे । इतराभ्योऽ-
पि दृश्यन्त इति सप्तम्यास्तसिः । शतकृत्वः शतवारम् । सङ्ख्यायाः क्रियाभ्या-
वृत्तिगणने कृत्वमुजिति कृत्वमुच्चप्रत्ययः । प्रणिपत्य नमस्कृत्य सङ्घटितास्संयोजि-
ता अञ्जलयो यैस्ते तथामृतास्सन्तः । विस्मयः अद्भुतं तेन स्तिमिता निश्चला-
स्सन्त आर्द्रा इति वार्थः । 'आर्द्रं सार्द्रं क्लिन्नं तिमितं स्तिमितं समुन्नमुत्तं च' इत्यम-
रः । सात्त्विकभावोदयादिति भावः । स्तम्भेन स्थूणया तुल्यं स्तम्भवत् । तेन तु-
ल्यमिति वत्प्रत्ययः । आसाञ्चक्रिरे तस्थुः ॥ तुष्टूपतं इति ॥ धाम्नस्सर्वाचार-
स्य परस्य परमात्मनः । 'परोऽरिपरमात्मनोः' इति विश्वः । दिव्यानि भ्रवणर-
मणीयानि च तानि अद्भुतानि आश्चर्यकराणि चेति कर्मधारयः । चरितानि क-
र्माणि बहुप्रकारैः तुष्टूपतः स्तोत्रमिच्छतः । तुष्टुधातोस्सनि अज्ज्ञानगमां सनीति

स्तब्धा सती श्वशुरदर्शनसाध्वसेन

वाणी न वक्त्रकुहराद्वहिराविरासीत् ॥ ३८ ॥

ततः प्रसादविमलपद्मनाभकटाक्षपरिक्षेपविदितेज्जितया पा-
दमूलनिविष्टया तस्य भगवत्या पद्महस्तया निसर्गमधुरैरङ्गि-
निर्भरवात्सल्यसुधासारमधुरैरक्षरैः 'वत्स चिरादागतोऽसि वर्त-
से कुशलेन, का इमाः प्रजाः कान्दिशीका इव लक्ष्यन्ते' इ-
त्यनुयुज्यमानो विधिरन्तरानन्दतुन्दिलः प्रणम्य शतशः परां
देवतामिदमावभाषे ।

‘जय जय जगदम्ब जाम्बूनदाम्भोजकोशप्रभे

जय जय कमलाक्षवक्षःस्थलीहर्म्यनर्मप्रिये ।

दीर्घः । सुरदेशिकस्य सुरगुरोः वक्त्रकुहरात् मुखविलात् वाणी सरस्वती श्वशुरः
पत्युः पिता 'पतिपत्न्योः प्रसूः श्वश्रूः श्वश्रुस्तु पिता तयोः' इत्यमरः । तस्य दर्शनं
साक्षात्कारः तस्मात् साध्वसं भयं तेन स्तब्धा निश्चला सती वहिर्नाविरासीत्
न प्रादुर्बभूव ॥ तत इति ॥ ततो देवप्रणामानन्तरं प्रसादः प्रसन्नता आभिमु-
ख्यमिति यावत् । तेन विमलाः मनोहराः ये पद्मनाभस्य नारायणस्य कटाक्षाः ।
'कटाक्षोऽपान्नदर्शने' इत्यमरः । तेषां परिक्षेपः परिपातः तेन विदितं श्रुतं इज्जि-
तम् । 'निकारो विप्रकारः स्यादाकारस्त्विज्जितं' इत्यमरः । भावो यया सा । त-
थाभूतया । तस्य नारायणस्य पादयोर्मूले निविष्टया उपविष्टया भगवत्या महिमशा-
लिन्या पद्महस्तया रमादेव्या निसर्गः स्वभावः तस्मान्मधुरा रमणीयाः तथाभूतैरपि
निर्भरमतिमात्रमित्यर्थः । 'अतिबेलभृशात्यर्थातिमात्रोद्गाढनिर्भरं' इत्यमरः । वा-
त्सल्यं प्रेम तदेव सुधा पीयूषं तस्याः आसारः धारासम्पातः तेन मधुरैः स्पृहणी-
यैः । हे वत्स चिरात् चिरकालेनेत्यर्थः । आगतोऽसि कुशलेन क्षेमेण वर्तसे
किमिति काकुः । इमाः परिदृश्यमानाः प्रजाः जनाः । 'प्रजा स्यात्सन्ततौ
जन' इत्यमरः । कान्दिशीकाः भयद्रुता इव । 'कान्दिशीको भयद्रुतः' इत्यमरः ।
लक्ष्यन्ते दृश्यन्ते इतीत्यविधैरक्षरैः वर्णैर्वचोभिरिति फलितार्थः । अनुयुज्यमानः
आपृष्टः अत एवानन्देन सुखेन तुन्दिलः मांसलः । 'तुन्दिलस्तुन्दिमस्तुन्दी'
इत्यमरः । विधिः ब्रह्मा शतशः अनेकधा । बहुल्यार्थाच्छसिति शस्प्रत्ययः ।
परां देवतां मज्जलदेवतां प्रति प्रणम्य नमस्कृत्य इदं वक्ष्यमाणं वच आवभाषे
जगाद । अथ कथनप्रकारमाह ॥ जयेति ॥ जगतां लोकानां अम्बा जगदम्बा
तस्यास्सम्बुद्धिः हे जगदम्ब । अम्बार्थनयोर्हस्व इति सम्बुद्धिनिमित्तकहस्वः ।
जाम्बूनदं सुवर्णं तन्मयो यः अम्भोजस्य कोशः कुङ्कुमं तस्य प्रभेव प्रभा
यस्याः तस्यास्सम्बुद्धिः । जय जय सर्वोत्कर्षेण वर्तस्व । भक्तिवशाद्दातोर्द्वि-

१३४

नीलकण्ठविजये सव्याख्यान

जय जय करुणाकटाक्षप्रतीक्षत्रिलोकेश्वरे

जय जय जनिमार्गलग्नाणुवर्गोपवर्गप्रदे ॥ ३९ ॥

वत्सेति प्रवहत्सुधारसपरिष्वक्तं यदामन्त्रितं

दृष्टं यच्च दयातरङ्गशिशिरोत्सङ्गैरपाङ्गैस्त्वया ।

तस्मादस्म्यधुना विशिष्य कुशली धन्याश्च देवा इमे

विज्ञाप्यं तु कथं हरौ किमथवा तस्यादिरादिश्यताम् ॥'

इति यावत्प्रार्थयते कमलां कमलासनस्तावद्गोविन्द एव स्व-
यमित्थमनुजगृहे ।

क्तिः । कमलाक्षस्य या वक्षःस्थली सैव हर्म्यं सौधः तस्मिन्नर्म कोळः तत्प्रियं
यस्यास्मा तस्यास्सम्बुद्धिः । जय जय । करुणा कारुण्यं तन्मिथाश्च ते कटाक्षाश्चे-
ति शाकपार्थिवादित्वात्समासः । तथाविधकटाक्षान् प्रतीक्षमाणाः प्रतिपालयन्तः
त्रिलोकेश्वराः यस्यास्मा तस्यास्सम्बुद्धिः । जय जयेति सम्बन्धः जानंरुपातिः
तस्या मार्गः संसारमार्ग इति तात्पर्यार्थः । तस्मिन् लग्नास्सम्बद्धा ये अणवः
परिमाणविशेषाविशिष्टा जीवा इत्यर्थः । तेषां यो वर्गस्सङ्घातरूपः मूर्तिभूत इति या-
वत् । तस्यापवर्गप्रदा मोक्षप्रदा तस्यास्सम्बुद्धिः । जय जय सर्वोत्कर्षेण वर्तस्व ।
भगवत्यास्सर्वोत्कर्षे प्रतिपादिते सति सर्वान्तःपातित्वात् स्वस्यापि स्वापेक्षयापि
भगवत्यामुत्कर्षोऽभिहितप्राय एवेतीयमुक्तिस्त्वावधिकतदुत्कृष्टवानुसन्धानरूप-
नमस्कार एव पर्यवस्यतीति वेदितव्यम् । मातृवचनप्रशंसापूर्वकं स्वक्षेममभिधाय
भगवन्निकटे वक्तव्यकर्मं पृच्छतीत्याह ॥ वत्सेति ॥ त्वया प्रवहन् प्रसरन्
सुधारसो अमृतद्रवः तेन परिष्वक्तं परिप्लुतं वत्सेति यदामन्त्रितम् । नपुंसके
भावे क्तः । यदाह्वानमित्यर्थः । दया कृपा तस्यास्तरङ्गाः परम्परा इति तात्पर्या-
र्थः । तैश्शिशिरः शीतलः उत्सन्नः समीपदेशः येषां ते तथाभूतैः 'अङ्गस्समीप
उत्सन्न' इति विश्वः । अपाङ्गैः नेत्रान्तैः यदृष्टं अत्रापि पूर्ववत् क्तः । यदवलो-
कनमित्यर्थः । तस्मादाभाषणावलोकनलक्षणादुभयस्मात् अहं विशिष्य विशेषतः
अधुना कुशली पुण्यवानस्मि भवामि । 'पर्याप्तिक्षेमपुण्येषु कुशलं' इत्यमरः ।
इमे देवाश्च धन्याः हरौ भगवद्विषये तु कथं विज्ञाप्यं विज्ञापना कथं कर्तव्ये-
त्यर्थः । अथ कात्स्न्येन । 'मङ्गलानन्तरारम्भप्रश्नकात्स्न्यैव्वधो अथ'
इत्यमरः । तस्य विज्ञाप्यस्यादिः प्रकारः । 'आदिः प्रकारे प्रथमे निदाने
परपुरुष' इति मास्करः । आदिश्यतामुच्यताम् । आहपूर्वादिशतेरुच्चारणार्था-
द्भावकर्मणोरित्यात्मनेपदं लोट् ॥ इतीति ॥ कमलासनो ब्रह्मा कमलां
लक्ष्मीं प्रति इतीत्यं यावत्प्रार्थयते प्रार्थनां कुर्यात् । यावत्पुराणिपातयोर्लङिति
लट्प्रत्ययः । तावद्गोविन्दः स्वयमेव इत्थं वक्ष्यमाणप्रकारं अनुजगृहे अनुग्रहं

‘स्रष्टासि तात जगतोऽस्य चराचरस्य

सन्धारयस्यथ मुखैश्चतुरोऽपि वेदान् ।

तेनासि लोकदयितो दयितो ममापि

तद्ब्रूहि कं सफलयामि मनोरथं ते ॥ ४०-४१ ॥

कृत्यसृजं विश्वसृजः कति वा स्रक्ष्यामि कति सृजाम्यधुना ।

भवति परमक्तिशालिनि भवतीव न मे कचित्करुणा ॥ ४२ ॥’

इति मधुरां गिरमिन्दिरापतेः पिवन्नष्टभिः कर्णैः पिता-
महस्तादात्विकहर्षसम्भ्रमावलुप्तवक्तव्यः कथञ्चिदिदमाचक्षे ।

‘स्वप्नोन्मादावपि हि सृजतो नाथ वस्तूनि मिथ्या

सन्धारयन्ते ननु च मनुजैरप्यमी वेदवादाः ।

कृतवान् । अनुग्रहप्रकारमेवाह ॥ स्रष्टेति ॥ तातेत्यामन्त्रणं लोकवत्प्रेमाति-
शयेनेति बोध्यम् । यस्मात्कारणात् चरं चाचरं चानयोस्समाहारः चराचरं तस्य
स्थावरजङ्गमात्मकस्येत्यर्थः । अस्य परिदृश्यमानस्य जगतः लोकस्य । ‘विष्टपं
भुवनं जगत्’ इत्यमरः । स्रष्टा निर्मातासि भवसि अथ चतुरो वेदान् ऋग्यजुस्सामा-
थर्वणः मुखैः सन्धारयसि वहसि तेन कारणेन लोकानां जनानां दयितः प्रियः
असि । स्वर्गापवर्गसम्पादकशरीरनिर्माणादिति भावः । ममापि दयितः प्रियः
असि मदाङ्गारूपवेदधारणादिति भावः । तत्तस्मात् तव कं मनोरथं सङ्कल्पं
सफलयामि अथैव सफलं करोमि । तत्करोति तदाच्छ इति सफलशब्दाद्वर्तमाने
लट् । ब्रूहि ॥ कतीति ॥ कति विश्वसृजः विधातृनहमसृजं निर्मितवानासं क-
ति वा विधीन् इतः परमिति शेषः । स्रक्ष्यामि निर्माणं करिष्यामि अधुना क-
ति ब्रह्मणः सृजामि निर्माणं करोमि कालस्यानादिश्वादानेके ब्रह्माणः पूर्वं बभूवुः ।
उत्तरत्रानेके भविष्यन्ति ब्रह्माण्डानामानन्त्यादधुना अनेके वर्तन्ते तथापीति भा-
वः । परा उत्कृष्टा या भक्तिः मय्यनुरागः तथा शाली शोभमानः तथाभूते भ-
वति त्वयीव मे मम कचित् कस्मिन्नपि ब्रह्मणीत्यर्थः । करुणा कृपा न भवति
नास्तीत्यर्थः ॥ इतीति ॥ पितामहः ब्रह्मा इति एवंप्रकारं इन्दिरापतेः माधव-
स्य तां तादृशीं गिरं वाचं अष्टभिरष्टसङ्ख्याकैः कर्णैः श्रोत्रैः चतुर्मुखत्वात्तस्या-
ष्टकर्णत्वमित्याशयः पिवन् शृण्वन्निति तात्पर्यार्थः । तदात्वं तत्कालः । ‘तत्का-
लस्तु तदात्वं स्यात्’ इत्यमरः । तत्र भव इत्यर्थे कालवाचित्वात् ठप्प्रत्ययः ।
एवं तादात्विकः यो हर्षः आनन्दः तेन सम्भ्रमण आदरेण चावलुप्तं अहङ्गं अ-
स्फुरितमिति यावत् । वक्तव्यं कथनीयं यस्य स तथाभूतस्सन् कथञ्चित् कृच्छ्रे-
णेदं वक्ष्यमाणं आचक्षे जगाद । उक्तिप्रकारमेवाह ॥ स्वप्नेनेति ॥ स्वप्नः

प्रापं श्रेयः किमहमियता प्रापमेवानया तु

स्वामिन् दृष्ट्वा तव शिशिरया मङ्गलं मङ्गलानाम् ॥ ४३ ॥

मनोरथानामपि यो मनोरथः

सुदुर्लभानामपि यत्सुदुर्लभम् ।

तदेव लब्धं तव पादपङ्कजं

कदर्थनान्येव कदर्थनान्यतः ॥ ४४ ॥

अपि च ।

के देवाः के दनुजाः किं जगदेवेदमन्ततः कोऽहम् ।

परिहृत्य विमोहमिमं पालय दासोऽस्मि दासोऽस्मि ॥ ४५ ॥

स्वापावस्था । 'स्याभिद्रा शयनं स्वापस्वप्नस्त्वेवमिति' इत्यमरः । उन्मादः उन्मादावस्था । 'उन्मादश्चित्तविभ्रमः' इत्यमरः । तौ स्वप्नोन्मादावपि कर्तारौ हे नाथ मिथ्या वितथा । 'मृषा मिथ्या च वितथा' इत्यमरः । वस्तूनि पदार्थान् सृजतः निर्माणं कुर्वतः अमी एते देववादाः वेदोक्तयः मनुजैरपि सन्धार्यन्ते ननु एकैकमुखेनापीति भावः । ध्रियन्ते खलु । इयता एतावता इहेदानीं किं श्रेयः प्रापं प्राप्तवानासं न किमपीत्यर्थः । हे स्वामिन् अनया शिशिरया शीतलया तव दृष्ट्वा दर्शनेन । 'दृष्टिर्ज्ञानेऽक्षिण दर्शन' इत्यमरः । मग्यन्ते उपसृप्यन्त इति मङ्गलाः उपसर्पणीया इत्यर्थः । मगि सर्पण इति घातोः मगेरलक्षप्रत्ययः । तेषां मङ्गलं उपसर्पणीयं धामेति शेषः । प्रापं प्राप्तवानासम् । यद्वा मङ्गलानां मङ्गलं परमं शुभमित्यर्थः । 'कल्याणे मङ्गले भौमे मङ्गला श्वेतदूर्विका' इति हेमचन्द्रः । प्रापं पूर्ववत् ॥ अपि चति ॥ मनोरथानां इच्छानां निर्धारणे षष्ठी । 'इच्छा काङ्क्षा स्पृहेहा तृष्णाञ्छा लिप्सा मनोरथः' इत्यमरः । यः मनोरथः मुख्यसङ्कल्प इत्याभिप्रायार्थः । सोऽपि फलित इति पदद्वयस्य शेषः । सुदुर्लभानामपि अनुपलभ्यमानवस्तूनामपि यदुर्लभं पूर्ववत्षष्ठी तत्तथाविधं तव पादसेवनं पादसेवा एवकारो भिन्नक्रमः लब्धमेव प्राप्तमेव अतः । ल्यब्लोपे पञ्चमी । एतत्तव पादसेवनं ब्रह्मायेत्यर्थः । अतिरिक्तप्रार्थनानीति शेषः । कदर्थनानि कदर्थनानि द्विरुक्तानि अलमलमिति वकैः स्पृष्ट्वातिशयद्योतनायेति बोध्यम् । अत्यन्तकुत्सितप्रार्थनान्येवेत्यर्थः । अनश्वरभवत्पादसेवनमपहाय नश्वराणामन्येषां केषां वा प्रार्थना कुत्सिता न भवतीति भावः ॥ अपि चेति ॥ देवाः इन्द्रादयः के इति प्रश्नः मन्मातृभगिनीपुत्रा न भवन्तीति भावः । दनुजाः क इति प्रश्नः मत्सपत्नीमातृपुत्रा न भवन्तीति भावः । इदं जगत् किं अहं शिरसि जगद्धृत्वा न गच्छामि खल्विति भावः । अन्ततोऽवसाने अहं कः अहं वा कियत्कालं स्थास्यामि मम वा किं शाश्वतमिति भावः । इमं मदीयं विमोहमज्ञानं परिहृत्य निवार्य

इति कटाक्षपातेन कमलायाः परिग्रहेण च भगवतः
प्रतिबुध्य तत्त्वमुदासीने पद्मसम्भवे, प्रपञ्चपाञ्चालिकानटनसू-
त्रधारः परमपुरुषः सर्वपथीनया महामायया तमाच्छादयन्,
कर्तव्यमस्योपदिदेश 'सत्यमेव भवानाह कदर्थनान्येव कद-
र्थनानीति, अलमेव ह्यप्रतस्स्थितिरस्माकं, अवहितो गृहाणेदं
आदिश च सर्वानमरान् ।

सन्धानं कुरुतासुरैः प्रथमतो मन्थानमुर्वीधरं

कृत्वा मन्दरमर्णवे क्षिपत ते यूयं समेतास्ततः ।

बद्धा वासुकिनाथ मन्थत ततस्सम्पत्स्यते या सुधा

तामास्वाद्य गमिष्यथाप्यमरतां यूयं न वदशत्रवः ॥ ४६ ॥

पालय संरक्षणं कुरु दासोऽस्मि दासोऽस्मि अत्यन्तं भृत्योऽस्मीति तात्पर्यार्थः ।
द्विरुक्तिः भक्त्यतिशयद्योतनार्था ॥ इतीति ॥ इतीत्यं कमलाया लक्ष्म्याः
कटाक्षाणां पातः प्रसरणं तेन भगवतो नारायणस्य परिग्रहेण केवलं भक्त
इति स्वीकारेण चेत्पर्यः । तत्त्वं वास्तवार्थं प्रतिबुध्य ज्ञात्वा पद्मसम्भवे ब्रह्मणि
उदासीने तटस्थे सतीत्यर्थः । प्रपञ्च एव पाञ्चालिका दारुप्रतिमा । 'पाञ्चालि-
का पुत्रिका स्याद्वस्त्रदन्तादिभिः कृता' इत्यमरः । तस्याः नटनं नर्तनं तस्मिन्
सूत्रधारः सूत्रधारसदृशः गथा मरताचार्यः सूत्रधारः प्रतिमां नर्तयति तथा
वासुदेवः सूत्रधारस्थानीयस्सन् जगत्पाञ्चालिकां नर्तयति सर्वस्यापि तदाय-
त्तत्वादिति भावः । परमपुरुषः उत्तमपुरुषो नारायणः सर्वपथीनया सर्वमार्ग-
व्यापिन्या महामायया तमाच्छादयन् आवृण्वन् अस्य ब्रह्मणः कर्तव्यं कार्या-
शमुपादिदेश उपदेशं कृतवान् । उपदेशप्रकारमाह ॥ भवान् कदर्थ-
नान्येव कदर्थनानीति ॥ सत्यमेवाह अवदः । भवद्योगाच्च मध्यमः । अस्मा-
कमप्रतः स्थितिः अलं इदं अवहितस्सन् गृहाण किञ्च सर्वानखिलानमरान् देवाना-
दिशाज्ञापय इत्युपादिष्टवानित्यर्थः ॥ सन्धानमिति ॥ प्रथमतः प्रथमं
असुरैस्सह सन्धानं सन्धिं कुरुत सन्धिं कृत्वैव सर्वनिर्वाहं करिष्यथेत्यर्थः ।
ततोऽनन्तरं समेताः मिळिताः यूयं देवाः ते असुराः । अथवा यूयं
समेतास्सन्त इति योजना । मन्दरं तन्नामकमुर्वीधरं पर्वतम् । मन्थानं मन्थन-
दण्डम् । 'वैशाखमन्थमन्थानमन्थानो मन्थदण्डकः' इत्यमरः । कृत्वा अर्णवे क्षिपत
स्थापनं कुरुत । अथानन्तरं तमर्द्धिं वासुकिना बद्धा वासुकिसर्पेण वेष्टनं कृत्वा म-
न्थत मन्थनं कुरुत । ततः मन्थनानन्तरं या सुधा यदमृतं सम्पत्स्यते उत्पन्ना
भविष्यति ताममृतमास्नाद्य पीत्वा यूयं देवा अमरतां अमरत्वं गमिष्यथ प्रा-

१३८

नीलकण्ठविजये सव्याख्याने

परन्तु भवितात्र दुष्परिहारः प्रत्यूहः, परिहरिष्यते च प्रसादादेव देवदेवस्य तदद्यप्रभृति विशिष्यावलम्बध्वमम्बिकारमणं शरणमिति ।

जानाम्यहमुमाकान्तं जानासि त्वं च मद्विरा ।

जानन्ति किमिमे मूढास्तत्सम्यगनुशिष्यताम् ॥ ४७ ॥

इति परमुपदेशं देशिको देवतानां

निरवधिकरुणाब्धिर्निर्जरेभ्यो वितीर्य ।

स्वयमपि हृदि गाढं चिन्तयन्निन्दुचूडं

मिषति कमलपीठे पद्मनाभस्तिरोऽभूत् ॥ ४८ ॥

अथ यथोपदेशमिन्दिरापतेरादिश्यादेष्टव्यं, अन्तर्हिते पितामहे, पूर्णमनोरथा दिवौकसः पुरहराराधनकौतूहलेन

सा भविष्यति । वः युष्माकं शत्रवः अरयः असुराः अमरताममरत्वं न गमिष्यन्तीति पुरुषव्यत्यासेनान्वयो बोध्यः । वक्तव्यमुक्त्वा फलप्राप्तिप्रतिबन्धकानिवृत्त्युपायमुपादिशतीत्याह ॥ परं त्विति ॥ अत्रास्मिन् कार्ये दुःखेन परिहर्तुमशक्यः दुष्परिहारः दुर्निवार इत्यर्थः । प्रत्यूहः विघ्नः । 'विघ्नोऽन्तरायः प्रत्यूहः' इत्यमरः । भविता भविष्यति स विघ्नो देवदेवस्य महादेवस्य प्रसादादनुग्रहात्परिहरिष्यते निवारयिष्यत एव । तत्तस्मादद्यप्रभृत्येतत्क्षणमारभ्य अम्बिकारमणं अम्बिकायाः पार्वत्याः पतिम् । 'मूढानी चण्डिकाम्बिका' इत्यमरः । शरणं रक्षकं विशिष्य अधिकमित्यर्थः । अवलम्बध्वं इतीत्युपदिदेशेत्यनेनान्वयः ॥ जानामीति ॥ अहं उमायाः पर्वतवर्धन्याः कान्तं पतिं शिवं जानामि तत्त्वतो वेद्मीत्यर्थः । मद्विरा मम वाचा त्वं न जानासि वेत्सि मदनुग्रहमाहिप्नेति भावः । मूढाः अज्ञाः निर्भाग्या इति वा । 'मूढात्पापटुनिर्भाग्या' इत्यमरः । इमे वासवादयः जानन्ति किं न विदन्तीत्यर्थः । तत्तस्मात्सम्यगनुशिष्यतां शिक्षयताम् भावे लोढ् ॥ इतीति ॥ निष्क्रान्ता अवघेर्निरवधिः निस्सीमेत्यर्थः । तथाभूता या करुणा कृपा तस्यास्समुद्रः देवतानां ब्रह्मादीनां देशिकः गुरुः पद्मनाभः वासुदेवः इति एवंप्रकारं परं उपदेशं निदेशं निर्जरेभ्यो देवेभ्यो वितीर्य दत्त्वा स्वयं पद्मनाभः हृदि मनसि इन्दुचूडं चन्द्रशेखरं गाढं नितान्तं चिन्तयन् ध्यायन् सन् कमलपीठे पद्मसम्भवे ब्रह्मणि मिषति पश्यति सति तिरोऽभूत् अन्तरधात् ॥ अथेति ॥ अथ हर्यन्तर्धानानन्तरं पितामहे ब्रह्मणि इन्दिरापतेर्लक्ष्म्याः पतेनारायणस्य सम्बन्ध आदेष्टव्यं वक्तव्यं आदेशं निदेशं यथोपदेशमुपदेशमनतिक्रम्येत्यर्थः । आदिश्य अभिधाय नियोगं कृत्वेति भावः । अन्तर्हिते अन्तर्धानं गते स-

पुनरासेरुपत्यकां परमानन्दमन्थरा मन्दराद्रेः ।

इति श्रीमद्भारद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिक-
 शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-
 सोदर्यश्रीमदाच्चान्दीक्षितपौत्रेण नारायणदीक्षितात्मजेन
 श्रीभूमिदेवीगर्भसंभवेन श्रीनीलकण्ठदीक्षितेन
 विरचिते श्रीनीलकण्ठविजये चम्पुकाव्ये
 द्वितीय आश्वासः ॥

अंत पूर्णः सफलः मनोरथः वाञ्छा येषां ते तथाभूता अत एवानन्दमन्थराः आ-
 नन्दतुन्दिलाः दिवौकसो देवाः पुरहरः त्रिपुरान्तकः तस्याराधनं तस्मिन् कुतूह-
 लेन कौतुकेन पुनः मन्दराद्रेरुपत्यकामासन्नभूमिमासेदुः आययुः ॥

इति श्रीमद्भारद्वाजवेङ्कालमहादेवसूरीविरचिते नीलकण्ठविजयव्याख्याने
 विबुधानन्दाख्याने द्वितीयाश्वासविष्णुतिः ॥

१४०

नीलकण्ठविजये सन्यास्याने

अथ तृतीयाध्यासः ॥

उपासीना नानाविधिभिरुपहारैश्च विविधैः

शरण्यं लोकानां शशधरकलौत्तंसममराः ।

मृषा सन्धित्सन्तः प्रकृतिकुटिलैर्दानवगणैः

विरिञ्चस्यादेशादवृणुत गुरुं दूत्यविधये ॥ १ ॥

‘परायणं नः परमं भवान्यतो

गुरुः पुरोधास्सचिवश्च दैवतम् ।

अतो वयं तावदनन्यसाधना

वृणीमहे त्वामवमेऽपि कर्मणि ॥ २ ॥’

अथ भगवदाज्ञानिर्वर्तनाय सन्धिलिप्सुर्वासवः दूत्यं कर्तुं गुरुं प्रार्थयामा-
 सेत्याह श्लोकद्वयेन ॥ उपासीना इति ॥ (नानाविधाः ये विधयः) मन्त्रानु-
 ग्रहानि तैर्विविधैः अनेकप्रकारैः उपचारैः ध्यानावाहनाद्युपचारैश्च लोकानां भु-
 वनानां ‘लोकस्तु भुवने जन’ इत्यमरः । (शरणे साधुः शरण्यः) संरक्षणधुरीण
 इत्यर्थः । तं (शशधरस्य चन्द्रस्य या कला सैव उत्तंसोऽवतंसः यस्य स) तथा-
 भूतं शिवं उपासीनाः भजमानाः अमराः । प्रकृतिः स्वभावः । ‘प्रकृतिः पञ्च-
 भूतेषु स्वभावे सचिवादिषु’ इति नानार्थमाला । तथा कुटिलाः वक्राः तैः
 दानवानां गणैः मृषा वितथं सन्धित्सन्तः (सन्धातुमिच्छन्तस्सन्तः) लोके ययो-
 स्सन्धित्सन्तयोऽभयोरपि प्रयोजनं दृष्टं प्रकृते सन्धिना देवानां एकेषां प्रयोजने
 सत्यपि इतरेषां दानवानां तदभावात्सन्धेः पाक्षिकवैतथ्यमिति भावः । विरिञ्चस्य
 ब्रह्मणः । ‘शतानन्दशतधृतिर्विरिञ्चोऽजो विरिञ्चन’ इत्यमरः । आदेशान्नियो-
 गादुक्तं वाचस्पतिं (दूतस्य कर्म) दूत्यं । ‘स्यात्सन्देशहरो दूतो दूत्यं तद्भावकर्म-
 णोः’ इत्यमरः । तस्य विधये करणाय अवृणुत वृत्तवन्तः । (वृज् वरणे) इत्यस्मात्
कर्तरि लङ् ॥ परायणमिति ॥ पुरोधाः पुरोहितः । ‘पुरोधास्तु पुरोहित’
 इत्यमरः । भवान्यतः कारणः प्रथमं आदौ मुख्यमिति वा । ‘सूक्ष्ममध्यात्मम-
 प्यादौ प्रधाने प्रथमं त्रिषु’ इत्यमरः । नः अस्माकं (परमुत्कृष्टं अयनं) निलयः गम्य-
 स्थानमिति यावत् । अथवा (परमुत्कृष्टं अयनं मार्गः) सन्मार्ग इति यावत् । भवद्वा-
 रैवास्माकं सर्वकार्यसिद्धिरिति भावः । ‘अयनं निलये मार्गं दक्षिणोदगतौ रवैः’
 इति नानार्थरत्नमाला । यद्वा परायणं सर्वज्ञ सङ्गरहित इत्यर्थः । भवानित्यस्य वि-
 शेषणम् । ‘साकल्यासङ्गवचने पारायणपरायणे’ इत्यमरः । मदीयसकलस्वामित्य-
 यो वा बोध्यः गुरुः उपदेष्टा पिता वा । ‘निषेकादीनि कर्माणि यः करोति

इति प्रार्थितो देवैरिदमुवाच वाचस्पतिः 'नैतावदभिधातव्यं,
नहि किञ्चिदवमं नाम कर्मास्ति राजोपजीविनाम् ।

तत्तस्य कीर्तिदं कर्म तदलभ्यं तदीप्सितम् ।

राजानः पुरुषं यत्र राजकीयं नियुञ्जते ॥ ३ ॥

परन्तु किञ्चिदत्र विवेक्तव्यम् । तथाहि ।

अनालोच्य निजां शक्तिमद्वष्टा कार्यगाधताम् ।

औत्सुक्यादवगाहन्ते मन्दा मज्जन्ति चातलम् ॥ ४ ॥

यथाविधि । सम्भावयति चाग्नेन स विप्रो गुरुच्यते ॥' इति हेमचन्द्रः । 'ज-
निता चोपनेता च यस्तु विद्यां प्रयच्छति । अन्नदाता भयदाता पञ्चैते पि-
तरः स्मृताः ॥' इति शास्त्रात्तस्य तत्पितृत्वमिति भावः । सचिवो मन्त्री ।
'मन्त्री धीसचिवोऽभात्य' इत्यमरः । दैवतं उपास्यदेवता च श्रेयस्करजालमेव
त्वमस्माकमिति भावः । अतः कारणाद्वयं (तावन्न विद्यते अन्यद्भवदतिरिक्तं
साधनं कार्यसाधकयोरेषां ते) तथाभूतास्सन्तः त्वदतिरिक्तसहायरहिता इति यावत् ।
त्यां भवन्तमेव अवमं अधमं । 'रेफयाप्यावमाधमा' इत्यमरः । तस्मिन् कर्म-
ण्यपि दूत्यरूप इति भावः । वृणीमहे वृत्तवन्तः स्म ॥ इतीति ॥ इति इत्थं देवैः प्रा-
र्थितः याचितः वाचस्पतिः गुरुः इदं वक्ष्यमाणं वचनं उवाच तत्किमिति चेदत
आह ॥ नेति ॥ एतावदिदन्नाभिधातव्यं न वक्तव्यमित्यर्थः । कुत इति चेदत
आह ॥ न हीति ॥ हि यस्माद्राजानमुपजीवितुं शीलं येषां ते राजोपजी-
विनः राजायत्तजीविका इत्यर्थः । तेषां अवमं नाम अधममिति प्रसिद्धं किञ्चि-
त्कर्म नास्ति ततो नाभिधातव्यमिति पूर्वेणान्वयः । राजाज्ञया तेषां उत्तममध्य-
माधमनिखिलकर्मकर्तृत्वस्यैव धर्मत्वादिति भावः । राजाभिमतकर्मणः कर्त-
व्यत्वे उपपत्त्यन्तरमाह ॥ तदिति ॥ राजानः भूपाः यत्र यस्मिन् कर्मणि
(राज्ञः अयं राजकीयः) तत्सम्बन्धीति यावत् । तथाभूतं पुरुषं सेवकजनमिति
समुदितार्थः । नियुञ्जते प्रवर्तयन्ति तत्कर्म तद्व्यापारः तस्य सेवकजनस्य कीर्ति-
दं यशःप्रदं तत्कर्म अलभ्यं (लभ्यं नो) भवतीत्यर्थः । अथवा अल्पं लभ्यामिति
अनुदरा कन्येतिवन्नञः अल्पार्थकत्वम् । तथाचोक्तं 'तत्सादृश्यमभावश्च तदन्यत्वं
तदल्पता । अप्राशस्त्यं विरोधश्च नञर्थोष्णट् प्रकीर्तिताः ॥' इति । कर्तृनामेव
तथाविधानां लाभादिति भावः ॥ परमिति ॥ परन्तु तथापीत्यर्थः । अत्र सन्धि-
फलकदूत्यविषये किञ्चित् अल्पं विवेक्तव्यं पर्यालोचनीयम् । पर्यालोचनं कुत इति
चेदत आह ॥ अनालोच्येति ॥ मन्दाः मूढाः । 'मन्दाल्पापटुनिर्भर्या मन्दाः
स्युर्द्वौ तु शरदौ' इत्यमरः । निजां स्वकीयां शक्तिं सामर्थ्यं । 'कासूसामर्थ्ययोश्श-
क्तिः' इत्यमरः । अनालोच्यापर्यालोच्य कार्यस्य गाधतां (तिलस्पर्शित्वं) अद्वष्टा ए-

सन्धिर्नाम ऋजूपायस्साधुष्वेवायमायतते न पृथग्जनेषु । दूरे
 पुनर्दुरहङ्कारदूषितेषु दानवेषु । किञ्च । दूतवाङ्मुखकौशलसा-
 वंविधं कार्यं मद्भिधन येन केनाचित्कृतं मयापीदं कर्तुं शक्यमशक्यं वेत्यननुस-
 न्धायेति भावः । कार्यसाधुतामिति पाठे इदं कार्यं साधु समीचीनं स्वामिनस्सु-
 करं मम वेत्यननुसन्धायेति भावः । कार्यगौरवमिति पाठे इदं कार्यं गुरु महत्
 स्वामिनः मम वा यशःप्रदमित्यननुसन्धायेति भावः । उत्सुकः इष्टार्थोद्युक्तः ।
 'इष्टार्थोद्युक्त उत्सुकः' इत्यमरः । तस्य भावः औत्सुक्यं तस्मादाभिनिवेशादिति
 यावत् । अवगाहन्ते कार्यं इति शेषः । प्रविशन्तीत्यर्थः । तलमघोदेशः तदभि-
 व्याप्यातलमित्याङ्मर्यादाभिविध्योरिति समासः । पाताळपर्यन्तामिति यावत् ।
 मज्जान्ति मज्जनं कुर्वन्ति च पुनरुत्थिता न भवन्तीति भावः । अथ पर्यालोचने सम्य-
 ककृते आवयोस्सन्धिरेव न भविष्यतीत्याह ॥ सन्धिरिति ॥ सन्धिर्नाम सन्धान-
 मिति प्रसिद्धः अयं भवदुक्तः ऋजुरवक्र उपायः समाधानं उभयोः प्राप्तैरसमा-
 धानमिति भावः । 'उपायः स्यादुपागतौ । समाधावथ संस्त्यायो' इति नानार्थमा-
 ला । अथवा उपायः कर्म कार्यमिति वार्थः । 'उपायः कर्म चेष्टा च' इत्यमरः । सा-
 धुष्वेव सज्जनेष्वेव आयतते प्रयतते प्रवर्तत इति यावत् । 'सम्यक्सज्जनसाधवः' इ-
 त्यमरः । सतामेव सन्धेयत्वादिति भावः । अत एव कामन्दकोऽपि सज्जनानेव
 सन्धेयानाह । 'सत्यार्थधार्मिकानार्थभ्रातृसङ्घातवान् बली । अनेकविजयी चै-
 व सन्धेयास्सप्त पार्थिवाः ॥' इत्युक्त्वा सत्यादीनाह 'सत्योनुपालया सत्यं सन्धि-
 तो नैति विक्रियां । प्राणालयेऽप्यसन्त्यक्तमर्यादो नैत्यधर्मताम् ॥' इत्यादिना । पृथ-
 ग्जनेषु नीचेषु । 'विवर्णः पामरो नीचः प्राकृतश्च पृथग्जनः' इत्यमरः । नायतते
 न प्रवर्तते असतामसन्धेयत्वादिति भावः । असतोऽसन्धेयानाह कामन्दकः ।
 'बालो बृद्धो दीर्घरोगी तथा ज्ञातिबहिष्कृतः । मीरुको मीरुकजनो लुब्धो लुब्ध-
 जनस्तथा ॥ विरक्तप्रकृतिश्चैव विषयेष्वतिसक्तिमान् । अनेकचित्तमन्तश्च देवब्रा-
 ह्मणनिन्दकः ॥ देवोपहतकश्चैव देवान्तिन्तक एव च । दुर्मिक्षव्यसनी चैव विल-
 व्यसनसङ्कुलः ॥ अदेशस्थो बहुरिपुर्युक्तः कालेन यश्च न । सत्यधर्मव्यपेतश्च विं-
 शतिः पुरुषास्त्वमे ॥ एभिस्सन्धि न कुर्वीत विगृह्णीयात् केवलम् । एते
 विगृह्यमाणास्तु ध्रुवं यान्त्याचिराद्दशम् ॥' इति । दुरहङ्कारः दुरहङ्कारभावः
 तेन दूषितेषु दुष्टेषु दानवेष्वसुरेषु पुनः दूरे तद्विषये सन्धेयत्वाभावात्तेषां
 सन्धिर्न भवतीति भावः । सन्धिर्न भविष्यतीत्यत्रैवोपपत्त्यन्तरमाह ॥ कि-
 ञ्चेति ॥ अयं सन्धिलक्षणः अर्थः प्रयोजनं (दूतः सन्देशहरः । 'स्यात्स-
 न्देशहरो दूत' इत्यमरः । तस्य वाग्वचनमेव मुखं तस्य कौशलेन चातुर्येण सा-
 धनीयः) सम्पादनीयः । 'सन्धिसुरथ मेधावी प्रापयेद्दूतमन्तिकम् । तन्मुखेनैव
 निखिलं कार्यमासादयेत्सुधीः ॥' इति शास्त्रादिति भावः । दूतानां दर्शनमवलोक-

धनीयोऽयमर्थः । कथं नाम दूतदर्शनमप्यसहमानेषु सङ्घटते ।
श्रूयत एव हि वैश्रवणेन प्रहितो दूतस्सद्य एव समापि-
तस्सदसि लङ्कापतेः । अपिच । प्रवृत्तास्समरकर्मणि भग्नोद्यमा-
स्सर्वतोऽपि सन्धित्सन्ते दूरदर्शिनो लब्धुं कथञ्चिदपि लिप्सि-
तं नतु लब्धमपि नाशयितुम् । पश्यत ।

स्थानाच्चयावयितुं क्षणात्पुनरपि स्थानेऽभिषेक्तुं च वा *anvaya*

शक्ताः केलिकथान्तरेष्वपि भवन्त्यर्धोद्गता यद्विरः । *Happy*

तेऽमी सर्वसुनिर्वृता दनुभुवस्सन्धाय किं धावता

भिक्षार्थं परितोऽधुना मघवता सम्पादयन्त्वीप्सितम् ॥

नमपि असहमानेष्वसम्मन्यमानेषु कथं घटते सज्जते न घटत एवेति भावः ।
अथ दानवा दूतदर्शनं न सहन्त इति कथं ज्ञातमिति चेदत्राह ॥ श्रूयत इ-
ति ॥ वैश्रवणेन कुबरेण । 'किन्नरेशो वैश्रवणः' इत्यमरः । प्रहितः प्रेषितः दूतः
सन्देशहरः लङ्कापतेः रावणस्य सदसि सभायां सद्यः तत्क्षणं समापितः विना-
शितः इतीति शेषः । श्रूयतेहि श्रवणविषयीक्रियते । पुरा खलु रावणखिलोकवि-
जयावसरे सर्वं विजित्य उदीचीं दिशं गत्वा कुबेरनिधीनपहतुकामः प्रतस्थे त-
दानीं तदीयपुष्पकमात्रलाभेन परावृत्य स्वपुरीमाप । तदा कुबेरः तेन सन्धित्सुः
कञ्चिद्रन्ध्रवसुं नाम किन्नरं प्राहिणोत् तदागतं श्रुत्वा तदैव धातितवानि-
त्येतिहासिकी कथात्रानुसन्धेया । ग्रन्थविस्तरभयात्तत्सर्वमिह न लिख्यते । अ-
स्माभिस्सह ते सन्धिन्नाभिमन्यन्त इत्यत्र युक्तिमाह ॥ अपि चेति ॥ सम-
रकर्मणि युद्धे प्रवृत्ताः व्यापृताः सर्वतः सर्वप्रकारैरित्यर्थः । (भिन्नः शिथिलः उद्य-
मः उद्योगः येषां ते) तथाविधा दूरदर्शिनः विचक्षणाः । 'दूरदर्शो दीर्घदर्शो' इत्य-
मरः (अभीप्सितं इष्टमर्थं कथञ्चित्कृच्छ्रेणापि लब्धुं सम्पादयितुं सन्धित्सन्ते
सन्धातुमिच्छन्ति लब्धं प्राप्तं नाशयितुं नापि सन्धित्सन्त इत्यन्वयः । 'विशुद्धा-
सुचिरं कालमलब्ध्वा श्रियमात्मवान् । विनिर्गल्य तदा पश्चाल्लब्धुं राज्यं क्रमेण
तु ॥ सन्धिं कुर्वीत निपुणः न तु लब्धनिनङ्गया' इति वचनादिति भावः । अस्मा-
भिस्सह तेषां सन्धित्सानुत्पादे हेतुमवगमयन्नाह ॥ पश्यतेति ॥ केलिकथा-
न्तरेषु क्रीडाप्रस्तावावसरेष्वपि अर्धोद्गताः असम्पूर्णविनिर्गताः येषां दानवानां
गिरः वाचः स्थानाद्बहुकालादारभ्य प्राप्तसिंहासनाच्चालयितुं स्खलयितुं पातयि-
तुमिति वार्थः । पुनरपि स्थाने तत्रैवेत्यर्थः । अभिषेक्तुं पट्टाभिषेकं कर्तुं च वा
शक्तास्समर्था भवन्ति गच्छेत्स्युके गन्तव्यं आगच्छेत्स्युके आगन्तव्यं तिष्ठेत्स्युके
स्थातव्यं उत्तिष्ठेत्स्युके उत्थातव्यं एवं सिंहासनाधिपतिष्वपि तेषां वाग्जीवतीति
भावः । सर्वैः प्रकारैः सुनिर्वृताः सुखिताः ते अमी दनुभुवः दानवाः भिक्षार्थं

अपि च ।

गौरश्वः करिणः स्त्रियो मणिगणाश्शस्त्राणि वस्त्राणि वा

यानि प्राभृतयेम तान्यपहृतान्याक्रम्य तैरेव नः ।

तद्रिकेन करेण रिक्ततरया वाचापि चाहं कथं

शक्तः स्यां दनुजेश्वरान्वशयितुं सन्द्रष्टुमप्यन्ततः ॥ ६ ॥

इति युक्तियुक्तमुपपाद्य विरमति देवगुरौ, विहस्तेषु च सम-
स्तेषु दैवतेषु कृतमुखस्वयं शतमुखः किञ्चिदिदमाचक्षे ।

‘भगवन्नेवमेवैतद्यदभिहितं भवता । किंतु ।

तण्डुलामार्थम् । भिक्षु लाभ इति धातोः पचाद्याचि टाप् । परितः सर्वतः धाव-
ता अटता । धाव् गतावेत्यस्मिन्लटश्चादेशः भगवता देवेन्द्रेण सन्धाय स-
न्धि कृत्वा किमीप्सितं कं पुरुषार्थं सम्पादयन्तु प्राप्नुयुः । सम्भावनायां लोट् ।
सङ्कटयता दूतेनावश्यं नतव्यश्रेष्ठवस्त्वभावात्सर्वशून्यस्सन् तत्र गत्वा तान्वशयितुं
न शक्नोमीत्याह ॥ गाव इति ॥ यद्यस्मात्कारणाद्भावो धेनवः अश्वाः करिणः ग-
जाः स्त्रियः सुन्दर्यः मणीनां रत्नानां गणाः समूहाः शस्त्राणि वस्त्राणि वा ए-
तान्येव यानि वस्तूनि प्राभृतानि कुर्वन्ति प्राभृतयन्तीति तत्करोतीति णि-
चि लिङि रूपम् । एवञ्च प्राभृतयेम उपायनानि करवाम । ‘घट्टादिदेयं शुल्कोऽस्त्री
प्राभृतं तु प्रदेशनं’ इत्यमरः । नोऽस्माकं तानि वस्तूनि आक्रम्य पराक्रम्य तैः दानवै-
रपहृतान्येव । तत्तस्मात् अथवा तद्रिकेनेति समस्तं पदं तैः धेन्वादिवस्तुभिः
रिक्तेन शून्येन करेण रिक्ततरया अतिवन्ध्यया वाचा दनुजेश्वरान् दानवेन्द्रान्
वशयितुं अधीनान् कर्तुमहं कथं शक्तः समर्थस्स्यां भवेयम् । अन्ततः पर्यवसाने ।
सार्वाविभक्तिकस्तसिः । सन्द्रष्टुमपि तद्दर्शनं कर्तुं वा कथं शक्तः समर्थः स्यामि-
त्यनेनान्वयः । अत्र कामन्दकः । ‘बलवद्विग्रहीतस्सन् नृपोऽनन्यप्रतिक्रियः । आप-
न्नसन्धिमन्विच्छेकुर्वाणः कालयापनम् ॥’ इत्युक्त्वा ‘कपाल उपसंहारस्सन्तान-
स्सङ्गतस्तथा । उपन्यासः प्रतीकारः संयोगः पुरुषान्तरः ॥ अदृष्टनर आदिष्टः आ-
त्माभिष उपग्रहः । परिक्रयस्तथोच्छिन्नः तथा च परदूषणः ॥ स्कन्धोपायनसन्धि-
श्च षोडशः परिकीर्तितः ।’ तेषामेव विवरणं ‘कपालद्वयवत्सन्धिः कपालः प-
रिकीर्तितः । संप्रदानाद्भवति य उपहारः स उच्यते ॥ सन्तानसन्धिर्विज्ञेयो
वार्याद्यशनपूर्वकः । सङ्घिस्सङ्गतसन्धिस्तु मैत्रीपूर्वं उदाहृतः ॥ मध्यामे-
कार्यसंसिद्धिं समुद्दिश्य क्रियेत यः । स उपन्यासकुशलैरुपन्यास उदाहृतः ॥
पुनर्यः क्रियते सन्धिः प्रतीकारस्स उच्यते । एकार्थं सम्यगुद्दिश्य यात्रां यत्न
हि गच्छतः ॥ स संहितप्रयाणस्तु संयुक्तसन्धिरुच्यते । आवश्यकयोगमुख्याभ्या-
मेषोऽर्थस्साध्यतामिति ॥ यस्मिन् पणश्च क्रियते स सन्धिः पुरुषान्तरः ।

निस्सङ्गश्चस्फुरदुत्तरोत्तरचमत्कारासु धारासु ते

वाचामक्षरमक्षरं त्रिजगतीवाग्वर्गसर्वद्वेषम् ।

श्रोतुं लालयितुं पुनः प्रतिसमाधातुं च वा किञ्चिद-

प्यर्वाञ्चः क इमे वयं यदि परं देवस्स वाचां निधिः ॥

विजीगीषोः पुरः कश्चिद्दृश्यते नैव पुरुषः ॥ सोऽदृष्टनर इत्युक्तस्सद्भिर्नीतिविशार-
दैः । यत्र भूम्येकदेशेन पणेन रिपुरुर्जितः ॥ सन्धीयते सन्धिविद्विरादिष्टस-
न्धिरुच्यते । आमिषीक्रियते चात्मा तदामिष उदाहृतः ॥ क्रियते प्राणरक्षार्थं
सर्वदानमुपग्रहः । कोशशेनाद्यकुप्येन सर्वकोशेन वा पुनः ॥ शेषप्रकृतिरक्षार्थं
परिक्रय उदाहृतः । भुवां सारवतीनां च दानमुच्छिन्न उच्यते । एतत्सर्वं त्वया
उपद्रवेण गृहीतमेवेति परदक्षणसन्धिः । किञ्च । परिच्छिन्नं फलं यत्र स्कन्धं
स्कन्धे विलीयते । स्कन्धोपनयनं प्राहुस्सन्धि सन्धिविदो जनाः ॥' इत्याह
कामन्दकः । तथाच सन्धीनां निमित्तस्य कस्याप्यभावादानवैस्सहात्मकं स-
न्धिनं घटत इति भावः । देवगुरौ सुराचार्ये इतीत्यं युक्त्यस्साधकबाधकप्रमा-
णोपन्यासाः तैर्युक्तं सहितं यथा तथा उपपाद्य निरूपणं कृत्वा विरमति त-
ष्णीभूते सति । व्याङ्गपरिभ्यो रम इति विपूर्वस्य रमतेः परस्मैपादित्वाल्लटश्च-
त्वाददेशः । समस्तेषु निखिलेषु दैवतेषु देवेषु । 'वृन्दारका दैवतानि' इत्यमरः ।
विहस्तेषु व्याकुलेषु ससु । 'विहस्तव्याकुलौ समौ' इत्यमरः । कृतमुखः कु-
शलः । 'वैज्ञानिकः कृतमुखः कृती कुशल' इत्यमरः । शतमुखः इन्द्रः किञ्चित्
स्वल्पं इदं वचनमाचक्षे जगाद । तदेवाह । हे भगवन् भवता यत् अस्मत्स्वरूप-
मुद्दिश्य अभिहितं कथितं तदस्मत्स्वरूपं एवं एतद्वीतिकं मत्स्वरूपानुसारेणैव
भवानुक्तवानिति भावः । अथवा भवता त्वया यद्वचनमभिहितं निगदितं त-
द्वचनं एवं विद्यमानार्थकं विद्यमानमेवार्थं भवानाहेति भावः । प्रकृतकार्ये प्रव-
र्तयितुं बृहत्पतिं स्तौति ॥ निस्सङ्गश्चेति ॥ निष्क्रान्तास्सङ्गघाया निस्स-
ङ्गघाः । निरादयः क्रान्ताद्यर्थे पञ्चम्येति समासः । पर्याप्तसङ्गधारहिता इ-
त्यर्थः । एवंविधा उत्तरोत्तरमुपर्युपरि चमत्काराः विच्छित्तिविशेषाः यासां ता
इति नीलोज्ज्वलवपुरितिवत्त्रिपदबहुव्रीहिः । तथाविधासु ते तव वाचां धारा-
सु परम्परासु तिस्रश्च ता जगत्स्थेति समानाधिकरणसमासः । 'जगती भुवने
क्षमायां' इति विश्वः । त्रिभुवनानीत्यर्थः । तासां लक्षणया तत्स्थजनानां यो
वाग्वर्गः वाक्प्रयुक्तोऽहङ्कारः वाग्भिर्वयमेव कुशला इत्यभिप्रायः । अथवा वा-
चामहङ्कारः वयमेव रमणीया इत्यभिमान इति भावः । तस्य सर्वं कषतीति स-
र्वद्वेषम् । सर्वकूलाभ्रकरीषेषु कष इति मुम् । वाग्वर्गसर्वस्वनाशकमिति भावः ।
अक्षरमक्षरं वृक्षं वृक्षं सिञ्चतीतिवद्वीप्सायां द्विर्भावः । श्रोतुं लालयितुं बहुमन्तुं कि-

परं त्विदमेकमनुस्मारयामि आदिष्टं यदध्यक्षमेव नस्सम-
स्तानां सन्धानं कुरुतासुरैरिति शार्ङ्गधन्वना परमेष्ठिने, यदपि
च तेन तुभ्यम् ।

शिष्टं यदत्र बुष्टं वा न विवेक्तुं क्षमामहे ।

स जानीते स जानीते त्वं जानीषे तदन्ततः ॥ ७ - ८ ॥
इति ।

अनितरशरणत्वमात्मनस्तत् दृढमुपपादयताथ देवभर्त्रा ।

प्रतिहतवचनो गुरुस्सुराणां प्रकटयितुं धियमात्मनः प्रतस्थे ॥ ९ ॥

गच्छन्नेव च स पथि सर्वं करणीयमवधारयामास । अपिच ।

श्वित् प्रतिसमाधातुं समाधानं कर्तुं अर्वाध्वः जघन्या इमे वयं के कथम्भूता इ-
त्यर्थः । देवो यदि स्वामी त्वित्यर्थः । भवानित्यभिप्रायः । स प्रसिद्धः परं वाचां निधिः
निदानं वाचां खनिरिति भावः ॥ परमिति ॥ परन्तु तथापि इदं भगवदादे-
शरूपम् । एकं केवलं अनुस्मारयामि न त्वादिशामीति भावः । गतिबुद्धीत्यादि-
ना अणिकर्तुः कर्मत्वम् । स्मृ आध्यान इति घातोर्णिचि रूपम् ॥ आदिष्टमि-
ति ॥ समस्तानां सर्वेषां नोऽस्माकं अध्यक्षं प्रत्यक्षमेव असुरैस्सन्धानं सन्धि
कुरुतेति शार्ङ्गधन्वना वासुदेवेन परमेष्ठिने ब्रह्मणे यदादिष्टं आज्ञप्तं तेन परमे-
ष्ठिना तुभ्यं भवते च तत्केवलमनुस्मारयामीति पूर्वोपान्वयः । फलितमाह ॥
शिष्टमिति ॥ अत्रास्यां वेळायां यच्छिष्टं यदनुष्ठेयं यद्बुष्टं अननुष्ठेयं तदनुष्ठेया-
ननुष्ठेयद्वयं विवेक्तुं विभागं कर्तुं । अथवा यच्छिष्टं यत्समीचीनं यद्बुष्टमसमीचीनं त-
त्समीचीनासमीचीनोभयं विवेक्तुं सम्यग्बेतुमित्यर्थः । दुष्टशिष्टशब्दौ भावे
क्रान्ताविति बोध्यम् । न क्षमामहे समर्था न भवाम इत्यर्थः । तत् शिष्टदुष्टद्वयं
कर्म स वासुदेवः जानाति वेत्ति सः ब्रह्मा जानीते अन्ततः अन्ते त्वं भवान्
जानीषे वेत्सि वयं तु केवलमाज्ञाहारकाः किमपि न विद्म इति भावः । भगवान्
बुस्तु विदितभावि कार्यतया तूष्णीम्भूतस्सन् ययावित्याह ॥ अनितरेति ॥ अथ
आत्मनः स्वस्य अनितरशरणत्वं रक्षकान्तरराहित्यं दृढमुपपादयता निरूपयता
देवानां भर्त्रा स्वामिना इन्द्रेण प्रतिहतं स्तम्भितं वचनं यस्य स तथाभूतः सुराणां
गुरुः आत्मनः स्वस्य धियं बुद्धिं प्रकटयितुं प्रकाशिकतुं प्रतस्थे प्रययौ । सम-
वप्रविभ्यः स्थ इति तिष्ठतेरात्मनेपदं लिट् ॥ स इति ॥ स गुरुः पथि मार्गे ग-
च्छन् गमनं कुर्वन्नेव करणीयं कर्तव्यं सर्वं निखिलं अवधारयामास अनुसन्दधे
निश्चिकायेति वार्थः । अथ पूर्वं इन्द्रं प्रति तथा वदन्नपि गुरुः पश्चादुत्साहवानेव
शुक्लाचार्यं प्रापेत्साशयेनाह ॥ अयमिति ॥ बुद्धेः नीतिशास्त्रप्रणयनोचितायाः
धियः अयं कालः विनियोगकाल इत्यर्थः । चाटुवचसां चाटुजीनां अयमवसरः

अयं कालो बुद्धेरयमवसरश्चादुचचसां

इयं युक्ता वेला दिशि दिशि यशस्सङ्घटयितुम् ।

असावत्यर्घो नस्सुकृतमुपचेतुं सुमह-

दित्यवस्यन् प्राप प्रागसुरगुरुमाखण्डलगुरुः ॥ १० ॥

ततश्च तमतर्कितोपनतमभिगम्य सह शिष्यैरभ्यर्च्य विधिवद्-
र्घ्यादिभिस्सपर्याभिरासयन्महति मणिविष्टरे, भार्गवः स्वय-
मासीनस्तदनुज्ञया सविनयमिदमाचचक्षे । 'अद्य मे सफलं
जीवितं, अद्य हुतं विधिवदग्निषु, अद्य दत्तमतिथिष्वभ्याग-

समयः स्वशिष्याणां पुरतः तदनुयोगादिति भावः । दिशि दिशि प्रतिदिशं
यशः कीर्तिं सङ्घटयितुं संयोजयितुं इयं वेला अयं समयः युक्ता समुचिता ।
प्रेरकवासुदेवाज्ञया सन्धेयवश्यम्भावित्वेन मम निमित्तमात्रत्वेनापि यशस्सम्प-
त्तिरिति भावः । नोऽस्माकं महदुत्कृष्टं पुण्यं उपचेतुं सम्पादयितुं अयं कालः
अतिक्रान्तः अर्घं मूल्यं अत्यर्घः । 'मूल्ये पूजाविधावर्घ' इत्यमरः । अत्यादयः क्रान्ता-
यर्थे द्वितीययेति समासः । मत्प्रयत्नरूपमूल्यमतिक्रम्य यशोरूपमहापदार्थलाभो
भवतीति भावः । इति व्यवस्यन् निश्चिन्वन् प्राक् प्रथमं आखण्डलस्येन्द्रस्य गुरुः
असुगणां गुरुं शुक्राचार्यं प्राप प्राप्तवान् । तद्वारैव सर्वं कार्यं साधनीयमिति
मत्वेति भावः । अथ प्राप्तं सुराचार्यं प्रत्युत्थानादिभिः समाजयित्वा तदागमनं
प्रशशंसेत्याह वाक्यवृत्तयेण ॥ तत इति ॥ तत आगमनानन्तरं भार्गवः शुक्रः
अतर्कित अचिन्तितस्स चासन्नुपनतः प्राप्तश्चेति स्नातानुलितवत्समासः । यद्वा
अतर्कितमचिन्तितमुपनतं उपनतिर्यस्य स तथाभूतं तं गुरुं शिष्यैस्सह अधिग-
म्य प्रत्युत्थानप्रत्युद्गमनादिभिः संमान्येत्यर्थः । विधिवदर्थं पूजां अर्हतीत्यर्थं
पूजोपयोगिद्रव्याणि । पादार्घ्याभ्यां चेति यत्प्रत्ययः । त एव आदयो यासां
ताभिः । 'षट् तु त्रिष्वर्च्यमर्घार्थे पाद्यं पादाय वारिणि' इत्यमरः । सपर्याः पूजाः ।
'पूजा नमस्यापचितिस्सपर्यार्चाहंणास्समाः' इत्यमरः । ताभिरभ्यर्च्य अभिपूज्य
सेवित्वेति तात्पर्यार्थः । महत्युत्तमे विष्टरे पीठे । 'विष्टरो विष्टपे दर्भमुष्टिः पीठाद्य-
मासनं' इत्यमरः । आसयन्नुपवेशयन् तस्य गुरोरनुज्ञया आदेशेन स्वयं शुक्रः
आसीनः उपविशन् सन् सविनयं विनयः नम्रता तेन सह वर्तनं यथा तथा
इदं वचनं आचचक्षे जगाद ॥ अद्येति ॥ अद्येदानीं मे मम जीवितं प्राणघा-
रणं सफलं फलवत् भवदागमजनितपरमानन्दलाभादिति भावः । यद्वा अन्यथा
भवदागमनजनित आनन्द एव न स्यादिति भावः । अद्येदानीं अग्निषु आह-
वनीयादिषु विधिवद्यथाशास्त्रं हुतं होमः कृतः । 'यस्याग्निहोत्रमदर्शपूर्णमा-
समनाप्रयणमतिथिवर्जितं चाहुतमवैश्वदेवमाविधिनाहुतमासप्तमात् तस्य लो-

तेषु, अद्याधीतमागमेषु सरहस्येषु, अद्याराधिता गुरवः, अद्य फलिनो गृहाश्रमाः । किं बहुना ॥ अद्यायमन्वयः प्रतिष्ठितो भृगोः यदनुल्लिखितं मनोरथैरनवाप्यं तपोभिरपि, आशासनीयं गृहमेधिनां, आसादितमनायासेन मया स्वयमागमनं भगवतोऽधुना' इत्युदाहरति मार्गवे पुनरिदमुवाच वाचस्पतिः ।

कः न हिनस्ति' इति श्रुत्या भवादृशातिथिपूजयैव अग्निहोत्रादेर्विधिवदनुष्ठितत्वं संभवादिति भावः । अतिथयः वैश्वदेवात्पूर्वं गृहमागताः । 'स्यादावेशिक आगन्तुरतिथिर्ना गृहागतः' इत्यमरः । तेषु अभ्यागताः वैश्वदेवकाले समागताः तथाचोक्तम् । 'अभ्यागतस्स विज्ञेयो वैश्वदेवे य आगतः' इति । तेषु च अद्येदानीं दत्तं प्रतिपादितं सदा अतिथ्यभ्यागतपूजाकरणमहिम्नैव कदाचिदद्य भवादृशस्य अप्राकृतस्य लाभात्तदपि सार्थकमभूदेति भावः । सरहस्याः गोप्यार्थसंहिताः अथवा रहस्यं नाम सामगानां वेदविभागः तत्संहिता इत्यर्थः । तथाभूतेषु आगमाः शास्त्राणि । 'आगमस्त्वागते शास्त्रे विदुमे ह्युप्रवाळयोः' इति नानार्थमाला । तेषु अद्येदानीं अधीतं अध्ययनं कृतम् । 'कृतं कर्तव्यमखिलं वेद्यं तु विदितं तदा । यदा सम्पूजितो ब्रह्मा भगवान् ब्रह्मावत्तमः ॥' इति वचनादिति भावः । गुरवः पित्राद्याः 'गुरु गीष्पतिपित्राद्यौ' इत्यमरः । अद्येदानीं आराधिताः सन्तोषिताः । 'नृत्यन्ति पितरस्सर्वे गायन्ति प्रपितामहाः । पितामहाश्च गायन्ति श्रोत्रिये गृहमागते ॥' इति शास्त्रादिति भावः । अद्येदानीं गृहाश्चाश्रमाश्चेति द्वन्द्वः । तथाच भवत्पादधूल्लिखितमादस्माकं गृहाः फालनः फलवन्तः । 'यन्मनीषिपदाम्मोजरजःकणपवित्रितम् । तदेव भवनं नोचेद्भूकारस्तत्र लुप्यते ॥' इति शास्त्रादिति भावः । तथा अस्मदाश्रमाः भगवत्पूजालाभात् । 'न ह्यम्मयानि तीर्थानि न देवा मृच्छिलामयाः । ते पुनन्त्युरुकालेन दर्शनादेव साधवः ॥' इति शास्त्रादिति भावः । फलिनो वमूवुरिति भावः ॥ अद्येति ॥ यद्यतः मनोरथाः इच्छाः । 'इच्छा काङ्क्ष स्पृहेहा तृड्वाब्धा लिप्सा मनोरथः ।' इत्यमरः । तैरनुल्लिखितं अनुत्प्रेक्षितं अविषयीकृतमिति यावत् । तपोभिः कृच्छ्रचान्द्रायणादिभिरप्यनवाप्यमवामुमशक्यं गृहान् दारान्मेधन्ते सङ्गच्छन्त इति गृहमेधिनः । मेधु सङ्गम इति घातोर्ध्वप्रत्ययस्तत् इति प्रत्ययः । अधुना तेषां गृहस्थानामिति यावत् । आशासनीयं अपेक्षणीयम् । आर्हपूर्वाच्छासेरिच्छार्थकात्तव्यतत्त्वानीयर इत्यनीग-प्रत्ययः । सोऽप्यर्थः एवंविधमपि भगवतः स्वयमागमनं मया अनायासेन अप्रयत्नेन । यद्यु प्रयत्न इति घातोर्ध्वप्रत्ययः । आसादितं सम्पादितं तत्कारणात् श्रमोर्महर्षेः अयमन्वयः कुलम् । 'सन्ततिर्गोविन्दजननकुलान्यभिजनान्वयौ' इत्यमरः । अद्य इदानीं प्रतिष्ठा बहुमानोऽस्य सञ्जाता प्रातिष्ठितः । तस्य सञ्जातं

‘पुत्राबुभौ प्रथमजौ भृगुरङ्गिराश्च
ख्यातौ कुले शमवतां ननु पद्मयोनेः ।

तद्भार्गवस्य कुलमाङ्गिरसः प्रपन्नः
चित्रीयते किमिह सोदरसंप्रयोगे ॥ ११ ॥

अपि च ।

निष्ठामाश्रमधर्मपालनविधौ नित्याभियोगं शिवे
शक्तिं कर्तुमकर्तुमन्यथयितुं तन्त्रेषु राज्ञामपि ।

श्रावंश्रावमनुक्षणोपचितया प्रीत्याहमस्म्यागतौ

यत्सत्यं भवदीक्षणाया हृदये तत्रावयोस्साक्षिणी ॥ १२ ॥

इत्यभिदधानो गुरुरलमतिवात्सल्यादतिलालनेनेत्यभिधाय, वि-

तारकादिभ्य इतजितीतचप्रत्ययः । अथवा प्रतिष्ठितः । कर्मणि क्तः । इतीर्थं
भार्गवे शुके उदाहरति अभिवदति सति वाचस्पतिः गुरुः पुनरिदं वचनं उवाच
उक्तवानित्यर्थः । अथ वचनप्रकारमाह ॥ पुत्रेति ॥ यस्मिन् पद्मयोनेः ब्रह्मणः
कुले अन्वये गृहे वा प्रथमजौ प्रथमोत्पन्नौ भृगुरङ्गिराश्चेत्युभौ पुत्रौ शमवतां
शमशालिनां मुनीनां मध्य इत्यर्थः । ख्यातौ प्रसिद्धौ भार्यवस्य तत्कुलं तमन्वयं
तद्गृहमिति आपन्नः गतः आङ्गिरसः जीवः उभयोरेकवंश्यत्वमिति भावः । इहे-
दानीं सोदरस्य भ्रातृमम संप्रयोगे तद्गृहमिति संप्राप्तिविषये किं चित्रीयते कि-
मर्थं विस्मयः क्रियते भ्रात्रोः परस्परगमनं नाश्चर्यायेति भावः । भवद्गुणान्
श्रुत्वा द्रष्टुमागत इत्याह ॥ अपि चेति ॥ आश्रमः गार्हस्थ्यं तस्य उचिता
ये धर्माः अग्निहोत्रादयः तेषां पालनं परिरक्षणं तदेव विधिः व्यापारः तस्मि-
न् निष्ठां पराकाष्ठां अथवा निष्ठां निर्वहणमित्यर्थः । ‘निष्ठानिर्वहणे समे । नि-
ष्ठानिष्पत्तिनाशान्ताः काष्ठोत्कर्षे स्थितौ दिशि’ इति चामरः । शिवे परमेश्वरे
विषये नित्यमनवरतमभियोगोऽभिध्यानम् । ‘योगस्सन्नहनोपायध्यानसङ्गतियुक्ति-
षु’ इत्यमरः । राज्ञां भूपानां तन्त्रेषु इतिकर्तव्यतास्वपि विषये । ‘तन्त्रं कुटुम्बे
कार्ये स्यात्सिद्धान्ते चोत्तमौषधे । प्रधाने तन्तुवाये च शास्त्रभेदे परिच्छदे ।
श्रुतिशास्त्रान्तरे हेतौ उभयार्थप्रयोजने । इतिकर्तव्यतायां च’ इति हेमचन्द्रः ।
कर्तुं निर्वोढुं अकर्तुं तादस्थेन तूष्णीं वर्तितुं अन्यथयितुं स्वेच्छया प्रकारान्तर-
मनुसर्तुं च शक्तिं सामर्थ्यम् । ‘कासूसामर्थ्ययोऽशक्तिः’ इत्यमरः । श्रावंश्रावं ।
आभीक्ष्ये णमुल् । श्रुत्वा श्रुत्वेत्यर्थः । अनुक्षणं प्रतिक्षणं उपचितया अभिवृद्धया
प्रीत्या प्रेम्णा भवत ईक्षणाय दर्शनाय आगतः आयातः अस्मि । यद्यदंशः सत्यं
प्रामाणिकः तत्र तदंशे आवयोः मम तव चेत्युभयोर्हृदये मनसी साक्षिणी द्रष्टृणी ।

१५०

नलिकण्ठविजये सन्याख्याने

सृज्य सामाजिकान्, विविक्ते पृष्ठः कविना समागमनकारण-
मुदाजहारैनमुपपत्तिगर्भया गिरा । 'आवेदनीयं किमखिलवे-
दिषु भवादृशेषु । तथा हि ।

जानीषे जगदेव तावदखिलं स्वप्नेन्द्रजालोपमं

जानीषे ह्यधिकारदुर्विलसितं संसारमप्यावयोः ।

जानीषे भगवत्परिग्रहपरीणाहं सुपर्वस्वपि

व्याहर्तव्यमितोऽस्ति यत्तदपि ते नापेक्षते मद्भिरम् ॥ १३ ॥

अपि च ।

साक्षाद्भूयैरि संज्ञायामितीति ॥ इतीति ॥ इतीत्यं अभिदधानः आभाषमाणः
गुरुः बृहस्पतिः । 'गुरु गीष्पतिपित्राद्यौ' इत्यमरः । अतिवात्सल्यात् अतिप्रेमवशात्
अतिलालनेन अतिश्लाघनेन प्रोत्साहनेनेति वार्थः । अलं इतीत्यमभिधाय उ-
क्त्वा सामाजिकान् समास्तारान् । 'समासदस्समास्तारास्सभ्यास्सामाजिकाश्च ते'
इत्यमरः । विसृज्य बहिः प्रेषयित्वेत्यर्थः । यद्वा विसृज्य विहायेत्यर्थः । तेन
सह स्वयमन्यत्र गत्वेति भावः । विविक्ते विजनदेशे । 'विविक्तौ पूताविजनौ'
इत्यमरः । कविना शुक्रेण । 'उशना भार्गवः कविः' इत्यमरः । पृष्ठः अनुयुक्तस्स-
न् उपपत्तिः युक्तिः गर्भे कुक्षौ यस्यां सा तथा युक्तिसहितयेति यावत् । गिरा
वाचा इदं बुद्धिस्थं आगमनकारणं समागमननिमित्तं उदाजहार प्रोवाचेत्यर्थः ।
यद्वा ज्ञापयामासेत्यर्थः । उदाडित्युपसर्गद्वयपूर्वस्य हृद्वातोऽरूपोद्घातार्थतायाः
'उपोद्घात उदाहार' इत्यमरेणाभिधानात् ॥ आवेदनीयमिति ॥ भवादृशेषु युष्म-
त्सदृशेषु अखिलं वेत्तुं शीलं येषां तेऽखिलवेदिनः तेषु । आवेदनीयं बोधनीयं किं न
किमपीत्यर्थः । भवादृशामाकारेण परेक्षितज्ञानादिति भावः । ममाखिलवेदित्वं
कथमिति चेदत आह ॥ जानीषे इति ॥ अखिलं समस्तं जगद्भुवनमेव
स्वप्नश्च इन्द्रजालञ्च ते उभे उपमे उपमाने यस्य तत्तथोभूतं जानीषे तावद्वे-
त्सि खल्वित्यर्थः । जगतो मिथ्यात्वात्तत्साम्यमिति भावः । अत एव यथा
स्वप्नप्रपञ्चोऽयं मयि मायाविनिर्मितः तथा जाग्रत्प्रपञ्चोऽयं मयि मायाविनि-
र्मितः । 'आलोक्यन्तं जगदिन्द्रजालं' इति च श्रुतिः । आवयोः मम तव चे-
त्युभयोः अधिकारः शत्रुक्षेत्रोच्चस्थाननीचस्थानप्राप्तिवशात् प्राणिनां शुभा-
शुभान्यतरफलप्रदानसुरासुरमन्त्रालोचनतत्तत्पौरोहित्यकरणरूपोऽधिकारः तस्य
दुर्विलसितम् । भावे कः । दुर्विलासरूपं संसारं संसृतिमपि स्वप्नेन्द्र-
जालोपमं जानीषे जानासि खलु । संसारस्य स्वप्नसाम्यं वासिष्ठरामायणेऽ-
प्युक्तम् । 'दीर्घस्वप्नमिमं विद्धि संसारं राघव स्वयं' इति । सुपर्व-
सु देवेष्वपि भगवतः वासुदेवस्य परिग्रहः स्वीकारस्तस्य परीणाहः बन्धनमा-

येनादिश्यत वेधसा जनिमतामद्रोहतो जीवनं
तेनैव त्वयि दुर्धियां दनुभुवामादिष्टमाचार्यकम् ।

अस्मिन् किं करणीयमर्थगहने मीमांसकैर्मादृशैः

शक्तस्त्वं त्वनुवर्तितुं तदपि खल्वाकाशवद्वर्तितुम् ॥ १४ ॥

धिक्यं वेद्यर्थः । 'परिणाहो विशालाता' इत्यमरः । तमपि जानीषे जानासि ।
इतः ल्यब्लोपे पञ्चमी । एतद्विहायेत्यर्थः । यद्यदंशः व्याहर्तव्यं वक्तव्यः अ-
स्ति वर्तते तत्तदंशः मद्भिरं मम वाचं नापेक्षते नाकाहुत इत्यर्थः । मदभिधा-
ममन्तरैव बुद्धिबैभवेन वक्तव्यं जानासीति भावः । अथ तमेव चातुर्यातिशय-
वानित्यभिप्रायेण स्तौति ॥ येनेति ॥ येन वेधसा विधिना अद्रोहतः न द्रोहः
अद्रोह इति समासे नञः प्रागभावोऽर्थः । 'रक्षोहागमलध्वसन्देहाः प्रयोजनं'
इति महाभाष्ये असन्देहपदस्य सन्देहप्रागभावार्थताया निर्णीतत्वात् तत्समा-
सोत्तरपञ्चमीस्थानिकतसिप्रत्ययस्य च लुप्तल्यवन्तनिरूपितकर्मत्वमर्थः । एवं च
द्रोहप्रागभावं परिपाल्येति समुदितार्थः । जनिमतां प्राणिनां जीवं प्राणधारणं
आदिश्यत निरदिश्यतेत्यर्थः । यथाऽद्रोहेणोत्पद्यते तथैव प्राणिनां जी-
वनं ब्रह्मणा निर्दिष्टमिति भावः । तेन विधिना त्वयि त्वद्विषये दुर्धियां दुर्बु-
द्धीनां परद्रोहलोलुपत्वादिति भावः । दनुभुवां दानवानां (आचार्यकमाचार्यत्वं)
आदिष्टं निर्दिष्टम् । द्रोहिधुरन्धरासुरगुरुत्वमेव भवतः । अमीमांसकैः मादृशैः
मद्विधैः अर्थगहने भावगर्भिते अस्मिन् किं करणीयं किं वा कर्तव्यमित्यर्थः ।
प्राणिमात्रस्याहिंसया जीवनं निर्दिष्टं अस्माकं तु हिंसाप्रचुरदानवाचार्यत्वं कुतो
निर्दिष्टमिति ब्रह्माणं प्रति विचारयितुमशक्यमिति भावः । त्वं तु अनुवर्तितुं अनुस-
र्तुं उभयविधामाह्वामिति शेषः । तदपि अनुवृत्तोऽपि आकाशवद्वर्तितुं स्थातुं श-
क्तः । यथाकाशः तत्र तत्र विद्यमानोऽपि तत्तत्कृतलेपरहितः तथा त्वमपि तेषां
आचार्यतया विद्यमानोऽपि तत्तत्कृतद्रोहादिसम्बन्धरहित इति भावः । यद्वा ये-
न जनिमतां उत्पत्तिशालिनां अद्रोहतः । पञ्चम्यास्तसिल् । द्रोहमन्तरेति भा-
वः । जीवनं आयुःपरिमितकालवर्तनमित्यर्थः । अथवा अद्रोहतः इतराभ्योऽपि
दृश्यत इति प्रथमायास्तसिः । क्रियाविशेषणमेतत् । तथाच अद्रोहं यथा तथा व-
र्तनमित्यर्थः । एवं चेतरेषां द्रोहो यथा न भवति तथा शरीरभरणं कर्तव्यमिति
भावः । तेन दुर्धियां दनुभुवामाचार्यकं पुरोहितत्वं द्रोहप्रचुरासुराचार्यत्वेन जी-
वनं भवतीति निर्दिष्टमिति भावः । मीमांसकैरिति छेदः । विचारयितुमिरेत्यर्थः ।
मादृशैः मद्विधैः अर्थः निवृत्तिः । 'अर्थोऽभिधेये रैवस्तुप्रयोजननिवृत्तिषु' इत्य-
मरः । तेन गहने दुष्प्रवेशे निवर्तितुमस्मिन्नशक्यमिति भावः । अस्मिन् स-
न्दिग्धविषये किं करणीयं वेधसं प्रति त्वया सर्वेषां किमर्थं तथा निर्दिष्टं मम तु

१५२

नीलकण्ठविजये सन्याख्याने

तत्कथञ्चिदेकीकृत्य देवासुरानेकान्तशीलाभ्यामावाभ्यामा-
सितव्यमिति वक्तुकामोऽहमागतोऽस्मि ।' इत्यभिहितो गुरुणा
यथार्थमेव तदालोचयन् कविरिदमावभाषे । 'भगवन्ने-
वमेवैतत् । तथा हि ।

जानाम्येव यदाह पद्मनिलयो यच्चाह विश्वम्भरो

यच्चास्ते हृदि ते यथा किल तदप्यग्रे विवर्तिष्यते ।

कस्त्वं सङ्घटनेऽसि को विघटनेऽस्म्याकृष्य विश्वात्मना

योक्ष्यन्ते न चिरेण चेह तृणवद्वातेन देवासुराः ॥ १५ ॥

किमर्थमेवं निर्दिष्टमिति प्रष्टुमप्यस्मामिन् शक्यमिति भावः । तदपीत्यत्र पदद्वयं
तत्पूर्वोक्तभगवदादेशद्वयमनुवर्तितुमाकाशवद्वर्तितुमपि त्वं तु शक्तः खलु । शिष्टं
पूर्ववत् ज्ञेयम् । अत्र केचित् ॥ येनेति ॥ येन वेधसा विधिना जनिमतां जीव-
नं न विद्यते द्रोहोऽपकारो यन्मयः । सार्वविभक्तिकस्तसिः । ततः साधुभ्य इ-
त्यर्थः । आदिश्यत तेनैव त्वयि दुर्धियां दुर्बुद्धीनां घातुकानामित्यर्थः । दनुभुवां
दानवानां आचार्यकं आचार्यत्वं आदेशृत्वमित्यर्थः । आदिष्टं निर्दिष्टं दानवादे-
शृत्वस्यानितरसाध्यत्वान्वादायतीकृतमिति भावः । अर्थेन याच्यया गहने असा-
ध्ये दानवानां दण्डैकसाध्यत्वादिति भावः । अस्मिन् दूत्ये विषये मी-
मांसकैः विचिकित्सापरैर्माहेशैः किं कर्तव्यं अस्मदुचित्तानुनयानवकाश
इत्याशयः । त्वं तु तद्देवदानवसम्बन्धि दौत्यं अनुवर्तितुं स्वीकर्तुं आकाशव-
द्वर्तितुमपि असुराचार्यत्वादौत्यप्रयुक्तन्यूनताराहित्येन गौरवेण स्थातुमपीत्यर्थः ।
शक्तस्समर्थः । अनितरसाध्यदुष्टदानवशिक्षकस्य तव किमसाध्यमिति भाव
इति वदन्ति ॥ तदिति ॥ तत्तस्माद्दानवाचार्यत्वादित्यर्थः । कथञ्चित् केनापि
प्रकारेण देवासुराभिर्जर्जरेदानवान् एकीकृत्य आवाभ्यामंकान्तशीलाभ्यामासित-
व्यं स्थातव्यं इत्येवंप्रकारेणाहं वक्तुं काम इच्छा यस्य स तथाभूतस्सन् आ-
गतोऽस्मि । देवासुरयोरैकमत्यमन्तरा तदाचार्ययोरावयोरैकान्ते स्थितिरेव न भ-
विष्यतीति भावः ॥ इतीति ॥ गुरुणा बृहस्पतिना इतीत्यमभिहित उक्तः
कविश्लोकस्तद्रूपवचनं यथार्थमालोचयन्निभावयन् सन्निदं बुद्धिस्थमावभाषे ज-
गाद ॥ भगवानिति ॥ हे भगवन् एतद्बुद्धिस्थं एवमेव वक्ष्यमाणमेव । त-
देवाह ॥ जानामीति ॥ वेदानां ऋगादीनां निलयः स्थानं ब्रह्मा यद्वचनं आ-
ह युष्मान् प्रतीति शेषः उवाच । विश्वम्भरः नारायणश्च यदाह ब्रह्माणं प्रती-
ति शेषः । ते तव हृदि मनसि च यत् आस्ते वर्तते अग्रे कालान्तरेऽपि यथा
किल येन वा प्रकारेणेत्यर्थः । विवर्तिष्यते भविष्यति तत्सर्वं जानामि
वेद्यपेवेत्यर्थः । सङ्घटने सन्धानविषये त्वं कः विघटने सन्ध्यघटनविषये

तदस्तु यथातथा वा संमुखीकरिष्यामि दानवान्, सं-
भावयिष्यामि च भवन्तं ततो यथामनोरथमभिधीयतां इ-
त्युपच्छन्द्य, समानीय बलेस्सभां, समाजयन् विविधैरुपचारैः,
सँल्लापयामास वासवगुरुम् । 'भगवन् दिष्ट्यासि दृष्टश्चिराय ।
किमागमनकारणं, किं कुशली मे भ्राता पुरन्दरः, स किं करो-
ति, किमावसति, नामापि तस्य न शृणुमहे तदाप्रभृति' इ-
त्यनुयुज्जाने बलौ सोत्प्रासमाददे गिरमाङ्गिरसः ।

‘देयं यस्य सदेवमर्त्यभुजगं विध्यण्डमेवाखिलं

पात्रं यस्य जगन्निधिः स भगवान् देवस्सरोजेक्षणः ।

अहमपि कः पदार्थोऽस्मि भवामि । कार्यसामान्यस्यापि दैवायत्तत्वादा-
वयोरत्र किं स्वातन्त्र्यमिति भावः । इहेदानीं वातेन पवनेन तृणैस्तुल्यं तृण-
वत् । तेन तुल्यमिति वतिः । परस्परं तृणानीवेति यावत् । विश्वात्मना वि-
श्वस्वरूपेण परमेश्वरेण । 'पुरुष एवेदं सर्वं' इति श्रुतेः । आकुष्य आकर्षणं कृ-
त्वा हठादिति शेषः । देवासुराः न चिरेण झडिति योक्ष्यन्ते सङ्घटिता भवि-
ष्यन्ति ॥ तदिति ॥ तदस्तु सङ्घटनचिन्तनं तिष्ठतु । अहमित्यस्य गम्यमान-
त्वादप्रयोगः । यथा वा यथातथा वा यथाकथञ्चिदित्यर्थः । दानवानसुरान्
संमुखीकरिष्यामि ततः दानवेभ्यः भवन्तं सम्भावयिष्यामि बहुमानं प्राप-
यिष्यामि ततः अनन्तरं यथामनोरथं यथाकाममभिधीयतामुच्यतामित्युप-
च्छाद्य सन्तोष्य बलेस्सुरराजस्य समामास्थानं समानीय प्रापयित्वा विविधैर-
नेकप्रकारैरुपचारैः अर्हणैर्वासवगुरुं समाजयन् पूजां कारयिष्यन् सन् सँल्ला-
पयामास मिथः वासवगुरुदानवयोः भाषणं कारयामासेत्यर्थः । 'सँल्लापो नाषणं
मिथः' इत्यमरः । अथ सँल्लापप्रकारमेवाह वाक्यद्वयेन ॥ भगवन्निति ॥ हे
भगवन् हे बृहस्पते चिराद्बहुकालस्य दृष्टः अवलोकितः मयेति शेषः । दिष्ट्ये-
त्यव्ययं सन्तोषो जात इत्यभिप्रायः । 'दिष्ट्या समुपजोषश्चेत्यनन्देऽधान्तरेऽन्तरा'
इत्यमरः ॥ किमिति ॥ आगमनस्य मल्लिकटप्राप्तेः कारणं निमित्तं किमिति
प्रश्ने । मे भ्राता सहोदरः पुरन्दर इन्द्रः कुशली क्षेमवान् किं स किं करोति
कं वा व्यापारमाचरतीत्यर्थः । किमावसति कस्मिन् देशे वसतीत्यर्थः । उपाव-
ध्याद्धुस इति वसतेराधारस्य कर्मत्वं । तस्य इन्द्रस्य नामापि तदाप्रभृति तदारभ्ये-
त्यर्थः । न शृणुमहे न शृणुमः । इतीत्थं बलावसुरराजे अनुयुज्जाने पृच्छति स-
ति आङ्गिरसो बृहस्पतिः सोत्प्रासं सोपहासं यथा तथा गिरं वाचमाददे स्वीच-
कार । 'स्यादाच्छुरितकं हासस्सोत्प्रासस्सुमनाविस्मृतं । सोल्लुण्ठनं तु सोत्प्रा-
सं' इत्यमरः ॥ देयमिति ॥ हे दानवराज बले यस्य पुंसः सदेवमर्त्यभुजगं

शिष्यो भूतपतेरसौ कुलगुरुर्यस्योशना भार्गवः

कीर्तिर्दानवराज तस्य भवतः कासां न पारे गिराम् ॥ १६ ॥

तदभिगम्यापि सुदूरवचलोक्तयितव्यः पुण्यश्लोको जन
इत्यागतोऽस्मि । भ्रातुरपि ते वृत्तान्तमावेदयामि ।

यस्यैवं भूर्भुवस्स्वर्भुवनपरिवृढो वर्तसे पूर्वजस्त्वं

दुर्दान्तध्वान्तभानुस्स भवति भगवानेव यस्यानुजन्मा ।

संप्राप्तो यदशरण्यं त्रिभिरपि करणैर्देवदेवं त्रिणेत्रं

प्रष्टव्यं तस्य कस्मिन् कुशलमकुशलं तस्य जिष्णोः कुतः स्यात् ॥

स्वर्गमर्त्यपाताललोकसहितं अखिलं समस्तं विध्यण्डं ब्रह्माण्डमेव देयं यस्य प्रदे-
यद्रव्यं जगतां निधिः आधारभूतो भगवान् षड्गुणसम्पन्नः देवः प्रकाशमानः
सः सरोजेष्वणः पुण्डरीकाक्षः पात्रं दानपात्रम् । यस्य भार्गवः मृगुगोत्रोत्पन्नः भूत-
पतेरीश्वरस्य शिष्यः असावुशना शुक्रः कुलस्य गुरुर्विद्योपदेष्टा तस्य तथाविध-
स्य भवतः तव कीर्तियशः कासां गिरां वाचां पारे परभागे नास्त्येवेत्यर्थः । यस्मिन्
कस्मिन् श्रोत्रिभ्राह्मणे विष्णुमावाह्य कस्मैचित्तस्मै यस्मिन् कस्मिन् काले येन-
केनचित् प्रकारेण यत्किञ्चिद्वृत्तवतोऽपि महापुण्यं तादृशयज्ञकाले साक्षाद्विष्णवे
पात्रभूताय विधिं निखिलं ब्रह्माण्डं दत्तवतः तव पुण्यं कियत् तव कीर्तिश्च कि-
यतीति वक्तव्यमिति भावः ॥ तदिति ॥ तत्तस्मात्सुदूरं बहुदूरं अधिगम्य ग-
त्वापि पुण्यः पुण्यसम्पादकः श्लोकः यशः यस्य स तथाभूतः । 'पद्ये यशसि च
श्लोके' इत्यमरः । अवलोकयितव्यः द्रष्टव्यः । 'सन्तस्सदाभिगन्तव्या' इति शा-
स्त्रादिति भावः । इतीत्यमालोच्यागतः आयातोऽस्मि ॥ भ्रातुरिति ॥ ते त-
व भ्रातुरिन्द्रस्य वृत्तान्तमावेदयामि विनिवेदयामि ॥ यस्येति ॥ यस्य इन्द्र-
स्य भूश्च भुवश्च स्वश्च भूर्भुवस्त्वः अव्ययमेतत् भूर्भुवस्स्वर्भूम्यन्तरिक्षस्वर्ग इति
यानि भुवनानि तेषां परिवृढः प्रभुः प्रभौ परिवृढ इति निपातनात्साधुः । पूर्व-
जः अप्रजः त्वमेव महोन्नत इत्यर्थः । वर्तसे तिष्ठसि । दुर्दान्ता दुष्टाः त एव ध्वा-
न्तं तमः तस्य भानुः सूर्यसदृशः स भगवान् विष्णुरेव यस्य इन्द्रस्यानुजन्मा-
वरजः कश्यपपुत्रत्वात्त्रयाणामिति भावः । य इन्द्रः त्रिभिः करणैः वाङ्मनः-
कायलक्षणैरुपकरणैः देवानां ब्रह्मादीनामपि देवं स्वामिनं त्रीणि नेत्राणि यस्य
स तथाभूतं परमेश्वरं शरण्यं संरक्षणनिपुणं सम्प्राप्तः अभिगतः तस्येन्द्रस्य क-
स्मिन् विषये कुशलं क्षेमं प्रष्टव्यं अनुयोक्तव्यम् । सदा तस्य कुशलमेवेति भावः
जिष्णोः स्वतः जयशीलस्य एतस्येन्द्रस्य अकुशलं कुतः कस्मात्स्याद्भवेत् । क-
दाचिदपि तस्याकुशलं न भवेदेवेति भावः । अत्र त्रिणेत्र इति विशेष्यस्य लो-
चनक्षयवत्त्वप्रतिपादनेन संरक्षकाभिप्रायगर्भत्वात्परिकराङ्कुरालङ्कारः । 'सामि-

स यदैव सङ्गररङ्गमारूढो योद्धुकामोऽवतस्थे तदैव
तमशरीरिण्या गिरा निवर्तयिष्यन्नाहवाभिर्माधुं मुनिशापमा-
लिन्यमभ्युदयेन च योक्तुमधिकेन परमे तपसि परमेश्वरो
नियुयुजे । (over ed.).

यश्शक्यो न दृशापि गोचरयितुं सत्त्वैस्तमोगन्धिभिः

यत्र ब्रह्म सनातनं गिरिजया स्वैरं परिक्रीडते ।

अध्यारुह्य तमेव मन्दरमभिध्यायन्य आस्ते शिवं

कस्तं द्रक्ष्यति कः प्रवक्ष्यति कथां देवोऽपि वा दानवः ॥

प्रह्लादः प्रथमो गुरुर्मगवतस्तन्त्रेषु लक्ष्मीपतेः

व्यातिने च विरोचनं कमलभूरध्यात्मविद्यानिधिम् ।

प्राये विशेष्ये तु भवेत्परिकराङ्कुरः । चतुर्णां पुरुषार्थानां दाता देवश्चतुर्भुजः ।' इति
लक्षणात् ॥ स इति ॥ स इन्द्रः यदा यत्काले सङ्गरं युद्धं तदेव रङ्गः रङ्गस्था-
नं तमारूढः आधिरूढस्सन् योद्धुं कामः इच्छा यस्य स तथाभूतः अवतस्थे
आसीत् ॥ तदेति ।' तदा तत्काल एव परमेश्वरः तमिन्द्रं अशरीरिण्या शरीर-
सम्बन्धराहित्येत्यर्थः । शरीरावच्छेदेन अनुत्पन्नयेति यावत् । गिरा अन्तर्बहि-
रणादस्मादिलोवंविधया वाचा आह्वनं निवर्तयिष्यन् रणं हापयित्वा निवर्तनं
कारयिष्यमित्यर्थः । मुनिर्दूर्वासाः तत्सम्बन्धी यः शापः अनिष्टाशंसनं तत्प्रयुक्तं
मालिन्यं कालुष्यं निर्माधुं शोषयितुं अधिकेन अभ्युदयेन योक्तुं योजयितुं परमे
उत्कृष्टे तपसि ध्यानादौ नियुयुजे नियोगं कृतवान् ॥ य इति ॥ यः मन्दरः त-
मः तमोगुणः । 'तमो राहौ गुणे ध्वान्ते शूके व्योम नमोऽम्बुनोः' इति नानार्थमा-
ला । तस्य गन्धसुगन्धः लेशो वा । 'गन्धो गन्धकसम्बन्धामोदलेशस्मयेषु च'
इति नानार्थमाला । तमोगन्धो एषामस्तीति तमोगन्धिनः । अत इनिठना-
वितीनिप्रत्ययः । तथाभूतैः सत्त्वैः जन्तुभिः । 'द्रव्यासुव्यवसायेषु सत्त्वमस्त्री तु
जन्तुषु' इत्यमरः । दृशा दृष्ट्वात्वेनापि गोचरयितुं गोचरं कर्तुं विषयीकर्तुमिति
यावत् । न शक्यः शक्यो न भवतीत्यर्थः । यत्राद्रौ सनातनं पुरातनं ब्रह्म शि-
वाख्यं परं ब्रह्म गिरिजया पार्वत्या साकं स्वैरं स्वच्छन्दं यथा तथा परिक्रीडते
विहरति तं तथाभूतं मन्दरमेव अध्यारुह्य अधिष्ठाय य इन्द्रः शिवं उमासहस्रं
अनुध्यायन् अनुचिन्तयन् सप्तास्ते तमिन्द्रं कः द्रक्ष्यति आलोकयिष्यति न कोऽपी-
त्यर्थः । देवः सुरः दानवः अशुरोऽपि वा कः कथां इन्द्रप्रस्तावं प्रवक्ष्यति कथ-
यिष्यति अज्ञानिप्राणिदुर्गमे मन्दराद्रौ शिवं ध्यायत इन्द्रस्य कापि बाधा न भ-
वतीति भावः । बलेः कुलं उदितोदितकुलमित्यभिप्रायेण स्तौति ॥ प्रह्लाद इ-
ति ॥ भगवतः षड्गुणसम्पन्नस्य लक्ष्मीपतेः नारायणस्य तन्त्राणि सिद्धान्ताः

१५६

नीलकण्ठविजये सव्याख्यानं

वाणः पारिषदाग्रणीः पशुपतेस्त्वं तु प्रवेकस्सतां

सिद्धानामपि योगिनामशृणवं नैवं कुलं निर्मलम् ॥ १८-१९ ॥

तदत्र महाकुलप्रसूतस्य भवतो महदनुशिष्टस्य किमा-
वेदनीयमन्यैस्स्वयमेव महाभाग स्वरूपं पर्यालोचयतु कार्यस्य ।

ददति च वरं दत्त्वा सद्यस्तमन्यथयन्ति च

द्रुहिणहरगोविन्दाद्या दैत्येष्विति स्फुटमेव वः ।

न च नियमतो देवानेवानुकम्पितुमीशते

यदसुरवरान् मध्ये मध्ये समुद्रमयन्ति च ॥ २० ॥

पाश्चरात्यादयः तेषु विषये । 'तन्त्रं प्रधाने सिद्धान्त' इत्यमरः । प्रह्लादः परमगु-
राचार्यः महानिति वार्थः । 'गुरुस्त्रिलिङ्ग्यां महति दुर्जराधुनोरपि' इति
हेमचन्द्रः । कमलभूः ब्रह्मा विरोचनं अध्यात्मविद्यायाः ब्रह्मविद्यायाः निर्धि-
शेवधि व्यतेने चकारेत्यर्थः । तथोक्तं छान्दोग्यस्याष्टमाध्याये 'स हि
ज्ञान्तहृदय एव विरोचनोऽसुरान् जगाम तेभ्यो ह्येतामुपनिषदं प्रोवाच'
इति । वाणः वाणासुरः पशुपतेः परमेश्वरस्य (पारिषदि साधवः पारिषदाः)
पारिषदोऽप्य इत्यत्र पारिषद इति योगविभागाणोऽपि । तेषामग्रणीश्चेष्टः । 'वा-
णरावणचण्डाशनन्दिमृत्तिरिटादयः' इत्यादिषु शिवभक्तगणनायां तस्य प्रथमग-
णितत्वादिति भावः । त्वं तु सतां साधूनां मध्ये प्रवेकः उत्तमः । 'क्लृप्ते प्र-
धानं प्रमुखप्रवेकानुत्तमोत्तमाः' इत्यमरः । सिद्धानामागमनादिसम्पन्नानां कु-
लं योगिनां यमनियमवतां कुलमपि एवं भवत्कुलमिव निर्मलं निष्कलङ्कं
यथा तथा नाशृणवं न शृणुवे । ब्रह्माण्डे भवत्कुलमेव सर्वोत्तममिति भावः ॥
तदिति । महान् भग एव भागः सपज्ञा यस्य सः तस्य सम्बुद्धिः हे महाभाग ।
'भगश्च्रीकाममाहात्म्यवीर्ययत्नार्ककीर्तिषु' इत्यमरः । तत्तस्मादत्रेदानीं महाकुल-
प्रसूतस्य सद्रंशोत्पन्नस्य महता शुक्रेण अनुशिष्टस्य शिक्षितस्य भवतः अन्यैरित-
रैरावेदनीयं किं न किमपीत्यर्थः । उचितज्ञत्वादिज्ञितज्ञत्वाच्च तवेति भावः ।
भवान् स्वयमेव कार्यस्य प्रकृते कर्तुं योग्यस्य स्वरूपं पर्यालोचयतु परिभावं
कुर्वित्यर्थः ॥ ददतीति ॥ द्रुहिणः ब्रह्मा स च हरः शिवः स च गोविन्दो
विष्णुः स च ते एतदाद्याः एतत्प्रभृतयः दैत्ये प्रुदतिपुत्रविषये वरं प्रार्थितार्थम् ।
'दैवाद्वृते वरश्चेष्टे त्रिषु क्लीबे मनाक् प्रिये' इत्यमरः । ददति वितरन्तीत्यर्थः ।
दत्त्वा दानं कृत्वा च तं वरं सद्यस्तत्क्षण एव अन्यथयन्ति अन्यथा कुर्वन्तीत्यर्थः ।
इति वः युष्माकं स्फुटं प्रव्यक्तमेव । 'स्फुटं प्रव्यक्तमुत्पन्नं' इत्यमरः । कुम्भकर्ण-
भस्मासुरादिषु तथा प्रसिद्धत्वादिति भावः । नियमतः नियमेन । सार्वविभक्ति-
कस्तसिः । आवश्यकतयेति तात्पर्यार्थः । देवानिन्द्रादीनेव अनुकम्पितुं अनुग्रहीतुं

तृतीयाश्वासः ।

१५७

अतो ब्रह्मेशविष्णूनामपि शुद्धचिदात्मनाम् ।

आचूडादानखाग्रेभ्यो मन्ये मायामयं वपुः ॥ २१ ॥

तदप्रदाय परेभ्योऽवकाशमन्योन्यसमवेतेषु युष्मासु ।

यन्नैश्चिन्त्यं यदौर्जित्यं यद्वलं या सुखासिका ।

यद्यशो यः प्रतापश्च सर्वं तदनुचिन्त्यताम् ॥ २२ ॥

आस्तामिदं अवश्यं हि विग्रहवत्सु युष्मासु भवितव्यं
अप्रकाशेन मया वा मार्गवेण वा । तथा च ।

न चेशते समर्था न भवन्तीत्यर्थः । यद्यस्मात्कारणात् मध्ये मध्ये क्वचित् क्वचित्समय इत्यर्थः । असुरवरान् दानवश्रेष्ठान् समुद्रमयन्ति समुद्रतान् कुर्वन्तीत्यर्थः । कदाचित्तेषां उपचयः भवतामपचयः कदाचिद्भवतामुपचयस्तेषामपचय इति सर्वैर्विदितमेवेति भावः ॥ अत इति ॥ अतः कालभेदेन उभयत्र पक्षपातापक्षपातप्रदर्शनादित्यर्थः । शुद्धा निर्मला चित् बुद्धिः येषां ते शुद्धचितः एवंभूताः आत्मानः स्वभावाः येषां ते निर्मलबुद्धिस्वभावा इति यावत् । एवंभूतानामपि ब्रह्मेशविष्णूनां वपुः शरीरं आचूडात् शिर आरभ्येत्यर्थः । आनखाग्रेभ्यः नखाग्रमभिव्याप्येत्यर्थः । आङ्मर्यादाभिविध्योरित्युभयत्र समासः । मायया इन्द्रजालेन प्रचुरं मायामयमिति । 'स्यान्माया शाम्बरी मायाकारस्तु प्रातिहारिकः' इत्यमरः । इति मन्ये जाने । कदाचित् स्त्रीया इव भासन्ते कदाचित्परकीया इव भासन्ते अतस्तेषां कलामित्यमिति प्रत्येतुमशक्यमिति भावः । परमार्थस्तु शुद्धचिन्निर्विकारचैतन्यमात्मा विग्रहो येषां ते शुद्धचिदात्मानः । 'आत्मा यन्त्रा धृतिर्बुद्धिः स्वभावो ब्रह्म वर्त्म च' इत्यमरः । तेषां ब्रह्मेशविष्णूनां वपुः आचूडादानखाग्रेभ्यः मायामयं मन्ये मिथ्याभूतं जाने सच्चिदानन्दैकरूपत्वात्तेषां विग्रहस्य तुच्छत्वादिति भावः ॥ तदिति ॥ तत्तस्मात्परेभ्यः इतरेभ्यः अवकाशं छिद्रमप्रदायादत्वा युष्मासु तेषु भवत्सु चेत्यर्थः । अन्योन्यं परस्परं समवेतेषु मैत्र्या मिळितेषु सत्सु ॥ यदिति ॥ यन्निष्कान्ता चिन्ता येभ्यस्ते निश्चिन्ताः तेषां भावः नैश्चिन्त्यं चिन्ताराहित्यमिति यावत् । 'स्याचिन्ता स्मृतिराध्यानमुत्कण्ठोत्कलिके समे' इत्यमरः । यदौर्जित्यं य उत्साहः यद्वलं यत्परनिग्रहसामर्थ्यं वर्तते या सुखासिका या वा सुखस्थितिर्वर्तते यद्यशः कीर्तिः भवेत् यः प्रतापः कोशदण्डजं तेजः । 'स प्रतापः प्रभावश्च यत्तेजः कोशदण्डजं' इत्यमरः । तत्सर्वमनुचिन्त्यतामनुसन्धीयतामित्यर्थः । मिळितानां भवतामसाध्याभावादवश्यं मेलनं भवितव्यमिति भावः । आस्तामिदं एतत्तिष्ठतु । सन्धौ साधकमुत्तवा विग्रहे बाधकमाह ॥ अवश्यमिति ॥ युष्मासु तेषु भवत्सु चेत्यर्थः । विग्रहस्य युद्धं कुर्वत्सु सत्सु गुरुणा मया मार्गवेण वा अप्रकाशेन प्रकाशरहिते

१५८

नीलकण्ठविजये सन्याख्याने

निर्वर्त्यमाना यत्नेन निर्जरैरसुरैश्च वा ।

काः क्रियाः फलवत्यः स्युरावयोरप्रकाशयोः ॥ २३ ॥

आखण्डलस्य तु मतिरन्यादृशी ।

१. स्थाय्यतामग्रजैस्स्वर्गे जीयतामनुजेन वा ।

सर्वथा भ्रातृभाग्येन संवृत्तं नः प्रयोजनम् ॥ २४ ॥ इति ।

अहं तु भवतः सार्वभ्यात् अविशङ्कं अवादिषम् । न खल्व्वा-
त्मनस्सचिवोक्तमित्येवादरणीयं परसचिवोक्तमिति वा परिह-
रणीयं धीमतां धीरेव सचिवश्शासिता' इत्यभिधाय विरमति

न भवितव्यं स्यात्तव्यं गुरुशुक्रयोरावयोः केवलसमीपवृत्तित्वे युद्धप्रतिबन्धकमहा-
वृष्टिसम्भवादिति भावः । तथा चोक्तम् । 'गुरुशुक्रौ समीपस्थौ कुर्यादेकार्णवं जन्म-
त' इति । 'दृश्यौ यदाहनि जनैर्ब्रजतो यदास्तमन्योन्यतस्सुरगुरौ यदि वार्य-
शुक्रौ । कर्माणि तत्र समये न शुभानि कुर्यान्निवारमेत शशिजेऽस्तगते च विश्याम् ॥'
तथा चेति ॥ तथा च एवं चेत्यर्थः । आवयोः गुरुशुक्रयोरप्रकाशयोः मूढयो-
स्तोतिरिति यावत् । सुरैः देवैः असुरैः दानवैश्च वा यत्नेन महाप्रयत्नेन निर्वर्त्यमा-
नाः क्रियमाणा अपि काः क्रियाः के वा व्यापाराः फलवत्यः सफलास्त्युः भवे-
युः । का अपि क्रिया न फलन्तीत्यर्थः । तथा चोक्तम् । 'गुरुभाग्यवयोर्मौढये शुभं
किञ्चिन्न सिध्यति' इति ॥ आखण्डलस्येति ॥ आखण्डलस्य इन्द्रस्य मति-
र्बुद्धिरन्यादृशी प्रकारान्तरवतीत्यर्थः ॥ स्थाय्यतामिति ॥ अग्रजैः ज्येष्ठभ्रातृभिः
असुरैः स्थाय्यतां भावे लोढ् उषितं स्यादित्यर्थः । सर्वथा सर्वप्रकारैरित्यर्थः ।
भ्रातुः ज्येष्ठस्य कनिष्ठस्य वा भाग्यं शुभकर्म । 'भाग्यं कर्म शुभाशुभं' इत्यमरः ।
तेन नः अस्माकं प्रयोजनं संवृत्तं संप्राप्तं इत्याखण्डलस्येत्यन्वयः । असुराणां
स्वर्गाधिपत्ये इन्द्राग्रजः स्वर्गमधितिष्ठतीति प्रवादः स्यात् उपेन्द्रस्याधिपत्ये
इन्द्रानुजः स्वर्गमधितिष्ठतीति प्रसिद्धिः स्यादुभयथापि मम कीर्तिरस्त्येवेति भावः ।
संप्रति सामाजिकान् प्रत्याह ॥ नेति ॥ आत्मनस्त्वस्य सचिवः तेन
उक्तं कथितं इत्येव एतावता हेतुनैव नादरणीयं नादत्तव्यं खलु । तदुक्तमप्ययु-
क्तं चेदेयमेव भवतीति भावः । परः शत्रुः । 'परोऽरिपरमात्मनोः' इति विश्वः ।
तस्य सचिवः मन्त्री तेनोक्तं गदितमिति वा । एतेनैव हेतुनेत्यर्थः । 'इति हेतुप्र-
करणप्रकारादिसमाप्तिषु' इत्यमरः । परिहरणीयं परित्यक्तव्यं न भवति । तदुक्त-
मपि युक्तं चेद्वाह्यमेव भवति । 'युक्तियुक्तं वचो प्राह्यं बालादपि शुकादपि'
इति न्यायादिति भावः । धीमतां बुद्धिशालिनां धीरेव सचिवः शासिता 'क्षि-
प्तकः । 'मन्त्री धीसचिवोऽमात्यः' इत्यमरः । विवेकिनं धीरेव अमार्गाभिर्वर्तयति
खन्मार्गे प्रवर्तयति । ततः बुद्धिशालिनः मन्त्र्यन्तरापेक्षा नास्तीति भावः । इती-

देवगुरौ, अवलोकितो बलिना, भार्गवस्सामाजिकाननुमोदयन्नि-
दमाचचक्षे । भो भो सकलाशयमर्मज्ञाः, समयज्ञाः सन्धिविग्रहयोः,
पारीणा नीतिपथे, भवन्त एव प्रमाणमर्थेषु ।

यद्यप्यद्य गतश्रियस्सुमनसो यद्यप्यसौ तद्वरुः

यद्यप्यस्ति फलं न किञ्चिदपि नस्सन्धाय साध्यं सुरैः ।

पर्यालोच्यमथापि किञ्चिदुद्धि निर्मथ्य लब्ध्वा सुधां

पास्यामो वयमित्यसौ रहसि मां यत्प्राह दिव्यो मुनिः ॥'

इति । तच्छृण्वन्त एव दानवाः संमोहिता मायया वैष्ण-
व्या, सद्य एव संमेनिरे आहुश्च ।

त्वं अभिधाय देवगुरौ सुराचार्ये विरमति तूष्णीम्भूते सति ॥ अवलोकित
इति ॥ बलिना दानवेन्द्रेणालोकितः सामिप्रायं दृष्टः । भार्गवः असुरगुरुः
इदं स्वबुद्धिस्थं सामाजिकान् सभासदः । 'सभासदस्सभास्तारास्सभ्यास्सामा-
जिकाश्च ते' इत्यमरः । अनुमोदयन् अनुमानयन् सन्निदं स्वबुद्धिस्थं आच-
चक्षे जगाद ॥ भो भो इति ॥ भो भो इति निपातः सम्बो-
धनार्थकः आदराद्विशक्तिः । 'अथ सम्बोधनार्थकः । स्युः प्याट्पाडङ्गदेहैर्भो'
इत्यमरः । सकलाः समस्ताः याः कलाः विद्याः तासां ये आशयाः अभिप्रायाः
यानि मर्माणि गोप्यार्थाः तानि जानन्तीति तज्ज्ञाः सन्धिः मैथ्या उभयोर्मैक्यं
विग्रहः द्वेषेण उभयोः कलहः तावेव योगौ जयसाधनोपायौ । 'योगस्सन्नहनो-
पायप्यानसङ्गतिर्युक्तिषु' इत्यमरः । तयोः पारङ्गामिनः पारदृष्टान इति यावत् । त-
थाविधा भवन्त एव नीतिपथे नीतिमार्गे स्थितानामित्यस्य गम्यनत्वादप्रयोगः । अ-
र्थेषु प्रयोजनविषये प्रमाणं प्रमातारः ज्ञातार इति यावत् । 'प्रमाणं हेतुमर्यादाशा-
स्त्रेयत्ताप्रमातृषु' इत्यमरः । सन्धिविग्रहादिस्वरूपविदां भवतां नीतिमार्गस्स-
मीचीन इत्यनुभवगोचर एवेति भावः ॥ यद्यपीति ॥ अथेदानीं सुमनसो
देवाः (गताः श्रियः सम्पदो येषां ते) तथाभूताः दारिद्रा इति यावत् ।
यद्यपि असौ तेषां दारिद्र्यसुमनसां गुरुरूपदेष्टा मन्त्री यद्यपि नः अस्माकं
सुरैर्देवैः सन्धाय सन्धिं कृत्वा साध्यं सम्पादनीयं न किञ्चित् किञ्चिद-
पि नास्तीत्यर्थः । अथापि दिव्यः स्वर्गवासी मुनिः मननशीलः गुरुः
उदधिं समुद्रं निर्मथ्य सुधाममृतं लब्ध्वा प्राप्य वयं मिळित्वा पास्यामः
(पानं करिष्यामः) इति रहसि एकान्ते यदाह यद्वचनमुवाच तद्वचनं किञ्चित्पर्या-
लोच्यं परिभाषनीयं बहुषुकेष्विदमेकं मम सारवद्भातीति भावः ॥ इतीति ॥
इतीत्यंकारं तद्वचनं शृण्वन्त एव श्रोतार एव वैष्णव्या मायया । मायायाः वि-
ष्णुसम्बन्धित्वे 'दैवी ह्येषा गुणमयी मम माया दुरक्षया' इति गीतावचनं

१६०

नीलकण्ठविजये सव्याख्याने
Self-Content.

‘सन्धास्यामश्शमधनगिरा निर्व्यलीकं सुरैः प्राक् क्षोभिष्यामो जलधिममृतं तत्र लप्स्यामहे च ।

पास्यामश्चाप्यथ तदुभये यद्यमी साधवः स्युः

नैवं चेत्किं विहतमियता बाहवः कागमन्नः ॥ २६ ॥’

इति । ततस्साधु साध्वित्यनुमोद्यमानास्सचिवेन, प्रस्थाप्य वाचस्पतिं, प्रथमतस्सन्धास्यन्तः प्रतस्थिरे दानवाः सद्य एव मन्दरम् । पूर्णमनोरथश्च गुरुः पुनरुपावर्तमानः सन्ददर्श मन्दरमेत्य सन्ततशिवध्याननिर्धूतकल्मषान्, शिवार्चनव्रतिनः,

मानम् । मोहिताः वधितास्सन्तः मुग्धाः कृतास्सन्त इत्यर्थः । सद्यः तत्क्षणादेव संमेनिरे सम्मार्तिं चक्रुः ॥ आहुश्चेति ॥ शमः अन्तरिन्द्रियनिग्रहः धनं यस्य स तथाभूतः गुरुः तस्य गीर्वाक्या निष्क्रान्तमलीकमप्रियमनृतं वा यस्मात्तथाभूतं यथा तथा । ‘अलीकं त्वप्रियेऽनृते’ इत्यमरः । सुरैः देवैः प्राक् पूर्वं सन्धास्यामः सन्धिं करिष्यामः जलधिं समुद्रं क्षोभिष्यामः मथिष्यामः तत्र जलधौ अमृतं सुधां लप्स्यामहे प्राप्स्यामहे च । अथ अमृतलामानन्तरं अमी देवाः साधवः सज्जनाः स्युर्यदि भवेयुर्यदीत्यर्थः । उभये ते वयं चेत्युभये पास्यामः पानं करिष्यामः एवं साधवः न चेत् न भवेयुर्यदीत्यर्थः । इयता एतावता किं विहतं किं विगतं न किमपीत्यर्थः । हन हिंसागत्योः नपुंसके भावे क्तः । नः अस्माकं बाहवः भुजाः क कुत्रागमन् गताः । तदानीं ते सहृदया न भवेयुर्यदि अस्मद्भुजबलनिरस्कृतास्सन्तः इदानीमिवाश्रुतनामानो भविष्यन्तीति भावः ॥ तत इति ॥ ततोऽनन्तरं सचिवेन अमात्येन गुरुणा सह साधु साधु शोभनं शोभनं आदरात् द्विरुक्तिः । ‘सुन्दरं रुचिरं चारु सुषमं साधु शोभनं’ इत्यमरः । इतीत्यनुमोद्यमानास्समान्यमानास्सन्तः प्रथमतः पूर्वं वाचस्पतिं सुरगुरुं प्रस्थाप्य प्रयाणं कारयित्वेति यावत् । दानवास्सन्धास्यन्तस्सन्धिं करिष्यन्तस्सन्तः । सद्यः तत्क्षणादेव मन्दरमग्निं प्रति प्रतस्थिरे प्रययुरित्यर्थः ॥ पूर्णेति ॥ पूर्णाः सफलाः मनोरथाः कामा यस्य स तथाभूतः गुरुश्च उपावर्तमानः पुनः प्रतिनिवृत्तस्सन्नित्यर्थः । मन्दरमग्निमेत्य प्राप्य शिवः परमेश्वरः तस्य ध्यानं चिन्तनं तेन निर्धूतानि विनाशितानि कल्मषाणि पापानि येषां तैजसाभूतान् । ध्यानप्रकारः कैवल्योपनिषदि । ‘उमासहस्रं परमेश्वरं प्रभुं त्रिलोचनं नीलकण्ठं प्रशान्तम् । ध्यात्वा मुनिर्गच्छति भूतयोनिं समस्तसाक्षिं तमसः परस्तात् ॥’ इत्यादिना श्रूयते । ध्यानेन पापान्निवृत्तिश्च नारदपरिव्राजकोपनिषदि । ‘तस्याभिध्यानाद्योजनात्तत्त्व-भावाद्भूयस्यान्ते विश्वमायानिवृत्तिः । ज्ञात्वा देवं मुच्यते सर्वपापैः क्षीणैः क्लेशैर्जन्ममृत्युप्रहाणिः’ इत्यादिना श्रूयते । शिवस्यार्चनं व्रतं चेत्युभे एषां स्त इति

शिवार्चनप्रतिनिः । शिवार्चनप्रकारस्तु प्रथमाध्यासे वक्तव्योऽपि प्रसङ्गादत्रोच्य-
ते । आदौ मृत्तिकालक्षणम् । श्वेता लक्ष्मीप्रदा चैव गौरी राज्यप्रदा भवेत् । र-
क्तायाः श्रियमाप्नोति कृष्णा वैरिविनाशिनी' इति । अथ पूजकव्यापारः शिवा-
गमे । 'शुभेऽहि प्रातरुत्थाय शिवं ध्यात्वा समाहितः । गत्वादीचीं दिशं देवी-
मन्त्रविन्मन्त्रमुत्तमम् ॥ नमो गणेशाय इत्येनं प्रजपन्निश्चलान्तरः । शुद्धप्रदेशसं-
भूतां मृदमादाय यत्नतः । येषथामिति चानीय जपन्मन्त्रमुदीरितम् ॥ संशोध्य च
जलेनाशु पिण्डीकृत्वा शनैःशनैः । पवित्रदेशे संस्थाप्य ततः स्नायाद्विधानतः ॥
नित्यं नैमित्तिकं कृत्वा विधाय सकलं पुमान् । अङ्गन्यासं ततः कुर्यान्मन्त्रैरैतै-
स्समाहितः ॥ ललाटे तु शिवः प्रोक्तः कण्ठे रुद्रस्समीरितः । ईशानो नाभिदेशे तु
जान्बोऽश्चर एव च ॥ सर्वव्यापी गुल्फयोश्च पादयोस्तु सदाशिवः । एवं न्यासं पुरा
कृत्वा ध्यायेदेवं महेश्वरम् ॥ स्थितं कल्पतरोर्मूले ज्ञानमुद्रालसत्करम् । पद्मासनस-
मासीनं योगपट्टविराजितम् ॥ मङ्गलायतनं देवं मनोहरतराकृतिम् । उभयोपासितं
श्रीमच्चन्द्रशेखरमुज्ज्वलम् ॥ ततो ध्यायेत्सहस्राणि सहस्रक इतीरयन् । एवं ध्यात्वा
सुधीः कुर्यात्पञ्चाष्टैकादशाथवा ॥ लिङ्गानि मन्त्रमुच्चार्य रुद्रेभ्यो ये दिवीति च ।
मानस्तोकेति संप्रोक्ष्य वारिणावाहनं चरेत् ॥ ओं नमः प्रथमं ब्रूयाद्भगवत्यै
ततो वदेत् । शिवपत्न्यै ततोऽनेन वामे देवीं नियोजयेत् ॥ ये पृथिव्या इति
पठन्नासनादि प्रकल्पयेत् । हिरण्यबाहवे वस्त्रं भूषणं शम्भवे ततः ॥ धृष्णवे
चोत्तरीयं च किरिकेभ्योपवीतकम् । गन्धं दद्यान्नमश्चभ्यः पुष्पं पार्याय मन्त्रतः ॥
नमः कपर्दिने धूपं प्रदीपं नम आशवे । वल्लुशाय च नैवेद्यं पार्यायापर्णपूगकम् ॥
आरातिकं च तेजोऽसि एते रुचप्रदक्षिणम् । नमस्त इति नमस्कारः ॥ अथवा-
न्यप्रकारेण पार्थिवार्चां विधीयते । अथातः संप्रवक्ष्यामि शृणु ब्रह्मन् प्रयत्नतः ।
पूजाविधिरहस्यन्तु शम्भुना कथितं पुरा । त्रिपुण्ड्रतिलकं कृत्वा मस्मसृचन्द-
नैरपि ॥ व्याघ्रचर्मोत्तरीयस्तु पूजां शैवीं समाचरेत् । हरो महेश्वरः शम्भुः शूल-
पाणिः पिनाकधृत् ॥ मृदाहरणसङ्घट्टप्रतिष्ठाह्वानमेव च । स्नपनं पूजनञ्चैव क्षमापण-
विसर्जनम् । ओङ्कारैश्चतुर्थ्यन्तैर्नामभिस्तैरनुक्रमात् । कर्तव्यास्तार्कियाः स-
र्वा भक्त्या परमया सदा ॥ अथ ध्यानं प्रवक्ष्यामि सर्वसिद्धिप्रदायकम् । ध्या-
येन्नित्यं महेशं रजतगिरिनिभं चारुचन्द्रावतंसं रत्नाकल्पोज्ज्वलाङ्गं परशुमृगवराभी-
तिहस्तं प्रसन्नम् । पद्मासीनं समन्तास्तुतममरगणैर्व्याघ्रकृत्तिं वसानं विश्वाद्यं वि-
श्ववन्द्यं निखिलभयहरं पञ्चवक्त्रं त्रिनेत्रम् ॥ ध्यात्वा प्राणप्रतिष्ठां तु पूजां
कृत्वा समाचरेत् । पूर्वाद्याग्नेयपर्यन्तं वामावर्तेन बुद्धिमान् ॥ अष्टमूर्त्यन्त-
कैरष्टनामभिस्सायमाचरेत् । पूजामावरणाख्यान्तु प्रणवाद्यैर्नमोऽन्तकैः ॥ शर्वाय
क्षितिरूपाय भवाय बलमूर्तये । रुद्राय बाहिरूपाय तथोप्राय सभोरयेत् ॥ वां
युरूपाय भीमाय तथाकाशस्वरूपिणे । महादेवाय सोमाय ईशानायार्कमूर्तये ।

रजमानस्वरूपाय पशूनां पतये नमः । मध्ये सदाशिवायाथ कथयेत्सर्वमूर्त-
ये ॥ यद्वा प्रासादबीजेन मूलमन्त्रेण वा सुधीः । कुर्यात्तु पार्थिवीं पूजामिति
कैश्चिदुदीर्यते । ततस्तु तर्पणं कार्यं नाममन्त्रैः पृथक् पृथक् । शिवं भवं तथा चो-
प्रं मृदं शम्भुं तथैव च । शशिशेखरसंज्ञं च शङ्करं च विरूपकम् । नवमं विश्वरूपं च
दशमं च कपर्दिनं । त्र्यम्बकं तर्पयामीति प्रणवाद्यैश्च तर्पयेत् ॥ एवं सम्पूज्य
मतिमान् उपचारैः क्षमापयेत् ।' इति वचनानि शिवरहस्यस्थानि । अथ रुद्राक्षप-
रीक्षा । 'निकषे हेमलेखाभा यस्य लेखा प्रदश्यते । तदक्षमुत्तमं विद्यात्तद्वार्थं
शिवपूजने ॥' अथ शिवपूजाविधिः सूतसंहितायां । 'स्नात्वा शुद्धे समे देशे
गोमयेनोपलेपिते । आसीनस्सर्वदा मौनी निश्चलोदद्मुखस्सुधीः ॥ विचित्रमा-
सनं तत्र निधाय ब्रह्मवित्तमाः । आगस्त्येन च शास्त्रेण प्रोक्तलक्षणलक्षितम् । आदाय
श्रद्धया विप्राः शिवालङ्गं समाहिताः । तत्र चाबाह्य देवेशं प्रणवेन हृदि स्थितम् ॥
अर्घ्यं दत्त्वा मुनिश्रेष्ठाः ततः पूर्वोक्तमन्त्रतः । पाथमाचमनं चैव दत्त्वा पूर्वोक्तमन्त्र-
तः ॥ स्नापयित्वा महादेवमापोहिष्ठादिभिस्त्रिभिः । तथा पुरुषसूक्तेन श्रीमत्पञ्चाक्ष-
रेण च । पुनराचमनं दत्त्वा प्रतिष्ठाप्यासने हरम् । दत्त्वा वस्त्रं मुनिश्रेष्ठ प्रणवेन
समाहितः ॥ उपवीतं पुनर्दत्त्वा भूषणानि च सादरम् । गन्धं पुष्पं तथा धूपं
दीपं चैवादरेण तु ॥ श्रीमत्पञ्चाक्षरेणैव प्रणवेन युतेन च । हविर्निवेद्य देवाय
पानीयेन सहादरात् ॥ पुनराचमनं दत्त्वा ताम्बूलं चोपदंशकम् । माल्यं दत्त्वा-
नुलेपं च प्रणम्य भुवि दण्डवत् ॥' इति । अथ क्षमापणप्रकारः । 'अपराधान्
क्षमस्वेष मम शङ्कर सर्वग । स्वरूपं तव विज्ञातुं शक्यमेव न सर्वदा ॥ क्षन्तव्यं महता
सर्वं विषवद्भवता खलु । क्षमाविषयभूतोऽस्मि नातः परनिवेदनम् ॥ अज्ञानाद्वा
प्रमादाद्वा वैकल्यात्साधनस्य च । यन्नयूनमतिरिक्तं वा तत्सर्वं क्षन्तुमर्हसि ॥
बालोऽहं बालबुद्धिश्च बालचन्द्रधर प्रभो । नाहं किमपि जानामि स्वतः प्रीतो
भव प्रभो ॥ प्रायश्चित्तं वैदिकानां यागानामपि कर्मणाम् । शिवस्मरणमेवेति श्रु-
तिरप्यस्ति शङ्कर ॥' इति । प्रकृतमनुसरामः । शिवार्चनस्वरूपं किञ्चिदुत्तवा कि-
ञ्चिच्छिवस्वरूपमुच्यते । 'दश शैवव्रतान्याहुः जावालश्रुतिपारगाः । प्रत्यष्टम्यां
प्रयत्नेन कर्तव्यं नक्तभोजनम् ॥ कालाष्टम्यां तु तस्याज्यं भोजनं यज्ञपूर्वकम् ॥
अवश्यं सितभूतायां कर्तव्यं निशि भोजनम् । असितायां तु भूतायां तत्र कार्यं
द्विजातिभिः ॥ एकादश्यां सितायां तु त्याज्यं भोजनमास्तिकैः । असितायां
तु भोक्तव्यं रात्रावेव प्रयत्नतः ॥ शिवालङ्गार्चनं कृत्वा स्वशक्या यज्ञपूर्वकम् ।
निशि यत्नेन कर्तव्यं भोजनं सोमवासरे ॥ उपोषणादि नान्यस्मिन् दिवसे नि-
यमो ह्ययम् । पर्वण्यपि दिने त्याज्यं भोजनं सोमवासरे ॥ किमुतान्येषु दिव-
सेष्विति जावालवादिनः । ससोमा सितभूता या सार्द्रापातसमन्विता ॥ तस्या-
मुपोषणं कार्यं निशि जागरणं तथा । भोजनीयः प्रयत्नेन शैवो भक्तिपुरस्सरम् ॥'

शिवापितप्राणान्, शिवनामकीर्तनपवित्रितमुखान्, शिवकथा-
पारायणपरायणान्, शिवाहम्भावभावितान्, शिवाद्वैतवादको-
विदान्, भस्मदिग्धतनूरुहान्, भसितत्रिपुण्ड्रमण्डितपञ्चाष्टा-

इति रुद्रयामळवचनानि । शिवे परमेश्वरे अर्पिताः समर्पिताः प्राणा यैस्ते तथा-
भूतान् । तथोक्तं शङ्करसंहितोत्तरभागे । 'लिङ्गे प्राणं समाधाय प्राणे लिङ्गं तु
शाम्भवम् । सशरीरे मनः कृत्वा न किञ्चिदपि चिन्तयेत् ॥ एतत्प्राणार्पणं प्रो-
क्तं' इति । शिवेति यन्नाम तस्य कीर्तनमुच्चारणं तेन पवित्रितं पावितं मुखं
स्वस्त्वदनं येषां ते तथाभूतान् । तथोक्तं केदारखण्डे । 'शिवेति ह्यक्षरं नाम
प्रायते महतो भयात् । तस्माच्छिवं चिन्तयतां स्मरतां च द्विजोत्तमाः ॥ किं
पुनर्वहुनोक्तेन शिव इत्यक्षरद्वयम् । उच्चारयन्ति ये नित्यं ते रुद्रा नात्र संशयः ॥ शि-
वेति ह्यक्षरं नाम यैरुद्धारितमुच्चकैः । ते धन्यास्ते महात्मानः कृतकृत्यास्तथैव च ॥'
इति । शिवसंहितायाम् । 'उच्चारयन्ति ये मर्त्याः शिवनामामृतोपमम् । ज्ञान-
तोऽज्ञानतो वापि नास्ति तेषामघं ध्रुवम् ॥' इति । लिङ्गपुराणे च । 'हृत्वा भित्त्वा
च भूतानि न्यायतोऽन्यायतोऽपि वा । शिवमेकं सकृत् स्मृत्वा सर्वपापैः प्रमु-
च्यते ॥' इति । शिवस्य कथाः त्रिपुरहननादिप्रस्तावाः तासां परायणाः मुख्या-
श्रया इत्यर्थः । 'अयनं निलये वर्त्मनि' इति नानार्थमाला । यद्वा शिवकथानां
पारायणेषु परायणा जागरूका इत्यर्थः । शिवोऽहं शिवोऽहमिति मयूरव्यंसकादि-
त्वात्समासः । शिवोऽहमिति भावः अभिप्रायः । 'भावोऽभिप्राय आशयः' इत्य-
मरः । तेन भाविताः सम्भाविता इत्यर्थः । शोधिता इति वार्थः । अथवा
शिवाहम्भावे शिवाहम्भावबुद्धौ भावितान् स्थापितानित्यर्थः । जिज्जन्ताम्रवतेः
कर्तरि क्तः । इतरानुपदिश्य तानपि शिवाहम्भावे स्थापयन्तीति भावः । यद्वा
शिवाहम्भावस्य शिवः केवलोऽहमिति बुद्धेः भाविताः भावयन्त इत्यर्थः । वि-
ग्रहे कर्मणि षष्ठी बोध्या । सदा शिवोऽहमिति बुद्धिधारा अस्मन्त-इति भावः ।
भस्माभिः दिग्धानि लिप्तानि तनूरुहाणे लोमानि येषां ते तथाभूतान् । भस्म-
च्छन्नत्वाद्भस्मसाधितत्वाच्चेति भावः । द्वितैव द्वैतम् । स्वार्थे अणुप्रत्ययः । न द्वै-
तमद्वैतं नञ्समासः । शिवाद्वैतं शिवस्याद्वितीयमित्यर्थः । तस्य वादः कथनम् ।
व्यक्तावगाचकाद्वदतेर्भावे घञ्प्रत्ययः । तस्मिन् कोविदाः बुधाः । 'विद्वान् वि-
पश्चिद्वोषज्ञस्सन् सुधीः कोविदो बुधः' इत्यमरः । तथाभूतान् त्र्यवयवाश्च ते
पुण्ड्राश्चेति शाकपार्थिवादित्वात्समासः । ततः भसितेन त्रिपुण्ड्रा इति तत्पुरुषः ।
रेखात्रयसमुदायः पुण्ड्रशब्देन विवक्षितः । 'पुण्ड्रोदकेक्षुतिलकभेदक्रिम्यतिमु-
क्तयोः' इति नानार्थमाला । तैः मण्डितानि भूषितानि यानि पञ्चाष्टादिस्थानानि तैर्म-
नोहरान् दर्शनीयाः तथाभूतान् । अत्र त्रिपुण्ड्रशब्दस्य शाकपार्थिवादित्वानाश्रय-
णे तद्धितार्थेत्यादिना समाहारसमासे अकारान्तोत्तरपदत्वेन द्विगोरिति कारे त्रि-

१६४

नीलकण्ठविजये सन्धाख्याने

दिस्थानमनोहरान्, प्रालम्बिजटाजूटवलयावलम्बितशकुनि-
कुलनादशकुनावेदितसन्निहितशाम्भवप्रसादान्, शुद्धाध्ववर्ति-
नो विज्ञानकलमानिव शुनासीरमुखान् बर्हिर्मुखान् ।

आख्याय निखिलं वृत्तमाशयं च विरोधिनाम् ।
आदितेयान् स दैतेयैः सन्धातुं समनीनहत ॥ २७ ॥

पुण्ड्रीति स्यात् । अत एव द्विगोर्लुगनपत्य इत्यत्र व्यवयवा विद्या त्रिविद्या ता-
मधीते त्रैविद्यः न तु तिस्रो विद्या अधीते इत्यण्प्रत्ययः । तादितार्थेत्यादिना
समासः । अत एव भाष्यकारः अत्र अण्प्रत्ययस्य लुगभावे इत्याह । भस्म-
धारणप्रकारः भस्मधारणस्थानानि च शङ्करसंहितायामुपरिभागे । 'ध्यायेच्छिवं
जलाध्यक्षं ओमापस्सर्वमित्यपि । शङ्करं भस्मनि तथा श्रीमत्पञ्चाक्षरेण तु ॥
भस्मज्ञानं ततः कुर्याज्जन्मकर्मनिवृत्तये । अग्निरित्यादिभिर्भन्त्रैस्सद्योजातादिम-
न्त्रतः । सर्वाङ्गोद्भूतं कुर्यादापादतलमस्तकम् । भस्मनात्सर्वपापानां भासनात्परमा-
त्मनः । भस्मेति गीयते सङ्घिर्वेदान्तेध्वाण्येषु च । त्रिपुण्ड्रं धारयेत्पञ्चाङ्गभस्मना
सजलेन च ॥ श्रीमत्पञ्चाक्षरेणैव मन्त्रैरोभिष्वङ्गानन । ललाटे भगवान् ब्रह्मा
हृदये हव्यवाहनः ॥ नामौ स्कन्दो गले पूषा बाहुमूले तु दक्षिणे । रुद्रादित्या-
स्तथा मध्ये मणिवन्धे शचीपतिः ॥ वामनो वामभागे तु मध्ये चैव प्र-
भञ्जनः । वासवो मणिवन्धे तु पृष्ठदेशे हरस्त्वयम् ॥ शिरस्यात्मा महादेवः
परमात्मेति विश्रुतः । त्रिपुण्ड्रधारणं कृत्वा' इत्यादिना प्रदर्शितानि । प्रालम्बि-
न्यो लम्बमानाः या जटाः मूलापरपर्यायाः न्यग्रोधादिवृक्षेषु शाखाधोभागे
डोलारज्जुबल्लम्बमानाः । 'अर्त्युत्कर्षाश्रयः कोटयो मूले लम्बकचे जटा' इत्यमरः ।
तासां जटाः सङ्घाताः तेषां ये वलयाः मण्डलानि तानवलम्बिता आश्रिताः । कर्तरि
क्तः । ये शकुनाः पक्षिणः तेषां निनादाः ध्वनय एव शकुनानि भाविशुभसूचकोपश्रु-
त्यादीनि तैरावेदिताः परिज्ञापिताः शाम्भवाः शम्भुसम्बन्धिनः प्रसादा अनुग्रहा
येषां ते तथाभूतान् । शुद्धानां सतामध्वानो मार्गास्तेषु वर्तितुं शीलं येषां ते त-
थाभूतान् । विज्ञानानि शिल्पानि शास्त्राणि सागराः निधयः । 'विज्ञानं शिल्प-
शास्त्रयोः' इत्यमरः । विज्ञानकलमानिति पाठे विज्ञानस्य ध्यानादिलक्षणस्य क-
लमाः शालयः ता इव स्थिता इत्यर्थः । तान् शुनासीरमुखान् इन्द्रादीन् बर्हिर्मुखा दे-
वाः । 'बर्हिर्मुखाः क्रतुभुजः' इत्यमरः । तान् सन्ददर्श दृष्टवान् । अथ गुरुर्मन्दरं
प्राप्य किं कृतवानिति चेदत आह ॥ आख्यायेति ॥ स वृहस्पतिः अखिलं
समस्तं वृत्तं निष्पन्नार्थं विरोधिनां प्रतिपन्थिनामाशयं अभिप्रायं च आख्याय
उत्तवा आदितेयाः देवाः । कृदिकारादक्तिन इति ङीष्न्ताददिति शब्दात् स्त्रीभ्यो ङ-
गिति ङक्प्रत्ययः । तान् दैतेयाः दानवाः । पूर्ववत् ङक्प्रत्ययः । तैस्सह स-

ततो महता बलेन महता सन्नाहेन महता चावधानेन ^{the} सन्धातुमागतास्सर्वेऽपि दानवाः, प्रकृतिकुटिला अपि परि- ^{conduct} णततपोविशेषेण परिक्षीणकल्मषतया दुर्दर्शान् मध्याह्नभास्क- ^{or} रानिव, दुरासदान् युगान्तपावकानिव, विश्वम्भणीयान् वि- ^{of gods} श्वसृज इव, पुनः पुनर्दर्शनीयान् पूर्णसुधाकरानिव, संलक्ष्य गीर्वाणान्, सन्त्यज्य दुर्विशङ्कितानि, प्रतिषिध्यानुयात्रिकान्, परिहृत्य शस्त्रास्त्राणि, निर्मलेन मनसा निरन्तरं परिरोमि- ^{may be} रे । संक्रन्दनोऽपि यथान्यायं समागम्य दानवैः, अभिवन्द्य पुरोधसं भार्गवं, अनुमतो वाचस्पतिना, किरञ्चिव सुधार- ^{Sprinkling} सं, किञ्चिदिदमाचचक्षे ।

न्धातुं सन्धिं कर्तुं समनीनहत् सन्नाहयामांसेत्यर्थः । बृहस्पतिप्रस्थानानन्तरं दानवाः किं कृतवन्त इति चेदत आह ॥ तत इति ॥ ततो बृहस्पतिप्रस्थाना- नन्तरं महता अधिकेन बलेन मूलमूलसुहृच्छ्रेणीविद्वदाटविकाख्यषड्विधसैन्ये- नेत्यर्थः । 'स्थौल्यसामर्थ्यसैन्येषु बलं नाकाकसीरिणोः' इत्यमरः । महता सन्ना- हेन प्रयत्नेन महतावधानेन ऐकाग्र्येण च सन्धातुं सन्धिं कर्तुं आगता आयाताः सर्वेऽपि दानवाः असुराः प्रकृतिः खभावः । 'प्रकृतिः पञ्चभूतेषु खभावे सचि- वादिषु' इति नानार्थमाला । तथा कुटिला वक्रा अपि परिणतानि परिपक्वानि फलाभिमुखानीति यावत् । यानि तपोसि तेषां विशेषेण अभिव्यक्त्या । 'विशे- षोऽवयवे व्यञ्जौ' इति नानार्थमाला । अथवा विशेषोऽतिशयः तेन परिक्षीणानि विनष्टानि कल्मषाणि कालुष्याणि येषां तेषां भावस्तता तथा । दुर्दर्शान् दुःखेन द्रष्टुं शक्यामित्यर्थः । ईषदुस्सुषु कृच्छ्राकृच्छ्रार्थेषु खलिति खलप्रत्ययः । अत एव म- ध्याह्नः अहो मध्यभागः तस्मिन् समये ये भास्कराः तानिव स्थितान् । दुरा- सदान् दुरधिगमान् युगान्ते येऽग्नयः तानिव स्थितान् । विश्वम्भयितुं विश्व- सितुं योग्याः विश्वम्भणीयाः तथाभूतान् विश्वसृजः नवप्रजापतीनिव स्थितान् । 'विधाता विश्वसृद्धिभिः' इत्यमरः । पुनः पुनः द्रष्टुं योग्याः दर्शनीयाः तथाभू- तान् पूर्णसुधाकरान् पूर्णचन्द्रानिव स्थितान् गीर्वाणान् संलक्ष्य दृष्ट्वा दुर्वि- शङ्कितानि दुरध्यवसायान् सन्त्यज्य त्यक्त्वा अनुयातृकाननुचरान् प्रतिषिध्य निरुध्य अन्यत्र स्थापयित्वेति भावः । शस्त्राणि परिहृत्य विसृज्य निर्- मलेन द्वेषादिलक्षणमलरहितेन मनसा अन्तःकरणेन उपलक्षिताः निरन्तर- मनवकाशं यथा तथा परिरेभिरे आलिलिप्पुरित्यर्थः ॥ संक्रन्दन इति ॥ सङ्क्रन्दनः इन्द्रः यथान्यायं न्यायः सम्प्रदायः तमनतिक्रम्येत्यर्थः । दानवैस्समागम्य मिळित्वा पुरोधसं पुरोहितं भार्गवं शुक्रं अभिवन्द्य नमस्कृत्य वाचस्पतिना

१६६

नीलकण्ठविजये सन्याख्याने

‘साफल्यं तपसामिदं सुमहतां साफल्यमक्षयमिदं
साफल्यं पितुराशिषामिदमिदं साफल्यमस्यायुषः ।

श्रीमत्काश्यपतातपादचरणस्थानोचितैर्भ्रातृभिः

ज्यायोभिर्यदहं विरोचनमुखैर्वात्सल्यपात्रीकृतः ॥ २८ ॥

अपि च ।

आराद्धा ननु यूयमेव गुरवस्त्रैलोक्यराज्यार्पणात्

आराद्धा गुरुमार्गवप्रभृतयो ब्रह्मर्षयश्शक्तितः ।

किं कर्तव्यमितोऽपि केवलमिह श्रान्तोऽसि शान्तोऽस्मि च

प्राप्तं तत्परमामृतं यदि भवत्याज्ञा यतिष्ये सुखम् ॥ २९ ॥

गुरुणा अनुमतः कृतसम्पत्तिस्सन्नित्यर्थः । सुधारसं अमृतरसं किरन् आकिर-
न्निव किञ्चिदिदं वचनं आचक्षे आचक्ष्यौ । अथासुरान् प्रति इन्द्रः किमाख्या-
तवानिति चेदत आह ॥ साफल्यमिति ॥ श्रीमान्यः काश्यप एव तात-
पादोऽस्मदुरुः तस्य यच्चरणस्थानं तस्योचितैरहैः । ‘पितृसमो ज्येष्ठ’ इति न्यायादि-
ति भावः । ज्यायोभिरप्रजैः । ‘वर्षायान् दशमी ज्यायान् पूर्वजस्त्वप्रजोऽप्रजः’ इ-
त्यमरः । विरोचनमुखैः विरोचनादिभिः भ्रातृभिस्सोदरैः अहमिन्द्रः (वात्सल्यस्य
प्रेम्णः पात्रीकृतः) भाजनीकृत इति यत् तदिदं सुमहतामत्यधिकानां तपसां
अस्मदनुष्ठितकृच्छ्रचान्द्रायणादीनां साफल्यं सफलत्वं फलमिति यावत् । इदमक्षयं
सहस्रसङ्ख्यानामपीति शेषः । पितुः काश्यपस्य या आशिषः शुभवाचः अभिला-
षा वा । ‘आशीरुगदंष्ट्रायां शुभवागभिलाषयोः’ इति नानार्थमाला । ‘आशी-
र्हिताशंसाहिदंष्ट्रयोः’ इत्यमरश्च । इदं साफल्यं इदमस्य आयुषः जीवितका-
लस्य । ‘आयुर्जीवितकालो ना जीवानुर्जीवनौषधं’ इत्यमरः । साफल्यं सफल-
त्वमिति यावत् । ‘एति जीवन्तमानन्दो नरं वर्षशतादपि’ इति न्यायादिति भा-
वः । यद्यप्यत्र सोदरप्रेमभाजनीभवनं तपआदीनां न फलं तथापि तस्य उद्दे-
श्यत्वकृच्छ्रसाध्यत्वादिधर्मसम्बन्धनिमित्ते तपआदिफलत्वोत्प्रेक्षणात्फलोत्प्रेक्षा-
लङ्कारः । स च व्यञ्जकाप्रयोगाद्द्रव्यः ॥ आराद्धा इति ॥ ननु भो बलि-
प्रमुखाः आतर इत्यर्थः । ‘प्रश्नावधारणानुज्ञानुनयामन्त्रणे ननु’ इत्यमरः । त्रि-
लोका एव त्रैलोक्यं तस्य यद्राज्यं राजभावः तस्यार्पणात् भवदधीनकरणादुरवः
यूयं ज्येष्ठभ्रातृत्वात्तेषां गुरुत्वमिति भावः । आराद्धाः पूजिता वा । राघतेरनु-
दात्तत्वादिङागमाभावः । शक्तितः गुरुमार्गवप्रभृतयः गुरुशुक्रादयः ब्रह्मर्षयः
आराद्धाः पूजिता एव । यथाशक्ति तानपि पूजितवानस्मि नमस्कारवन्दनादि-
मिरिति भावः । इहेदानीमितोऽन्यत् केवलं किं कर्तव्यं कोऽपि कर्तव्यांशः ना-
वशिष्ट इति भावः । श्रान्तः भ्रमवानसि तपआदिकं कृवेति भावः । शा-

इति वदन्तं भ्रातरमिन्द्रमिदमाहुरसुरेश्वराः 'मैवमाखण्डल-
मैवम् ।

त्वमसि शतक्रतुस्त्वमसि नीतिपथे कुशलः

त्वमसि दयास्पदं भगवतः प्रमथाधिपतेः ।

अपि खलु बालकेन भवता भवता मघवन्

निखिलमनाकुलं कुलमिदं प्रतितिष्ठतै नः ॥ ३० ॥

व्यापृते त्वयि तपसि राज्यमिदं व्याकुलीभवेदिति संरक्ष्य-
तेऽस्माभिरनियुक्तैरपि साह्यमेवानुचिन्त्य भवतः ।

एकेन विधृतं राज्यमियन्तो वयमीदृशाः ।

निर्वहन्तोऽद्य जानीमो नैपुण्यं वत्स तावकम् ॥ ३१ ॥

न्तोऽस्मि निग्रहीतान्तर्निद्रियश्चास्मि सर्वत्र तुच्छबुद्धयेति भावः । तत्तादृशं प-
रममुत्कृष्टं अमृतं सुधां प्राप्तुं आज्ञा निदेशः यदि भवति स्याच्चेदिति तात्पर्या-
र्थः । सुखमनायासं यथा तथा यतिष्ये यत्नं करिष्ये ॥ इतीति ॥ इतीत्यं व-
दन्तमाभाषमाणं इन्द्रं प्रति असुरेश्वराः दानवश्रेष्ठाः आहुरुचुरित्यर्थः ॥ मैवमि-
ति ॥ हे आखण्डल मैवं मैवं एवं मा वक्तव्यमित्यर्थः ॥ त्वमिति ॥ त्वं शतं क-
तवो यागा यस्य स तथाभूतः । 'सप्ततन्तुर्मखः क्रतुः' इत्यमरः । असि भवसी-
त्यर्थः । त्वं नीतिः नयः । 'नीतिस्स्यात् प्रापणे नये' इति नानार्थमाला । तस्याः
पन्थाः मार्गः तस्मिन् कुशलः शिक्षितः । 'पर्याप्तिकेमपुण्येषु कुशलं शिक्षिते
क्षिपु' इत्यमरः । असि त्वं भगवतः षड्गुणशालिनः प्रमथानामधिपतेः परमे-
श्वरस्य दयायाः कृपायाः आस्पदं भाजनमसि । आस्पदं प्रतिष्ठायामिति नि-
पातनात्साधुः । तव शिवपूजाधुरन्धरत्वादिति भावः । हे मघवन् इन्द्र बाल ए-
व बालकः । अनुकम्पायां कन्प्रत्ययः । 'बालस्तु स्यान्माणवको वयस्थस्तरु-
णो युवा' इत्यमरः । तेन भवता त्वया नोऽस्माकं इदं कुलं
अन्वयः अनाकुलमव्याकुलं सत् प्रतितिष्ठति प्रतिष्ठामाप्नोति ।
एकेन सुपुत्रेण भवतैवास्मदीयं निखिलं कुलं शोभत इति भावः ॥
व्यापृत इति ॥ त्वयि तपसि विषये व्यापृते उद्युक्ते सति इदं राज्यं सौवर्ग-
राज्यमित्यर्थः । व्याकुलीभवेत् पर्याकुलं स्यात् । इति मत्वेति शेषः । भवत-
स्तव साह्यं सहायकमनुचिन्त्य पर्यालोच्य अस्माभिस्संरक्ष्यते पाल्यते । न तु
भवतो राज्यापजिहीर्षयेति भावः ॥ एकेनेति ॥ हे वत्स इन्द्र एकेन असहायेन
त्वयेति शेषः । विधृतं निर्व्यूढं इदं राज्यं राज्ञः कर्म इत्यन्तः बहव इति भावः । ईदृशाः
सहस्रबाहुत्वादेविशिष्टाः । निर्वहन्तः निर्वाहं कुर्वन्तः वयं तावकं त्वदीयं नैपुण्यं

१६८

नीलकण्ठविजये सव्याख्याने

अमृतं यदि भोक्तव्यमनुमन्यामहेतराम् ।

संविमज्ज्यैव तद्भोज्यं न निर्मज्ज्येति नो मतिः ॥ ३२ ॥

तदाख्यातु भवानर्णवमथनोपायमादिष्टं नारायणेन' इत्यनु-
युज्जानेषु दानवेषु, यथाश्रुतमाख्याय पुरन्दरस्तेमेव मन्दरमु-
त्पाद्य सागरे निपातयितुमुत्साहयामास बलिम् । ततः 'कि-
यदेतदुत्पाटनं नाम गिरेः, विधमामो मुखमास्तेन, विक्षिपा-
मोऽङ्गुलिस्फोटेन, समुद्धरामो वामहस्तेन, संक्रमयामस्साय-
केनैकेन' इति बलोत्सेकादुच्चावचं गर्जत्सु दानवेषु, बलिरि-
दमवादीत् । 'हन्त कथमर्मका इव यूयमकृतप्रज्ञा इव नि-
रंकुशं प्रतिजानीध्वे ।

चातुर्यं अथ जानीमः विद्मः ॥ अमृतमिति ॥ अमृतं पीयूषं भोक्तव्यं यदि
अमृताशनं कार्यं यदीति तात्पर्यार्थः । अनुमन्यामहेतरां अनुमतिं कुर्महे ।
तदमृतं संविमज्ज्यैव संविभागं कृत्वैवेत्यर्थः । भोज्यं भोजनं कार्यं निर्मज्ज्य
भागमकृत्वा । 'निर्निश्चयनिषेधयोः' इत्यमरः । न भोज्यमित्यन्वयः । यदि न
विमज्ज्येति पाठः तदैकं पदम् । अर्थः प्राग्वत् । इतीत्थं नोऽस्माकं मतिर्निश्चयः ॥
तदिति ॥ तत्तस्मान्नारायणः वासुदेवः तेनादिष्टमुपदिष्टं अर्णवस्य समुद्रस्य
यन्मथनं विलोडनं तस्मिन्नुपायं साधनं भवानाख्यातु ब्रूहीत्यर्थः । भवद्योगात्
मध्यमः । इतीत्थं दानवेष्वसुरेषु अनुयुज्जानेषु पृच्छत्सु सत्सु पुरन्दरः इन्द्रः यथाश्रुतं
श्रुतमनतिक्रम्य आख्याय उत्त्वा तं मन्दरमग्निमेव उत्पाद्य उत्पाटनं
कृत्वा सागरे अर्णवे पातयितुं निपातयितुं बलिमसुरराजं उत्साहयामास
उत्साहवन्तं चकारेत्यर्थः ॥ तत इति ॥ ततः नारायणादेशोपदेश-
श्रवणानन्तरं दानवेष्वसुरेषु गिरेर्मन्दरस्य उत्पाटनं उत्खननं नामैतदिदं कियत्
किं महागुर्विति भावः । मुखमास्तेन विधमामः ध्मानं कुर्मः । यथा हस्तस्य
मसंसञ्चयं मुखवायुना उत्पतन्तं कुर्मः तथैतमग्निं मुखमास्ताध्मानेन उत्पतन्तं
कुर्म इति भावः । अङ्गुल्याः स्फोटेन शब्देन विक्षिपामः । वामहस्तेन संव्यकरणेन ।
'वामं शरीरे सव्यं स्यादपसव्यं तु दक्षिणं' इत्यमरः । समुद्धरामः उत्पाटयामः
एकेन सायकेन बाणेन सङ्क्रमयामः प्रापयामः । सर्वत्र मन्दराग्नेः कर्मतया
गम्यमानत्वात्तद्वाचकपदस्याप्रयोगः । इतीत्थं बलोत्सेकात् बलदर्पादित्यर्थः ।
उच्चावचं अनेकप्रकारम् । 'उच्चावचं नैकमेदं' इत्यमरः । गर्जत्सु नदत्सु सत्सु बलि-
सुरेन्द्रः इदं स्वबुद्धिस्यं अवादीदमाणीत् । व्यक्तवाग्वाचकाद्बदतेर्लुङि बदप्रजे-
त्पादिना वृद्धिः ॥ हन्तेति ॥ यूयं अर्मकाः क्षिणव इव युक्तायुक्तापरिज्ञाना-
दिति भावः । अकृतप्रज्ञा अशिक्षितबुद्धय इव शक्याशक्यापरिज्ञानादिति भावः ।

विंशत्यापि भुजैः पुरा गिरिवरं विश्वोभयन् शूलिनः

पादाङ्गुष्ठनखाग्रयन्त्रणदलदोस्सन्धिवन्धश्चिरम् ।

क्रोशंक्रोशमवाप वार्षिकनिशामण्डूकवधः श्रमं

युष्माभिश्श्रुतिगोचरं न गमितश्शङ्के स लङ्केश्वरः ॥ ३३ ॥

अपि द्रष्टुमशक्यो यः सिद्धैरपि महर्षिभिः ।

विना शम्भोः प्रसादेन कथमुत्पाटयेम तम् ॥ ३४ ॥

तदद्य वयं सर्वे प्रपद्य भगवन्तमुमाकान्तं, प्रसाद्य वा-
ङ्मनःकायैः, प्रार्थयेमहि प्रार्थनीयं' इति । ततस्साधु साध्वि-
त्यभिनन्द्यमाना भार्गवाङ्गिरसाभ्यामन्योन्यकृतसंविदो देवा-

कथं प्रतिजानीष्वे प्रतिज्ञां कुरुष्वेत्यर्थः । हन्तेति विषादादौ । 'हन्त हर्षेऽनु-
कम्पायां वाक्यारम्भविषादयोः' इत्यमरः ॥ विंशतीति ॥ पुरा पूर्व यः रावणः
विंशत्या विंशतिसङ्ख्याकैः भुजैः बाहुभिरपि । 'विंशत्याद्यास्सदैकत्वे सर्वाः सङ्ख्या-
यसङ्ख्यायोः' इत्यभिधानाद्विंशतिशब्दस्य अतैकवचनान्ततया निर्देशः । गिरिवरं
कैलासादिं विश्वोभयन् अत एव शुभभातोर्विपूर्वाच्चलनार्थकाणिजन्ताल्लटश्शत्रादेशः
शूलिनः परमेश्वरस्य पादाङ्गुष्ठं पादस्थूलाङ्गुलिः तस्य यन्त्रखाग्रं तस्य यद्यन्त्रणं
दृढं स्थापनं तेन दलन्तः नृव्यन्तः दोष्णां बाहुनाम् । 'भुजबाहु प्रवेष्टो दोः' इत्य-
मरः । ये सन्धयः जत्रूणि । 'स्कन्धो भुजशिरोऽसोऽस्त्री सन्धी तस्यैव जत्रुणी'
इत्यमरः । बन्धाः प्रथनानि यस्य स तथाभूतः अत एव चिरं बहुकालं वार्षि-
क्यो वर्षाकालसम्बन्धिन्यः या निशा रात्रयः । स्त्रियाः पुंवदित्यादिना पुंवद्भावः ।
तासु यो मण्डूकः भेकः । 'भेके मण्डूकवर्षाभूः' इत्यमरः । तेन तुल्यं तद्वत् ।
क्रोशंक्रोशं रुदित्वा रुदित्वा रुत्वा रुत्वेति वार्थः । क्रुश आह्वाने रोदने चेति धा-
तोर्णमुलप्रत्ययः द्विर्भावश्च । श्रममायासमवाप प्राप । स लङ्काया ईश्वरो रावणः
युष्माभिः श्रुतिगोचरं श्रवणदेशं न गमितः न प्रापितः किमित्यर्थः ॥ अपी-
ति ॥ सिद्धैर्महर्षिभिरपि यः मन्दराद्रिः द्रष्टुमपि दृग्विषयीकर्तुमपीत्यर्थः । अ-
शक्यः अलभ्य इति तात्पर्यार्थः । शम्भोः प्रसादेन अनुग्रहेण विना तमर्हि
कथमुत्पाटयेम उत्खननं कुर्म इत्यर्थः ॥ तदिति ॥ तत्तस्मात् सर्वे वयं भगवन्तमु-
माकान्तं पार्वतीपतिं प्रपद्य सेवित्वा प्रसाद्य प्रसादयित्वा अनुग्रहं लब्ध्वेति या-
वत् । वाङ्मनःकायैः मनसा वाचा कायेन चेत्यर्थः । प्रार्थनीयमभ्यर्थनीयं प्रा-
र्थयेम याचामहे इत्यर्थः ॥ तत इति ॥ ततः उक्तीत्या समयबन्धानन्तरं
भार्गवाङ्गिरसाभ्यां शुक्रबृहस्पतिभ्यां साधु साधु द्विर्भाव आदरार्थः । 'चारु सुषमं
साधु शोभनं' इत्यमरः । इत्यनुमन्यमानास्संमन्यमानाः अन्योन्यं परस्परं कृताः
बद्धाः संविदः प्रतिज्ञा येषां ते' तथाभूताः । 'संविदागूः प्रतिज्ञानं' इत्यमरः ।

१७०

नीलकण्ठविजये सव्याख्यान

सुराः, प्रतिपद्य मन्दरं शैलं, प्रणिधाय मनांसि, वर्तमानाः
कठोरे तपसि, वाग्भिरस्तुवन्नित्यमम्बिकारमणम् ।

‘युगविगमोन्मिषद्विषमलोचनकोणपत-

हुतवहविस्फुलिङ्गहुतसर्वजगद्धविषे ।

अचलधनुर्धराय हरिणाङ्कशिखामणये

विजयजयैकहेतुविशिखाय नमो भवते ॥ ३५ ॥

शिवं ध्यायस्यन्तस्सकलजगतां यच्छसि शिवं

शिवोऽसि त्वं नाम्ना ननु शिवतरश्चासि विदितः ।

यद्यपि कोशे संविच्छब्दः प्रतिज्ञापरतया निर्दिष्टः तथापि तस्यैव हलन्तस्यात्र
वष्टि भागुरिरित्यादिना आवन्ततामाश्रित्य प्रयोगः कृत इति बोध्यम् । मन्दरं प्र-
तिपद्य आश्रित्य मनांसि प्रणिधाय निगृह्य कठोरे दुष्करे तपसि अनशन-
व्रतादौ वर्तमानाः देवासुराः इत्थं वक्ष्यमाणप्रकारं अम्बिकायाः पार्वत्याः रमणं
प्रियं परशिवं अस्तुवन् स्तुतिं चक्रुः । तं प्रकारमेवाह ॥ युगविगमेति ॥ शु-
गानां कृतादीनां विगमः अवसानं नैमित्तिकप्रलय इति यावत् । अस्य दैन-
न्दिनप्रलय इति नामान्तरं । अत्र प्रलये मानं तु । ‘एष नैमित्तिकः प्रोक्तः प्रलयो
यत्र विश्वसृद् । शेतेऽनन्तासने नित्यमात्मसात्कृत्य चात्मभूः’ इति वचनम् । तत्सम-
ये उन्मिषद्विकसद्यद्विषमलोचनं तृतीयनयनं उन्मीलितफालनेत्रमिति समुदितता-
त्पर्यायः । तस्य कोणमेकदेशः तस्मात्पतन् निपतन् यः हुतवहः प्रळयाग्निरिति
यावत् । तस्य विस्फुलिङ्गाः कणाः । ‘त्रिषु स्फुलिङ्गोऽग्निकणः’ इत्यमरः । तेषु
हुतं हवनं कृतं सर्वं स्थावरजङ्गमात्मकं जगदेव हविः चरुपुरोडाशस्थानीयं य-
स्य स तथाभूतः तस्मै । अचलो मेरुः स एव धनुः तस्य धराय
धर्त्रे । विजयः अर्जुनः । ‘विजयो जयपार्थयोः’ इति नानार्थमाला ।
‘बीमस्तुर्विजयः कृष्णः’ इति स्मरणाच्च । तस्य जयः शत्रुनिग्रहराज्यलाभारूपः
तस्य एकहेतुः सुख्यकारणं वासुदेवः । ‘मयैव ते निहताः पूर्वमेव निमित्तमात्रं
भव सव्यसाचिन्’ इति शास्त्रादिति भावः । स वासुदेवः विशिखो बाणः यस्य
स तथाभूतः तस्मै हरिणाङ्कः मृगाङ्गश्चन्द्र इति यावत् । स शिखामणिः शिरोमणिः
यस्य स तथाभूताय भवते तुभ्यं नमः अस्तु । मेरुधन्वत्वं हरिशरत्वं च
परमेश्वरस्यास्तीत्युक्तं जैमिनिना वेदपादस्तवे । ‘रथो भूर्ज्या फणी शौरिः शरखापो
गिरिर्हयः । त्रयी रथाङ्गे चन्द्राकौ ब्रह्मा भवति सारथिः’ इति ॥ शिवमिति ॥
अन्तः हृदये सकलानि समस्तानि यानि जगन्ति लोकाः । ‘लोकोऽयं विष्टं
जगत्’ इत्यमरः । तेषां शिवं मङ्गलम् । ‘श्वःश्रेयसं शिवं मद्रं कल्याणं मङ्गलं
शुभं’ इत्यमरः । ध्यायसि चिन्तयसि । ‘शिवस्तु करुणासिन्धुः ध्यायन्नास्ते

शिवार्थी जन्तुस्तच्छिवमखिलभावेन भगवन्

भवन्तं हित्वान्यं शरणयतु कं न्यायशरणः ॥ ३६ ॥

तदिदानीम् ।

मन्दिरं क्षालयन्तस्तेऽमन्दरं दुग्धसागरे ।

अमृतं लब्धुमिच्छामस्तद्भवाननुमन्यताम् ॥ ३७ ॥ इति ।

ततस्तथा कुरुतेति घनस्तनितगम्भीरया गिरा गगन-
सम्भवया सन्तोषितास्सन्तोऽसुराः सुराश्च समनह्यन् ।

विनिघ्नन्तः पादैरथ विचलयन्तः करतलैः

उदस्यन्तो दण्डैरुपरि च किरन्तस्तामिषुभिः ।

जगच्छिवं इत्यादिप्रसिद्धेरिति भावः । शिवं मङ्गलं यच्छसि ददासि भक्तेभ्य इति शेषः । पात्राभ्येत्यादिना दाण्धातोर्यच्छादेशः लटि सिप्शपी इति बोध्यम् । तथा शिवरहस्ये 'सद्यः फलप्रदं पुण्यं मङ्गलं मङ्गलप्रदं । दुष्टग्रहोपशमनं सर्वपातकनाशनं ॥ सर्वदुःखप्रशमनं समस्ताधिबिनाशनं ।' इत्युक्तम् । त्वं भवान् नाम्ना नामधेयेन शिवः असि भवसि 'नमोऽशवाय च' इति श्रुतेः । तथा शिवतरः अतिशयेन शिवश्च विदितोऽसि प्रसिद्धो भवसि 'शिवतराय च' इति श्रुतेः । तत्तस्मात् हे भगवन् शिवार्थी शुभापेक्षी जन्तुः प्राणी । 'प्राणी तु चेतनो जन्मी जन्तुः' इत्यमरः । अखिलभावेन सर्वात्मना । 'भावस्सत्ता स्वभावाभिप्रायचेष्टात्मजन्मसु' इत्यमरः । शिवं महादेवं । 'शिवो मोक्षे महादेवे कीलके ग्रहयोगयोः । बालके गुग्गुले वेदे पुण्डरीकनुमेषु च ॥ सुखे क्षेमेऽचले क्लीवं' इति धनञ्जयः । भवन्तं त्वां हित्वा त्यक्त्वा न्यायः युक्तयुक्तविचारः स एव शरणं रक्षकं यस्य स तथाभूतः पुमान् । 'शरणं गृहरक्षित्रोः' इत्यमरः । अन्यं शिवातिरिक्तं कं देवं शरणयतु रक्षितारं कुर्यादित्यर्थः । रक्षकवाचकाच्छरणशब्दात्तत्करोतीति णिञि लोटि रूपम् । यस्य शिवनामापि अस्ति तं प्राप्य कः शिवं न प्राप्नुयादिति भावः । अथ मुख्यमीप्सितार्थं प्रार्थयन्ति ॥ मन्दरमिति ॥ हे भगवन्निति शेषः । ते मन्दिरं सदनीभूतं मन्दरमद्रिं दुग्धार्णवे क्षालयन्तः क्षालनं कुर्वन्तस्सन्तः तमद्रिं मन्थदण्डं कृत्वा तेन मन्थने कृते तत्र सोऽद्रिः क्षालित एव भवतीति भावः । अमृतं सुधाम् । 'पीयूषममृतं सुधा' इत्यमरः । लब्धुं प्राप्नुमिच्छामः प्रार्थयामः इति यत् तत् प्रार्थनं अनुमन्यतां संमन्यतां इत्येवमस्तुवान्निति पूर्वोणान्वयः । यथेति ॥ घनस्तनितं मेघध्वनिः तद्गम्भीरया त्वरानुत्पन्नयेति प्राकरणिकार्थः । गगनादाकाशात् संभवया संभूतया यथातथा यथारुचीति तात्पर्यार्थः । कुरुत कुरु-
ध्वमिति गिरा वाचा सन्तोषिताः हर्षं प्रापितास्सन्तः असुरास्सुराः देवासुराः समनह्यन् सन्नाहं चक्रुरित्यर्थः ॥ विनिघ्नन्निति ॥ अथाकाशवाणीश्रवणानन्तरं ते

निषेदुश्श्रान्तास्ते यदपि च विषेदुर्दनुभुवो

निमित्तं दुष्टं तन्निखिलमुशना तेषु जगृहे ॥ ३८ ॥

अथ प्रतीक्षमाणश्चरलग्रमाचार्यो दिवौकसां 'संवर्तोचितं
रूपमालम्ब्य सर्वतो वाहि' इति सन्दिदेश गन्धवाहम् ।

अथ दिवसावसान इव पद्मभुवः पवनः

स्वयमकृत क्षणादिव विदिक्षु च दिक्षु चरन् ।

अलघुविघूर्णितार्णवसमुक्षितकुक्षितल-

क्षितिवलयार्द्रताशिथिलमूलमहार्यकुलम् ॥ ३९ ॥

दनुभुवः असुराः तं मन्दराद्रिं पादैश्चरणैः विनिघ्नन्तः धावित्वागल्य प्रहरन्त इ-
त्यर्थः । करतलैः विचलयन्तः आमूलं आश्टङ्गं लोलं कुर्वन्तः । चलशब्दात्तत्करो-
तीति णिजन्ताल्लटश्चादेशः । दण्डैः उदस्यन्तः उत्क्षिपन्तः उपरि इषुभिः
बाणैः किरन्तः प्रहरन्त इति तात्पर्यार्थः । वर्षन्त इति वा । अत एव श्रान्ताः
श्रान्तिमन्तः । अर्श आदिभ्योऽजित्यच्प्रत्ययः । तथाभूतास्सन्तः निषेदुः तस्थुरिति
यत् । अपि च विषेदुः विषण्णा बभूवुरिति यत्तदुभयं उशना शुक्रः । 'उशना
भार्गवः कविः' इत्यमरः । तेषु दानवेषु विषये दुष्टं निमित्तमिति भाव्यमृतालाभ-
सूचकदुश्शकुनमिति जगृहे जज्ञे ॥ अथेति ॥ अथ दानवश्रान्त्युपवेशानन्तरं च-
रसङ्गं लग्नं चरलग्नं 'राशीनामुदयो लग्नं ते तु मेघवृषादयः' इत्यमरः ।
चरस्थिरद्विस्वभावभेदेन लग्नत्रैविध्यं ज्योतिश्शास्त्रसिद्धम् । प्रतीक्षमाणः प्रतीक्षां
कुर्वन्नित्यर्थः । दिवौकसां देवानामाचार्यो गुरुः । 'वृहस्पतिः सुराचार्यः'
इत्यमरः । संवर्तः प्रलयकालः तत्संवर्तितमर्ह । 'संवर्तः प्रलयः कल्पः क्षयः ।
कल्पान्त इत्यपि' इत्यमरः । रूपं स्वभावं । 'रूपं स्वभावे शुक्लादौ' इति
नानार्थमाला । आलम्ब्याश्रित्य सर्वतः परितः वाहि संचरेत्यर्थः । वा
गतिगन्धनयोरेति घातुः । इति इत्थं गन्धवाहं वायुं । 'गन्धवाहानिलाशुगाः'
इत्यमरः । सन्दिदेश आदिदेशेत्यर्थः ॥ अथेति ॥ अथ गुर्वाज्ञानन्तरं पवनो
वायुः पद्मभुवो ब्रह्मणः दिवसावसाने दिनविरमे प्रलयकाल इवेति यावत् ।
ब्रह्मादिनस्वरूपमुक्तं पराशरपुराणे । 'कल्पसङ्ख्या दिनचैकं ब्रह्मणः कथ्यते
शिवे । चतुर्युगसहस्राणां परिवर्तो हि कल्पकः ॥ ब्रह्मणो द्वयायुषान्ते
च महाप्रलय उच्यते । विष्णोरेकदिनं प्रोक्तं तस्यान्ते रौद्रकं दिनं ॥ तस्यान्ते
चेश्वरबाहुस्तस्यान्ते च सदाशिवः ॥' इति । क्षणादिव क्षणमात्रं विहायैवेत्यर्थः ।
दिक्षु प्राच्यादिचतसृषु विदिक्षु आग्नेयादिचतसृषु कोणेष्वित्यर्थः । चरन् बहन्नि-
त्यर्थः । अहार्याः पर्वताः । 'अहार्यघरपर्वताः' इत्यमरः । तेषां वरं
श्रेष्ठं मन्दराद्रिं । 'दैवाद्भूते वरः श्रेष्ठे त्रिषु' इत्यमरः । अलङ्घ्यधिकं यथा

स्तोकस्तोकप्रचलदनिलप्रासबुर्भिक्षखेदैः

कालंकालं कथमपि चिरं यापयाच्चकिरे ये ।

आकण्ठं ते पपुरिममविच्छिन्नधारं समीरं

प्राप्ताश्शम्भोरुपकरणतां पन्नगास्तन्नगाग्ने ॥ ४० ॥

अथ तमदृष्टचरं वेगमनलसारथेरभिनन्दत इव मन्द-
रस्य गिरेरलक्ष्यत मनागिव शिरःकम्पः । ✓

चकम्पे हन्तायं गिरिरनुचकम्पे पुरहरो

जहीतेदं क्लैब्यं जहित च वृथावस्थितमिदम् ।

तथा विधूर्णितः आम्रितो योऽर्णवस्समुद्रः तेन समुक्षितं संसिक्तं कुक्षितलं
जठरदेशो यस्य स तथाभूतः यः क्षितिबलयः भूमण्डलं तस्यद्रिता-
क्लिन्नता । 'आर्द्रं सार्द्रं क्लिन्नं' इत्यमरः । तथा शिथिलं विभजद्विग्लिष्यद्वा मूलं
मूलदेशः यस्य स तथाभूतं अकृत चकारेत्यर्थः । कृघातोर्लुङि ह्रस्वादङ्गादिति
सिज्जोपः । वृहस्पतिनिरीक्षितलप्रप्रवृत्तस्य कस्य वा कार्यं न सिध्येदिति भावः ॥
स्तोकेति ॥ तस्य नगस्य मन्दराग्नेः अग्नेः अग्रदेशे ये पन्नगाः सर्पाः । 'उरगः
पन्नगो भोगी' इत्यमरः । चिरं (स्तोकं स्तोकं अत्यल्पं यथा तथा । 'स्तोकाल्पक्षु-
ल्लाकास्तूक्ष्मं' इत्यमरः । मान्यकादाचित्कत्वद्योतनाय द्विर्भावः । प्रचलन् प्रसरन्
यः अनिलः वायुः तस्य प्रास ओदनं तस्य दुर्भिक्षमलामः तेन ये खेदाः व्यसना-
नि तैः) कालं कालं वीप्सायां द्विर्भावः । निखिलं कालमित्यर्थः । यापयाच्चकिरे क्ष-
पयामासुरित्यर्थः । ते सर्पाः अविच्छिन्ना अविनष्टा धारा परम्परा यस्य स त-
थाभूतं समीरं मार्तण्डं आकण्ठं (कण्ठमभिव्याप्य) पपुः पानं चक्रुः । शम्भोरीशस्य
उपकरणतां कङ्कणत्वमैवेयकत्वनूपुरत्वादिरूपोपकरणभावं प्राप्ताः गताः शेषवासु-
किवत् स्थौल्यगुणयोगादिति भावः इति केचिद्वदन्ति । अन्ये तु शम्भोरुपकरणतां
प्राप्ता ये पन्नगाः शेषवासुकिप्रभृतयः स्तोकस्तोकः ईषदल्पः । आबाधे चेति पीडायां
द्योत्यायां द्विर्भावः । प्रचलन् योऽनिलः तस्य प्रासः । प्रसु अदन इति घातोर्भावे वशी-
दं रूपं भवति । तस्य दुर्भिक्षमन्नाभावः । तत्खेदैः कालं कालं यापयाच्चकिरे ते नागाः
अविच्छिन्नधारं समीरं कण्ठावधि पपुरिति प्रकारान्तरेण योजयित्वावशिष्टार्थं
तु प्राग्वदित्याहुः ॥ अथेति ॥ अथ सर्वतो वायुवहनानन्तरं अनलसारथेः
वायोः अदृष्टचरः पूर्वं न दृष्ट इत्यर्थः । भूतपूर्वं चरडिति चरद् । यो वेगः
गतिशैघ्र्यं तं अभिनन्दतः श्लाघमानस्येव मन्दरस्य गिरेः मनाक् शिरः-
कम्पः शिखरभागवाञ्छित्यं अलक्ष्यत अदृश्यत ॥ चकम्प इति ॥ अयं गिरिः
मन्दरः चकम्पे चचाल । कपि चलन इति घातोर्लुङ् । हन्तस्यनुकम्पायाम् । 'हन्त
हर्वेऽनुकम्पायां' इत्यमरः । पुरहरः त्रिपुरान्तकः अनुचकम्पे अनुजग्राह । इदं

१७४

नीलकण्ठविजये सन्याख्याने

इति स्वेन स्वेन व्यवसितधियः काश्यपसुताः

समेता गर्जन्तस्सपदि चलयामासुरचलम् ॥ ४१ ॥

तदानीं च

निष्पतद्गुममुत्पतत्खगमद्भुतस्खलदश्मभू-

जर्झरस्रुतनिर्झराम्बुझलझळारवभैरवम् ।

गर्भगह्वरनिर्भरभ्रमदुद्भटानिलपूरित-

क्रन्ददन्तरकन्दरं किल मन्दरं ददृशुर्जनाः ॥ ४२ ॥

गर्जन्तश्च ते तदनु पर्जन्या इव गणयन्तश्च करगतमिव

विद्यमानं क्लीबाः षण्डाः तेषां भावः क्लैब्यं जहीत त्यजत । ओहाक् त्याग इति धातोर्लोट् । इदं परिदृश्यमानं वृधावस्थितं मुधावस्थानं च जहित उत्सृजत । तस्मादेव धातोर्लोट् । इतीत्थं स्वेन स्वेन स्वयं स्वयं व्यवसिता निष्कृष्टा धियो बुद्धयो येषां ते तथा समेता मिळिताः काश्यपसुताः उभयेऽपि देवासुराः गर्जन्तः हर हरेति वक्ष्यमाणप्रकारेण नदन्तस्सन्तः सपदि तत्क्षणं मन्दरं चलयामासुः चञ्चलयाञ्चकः । चलशब्दात्तत्करोतीति णिजन्तात्कास्प्रत्ययेत्यादिनाभ्यामन्तादस्तेरनुप्रयोगः ॥ निष्पतदिति ॥ तदानीं चलीकरणसमये जनाः मन्दराद्रिं निष्पतन्तः निपतन्तः द्रुमाः वृक्षाः यस्मात्स तथाभूतं उत्पतन्तः उपर्युद्गच्छन्तः खगाः पक्षिणः यस्मात्स तथाभूतम् । अद्भुतमाश्चर्यं यथा तथा स्खलन्तः निपतन्तः ये अश्मानः पाषाणाः तेभ्यो भवन्तीत्यश्मभुवः ये जर्झराः ध्वनयः । 'जर्झरो निनदे शक्रध्वजे शीर्णे च वाच्यवत्' इति नानार्थमाला । तैस्सह क्षुताः । कर्तरि क्तः । प्रसरन्त इत्यर्थः । ये निर्झराः प्रवाहाः 'प्रवाहो निर्झरो झरः' इत्यमरः । तेषां गान्धर्वानि तेषां झलझलेति ये आरवाः ध्वनयः तैः भैरवः भीषणः । 'भैरवो ना क्षेत्रपालभर्गयोर्भीषणे त्रिषु' इति नानार्थमाला । गर्भः कुक्षिदेशः । 'कुक्षिभ्रूणार्मेका गर्भा' इत्यमरः । तस्मिन् यानि गह्वराणि देवखातविलानि । 'देवखातविले गुहा गह्वरं' इत्यमरः । तेषु निर्भरमत्यन्तम् । 'अतिमात्रोद्गढनिर्भरं' इत्यमरः । भ्रमन् घूर्णमानः उद्भटः बलवान्महानिति वार्यः । 'स्यादुद्भटस्तु महति बलवत्यपि सज्जरे' इति धनञ्जयः । योऽनिलो वायुः तेन पूरितः अत एव क्रन्दन् अन्तरकन्दरः अन्तरस्थदरी यस्मिन् स तथाभूतम् । 'दरी तु कन्दरो वाली' इत्यमरः । एवंविधं च ददृशुः किलांत वाक्यालङ्कारे । अथ मन्दरोद्धारकमं वर्णयितुमाश्रमते ॥ गर्जन्त इति ॥ पर्जन्याः गर्जन्मेघा इव गर्जन्तः ध्वनिं कुर्वन्तः । 'पर्जन्यौ रसदब्देन्द्रौ' इत्यमरः । अशेषं कृत्स्नम् । 'विश्वमशेषं कृत्स्नं' इत्यमरः । कार्यं साध्यप्रयोजनं करगतं हस्ततलप्राप्तमिव गणयन्तः गणनं कुर्वन्तः पूर्वतः पूर्वभागे । इतराभ्योऽपि दृश्यत इति सप्तम्यास्तसिः । दिशां पतयः इन्द्रामियमनिर्कृतिवरुणवायुकुबेरेशाना-

कार्यमशेषं, पूर्वतो दिक्पतीन्, दक्षिणतो देवानपरान्, पश्चिमतो बाणं सहस्रबाहुं, उत्तरतो महासुरानितरानपि विभज्य विनियुज्जानाः, खाते परितः परिघावलय इव मूलगते करान्चलानि निदधानाः, परित्यजन्तः प्रहरणानि, परिहरन्तोऽङ्गुलीयकानि, आवधन्तः कटितटेपूत्तरासङ्गं, आरोपयन्तः कङ्कणान्यङ्गदस्थानं, उपवीतयन्तो निवीतलम्बीनि हारमण्डलानि, उद्वोध्यन्तः परस्परमसङ्गदपि 'समं निधत्त करान्चलानि, सममुत्तम्भयत, समं विस्त्रंसयत, सममुच्छसित,

स्तान् दक्षिणतः दक्षिणभागे परानन्यान् देवान् वसुसप्तमरुदादित्यान् पश्चिमतः पश्चिमदिशि सहस्रं बाहवो भुजाः यस्य स तथाभूतं बाणं बाणासुरं उत्तरतः उत्तरस्यां दिशि इतरानन्यान् महासुरान् बालिविरोचनान्धकासुरजम्बतीन् विभज्य विभागं कृत्वा विनियुज्जानाः नियोगं कृत्वा स्थापयन्त इत्यर्थः । परितः मन्दरमभित इत्यर्थः । खाते अवदारिते । खनु अवदारण इति धातोर्भावे क्तप्रत्ययः । अत एव परिखावलये परिघामण्डल इव स्थिते । 'परिघामुदरेऽर्गळे इति घट्टके परिघातेऽस्त्रो योगे प्राकारगोपुरे' इति नानार्थमाला । मूलगतं मूलदेशस्थश्च भ्रे मन्दरादेः मूलदेशस्थरेखाकाराच्छिद्र इति समुदितार्थः । करान्चलानि हस्ताग्राणि निदधानाः न्यस्यन्तः उद्धर्तुमिति भावः । प्रहरणानि आयुधानि । 'आयुधं तु प्रहरणं' इत्यमरः । परित्यजन्तो विसृजन्तः अङ्गुलीयकानि ऊर्मिकाः । 'अङ्गुलीयकमूर्मिका' इत्यमरः । परिहरन्तः उत्सृजन्तः । कटितटेषु श्रोणिदेशेषु अवलम्बेति यावत् । 'कटिः श्रोणिः ककुब्धती' इत्यमरः । उत्तरासङ्गं उत्तरीयवस्त्रम् । 'द्वौ प्रावारोत्तरासङ्गौ समौ वृहदिका तथा । संव्यानमुत्तरीयं च' इत्यमरः । आवधन्तः आवेष्टनं कुर्वन्तः कङ्कणानि करभूषणानि । 'कङ्कणं करभूषणं' इत्यमरः । अङ्गदानि केयूराणि । 'केयूरमङ्गदं तुल्ये' इत्यमरः । तेषां स्थानं अंसदेशः तदारोपयन्तः गमयन्तः आरोहयन्त इति वार्थः । निवीतं कण्ठलम्बितग्रहसूत्रं तद्गलम्बीनि लम्बमानानि हाराणां वलयानि मण्डलानि । 'हारो मुक्तावली देवच्छन्दोऽसौ शतयाष्टकः' इत्यमरः । उपवीतं सव्यभुजधृतं कुर्वन्तः । उपवीतशब्दात्तत्करोतीति णिजन्ताल्लटश्चात्रादेशः । 'उपवीतं यङ्गसूत्रं प्रोद्धते दक्षिणे करे । प्राचीनावीतमन्यस्मिन्निवीतं कण्ठलम्बितं' इत्युभयत्राप्यमरः । असङ्कृतं मुहुरित्यर्थः । 'मुहुः पुनःपुनश्शब्दभीक्षणमसङ्कृतसमौ' इत्यमरः । करान्चलानि हस्ताग्राणि सममेकदा निधत्तं न्यस्यतेत्यर्थः । सममेकदा उत्तम्भयत उद्धरत उत्पादयतेति वार्थः । सममेकदा विस्त्रंसयत प्रक्षिपत पातयतेति वार्थः । सममेकदा उच्छसित उच्छवासं कुरुत । सममेकदा निश्वासित निश्वासं कुरुतेत्य-

१७६

नीलकण्ठविजये सन्याख्याने

समं निःश्वसित, समं कुरुत बलानि, परथा विशीर्यैयुश्शि-
खराणि, विनमेदयमेव मन्दरः, क्वापि चलेदपि ततो भद्रपी-
ठं चन्द्रापीडस्य, समुद्विजेत दुहिता शैलराजस्य, क्षुभ्येयुः प्र-
मथाः, कुप्येदपि शैलादिः, चतुरन्तयानगत इव भगवानम्बि-
कारमणश्चतुरतरमस्मामिर्वाहनीयः' इति, वादयत्सु वादित्राणि
गन्धर्वेषु, गायन्तीषु गाथाः किन्नरीषु, नृत्यन्तीषु निर्जरवा-
रकान्तासु, श्लाघमानेषु चारणेषु, प्रयुज्जानेष्वआशिषः परमर्षि-
षु, वर्षत्सु दिव्यबलाहकेषु पुष्पवर्षाणि, हर हरेति तार-

र्थः । सममेकदा बलानि सामर्थ्यानि कुरुत श्रयतेति तात्पर्यार्थः । परथा तथा
न चेदित्यर्थः । शिखराणि शृङ्गाणि विशीर्यैयुः विशीर्णानि भवेयुः । अयं मन्दर एव
विनमेत् नम्रो भवेत् । तत्तस्मात् चन्द्रापीडस्य चन्द्रावतंसस्य शिवस्य भद्रपीठं सिं-
हासनं । 'नृपासनं तु यद्भद्रासनं सिंहासनं तु तत्' इत्यमरः । क्वापि कुत्रचिदपि चलेत्
स्खलेत् शिवस्य राजाधिराजत्वात्तदासनं सिंहासनमिति भावः । तदुक्तं शिवरह-
स्ये । 'राजाधिराजस्वर्षेण अम्बिकाक्षिपुरान्तकः' इति । शैलराजस्य हिमवतः
दुहिता पुत्री उमादेवी समुद्विजेत मयं प्राप्नुयात् । प्रमथाः शिवपारिषदाः क्षु-
भ्येयुः चाञ्चल्यं प्राप्नुयुः । क्षुभ सञ्चलन इति धातुः ततः लिङ् सम्भावनायाम् ।
शिलादस्यापत्यं शैलादिः नन्दीश्वरः अपि कुप्येत् अपि कोपं कुर्यात् अतः सर्व-
त्रापिशब्दः सम्भावनायाम् । 'गर्हासमुच्चयप्रश्रंशङ्कासम्भावनास्वपि' इत्यमर इ-
ति बोध्यम् । भगवान् षड्गुणैश्वर्यशाली अम्बिकारमणः उमाकान्तः चतुरन्तया-
नं धीवरघर्तव्यो राजवाहनविशेषः तस्यान्दोलिकेत्यपि नामान्तरम् । 'सर्वं स्याद्वाहनं
यानं' इत्यमरोऽप्याह । तद्रूपतः यानं प्राप्त इव वाहनीयः बोढव्य इतीत्यं परस्परमन्यो-
न्यं उद्बोधयन्तः उपदिशन्तः देवासुराः गन्धर्वेषु देवयोनिविशेषेषु वादित्राणि वीणा-
मुरजकांस्यवंशलक्षणचतुर्विधवाद्यानि । 'चतुर्विधमिदं वाद्यं वादित्रातोद्यनामकं' इ-
त्यमरः । वादयत्सु नादयत्सु सत्सु । किन्नरीषु किन्नरस्त्रीषु गाथाः षट्पादोपलक्षि-
तपद्यविशेषान् । गायन्तीषु गानं कुर्वन्तीषु । निर्जरवनितासु देववेश्यासु नृत्यन्तीषु नर्तनं
कुर्वन्तीषु । चारणेषु देवयोनिविशेषेषु श्लाघमानेषु परमेश्वरस्तुतिं कर्तृणेषु । परम-
र्षिषु । ऋत्यक इति पाक्षिकप्रकृतिभावाभावः । वसिष्ठवामदेवादिसु आशिषः हि-
ताशंसनानि स्वस्तिवाचनानीति यावत् । 'स्त्री त्वाशीर्हिताशंसाहिदंष्ट्रयोः' इत्यमरः ।
प्रयुज्जानेषु प्रपठन्सु सत्सु । दिव्या ये बलाहकाः मेघाः । 'वारिवाहः स्तनयित्सु-
र्बलाहकः' इत्यमरः । पुष्पाणां वर्षाणि वर्षणानि वर्षत्सु कुर्वन्स्वित्यर्थः । धातूनाम-
नेकार्यत्वात् । हरहरेत्येवंविधैः तारध्वनिभिः अत्युच्चध्वनिभिः विध्यण्डमण्डलं ब्रह्मा-

ध्वनिभिरापूरयन्तः विध्यण्डमण्डलमुन्नमयामासुर्वीधरं म-
न्दरम् ।

आपातालनिमग्नमूर्तिनि बलान्मूले समुन्मूलिते

शैलस्यास्य भुजङ्गराजनगरप्रासादशृङ्गायिते ।

खेलन्त्यश्शतशः फणीन्द्रसुदृशः स्वच्छन्दमन्त्रास्पदे

हृष्यद्भिः प्रतिलेभिरे दिविचरैरक्लेशमप्रार्थितम् ॥ ४३ ॥

अपि च ।

अभ्यर्णस्थलभाजि तत्र शिखरिण्यामूलमुन्मूलिते

तत्क्षोभक्षुभिते च काञ्चनगिरौ किञ्चित्समाकुञ्चिते ।

विभ्रश्यद्रुहमिति विश्रुथपुरद्वारं विशीर्णश्रुत-

त्सौधोत्सेधविटङ्कसङ्गमजनि स्थानं सुराणां तदा ॥ ४४ ॥

ण्डगोलकं आपूरयन्तः सम्यक्पूरणं कुर्वन्तः मन्दरमुर्वीधरं मन्दरपर्वतं उन्नमयामासुः
उत्कूलयामासुः ॥ आपातालेति ॥ आपातालं पाताललोकमभिव्याप्य निमग्न
निमज्ज्य स्थिता मूर्तिस्तनुयस्य तत्तथाभूते अत एव भुजङ्गराजशेषः तस्य नगरं
भोगवतीपुरं तस्मिन् यः प्रासादः देवसदनं देवस्थानमिति यावत् । राजसदनमि-
ति चार्थः । 'प्रासादो देवभूभुजा' इत्यमरः । देवाश्च भूभुजश्चेति द्वन्द्वाभ्ययणात्तस्य
शृङ्गायिते शिखरवङ्कासमाने अस्य शैलस्य मन्दराद्रेः मूले बलात् सामर्थ्यमाश्रित्य ।
स्यद्वलोपे पञ्चमी । उन्मूलिते उत्पाटिते सति देवासुरैरिति शेषः । अत्रैतन्मन्द-
रमूलसंबन्धिनि अन्तरे छिद्रे । 'अन्तरमवकाशावधिपरिधानान्तर्धिर्भेदतादर्थ्ये' ।
छिद्रात्प्रतीयविनाबहिरवसरमध्येऽन्तरात्मनि च' इत्यमरः । स्वच्छन्दं निरवग्रहं
यथा तथा प्रतिबन्धरहितं यथा तथेति यावत् । 'स्वतन्त्रोऽपावृतः स्वैरी स्वच्छन्दो
निरवग्रहः' इत्यमरः । खेलन्त्यः क्रीडन्त्यः फणीन्द्रसुदृशः नागकन्यकाः अविद्यमानः
क्लेशः यस्मिन् कर्मणि यथा भवति तथा । अविद्यमानं प्रार्थितं भावे कः ।
प्रार्थनं यस्मिन् कर्मणि तथया तथा हृष्यद्भिस्सन्नुष्यद्भिः दिविचरैः देवासुरैरित्यर्थः ।
अक्लेशमनायासं यथा तथा प्रतिलेभिरे ददशिरैः ॥ अभ्यर्णेति ॥ अभ्यर्णस्थलं
अन्तिकप्रदेशं भाजिनि प्राप्ते । 'उपकण्ठान्तिकाभ्यर्ण' इत्यमरः । तत्र शिखरिणि
तस्मिन् मन्दरादौ । 'महीप्रशिखरिदमावृत्' इत्यमरः । आमूलं मूलमाभिव्याप्य
समुन्मूलिते उत्पाटिते तत्क्षोभेण तस्याद्रेः उत्पाटन-बालनादिलक्षणक्षोभेण क्षु-
भिते अस्वास्थ्यं प्रापिते काञ्चनगिरौ सुवर्णादौ किञ्चिदौषत्समाकुञ्चिते आनते
सति तदा तत्काले सुराणां स्थानं स्वर्गः विभ्रश्यन्त्यः विपतन्त्यः गृहमित्ययः
सदनकुडयानि यस्मिन् तत्तथाभूतम् । स्त्रियाः पुंवदित्यादिना पुंवद्भावः । 'भि-

समुद्धृत्य तमारसातलप्रतिष्ठमपि सद्यस्समारोपितं क-
लममिव लीलया प्रस्थिताः दुग्धार्णवं प्रति देवासुराः ।
अशिथिलशिखरं अप्रकम्पनितम्बं अखण्डितगण्डोपलं अनुज्झि-
तनिर्झरप्रवाहं अस्फुटितपर्यन्तदर्यन्तरं अभञ्जिततरुपुञ्जं अनु-
त्खातलतावितानं अस्पन्दमृगवृन्दं अनुद्भ्रान्तशकुन्तं अव्यापन्न-

तिः श्री कुड्यमेहकं' इत्यमरः विश्रुतानि विगलितानि पुरद्वाराणि अमरावती-
प्रतीहाराः यस्मिन् तत्तथाभूतं । सौधाः राजसदनानि । 'सौधोऽस्त्री राजसदनं'
इत्यमरः । तेषामुत्सेधः औन्नत्यं । 'उत्सेधः काय उन्नतिः' इत्यमरः । विटङ्काः
परिपालितकपोतपक्षिस्थानानि । 'कपोतपालिकायां तु विटङ्कं पुन्रपुंसकं'
इत्यमरः । तेषां सङ्घः समूहः स च तौ विधीर्णत्रुटन्तः भिन्नच्छिन्नाः सौधो-
त्सेधविटङ्कसङ्घा यस्मिन् तत्तथाभूतमजनि आसीदित्यर्थः ॥ समुद्धृत्येति ॥
आरसायास्तलं पाताळावधि प्रविष्टं व्याप्य संस्थितमपीत्यर्थः । तं मन्दराद्रिं सद्यः
तत्क्षणे समारोपितं निखातं कलमं त्रीहोषधिसस्यमिव । 'कलमश्शालले-
खिन्ये शारे लाक्षारसेऽङ्कुरे' इत्यमरः । लीलया भगवदनुग्रहप्रयुक्तानायासविलासेन
समुद्धृत्य उत्पाद्य धृत्वेत्यर्थः । देवासुराः दुग्धार्णवं क्षीरसमुद्रं प्रति प्रस्थिताः
प्रययुः । अथ तद्वहनचतुर्थं वर्णयति ॥ अशिथिलेति ॥ देवासुराः मन्दराद्रिं
इतोऽतिरिक्तं सर्वं द्वितीयान्तं क्रियाविशेषणमिति बोध्यम् । अशिथिलान्य-
विगलनानि शिखराणि शृङ्गाणि यस्मिन् कर्मणि तत्तथा । 'कूटोऽस्त्री शिखरं शृङ्गं'
इत्यमरः । अप्रकम्पः अलोलः नितम्बः कटकदेशः यस्मिन् कर्मणि तत्तथा ।
'कटकोऽस्त्री नितम्बोऽद्रेः' इत्यमरः । अखण्डिताः अशकलीकृताः गण्डोपलाः
यस्मिन् कर्मणि तत्तथा । 'गह्वरं गण्डशैलास्तु च्युतास्थूलोपला गिरेः' इत्यमरः ।
अनुज्झितः अत्याजितः निर्झराणां गिरिनदीनां प्रवाहः प्रवहनं यस्मिन् कर्मणि
तत्तथा । 'प्रवाहो निर्झरो झरः' इत्यमरः । यथापूर्वं प्रवहन्तः प्रवहन्त्येवेति भावः ।
अस्फुटिताः अविदलिताः पर्यन्तदर्यन्तराः समीपवर्तिकन्दरमध्यदेशा यस्मिन्
कर्मणि तत्तथा । 'पर्यन्तभूः परिसरः' 'दरी तु कन्दरो वास्त्री' इति चामरः ।
अभञ्जिताः अभ्रंशिताः तरूणां वृक्षाणां पुञ्जा राशयो यस्मिन् कर्मणि तत्तथा ।
'स्यान्निकायः पुञ्जराशी' इत्यमरः । अनुत्खातमनुत्पाटितं लतानां वल्लीनां
वितानं पूगो यस्मिन् कर्मणि तत्तथा । 'वल्ली तु व्रततिर्लता' 'पूगो वितानं
प्रकरः' इति चामरः । अस्पन्दं निश्चलं मृगाणां वृन्दं समुदायो यस्मिन् कर्मणि
तत्तथा । अनुद्भ्रान्ताः अभ्रमिता अनुत्थापिता वा शकुन्ताः पक्षिणो यस्मिन्
कर्मणि तत्तथा । 'शकुन्तपक्षिशकुनि' इत्यमरः । अव्यापन्नाः विपदमप्राप्ताः पन्नगाः
उरगाः यस्मिन् कर्मणि तत्तथा । 'आपन्न आपत्प्राप्तः स्यात्' 'उरगः पन्न-
गो भोगी' इति चामरः । अस्तब्धः आनिरुद्धः सिद्धानां चारणानां

पन्नगं अनवसन्नकिन्नरीगानं अस्तब्धसिद्धचारणकोलाहलं अ-
विश्रान्तगान्धर्ववादित्रं अनुपरुद्धतपोधनध्यानं आनन्दयन्तो म-
गवन्तमुमाकान्तमवहन्त मन्दरम् । स च नीयमानस्सर्वैरपि सुरा-
सुरैरखिलभुवनाधारस्य पशुपतेरप्याधारतावलेपादिव पादैरा-
चक्राम शिरांसि पर्वतानाम् । परितः स्फुरदच्छनिर्झरापदेशेन
प्रत्यक्षमिव विचकार दिङ्मुखेषु यशांसि निर्मलानि । आकाश
एव नीयमाने तस्मिन्, अधस्तनीषु दिव्यभूमिषु तासु तासु
तपस्यन्तस्तपोधनाः कतिचिदतिचकिताः प्रायुञ्जत परमाशिषः,

कोलाहलः कलकलध्वनिर्यस्मिन् कर्मणि तत्तथा । 'कोलाहलः कलकलः' इत्यमरः ।
अनवसन्नमशान्तं किन्नरीणां गानं यस्मिन् कर्मणि तत्तथा । आविश्रान्तमशान्तं
गन्धर्वाणां वादित्रं यस्मिन् कर्मणि तत्तथा ॥ 'चतुर्विधमिदं वाद्यं वादित्रातोद्य-
नामकं' इत्यमरः । अनुपरुद्धमनिवारितं तपोधनानां ऋषीणां ध्यानं
परमेश्वरानुसन्धानलक्षणं यस्मिन् कर्मणि तत्तथा । मगवन्तमुमाकान्तं पार्वती-
जानिमानन्दयन्तस्सन्तोषयन्तः अवहन्त अनयन्तेत्यर्थः ॥ स चेति ॥
सुरासुरैः देवासुरैः नीयमानः याप्यमानः स च मन्दरः सकलभुवनानि समस्तलोकाः
तेषामाधारस्य आश्रयस्य । 'समस्तजगदाधारश्शम्भुरेव न चेतरेः' इति शास्त्रादिति
भावः । पशुपतेः शिवस्य । 'शम्भुरीशः पशुपतिः' इत्यमरः । आधारता अधि-
करणता तथा अवलेपादूर्वादिव । 'गर्वोऽवलेपोऽवष्टम्भः' इत्यमरः । पादाः प्रत्यन्त-
पर्वताः एत एव पादाः चरणाः तैः श्लिष्टरूपकमेतत् । पर्वतानां स्वातिरिक्ता-
द्रीणां शिरांसि शिखराण्येव शिरांसीति पूर्ववद्रूपकम् । आचक्राम अतिजगामेत्य-
र्थः । उपर्येव तैः तस्य वहनादिति भावः ॥ परित इति ॥ स गिरिः परितः
सर्वतः स्फुरन्तः प्रकाशमानाः अच्छाः निर्मलाः ये निर्झराः गिरिनद्यः तेषाम-
पदेशेन व्याजेन । 'व्याजोऽपदेशो लक्ष्यं च' इत्यमरः । दिशां मुखेषु मुखमा-
नेषु यशांसि कीर्त्ताः । 'यशः कीर्तिस्समाज्ञा च' इत्यमरः । प्रत्यक्षमैन्द्रियकमि-
व । 'प्रत्यक्षं स्यादैन्द्रियकं' इत्यमरः । चकार चक्रे । मन्दरोद्धारयशः प्रत्यक्षं कार-
यामासेवेति भावः । आकाश एवेति ॥ तस्मिन् मन्दरादौ आकाशे आकाशमार्गं
एव नीयमाने सति याप्यमाने सति अधस्तनीषु अधोदेशवर्तमानासु तासु तासु
दिव्यभूमिषु दिव्यस्थानेषु कांदयवन्तीकाञ्च्यादिषु तपस्यन्तः तपांसि कुर्वाणाः
कतिचित्तपोधनाः तपस्विनः अत्यधिकं चकिता भीतास्सन्तः स्वेषामुपर्ययं पर्वतः
पतेदिति सम्भावयन्नेति भावः । परमाः उत्कृष्टाः या आशिषः सर्वे जनास्सुखिनो
भवन्तिवत्यादिरूपाः हिताशंसाः ताः प्रायुञ्जत प्रयुज्जिरे । सर्वेषां शुभाशंसायां
सर्वान्तःपातित्वात्स्वेषामपि शुभं भवेदेवेति भावः । 'जी त्वाशीर्हिताशंसाहिदंष्ट्रयोः'

परिपेदुस्स्वस्त्यनानि, अजपन्नभयङ्करं, आवर्तयन्नमृतमृत्युञ्जयं,
अनुदध्युः आपदुद्धरणमम्बिकारमणं, आशशंसिरे च बला-
तिबलाभ्यामश्रमं दिविचराणाम् । महाप्रकाशमणिगणाकीर्णस्य
तस्य चलतः पथिवशादागत्य पार्श्वतलं अध्वप्रतिरोधादत्रैव
निलीयमानः पतिरपि त्विषां प्रदीप इव दिवा प्रवर्तितो भ-
जतेजा ददृशे । अपि च । पुनरक्लेशमानीयमाना पत्या सह
कात्यायनी रुचिरान् प्रदेशान् पश्यन्ती विविधानि वस्तूनि
परिपृच्छन्ती प्रणयिनमभीक्ष्णं प्रसन्नेन चेतसा स्थापयिष्यतोऽ-

इत्यमरः । स्वस्त्यनानि नवग्रहमन्त्रान् परिपेदुः पर्यपाठिषु । प्रहमस्वनवग्रहम-
स्वनवग्रहजपादिकं चक्रुरिति भावः । अभयङ्करं नः पन्था अभयङ्करोत्वित्यादिकं मन्त्रं
प्राजपन् जपं चक्रुः । जप मानसे चेति धातोर्लङ् । अमृतमृत्युञ्जयं तारामालिनि-
मन्त्रसम्पुटीकृतव्यम्बकमन्त्रमित्यर्थः । आवर्तयन् पुनः पुनः पारायणमकुर्वन्नि-
त्यर्थः । आपद्भूयः विपद्भूयः उद्धरतीत्यापदुद्धरणः । नन्यादित्वाल्थ्युः । युधोरनाका-
वित्थनादेशः । तथाभूतमम्बिकारमणं उमाकान्तं अनुदध्युः ध्यानं चक्रुः । आपत्काले
परमेश्वरमन्तरा कल्लातुमीष्ट इति भावः । बला च अतिबला च बलातिबले ता-
भ्यां तत्संज्ञिकाभ्यां विद्याभ्यामित्यर्थः । दिविचराणां देवासुराणां अश्रमं श्रमाभावं
आशशंसिरे आचक्राङ्गिरे । बलातिबलाविद्याभ्यां प्रसन्नात् परमेश्वरादिविचरान-
श्रमं प्रापयितुं प्रार्थयामासुरिति भावः । आदृश्यासु इच्छायामिति धातोर्लङ् ।
बलातिबलाविद्यासङ्गावे प्रमाणं तु 'बलेत्यतिबलेति च विद्येते मयि काकु-
त्स्थ' इति चम्पूरामायणवचनमिति बोध्यम् ॥ महाप्रकाशेति ॥ महानधिकः
प्रकाशः दीप्तिर्येषां ते तथाभूताः ये मणयो रत्नानि तेषां गणः समूहः तेन
कीर्णः सर्वतो व्याप्तः तथाभूतस्य चलतः चञ्चलस्य तस्य मन्दराग्रेः पार्श्वतल-
मेकपक्षभागं पथिवशान्मार्गवशात् आगत्य अध्वा मार्गः तस्य प्रतिरोधो निरो-
धः तस्मात् । अत्र पार्श्वभाग एव निलीयमानस्तत्राविदितस्सन् वर्तमानोऽत
एवं भग्नं कुण्ठीभूतं तेजः दीप्तिर्यस्य स तथाभूतस्त्विषाम्पातिस्सूर्योऽपि दिवा-
हि प्रवर्तितः प्रदीप इव रजकादिधृतस्थूलदीप इव ददृशे दृष्टः । तेजस्यपि कः
व्यापकमहातेजस्विसन्निधौ भासेत प्रबलेन दुर्बलस्य बाध इति न्यायादिति भा-
वः ॥ अपि चेति ॥ पत्या बवेन शिवेन सह । 'धवः प्रियः पतिर्भर्ता' इत्यमरः । अ-
क्लेशमनायासं यथा तथा आनीयमानाः याप्यमानाः रुचिरान् मनोहरान् देशान् ज-
नपदान् पश्यन्ती वीक्षमाणा अत एव विविधानि बहुविधानि वस्तूनि प्रणयिनं पर-
शिवं अभीक्ष्णं शश्वत् । 'युक्ते द्वे सांप्रतं स्थानेऽभीक्ष्णं शश्वदनारत' इत्यमरः । परि-
पृच्छन्ती पृच्छां कुर्वन्ती दयामयी कृपाप्रचुरेत्यर्थः । कात्यायनी महादेवी उमादेवी

पि गिरिमनुजगृहे देवासुराननुजगृहे ।

उड्डीय स्वयमुत्पतन् गिरिरसौ वाचैव नेतुं क्षमो
भग्नस्कन्धशिरोधरैर्दिविचरैरित्थं यदद्योह्यते ।

एतत्पर्वतपक्षतिकृतिकृतो मूर्खस्य दौष्कर्म्यमि-

त्यायस्ताः पथि पर्यभाषिषत ते सर्वे सुपर्वेश्वरम् ॥ ५५)

अपि च ।

अपि च पुनः पुनश्चापीत्यर्थः । प्रसन्नेन प्रसादविशिष्टेन चेतसान्तःकरणेन अनुजः हिमवत्सुतः मैनाकः तस्य गृहे सदनीभूतसमुद्रे गिरिं मन्दरपर्वतं पक्षच्छेदिनो महेन्द्राद्विभ्यतो हिमवत्तनूजमैनाकस्य समुद्र एव स्थितत्वादिति भावः । स्थापयिष्यतो निश्चास्यतः । णिजन्तात्तिष्ठतेर्लुटः सद्नेति लुटश्चात्रादेशः । देवासुरान् विरोधस्य असार्वादिकत्वाद्येषां च विरोधश्चाश्वतिक इत्येकवद्भावाभावः । अनुजगृहे अनुग्रहं चकारेत्यर्थः । केचित्तु अङ्गेशं यथा तथा रुचिरान् स्वावासयोग्यान् इत्यर्थः । देशान् पत्या सह नीयमाना दयामयी । अपि च पुनः विविधानि भविष्यन्तीति शेषः । वस्तूनि परिपृच्छन्ती कात्यायनी प्रणयिनमतिप्रीतिपात्रमपि गिरिं पश्यन्ती अनुजगृहे स्थापयिष्यतो देवासुरान् प्रसन्नेन चेतसा अभीक्ष्णमसकृत्पत्या सहानुजगृहे शेषं पूर्ववदित्यन्वयं कथयन्ति ॥ उड्डीयेति ॥ ततः अनुग्रहानन्तरं प्राक् प्रथमं उड्डीयं उड्डीनं कृत्वा । 'प्रडीनोड्डीनसण्डीनान्येताः खगगतिक्रियाः' इत्यमरः । उत्पतन् उत्पतनं कुर्वन् अत एव असौ गिरिर्मन्दरः वाचैव गच्छेति वाङ्मात्रेण नेतुमुद्दिष्टदेशं गमयितुं क्षमोऽहं पूर्वमेतस्य पक्षसत्त्वादिति भावः । स्कन्धाः अंसाश्च शिरांसि शीर्षाणि च स्कन्धशिरः । द्वन्द्वश्च प्राणितूर्यसेनाज्ञानाभित्येकवद्भावः । 'स्कन्धो भुजशिरोऽसोऽस्त्री' 'उत्तमाङ्गं शिरश्शीर्षं' इति चामरः । भग्नं नष्टप्रायं यत् स्कन्धशिरः तस्य घराः तथाभूतैः पयोघरादिशब्दवदत्रापि धृधातोः पचायच् । दिविचरैः देवैः असुरैः अस्माभिः अद्येदानीं इत्यमेवं उह्यते धृतो भवतीति यत् तदेतद्वहनमित्यर्थः । पर्वतानां मन्दरप्रभृतिनगानां पक्षतयः पक्षमूलानि । 'स्त्री पक्षतिः पक्षमूलं' इत्यमरः । तासां क्षतिकृतः नाशं कृतवतः मूर्खस्य बालिशस्य । 'मूर्खवैधेयबालिशाः' इत्यमरः । दुष्कर्मैव दौष्कर्म्यं दुष्प्रेष्ठितमित्यर्थः । स्वार्थे व्यञ् । पूर्वमनेनेन्द्रेण अनभिज्ञेन पर्वतपक्षाणां छेदनादिति भावः । इतीत्यमायस्ताः आयासविशिष्टाः ते देवासुराः पथि मार्गे सुपर्वणां देवानामीश्वरं पतिमिन्द्रम् । 'ईश्वरः पतिरीशिता' इत्यमरः । पर्यभाषिषत निनिन्दुः उपालम्भयांचकुरित्यर्थः । परिपूर्वाङ्गावतेः निन्दार्थत्वमाहामरः । 'यस्सनिन्द उपालम्भस्तत्र स्यात्परिभाषणं' इति ॥ अपि चेति ॥ साधवः सज्जनाः । 'सभ्यसज्जनसाधवः' इत्यमरः । पुरा

१८२

नीलकण्ठविजये सव्याख्याने

भग्नो यस्य दशाननः प्रचलने किञ्चित्प्रवृत्तः पुरा
शक्यं तस्य गिरेः कथं नयनमित्यस्ताविषुस्साधवः ।
अन्ये चक्षमिरे न तद्भवति का श्लाघात्र शास्त्रामृगैः

आनीताश्च निपातिता हि जलधौ शैलास्समूला इति ॥ ५७
इत्थमतिभारभङ्गुरास्सुरासुरा यावदासेदुरन्तिकं दु-
ग्धनिधेस्तावदुद्वेगः श्वेतद्वीपसदामुदजृम्भत । 'पश्यत पश्यत
पर्यन्ते नीयमानं महागिरिं, पातयिष्यते नूनमत्रायमर्णवे, प-

पूर्वकल्पे दशाननो रावणः यस्य अद्रेः प्रचलने प्रकम्पने । 'चलनं कम्पनं कम्पं'
इत्यमरः । किञ्चिदीषत् प्रवृत्त उद्युक्तस्सन् भग्नः भङ्गं प्राप्तः तस्य तथाविधस्येति
तात्पर्यार्थः । गिरेः पर्वतस्य नयनं उत्पाद्य उत्तरदेशप्रापणमित्यर्थः । णीञ् प्रापण
इति धातोर्भावे ल्युट्प्रत्ययः । कथं अशक्यमित्यर्थः । रावणापेक्षयैते महाशूरा
इत्यर्थः । अस्ताविषुः स्तुतिं चक्रुः । अन्ये च । चकारात्स्वर्थे । असज्जनास्तु भगवता
भगवत्सहायेनेत्यर्थः । पुरा शास्त्रामृगैर्वानरैस्समूलाश्शैला आनीता आहृताः जलधौ
अम्बुधौ निपातिता हि निपतिताः कृताः खलु । अत्र गिरिनयने श्लाघा स्तुतिः का
क्रियतीत्यर्थः । इत्येतत् श्लाघनं न चक्षमिरे न सेहिरे । क्षमूष् सहन इति धातोलिङ् ।
तदानीमप्यसज्जनाः अवर्तन्तैवेति भावः ॥ इत्थमिति ॥ इत्थमेवंप्रकारेणाति-
भारोऽत्यन्तभारः । 'भारो भरे वीवधे च बलानां द्विसहस्रके' इति नानार्थमाला ।
तेन भङ्गुराः आनताः । भञ्जभासमिदो घुरच् इति भञ्जधातोः घुरच्प्रत्ययः । सुरा-
सुराः दुग्धनिधेः क्षीरसमुद्रस्य अन्तिकं समीपं यावदासेदुः आजग्मुः तावच्छ्वेतद्वीपे
सीदन्तीति श्वेतद्वीपसदः । सत्सूद्विषेद्यादिना षट्त्वधातोः क्तिप् प्रत्ययः । तेषां
सुतरामतितरामित्यर्थः । उद्वेगः भीतिः । 'स्यात्पूगफलमुद्वेग उद्योगो भीतिदुर्गम'
इति नानार्थमाला । उदजृम्भत प्रादुरभूत् । यावत्तावच्छब्दावत्र अवध्यर्थकौ । 'या-
वत्तावच्च साकल्येऽवधौ मानेऽवधारणे' इत्यमरः । अथ श्वेतद्वीपवासिन उपरि
पातयिष्यन्ते मन्दरमिति भीतास्सन्तः तत्र स्थातुमन्यत्र गन्तुं ऊर्ध्वमुत्पति-
तुमपि न शक्नुवन्तस्सन्तः परस्परं बहुधा विवादयामासुः । तं विवादकोला-
हलं श्रुत्वा भगवान्नैष्णवपारिषदशिरोमणिः विष्वक्सेनो बहिरागस्य मन्दरानयनं
दृष्ट्वा तत्सर्वं भगवते निवेदयामासेत्याशयेनाह ॥ पश्यतेति ॥ पर्यन्ते परिसरदेशे
नीयमानमानीयमानं महागिरिं मन्दराद्रिं तत्स्वरूपापरिज्ञानात्तेषां तन्नामनिर्देश
इति भावः । पश्यत पश्यत ईक्षध्वमीक्षध्वम् । नित्यवीक्षयोरित्यामीक्ष्ये
द्विर्भावः । अत्रार्णवेऽस्मिन्नब्धौ अयमद्रिः निपातयिष्यते निपातनं करिष्यते नूनं
निश्चयः । 'नूनं तर्कैर्धन्यनिश्चये' इत्यमरः । इदमस्मदावाप्तभूतमन्तरीपं वार्यन्त-
स्तददेश इत्यर्थः । 'द्वीपोऽज्जियामन्तरीपं यदन्तर्वारिणस्तटं' इत्यमरः । नि-

रिप्लावयिष्यते च स निश्शेषमिदमन्तरीपं, तदद्यैव सज्जीभवत
समुत्तिष्ठत सर्वतोऽपि वेलामुच्छ्रयध्वं' इति, 'हन्त केनेदमुत्प्रे-
क्षितं वक्रवन्धकौशलं, किञ्चिदपि चेदुच्छ्रसिति सागरः किं क-
रणीयमुच्छ्रितयापि वेलया, तदारोक्ष्यामो वयमद्यैव वैकुण्ठ-
मर्कमण्डलं वा धाम त्रिधाम्नः' इति, 'अनुचितमेतदालोचितं,
अयुक्तं हि सेवकानामपहाय भगवन्तमन्यत्र गन्तुं' इति, 'कि-

श्लेषं समग्रं परिप्लावयिष्यते उन्मज्जनं करिष्यते तत्तस्मादद्येदानीमेव सज्जीभवत
सन्नद्धा भवतेत्यर्थः । समुत्तिष्ठत समुत्थानं कुरुध्वं सर्वतोऽपि सर्वप्रकारैरपीत्य-
र्थः । इतराभ्योऽपि दृश्यत इति तृतीयाथास्तसिः । अथवा पञ्चम्यास्तसिमा-
क्षित्य सर्वतोऽपि सज्जीभवतेति भिन्नक्रमेणान्वयो बोध्यः । वेलां समुद्रतीरं उ-
च्छ्रयध्वं उदृत्य भजध्वमित्यर्थः । अत्रेत्यादिशब्दषट्कस्यापि प्रकारार्थकस्य वि-
विधान्वादानिलनेनान्वयः । प्रतिपाद्यमानषट्प्रकारेषु उत्तरोत्तरप्रकारः पूर्वपूर्व-
प्रकारखण्डनपर इति बोध्यम् । इदं मन्दरानयनसमुद्रमथनादिरूपं वक्रवन्धनकौ-
शलं कहुपक्षिग्रहणचातुर्यम् । 'कुङ्कुमोऽथ वक्रः कहुः पुष्कराक्षस्तु सारसः' इत्य-
मरः । केन वा उत्प्रेक्षितं तर्कितमित्यर्थः । पुरा किल केनचित्पामरेण वक्रव-
न्धनोपायश्चैवं चिन्तितः । आतपे स्थितस्य वक्रपक्षिणश्शिरसि नवनीतं निक्षि-
प्तं चेत्तद्दृवीभूय गेहयोः पतति ततश्च निमीलिताक्षः पलायितुं न शक्नोति तदा
ग्रहीतुं शक्यो भवतीति तद्वदिदं मन्दरानयनसमुद्रमथनं नवनीतप्राप्तयादिकमि-
ति भावः । हन्तेति खेदे । 'हन्त हर्षेऽनुकम्पायां वाक्यारम्भविषादयोः' इत्य-
मरः । सागरः समुद्रः किञ्चिदपि उच्छ्रवसिति चेदमिवर्धते चेद्यथा स्वरूपमुख-
विले जलसम्पूर्णकलशे आकूर्परं हस्तनिक्षेपे कलशस्थजलं यथोच्छ्रवसिति बहिरपि
प्रवहति तथायमपि सागरः उच्छ्रवसिति प्रवहति चेदिति भावः । उच्छ्रितया आशि-
तया वेलया समुद्रतीरेणापि किं प्रयोजनं उभयत्र सम्यग्मज्जनस्य समत्वादिति
भावः । तत्तस्मादद्येदानीमेव त्रिधाम्नः केशवस्य । 'त्रिधामा केशवे बहौ हरिमा-
मृत्युयोगयोः' इति नानार्थमाला । धाम स्थानं । 'संस्त्यायमुदजं धाम' इत्यमरः ।
वैकुण्ठं वैकुण्ठलोकं अर्कमण्डलं वा आरोक्ष्यामः आरोहणं करिष्यामः इरीत्यं के-
षाञ्चिद्विवादप्रकारः अपरे तं प्रकारमसहमानाः प्राहुः किमिति चेदत आह ।
एतत्पूर्वोक्तमन्यत्र गन्तव्यमित्याकारकमित्यर्थः । आलोचितं आलोचनम् । न-
पुंसके भावे क्तः । अनुचितमयोग्यमित्यर्थः । असमञ्जसमिति वा । 'उचितं
स्यान्मिते योग्ये ज्ञातेऽभ्यस्ते समञ्जसं' इति नानार्थमाला । हि यस्मात्कारणात्
सेवकानां अस्माकं भगवन्तं स्वामिनमपहाय त्यक्त्वा अन्यत्र गन्तुं गमनं कर्तुं
अयुक्तमसमञ्जसमित्येकोऽभिप्रायः । भगवान्वासुदेव एव मन्दरस्य अत्रे पा-

१८४

नीलकण्ठविजये सन्याख्याने

मुच्यते भगवन्तमपहायेति, किं न विचारितं भवता, भगवानेव मन्दरपातदर्शनकुतूहलव्याजेन प्रस्थातुकामो वर्तत इति कतिवारानेष पपात मन्दरः, कतिवारान्नोदजृम्भत सागरः, कस्यापि ब्रह्मणः कल्पे न जानीमो वयं विप्रवासं अहो खल्वमीभिराधुनिकैर्वाध्यामहे भागवतैः' इति 'भवतु भवतु कथयन्तोऽपि दृढमितोऽपि कवलितास्सरिद्भिस्सागरैश्च महत्स्वायतनेषु महीगतेषु शार्ङ्गपाणेः कति न भवद्विधाः परमभागवताः, तदास्यतामिहैव भवद्भिः, आधुनिकास्तु वयमज्ञातपारा-

तः पतनं तस्य दर्शनं निरीक्षणं तस्मिन् कौतूहलं कौतुकम्)। 'कौतूहलं कौतुकं च' इत्यमरः। तदेव व्याजः अपदेशः। 'व्याजोऽपदेशो लक्ष्यं च' इत्यमरः। तेन प्रस्थातुं प्रयातुं कामोऽमिलाषो यस्य सः तथाभूतो वर्तत इति भवद्भिर्न विचारितं किमित्येवमाकारक एकः। अत्रापि किंशब्दः पूर्ववत्प्रश्नार्थकः। तदसहमानानामपरेषां विवादक्रमः कथमिति चेदत आह। एष आनीयमानो मन्दरः कति वारान् कतिषु समयेष्वित्यर्थः। 'निवहावसरौ वारौ' इत्यमरः। 'वारस्सूर्यादिदिवसे वृन्दावसरयोरपि' इति नानार्थमाला च। न पपात पतनं न चकारेत्यर्थः। सागरस्समुद्रः कतिवारान् कतिषु अवसरोष्वित्यर्थः। नोदजृम्भत नावर्धतेत्यर्थः। प्रतिपूर्णिमं प्रतिकल्पं वर्धते तस्य तत्त्वभावत्वादिति भावः। कस्य ब्रह्मणः कल्पे अस्तेदं बोध्यम्। एकं दैवयुगसहस्रं मानवानामेकः कल्पः दैवे द्वे चेद्युगसहस्रे तदा मानवानां द्वौ कल्पौ भवतः। तच्च कल्पद्वयं ब्रह्मणः अहोरात्रमात्रमेव। तत्रैकः कल्पः तस्य दिवसः एकः कल्पस्तस्य रात्रिरिति। अत्रार्थे प्रमाणम्। 'दिव्यैर्वर्षसहस्रैर्द्वादशभिर्दैवतं युगम्। दैवे युगसहस्रे द्वे ब्राह्मणः कल्पौ तु तौ नृणां' इत्यमरादिकमिति बोध्यम्। वयं विप्रवासं परस्थलवासं न विजानीमः न विद्यः तत्र तत्र कालेऽस्माकमत्रैवावस्थानादिति भावः। अमीभिरेतैः आधुनिकैः अयतनैः भागवतैः भगवद्भक्तैः वाध्यामहे वाधिताः क्रियामहे। अहो खल्व्वाश्चर्यं खल्वित्यर्थः। 'वद्वा यथा तथैवैवं साम्येऽहो हि च विस्मये' इत्यमरः। इत्येवंविधः एकः पक्षः। अपरेषां तदसहमानानां पक्षस्तु भवतु भवतु तिष्ठतु तिष्ठत्वित्यर्थः। पूर्ववद्भिर्भावः। दृढमत्यन्तं गाढं। 'गाढवाढढानि च' इत्यमरः। कथयन्तो वदन्तः भवद्विधाः भवत्सदृशाः मही भूमिः तां गतानि प्राप्तानि तथाभूतेषु महत्सु उत्कृष्टेषु शार्ङ्गपाणेः नारायणस्यायतनेषु जगन्नाथप्रभृतिस्थानेषु कति कियन्तः परमभागवताः सागरैः समुद्रैस्सरिद्भिः नदीभिश्च न कवलिताः न प्रसिता इत्यर्थः। तत्तस्माद्भवद्भिः युष्माभिरेव इहात्र देशे आस्यतां भूयतामित्यर्थः। भावे लीट् अज्ञातः अविदितः पारावारः समुद्रः यैस्ते तथाभूतान्। 'अकूपारः ✓

धारा गोपायन्तः कचिदात्मानं गोविन्दमेव निरन्तरमनुसन्द-
धीमहि' इति च विप्रवदतां विविधान् वादान्, पश्यतामसक-
दुन्नम्योन्नम्य, परिपृच्छतामागच्छतो वैमानिकान्, परिभ्रमता-
मभितोऽपि कोलाहलेन महता, पारिषदानामग्रणीः कुपितो
विष्वक्सेनो वह्निर्निर्गत्य परितोऽपि चक्षुः प्रसारयन्नवलोकय-
न्नानीयमानमभ्यर्ण एव मन्दरं, अवधारयन्ननुपदमेव तस्य
सिन्धौ निपातनं, विज्ञापयामास विनयेन विदितवेदितव्यमपि
स्वधर्म इति विश्वम्भरम् ।

व्यत्यस्तकौस्तुभमवलुतवैजयन्ति

विस्त्रंसमानिकनकास्वरलोभनीयम् ।

सद्यः फणीन्द्रशयनादुदतिष्ठदीशः

कैलासशैलशिखरादिव कालमेघः ॥ ४६-४७ ॥

*unfriendly danger.
Deceit the
personality of the*

पारावारस्सरिपतिः' इत्यमरः । वयं क्वचित्कुलचित् यत्रकुत्र चेति भावः । आत्मानं
शरीरं । 'आत्मा यत्नो धृतिर्बुद्धिः स्वभावो ब्रह्म वर्णं च' इत्यमरः । गोपायन्तस्सं-
रक्षमाणास्सन्तः । निरन्तरं सर्वदेत्यर्थः । गोविन्दं वासुदेवमेवानुसन्दधीमहि ध्यायेम
इत्येवं बहु विविधान् बहुप्रकारान् वादान् वचांसि प्रवदतां वक्तृणामित्यर्थः ।
असकृन्मुहुर्मुहुः उन्नम्योन्नम्य उत्थायोत्थायेत्यर्थः । पश्यतां द्रष्टृणां आगच्छतः
आगतान् वैमानिकान् विमानसञ्चारिणः एतान् परिपृच्छतां प्रश्नं कुर्वतां अभितः
सर्वतः परिभ्रमतां विधूर्णमानानामित्यर्थः । श्वेतद्वीपवासिनामिति शेषः । महता
अधिकेन कोलाहलेन कलकलध्वनिना पारिषदानां विष्णुपारिषदानां अग्रणीः
श्रेष्ठः विष्वक्सेनः विष्वक्सेनो नाम कश्चन पारिषदः अयं एव कोलाहलः कुतः
कस्मात्कारणाद्भवेदिति शेषः । इति मत्वा आलोच्य वह्निर्गच्छदेशं प्रति निर्गत्य
गत्वा परितः सर्वतोऽपि चक्षुः प्रसारयन् दृष्टिं प्रचालयन्निति प्रपतयन्निति
वार्थः । अभ्यर्ण एव समीपदेश एव आनीयमानं मन्दरं अवलोकयन् ।
अनुपदमुत्तराद्वितीयतृतीयक्षण एव तस्याद्रेः सिन्धौ समुद्रे पतनमप्यवधारयन्निति-
न्वन्नित्यर्थः । विदितं विज्ञातं वेदितव्यं ज्ञेयांशः येन स तथाभूतं सर्वज्ञत्वात्स्येति
भावः । विश्वम्भरं नारायणं । 'विश्वम्भरः कैटभजित्' इत्यमरः । स्वस्य धर्मः
कर्तव्यांश इत्यर्थः । इति हेतोर्विज्ञापयामास निवेदयामासेत्यर्थः । स्वस्य
तत्सेवकत्वाद्विज्ञाप्यं विज्ञापनीयमेवेति भावः । अथ भगवान् सुप्तोत्थित इति
कथयन् तदुत्थानचातुरीमपि वर्णयन्नाह ॥ व्यत्यस्तोति ॥ ईशः स्वामी हरिः
कैलासशैलो रजताद्रिः तस्य शिखरात् । 'कूटोऽस्त्री शिखरं शृङ्गं' इत्यमरः ।

१८६

नीलकण्ठविजये सन्याख्याने

दिव्यैः पञ्चभिरायुधैस्सविनयैरावद्धसेवाक्रमः

तत्कालोपनतैस्तपोधनगणैर्धन्यैर्वृतः कैरपि ।

अभ्यर्णे वसतस्तदा खगपतेरालम्ब्य हस्तं शनैः

विष्वक्सेननिवेद्यमानसराणिर्विश्वम्भरो निर्ययौ ॥ ४८ ॥

कालः नीलः । 'कालस्यामलमेचकाः' इत्यमरः । स चासौ यो मेघः अम्बुदः स इव फणिनामुरगाणां इन्द्रः अधिपतिश्शेषः स एव शयनं तत्पं तस्मादित्यर्थः । सद्यः विष्वक्सेनविज्ञापनासमकालमेव व्यत्यस्तः विपर्यासं प्राप्तः कौस्तुभः तन्नाममणिः यस्मिन् कर्मणि तत्तथा । द्वितीयान्तत्वं क्रियाविशेषणं । दक्षिणपार्श्वमधःकृत्य सुप्तस्य उत्तादशयनं प्राप्तस्य वा भगवतः वामपार्श्वमधःकृत्य उत्थानदशायां अवरो-
त्तरीभवनलक्षणः स्थिरतरळीभावलक्षणो वा कौस्तुभमणोर्विपर्यास इति भावः । अवप्लुता अवगळिता वैजयन्ती वनमाला यस्मिन् कर्मणि तत्तथा । 'आपादपद्मं या माला वनमालेति सा मता । वैजयन्तीति च प्रोक्ता' इति कलिक्रः । सुप्तस्य झडिति हठात् उत्थाने धृतहाराणामवप्लुतिच्छेदादेस्संभवादिति भावः । विस्त्रंसमानं प्रभ्रश्यत् यत्कनकाम्बरं सुवर्णमयचेलं तेन लोभनीयं स्पृहणीयं यथा तथा तदानीं यत्किञ्चिदपि उत्तरीयस्त्रंसे उरःस्थितसौन्दर्यलक्ष्म्यादिदर्शनसंभवात् स्पृहणीयत्वमिति भावः । उदतिष्ठत् उत्तस्थौ । अत्रोपमेयोपमानसादृश्यवाचका-
नामीशकालमेधेवशब्दानां त्रयाणां उपादानेऽपि साधारणधर्मवाचकपदानुपादानाल्लुप्तोपमालङ्कारः । 'वर्ण्योपमानधर्माणामुपमावाचकस्य च । एकद्वित्र्यनु-
पादानात् भिन्ना लुप्तोपमाष्टधा ॥' इति लक्षणात् । अथ यथाविति पदन्यासक्रमं वर्णयति ॥ दिव्यैरिति ॥ विनयः नतिः शिक्षा वा तेन सहिताः सविनयाः तैः । 'विनयो नतिशिक्षादिधर्माचारप्रशान्तिषु' इति नानार्थमाला । अत एव दिव्यैः श्लाघ्यैः । 'दिव्यो दिविचरे श्लाघ्ये' इति विश्वः । पञ्चभिः पञ्चसङ्ख्याकैः आयुधैः गदाशार्ङ्गसुदर्शनादिप्रहरणैः । 'आयुधं तु प्रहरणं' इत्यमरः । आवद्धः आसन्दानि-
तः विरचित इति यावत् । सेवाक्रमः शुभ्रूषापरिपाटी यस्मै सः । 'शक्तौ चर-
णविक्षेपे परिपाठ्यामपि क्रम' इति नानार्थमाला । मूर्तिमाद्भिः शङ्खादिभिस्सेवित इति भावः । तत्कालः तत्क्षणः तस्मिन्नुपनताः प्राप्ताः तैः अत एव कैरपि न ज्ञातैः धन्यैः सुकृतिभिः । 'सुकृती पुण्यवान् धन्यः' इत्यमरः । तपोधनानां मुनीनां गणाः समुदायाः । 'समुदायस्समुदयस्समवायश्च यो गणः' इत्यमरः । तैः परिवृतः आवृतः विश्वम्भरः श्रीहरिः । 'विश्वम्भरः कैटभजित्' इत्यमरः । तदा तत्काले अभ्यर्णे समीपे । 'उपकण्ठान्तिकाभ्यर्ण' इत्यमरः । वसतः वर्तमानस्य खगपतेः खगेश्वरस्य । 'वैनतेयः खगेश्वरः' इत्यमरः । हस्तं करतलमालम्ब्य आश्रित्य विष्वक्सेनः पारिषदोत्तमः । 'विष्वक्सेनमुखा यस्य पारिषदाः परश्चातं' इत्यादिस्थितेः । तेन निवेद्यमाना विनिवेदिता सराणिः पद्धतिर्यस्य स तथा-

अथ तमतर्कितोपनिष्क्रान्तमरविन्दनाभमवसरज्ञो विधिर-
र्धपथे समेत्य सह महर्षिभिर्विविक्तसेवावसरलाभविस्मयानन्द-
मन्थरः पश्यन्तमचलनिपातकौतुकं परिचार्य केवलमवतस्थे ।

नवकुवलयदामश्यामलस्निग्धमुग्धं

नलिननयनमाद्यं तत्त्वमालोकयन्तः ।

परिजहुरमरौघाश्चेतसा कार्यभारं

परिजहुरुभये ते पाणिभिश्शैलभारम् ॥ ४९ ॥

भूतस्सन् । 'सरणिः पद्धतिः पद्या' इत्यमरः । निर्ययौ निर्जगामेत्यर्थः । यथा
लौकिको राजा स्वसमीपवर्तिप्रेमपात्रपरिजनस्य हस्ते स्वस्यान्यतरहस्तं निक्षिप्य
निर्गच्छति तथैव भगवान्निर्जगामेति भावः । अथ समागतं श्रीहरिं दृष्ट्वा ब्रह्मा
विद्यमानं पर्वतपातनक्रमदर्शनकौतूहलमपि त्यक्त्वा तमेव पश्यन्नासेत्याह ॥
अथेति ॥ अथानन्तरं अर्धं पन्थाः अर्धपथः । ऋक्पूरुषः पथामानक्षे इति
समासान्तोऽप्रत्ययः । तस्मिन्नर्धमार्गं इत्यर्थः । अतर्कितः अनुप्रेक्षितः उपनतः
प्राप्तः तथाभूतः तमरविन्दनाभं पद्मनाभं अवसरस्समयस्तं जानातीत्यवसरज्ञः
विधिः ब्रह्मा । 'विधाता विश्वसृष्टिधिः' इत्यमरः । महर्षिभिः वसिष्ठादिभिस्सह
समेत्य समीपं गत्वेत्यर्थः । विविक्तो विजनप्रदेशः । 'विविक्तौ विजनच्छन्नौ'
इत्यमरः । तस्मिन् सेवा परिचरणं तस्य क्रमः परिपाटी तस्य अवसरः समयः
तस्य लाभः प्राप्तिः तेन यो विस्मयः आश्चर्यं अत्यन्तदुर्लभलाभादिति भावः । स च
आनन्दश्चेति ताभ्यां मन्थरः मेदुरः विस्मयानन्दभरित इति भावः । तं भग-
वन्तं पश्यन् सन् अचलः मन्दराद्रिः तस्य पातः पतनं तस्मिन् कौतूहलं कुतुकं
परिचार्यं परिवृत्तं तं केवलं श्रीहारेमेवेत्यर्थः । पश्यन् दर्शनं कुर्वन्नवतस्थे आसा-
मासेत्यर्थः । समवप्रविभ्यः स्थ इति तिष्ठतेरात्मनेपदं लिट् । एतद्दर्शनादेव तस्य
अमृतलाभात्तद्दर्शनादस्य तदभावादत्रैव तस्याविति भावः ॥ नवेति ॥ नवानि
सद्योविकसितानि यानि कुवलयानि नीलोत्पलानि । 'स्यादुत्पलं कुवलयं' इत्यमरः ।
तेषां दामानीव श्यामलो नीलः । 'कालश्यामलमेचकाः' इत्यमरः । तथाभूतः स्नि-
ग्धो मनोहरः मुग्धः सुन्दरश्च तथाभूतम् । 'मुग्धस्सुन्दरमूढयोः' इति विश्वः । नळि-
ने पद्मे इव नयने नेत्रे यस्य स तथाभूतम् । 'वा पुंसि पद्मं नळिनं' इत्यमरः । तथाभूतं
श्रीहारिं आद्यं जगत्कारणमित्यर्थः । तत्त्वं परमात्मानमित्यर्थः । 'तत्त्वं विलम्ब-
माने स्यात्स्वरूपे परमात्मनि' इति नानार्थमाला । विलोकयन्तः पश्यन्तः अम-
राणां देवानां ओघाः स्तोमाः । 'स्तोमौघनिकरत्रात' इत्यमरः । चेतसा चित्ते-
न । 'चित्तं तु चेतो हृदयं' इत्यमरः । कार्यममृतप्राप्त्युपायानुचिन्तनादिरूपं क-
र्म तदेव भारो धूः तं परिजहुः परितल्यजुरित्यर्थः । उभये द्वितये ते देवासुराः

१८८

नीलकण्ठविजये सव्याख्यानं

ततश्च ।

सुरासुरकरोदरस्खलितशैलमूलस्थल-

स्थितोपलतलाहतिक्षुभितसिन्धुबन्धूत्थितः ।

भ्रमत्तिमितिमिङ्गिलभ्रमितवालकोलाहलैः

समं निखिलमम्बरं परिववार तारस्वनः ॥ ५० ॥

स्खलदचलसमुद्भवलोलकलोलकोलाहल-

व्यतिकरवधिरभ्रमत्कूर्मनक्रद्विपक्रन्दितैः ।

स्फुटितकमलजाण्डभाण्डप्रचण्डस्वनोत्प्रेक्षण-

क्षुभितविविधमुक्तहाहारवैश्चाहसीदच्युतः ॥ ५१ ॥

पाणिभिर्हस्तैः समुद्र इति शेषः । शैलस्य अद्रेर्भारं वहनम् । दुष्टव्यधारण इति धा-
तोर्भावे घञ्प्रत्ययः । यद्वा शैल एव भारः तमित्यर्थः । परिजहुः परिजहुः । म-
न्दरमुदधौ परिपातयामासुरिति भावः । अथ दूरादूर्ध्वदेशादर्णवे मन्दरे पातिते
तदा महानारव उदभूदित्याशयेनाह ॥ सुरासुरेति ॥ सुरासुराणां देवासुराणां
करोदराणि हस्ततलानि तेभ्यः स्खलितः च्युतो यः शैलः मन्दरः तस्य यन्मूल-
स्थलं अधस्तलप्रदेशस्तस्मिन् ये स्थिता उपलादिशलाः तेषां तलानि अधःप्रदे-
शाः । 'तलं स्वरूपाधरयोः' इति नानार्थमाला । तैराहतिः आघातः तथा क्षु-
भितः क्षोभं तारुण्यं प्रापितः स चासौ यस्सिन्धूनां सरितां बन्धुः स्वजनः समुद्र इति
तात्पर्यार्थः । 'देशे नदाविशेषेऽदधौ सिन्धुर्ना सरिति स्त्रियां' 'सगोत्रवान्धवज्ञाति-
बन्धुस्वस्वजनास्समाः' इति चामरः । 'बन्धू बन्धूकयान्धवौ' इति नानार्थमाला च ।
तस्मादुत्थित उत्पन्नः तारुध्वनिः उच्चरवः भ्रमन्तः विघूर्णमाना ये तिमयः म-
त्स्यावशेषाः तिमिङ्गिलास्तद्भक्षकमत्स्याविशेषाः । 'राजीवश्चकुलस्तिमिः ।
तिमिङ्गिलादयश्चाथ' इति चामरः । उभयेषां तेषां भ्रमितानि विघूर्णितानि यानि
वालानि बालधयः तेषां कोलाहलाः कलकलाः । 'कोलाहलः कलकलः' इत्यमरः ।
तैस्तैस्समं निखिलं कृत्स्नं अम्बरं परिववार आवृत्तिं चकार ॥ स्खलदिति ॥
स्खलन्मज्जन् योऽचलो मन्दरः तेन करणभूतेन उद्भवन्तः उत्पद्यमाना ये लोलाः
तरलाः कल्लोलास्तरङ्गाः तेषां यः कोलाहलः कलकलध्वनिः तस्य व्यतिकरः संपर्कः
तेन । अथवा स्खलदचलस्य उद्भवलोलकल्लोनां चेति द्वयोर्गौ कोलाहलौ तयो-
स्सम्पर्कः तेनेति वा बोध्यम् । वधिराः अश्रोत्रेन्द्रियकल्पाः भ्रमन्तो घूर्णमानाः
कूर्मनक्रद्विपा कच्छपग्राहगजाः । 'कूर्मे कमठकच्छपौ', 'ग्राहोऽवहारो नक्रस्तु',
'द्विरदोऽनेकपो द्विपः' इति चामरः । तेषां यानि क्रन्दितानि । भावे क्तः । रोदना-
न्याह्वानानीति वार्थः । 'क्रन्दितं रुदिताह्वाने' इति नानार्थमाला । तैः स्फुटितं
कर्तरि क्तः । स्फोटं विदलनं प्राप्तमित्यर्थः । यत्कमलस्य व्रह्मणः अण्डजं कोशः ।

निर्मग्नमन्दरमणिद्युतिसम्प्रदिग्धा

निष्पेतुरम्बरतले पयसः कणा ये ।

लम्नाश्चिराय लिक्कुचामलकाम्रात्रा-

स्तारास्त एव परिणेमुरिति प्रतीमः ॥ ५२ ॥

पथि गिरिवरादस्माद्भारावसन्नसुरासुर-

प्रतिपदकृतस्कन्धव्यत्याससम्भ्रमकम्पितात् ।

मणिभिरभितो यस्यां यस्यां भुवि स्थलितं क्वचि-

त्समजनि खनिस्सा सा नाम स्थलेषु जलेषु च ॥ ५३ ॥

अपि च । विदूरादम्बरतलादापततोऽस्य महता वेगेन

‘पेशी कोशो द्विहीनेऽण्डं’ इत्यमरः । तदेव भाण्डं कटाहरूपभाजनम् । ‘सर्वमावपनं भाण्डं पात्रामत्रे च भाजनं’ इत्यमरः । तस्य यः प्रचण्डस्वनः दुस्सहध्वनिः स इत्येवं यदुत्प्रेक्षणं ऊहः तेन क्षुभिताः क्षोभं तारक्यं प्रापिताः ये विबुधा देवाः तैः मुक्ताः कृता हाहारवाः हाहाध्वनयः तैश्चाच्युतः श्रीहरिः अहसीत् हासं चकारे-त्यर्थः । को वा तत्त्वज्ञः पामरानमरान् दृष्ट्वा न हसतीति भावः ॥ निर्मग्रेति ॥ निर्मग्नः नितरामापातालं मज्जनमाश्रित इत्यर्थः । यो मन्दरः तस्य ये मणयः वज्रादयः तेषां द्युतयः । ‘भास्त्रविद्युतिदीप्तयः’ इत्यमरः । तामिस्सह प्रदिग्धाः व्याप्ताः लिप्ता इति वार्थः । पयसः क्षीरस्थ । ‘पयः क्षीरं पयोऽभ्यु च’ इत्यमरः । ये कणाः लेशाः । ‘लवलेशकणाणवः’ इत्यमरः । अम्बरतले व्योम्नि । ‘व्योम पुष्करमम्बरं’ इत्यमरः । निष्पेतुरुत्पतनं चक्रुरित्यर्थः । लिक्कुचामलकाम्राणि लिक्कुचामलकचूतफलानि प्रमाणं येषां ते तथा । प्रमाणे द्वयसज्जदग्नन्मात्रच इति मात्रचप्रत्ययः । ‘लकुचो लिक्कुचो डहुः’ ‘तिष्यफला त्वामलकी त्रिषु’ ‘आम्रधूतो रसालोऽसौ’ इति चामरः । चिराय चिरकालात् । ‘चिराय चिररात्राय चिरस्याद्याश्चिरार्थकाः’ इत्यमरः । लम्नाः संक्रान्ताः ते कणा एव ताराः । ‘भं तारा तारकाप्युडु वा स्त्रियां’ इत्यमरः । परिणेषुः परिणतिमापुः । इतीत्थं प्रतीमः जानीमः ॥ पथीति ॥ पथि मार्गे क्वचित्कुत्रचिद्भारः धूः तेन अवसन्नाः संपीडिताः ये सुरासुराः तैः । प्रतिपदं वीप्सायामव्यथीभावः । कृतः रचितः स्कन्धानामंसानां व्यत्यासः विपर्यासः तद्भुजं विहाय एतद्भुजे बहन्मेतद्भुजं विहाय तद्भुजे बहन्मिति भावः । तस्मिन् संभ्रमस्तवरा तेन कम्पिताच्चालितात् अस्माद्गिरिवरान्मन्दरान्मणिभिः यस्यां भुवि भूमौ स्थलितं । भावं कः । स्थलनं जातमित्यर्थः । स्थलेषु प्रदेशविशेषेषु जलेषु च सा सा भूः खनिराकरः समजनि अभवत् । ‘खनिः स्त्रियामाकरः स्यात्’ इत्यमरः ॥ अपि चेति ॥ दूरेति ॥ दूराच्चिरकालगन्तव्यादित्यर्थः । गगनतलादन्तरिक्षदेशात् आपततः पतनं कुर्वत

प्रकीर्यमाणे पर्यन्तगते निरवशेषं परिपीयमाने च दरीमुखैरे-
व परिसरगते पयसि, शून्यमिवार्णवं मन्यमाना नभश्च-
रा निर्ममज्जुरुभयेऽपि भये । उन्मथितेषु च तन्मूलघट्टनाद-
र्णवचरेषु जन्तुषु, ततः परिभ्रष्टाः करिण एव जलकरिणः,
किराता एव जलमानुषाः, निर्झरचराश्शफरा एव तिमयश्च
तिमिङ्गिलाश्च सम्पेदिरे । अपि च । पुनरवगाहमाने रसातलं
गिरावभ्यर्णगतं दुग्धमादायादाय सुखमभिपिञ्चन्तः पारमेश्व-
रं लिङ्गमभ्यनन्दन्नन्दिमुखा गणाः । ऊर्ध्वमाद्युलोकादुत्पत-

इत्यर्थः । अस्य मन्दराद्रेः महता अधिकेन वेगेन गतिशैप्रयेण पर्यन्तः
आसन्नदेशस्तद्गते तं प्राप्ते पयसि प्रकीर्यमाणे विक्षिप्ते सति दर्यः कन्दराः ता
एव मुखानि मुखभागाः तैरेव मुखैः वदनैः । श्लिष्टरूपकमेतत् । परिसरगते
केवलसमीपदेशं प्राप्ते पयसि निरवशेषं निःशेषं परिपीयमाने पीते सतीत्यर्थः ।
अर्णवमन्धि शून्यमिव रिक्तमिव । 'असारं फल्गु शून्यं तु वाशिकं तुच्छरिक्तके'
इत्यमरः । मन्यमाना जानन्तः नभसि चरन्तीति नभश्चराः देवासुराः उभये च भये
भीतौ निर्ममज्जुः ममा बभूवुरित्यर्थः । एतावानायासः वृथा सञ्जात इत्याभिप्रायेण
भीता इति भावः ॥ उन्मथितेष्विति ॥ किञ्च तस्य मन्दरस्य मूलमधोदेशः
तेन संघट्टनं वर्षणं तस्मादर्णवचरेषु समुद्रनारिषु जन्तुषु प्राणिषु उन्मथितेषु
सत्सु ततो मन्दरात् परिभ्रष्टाः च्युताः करिणो गजा एव जलकरिणः जलगजाः
किराताः व्याधा एव जलमानुषाः निर्झराः गिरिनद्यः तेषु चरात्सञ्चारिणः शफराः
मीना एव तिमयः तिमिनामकमत्स्याः तिमिङ्गिलाश्च तिमिङ्गिलनामकमत्स्य-
विशेषाश्च संपेदिरे बभूवुरित्यर्थः ॥ अपि चेति ॥ रसातलं पातालावधीत्यर्थः ।
गिरौ मन्दरे पुनश्शब्दोऽस्यर्थः अवगाहमाने प्रविशति सति शिखरस्था इति
शेषः नन्दिमुखाः नन्दीश्वरप्रभृतयः गणाः प्रमथगणाः अभ्यर्णं अन्तिकं गतं
प्राप्तं दुग्धं पयः सुखमनायासतः आदाय गृहीत्वा पारमेश्वरं परमेश्वरसम्बन्धि
लिङ्गं स्फटिकमरकतवाणवज्रादिरूपमित्यर्थः । अभिपिञ्चन्तः अभिषेकं कुर्वन्त-
स्सन्तः अभ्यनन्दन् सन्तोषं प्राप्पुरित्यर्थः । क्षीराभिषेककरणलाभादिति
भावः । शिवलिङ्गाराधनमाहात्म्यमुक्तं दीपिकायां । 'शिवलिङ्गसहस्राणां पूजया
यत्फलं भवेत् । ततश्शतगुणं पुण्यं लिङ्गेऽनादिसमुद्भवे ॥ तस्माच्छतगुणं
प्रोक्तं रत्नलिङ्गस्य पूजने । गोमेधिकादिलिङ्गानि रत्नलिङ्गानि संज्ञिताः ॥
रत्नलिङ्गसहस्राणां पूजया यत्फलं भवेत् । ततश्शतगुणं पुण्यं चातुलिङ्गस्य
पूजने ॥ चातुलिङ्गेष्वपि श्रेष्ठं हेमलिङ्गमिति श्रुतम् । चातुलिङ्गसहस्राणां पूजया
यत्फलं भवेत् ॥ ततश्शतगुणं पुण्यं मृत्तिकालिङ्गपूजने । मृत्लिङ्गानां

तृतीयाध्यायः ।

१९१

ता च दुग्धपूरेण परिप्लाविता सिद्धनदी बभूव दुग्धनदी ।
संसिकाश्च पयसा मधुरेण सर्वतो नन्दनोद्यानवनपादपास्तदा-
दि सुधामधुराणि सुवते फलानि ।

मज्जन्मन्दरशैलकन्दरपुटव्याघूर्णदर्शोभर-

स्वैरोज्जागरघोषभीषणपयःकल्लोलिनीवल्लभाः ।

खेदस्तम्भितकिम्पचानविवुधप्रारब्धभूरिस्तवा

गोविन्दस्य कुतूहलं विदधिरे ते केचिदेकक्षणाः ॥ ५४ ॥

सहस्रस्य पूजया यत्फलं भवेत् ॥ ततश्चतुर्गुणं प्रोक्तं वाणलिङ्गस्य पूजने ।
ततोऽनन्तगुणं प्रोक्तं रसलिङ्गस्य पूजने । इति । सारसङ्ग्रहे तु । 'शिवनाभि-
मयं लिङ्गं नित्यं पूज्यं मनीषिभिः । यच्छ्रेष्ठं सर्वलिङ्गेभ्यो गौरीसाम्बं न संशयः'
इति । तत्रैव । 'कृते रत्नमयं लिङ्गं त्रेतायां हेमसंभवं । द्वापरे पारदं ध्रेष्ठं पा-
थिवन्तु कलौ युगे ॥' इति । वाणलिङ्गपरीक्षाप्रकारः शिवरहस्ये । 'त्रिपञ्चस-
प्तधा या तु तुलातुलितमादरात् । न याति समतां कर्तुं वाणलिङ्गमिति श्रुतं ।
सपीठमसपीठं वा वाणलिङ्गं शिवात्मकं । पूजनीयं प्रयत्नेन भुक्तिमुक्तिफलेप्सुभिः ॥
सालग्रामसहस्रेभ्यो वाणालिङ्गं विशिष्यते ।' इति च । 'शिवलिङ्गार्चनेनैव
मुक्तिर्भवति नान्यथा' इति । प्रकृतमनुसरामः ॥ ऊर्ध्वमिति ॥
आद्युलोकात् स्वर्गलोकावधीत्यर्थः । ऊर्ध्वं ऊर्ध्वदेशं प्रति उत्पतता उत्पतनं
कुर्वता दुग्धपूरेण क्षीरपूरेण परिप्लाविता सेचिता सिद्धनदी गङ्गा
दुग्धनदी क्षीरनदी बभूव सञ्जातेत्यर्थः ॥ संसिका इति ॥ नन्दनो-
द्यानवनं नन्दनसंज्ञिकारामः । तस्मिन् ये पादपाः वृक्षाः ते सर्वतः
स्कन्धशाखादिनिखिलदंशे यदेति शेषः । मधुरेण मधुररसेन पयसा
क्षीरेण संसिकाः सम्यक्सेचनं प्राप्ताः तदादि क्रियाविशेषणमेतत् । तत्काल-
मारभ्येति तात्पर्यार्थः । सुधा पीयूषं तद्वन्मधुराणि मधुररसविशिष्टानि फलानि
सुवते जनयन्तीत्यर्थः । अथ मन्दरपातसमयो भगवतः हर्षायाजनीत्याशये-
नाह ॥ मज्जन्मिति ॥ मज्जन् मज्जनं कुर्वन् यो मन्दरः तस्य कन्दराः दर्यः ।
'दरी तु कन्दरो वा स्त्री' इत्यमरः । तेषु पुटं यथा तथा बकं बुद्बुदं वा यथा-
तथेत्यर्थः । 'चक्राणि पुटभेदाः स्युः' इत्यमरः । व्याघूर्णन्ति प्रवहन्ति यान्य-
र्णासि जलानि । 'अम्भोऽर्णस्तोयपानीयनीरक्षीराम्बुशम्बरं' इत्यमरः । तेषां
भरोऽतिशयः । 'भरोऽतिशयभारयोः' इति नानार्थमाला । तस्य स्वैरं स्वच्छन्दं
यथा तथा । 'मन्दस्वच्छन्दयोस्त्वैरं' इत्यमरः । यः उज्जागरः जागरुको घोषः
नादः । 'स्वाननिर्घोषनिर्हाद' इत्यमरः । तेन भीषणो भयङ्करः । 'दारुणं भीषणं
भीष्मं' इत्यमरः । तथाविधः पयःकल्लोलिनीवल्लभः क्षीरसरित्पतिः येषु ते

१९२

नीलकण्ठविजये सव्याख्याने

मज्जति मज्जति शैले पतति च पततीह कुलमिदं युसदाम् ।
 शरणं शरणमतस्त्वं शार्ङ्गधरेति प्रचुकुशे विबुधैः ॥ ५५ ॥
 ततश्चकितसुरासुरस्तोमसंस्तूयमानो भगवानरविन्दलोचनः
 प्रसादविमलपावनैः परिवहत्करुणासारसान्द्रितैः कटाक्षैरनुगृ-
 ह्य, कल्पतरुपल्लवोल्लासिना कैवल्यलक्ष्मीनिवासमन्दिरेण क-
 रारविन्देन तानाश्वासयामास । तत्क्षणं च भूभारभङ्गुरभुजङ्ग-

तथाभूताः । अत्र कल्लोलिनीशब्दस्तरङ्गिणीशब्दपर्याय इति बोध्यम् । खेदेन स-
 न्तापेन स्तम्भिताः स्तब्धाः कृताः ये किंप्रचानविबुधाः क्षुददेवाः । 'कदर्थे कृ-
 पणक्षुद्राकिंप्रचानमितम्पचाः' इत्यमरः । 'विबुधौ देवविद्वांसौ' इति नानार्थ-
 माला च । तैः प्रारब्धाः उपक्रान्ताः भूरि स्तवाः स्तुतयो येषु ते तथाभूताः ।
 'स्तवः स्तोत्रं स्तुतिर्नुतिः' इत्यमरः । ते तथाविधाः केचित् एके एकक्षणाः मुख्य-
 कालविशेषाः । 'एकोऽन्यार्थे प्रधाने च' 'निर्व्यापारस्थितौ कालविशेषोत्सवयोः क्षण'
 इत्यमरः । गोविन्दस्य कुतूहलं कौतुकं । 'कुतुकं च कुतूहलं' इत्यमरः । विदधिरे
 चक्रुरित्यर्थः ॥ मज्जतीति ॥ यत इत्यादिः । शैले मन्दरपर्वते मज्जति ममे सति
 दिवि सीदन्तीति युसदः देवाः । सस्मृद्विषेयादिना किप् । तेषां कौतुकं कुतूहलं
 मज्जति ममं भवतीत्यर्थः । वर्तमाने लट् । शैले पतति गच्छति सति । पल्ल
 गताविति घातोर्लट्दशत्रादेशः । युसदां कौतुकं च पतति गच्छति । पूर्ववल्लट् ।
 अतः कारणात् हे शार्ङ्गधर विष्णो त्वं भवानिह शरणं रक्षकः । 'शरणं गृहरक्षि-
 त्रोः' इत्यमरः । इतीत्यं विबुधैः देवैः प्रचुकुशे रोदनमाह्वानं वा कृतमित्यर्थः ।
 क्रुश आह्वाने रोदने चेति घातोर्भावे लिट् । अत्र शार्ङ्गधरेति विशेष्यं रक्षणसा-
 मर्थ्यसत्ताभिप्रायगर्भमिति परिकराङ्कुरालङ्कारः । 'सामिप्राये विशेष्ये तु भवे-
 त्यपरिकराङ्कुरः' इति लक्षणात् ॥ तत इति ॥ ततो विबुधाक्रोशानन्तरं चकिता
 भीता ये सुरासुराः तेषां स्तोमेन संस्तूयमानः स्तुतः भगवानरविन्दलोचनः
 श्रीहारिः प्रसादः अनुग्रहः तेन विमलाः निर्मलाः तथाभूतैः प्रवहन्ती प्र-
 सरन्ती या करुणा कृपा तस्याः आसारः अविच्छेदस्तुतिः तेन सान्द्रि-
 तैः मेदुरीकृतैः । 'सान्द्रः स्निग्धस्तु मेदुर' इत्यमरः । कटाक्षैः अपाङ्गदर्शनैः । 'क-
 टाक्षोऽपाङ्गदर्शन' इत्यमरः । अनुग्रहः अनुग्रहं कृत्वा सादरं दृष्ट्वेति भावः । क-
 ल्पतरुपल्लवः कल्पवृक्षकिञ्चलयम् । 'मत्स्येऽथ पल्लवः । अस्त्री प्रवाले ना षिङ्ग'
 इति नानार्थमाला । तद्वदुल्लासिना विकासशीलेनेत्यर्थः । प्रार्थितार्थदातेति भा-
 वः । कैवल्यं मुक्तिः । 'मुक्तिः कैवल्यनिर्वाणश्रेयोनिःश्रेयसामृतं' इत्यमरः । त-
 देव लक्ष्मीः तस्याः निवासमन्दिरेण आवासस्थानेन करारविन्देन हस्तपद्मेन

१. पततीह कौतुकं युसदां इति व्याख्यात्रभिमतः पाठः ।

पुङ्गवभोगवलयपरिवृंहणादिव कुलिशकर्कशेन शाणनिकृष्टवज्र-
फलकस्निग्धेन सर्वतोऽप्यशेषभुवनात्मनाप्ययुतयोजनमात्रवि-
स्तारशालिना चरमाङ्गेन, पाराशर्यसंक्षेपपरिमितैरनुश्रवैरेव च-
तुर्भिश्चरणैः, सङ्कोचविकासशीलया माययेव कन्धरया, सम-
स्तागमस्तोममस्तकेनेव च मस्तकेन परमाद्भुतेन समुद्भवव-

तान् देवासुरान् आश्वासयामास समादधे ॥ तत्क्षणं चेति ॥ अथ भगवान्
कमठरूपी सन्नवततारेत्याह ॥ भूभारेति ॥ कुलिशं वज्रायुषं तद्वत्कर्कशं कठि-
नं । 'कुलिशं विदुरं पविः' इत्यमरः । कर्कशं कठिनं क्रूरमिति च । तथाभूतेन
शाणः कषोपलः शाणचक्रमिति यावत् । 'शाणस्तु निकषः कषः' इत्यमरः । तेन
निर्घृष्टं समीकृतं यद्वज्रफलकं अखण्डहीरकं तेनेव स्थितेन । 'वज्रोऽस्त्री हीरकेऽपि वा'
इति विश्वः । स्निग्धेन मसृणेन मेदुरेणेति वार्थः । 'चिक्रणं मसृणं स्निग्धं' 'सा-
न्द्रः स्निग्धस्तु मेदुर' इति चामरः । अशेषं कृत्स्नं यद्भुवनं लोकः तदेव आत्मा
शरीरं यस्य सः । 'विश्वमशेषं कृत्स्नं' इत्यमरः । 'विष्टपं भुवनं जगत्' 'आत्मा
यत्नो धृतिर्बुद्धिः स्वभावो ब्रह्म वर्म च' इति सर्वत्रामरः । सर्वतोऽपि सर्वत्रापि अयु-
तयोजनानि दशसहस्रसङ्ख्याकानि योजनानि प्रमाणं यस्य सः । प्रमाणे द्वयस-
जित्यादिना मात्रचप्रत्ययः । अयुतयोजनमात्रश्चासौ यो विस्तरः विवृतिः ।
'विस्तारो विग्रहो व्यासस्स तु शब्दस्य विस्तर' इत्यमरः । तेन शालिना शोभिने-
त्यर्थः । परिमितौ क्रियमाणायामाहत्य दशसहस्रयोजनविस्तारोऽस्ति पृष्ठभाग
इति भावः । अत्रेदं बोध्यम् । 'धन्वन्तरसहस्रं तु क्रोशः क्रोशद्वयं पुनः । गव्यूतं स्त्री
तु गव्यूतिस्तद्वयं योजनं मतम् ॥' इति । चरमाङ्गेन पृष्ठभागेन । पराशरस्य अपत्यं पु-
मान् पाराशर्यः व्यासः तत्सम्बन्धी यस्संक्षेपः खल्पीकरणं तेन परिमिताः इ-
यत्तां प्राप्तास्तथाभूताः अनुश्रवा वेदास्तैरेव चरणैः चतुर्भिः पादैः सङ्कोचविका-
सौ ह्रस्ववृद्धौ फलं यस्यास्सा तथाभूतया मायया त्रिगुणात्मकप्रकृत्या प्रलयका-
ले तस्यास्सङ्कोचः सृष्टिकाले तस्याः विकास इति भावः । तयैव स्थितया कन्ध-
रया प्रीवया । 'कण्ठो गळोऽथ ग्रीवायां शिरोधिः कन्धरेत्यपि' इत्यमरः । सम-
स्तास्रकलाः ये आगमाः वेदाज्ञाशास्त्राणि । 'आगमस्त्वागते शास्त्र' इति ना-
नार्थमालायाम् । तेषां स्तोमः समूहः तस्य मस्तिष्कं घनीभूतस्सारांशः । 'तिल-
कं क्लोम मस्तिष्कं गोर्दं किट्टं मलोऽस्त्रियां' इत्यमरः । तेनैव स्थितेन परमाद्भुतेन
अत्याश्चर्यकरेण कदाप्यदृष्टत्वादिति भावः । मस्तकेन मूर्ध्ना । 'मूर्ध्ना ना मस्तकोऽ-
स्त्रियां' इत्यमरः । भूभारेण भङ्गुरो यो भुजङ्गपुङ्गवः शेषः तस्य यो भोगः का-
यः तस्य ये वलयाः वेष्टनाः तेषां वृंहणादभिवृद्धेरिवेत्यर्थः । वृद्धि वृद्धाविति
धातोः परिपूर्वाद्भावे ल्युट्प्रत्ययः । आगलं कायं बहुबल्यं कृत्वा गळदेशमुद्धि-

१९४

नीलकण्ठविजये सव्याख्याने

निगर्भात् चापमुक्त इव सायकस्समग्रेण रंहसा समुत्पपात
महान् कमठः ।

प्रत्युद्यत्कमठकठोरपश्चिमाङ्ग-

व्यासङ्गप्रशिथिलमूलसन्निवेशः ।

उत्क्षिप्तः प्रतनुरिवोपलो बलिष्ठैः

अद्रिद्रागुदपतदर्णवाद्भिदूरे ॥ ५६ ॥

उद्धान्तसागरपयोभररिक्तगर्भ-

पर्यन्तकन्दरगळत्पवनो गिरीन्द्रः ।

मग्नोत्थितस्सलिलतो महता श्रमेण

निस्सीमनिःश्वसितखिन्न इवावभासे ॥ ५७ ॥

प्य च भूमिं धृतवतश्शेषस्य एकत्रैव देवासुरावस्थानप्रयुक्तभारवशाद्गच्छदेशस्य
नमनात्सोऽप्येको बलयस्सज्जात इति बलयाभिवृद्धिरिति भावः । अवनी
भूमिस्तस्याः गर्भः कुक्षिदेशः । 'कुक्षिभ्रूणार्भका गर्भा' इत्यमरः । तस्माच्चापो
धनुस्तस्मान्मुक्तः उत्सृष्टः सायको बाण इव । 'धनुश्चापो धन्व शरासनकादण्ड
कामुर्क' 'शरे खड्गे च सायका' इति चामरः । समग्रेणाखण्डेन । 'समग्रं
सकलं पूर्णमखण्डं स्यात्' इत्यमरः । रंहसा वेगेन । 'रंहस्तरसी तु रयः स्यदः' इत्यम-
रः । समुद्रवन्नाविर्भवन् महानधिकः कमठः कूर्मः । 'कूर्मे कमठकच्छपौ' इत्य-
मरः । समुद्र इति शेषः । समुत्पपात उत्प्लुत्य पतनं चकारेत्यर्थः । उत्पद्यमा-
न एव समुद्रमाविवेशेति भावः ॥ प्रत्युद्यदिति ॥ प्रत्युद्यन् प्रत्यागच्छन् यः
कमठः कूर्मः तस्य यत्कठोरं कठिनं पश्चिमाङ्गं पृष्ठभागः । 'कर्कशं कठिनं करं
कठोरं निष्ठुरं दृढं' इत्यमरः । तस्य व्यासङ्गः सम्बन्धः तेन प्रशिथिलः अजीर्ण-
भुम इत्यर्थः । तथाविधः मूलसन्निवेशः मूलप्रदेशः यस्य सः । अद्रिमन्दराचलः
बलिष्ठैः केवलबलशालिभिः उत्क्षिप्तः बलादुरं प्रपातित इत्यर्थः । प्रतनुः सूक्ष्मः
उपलः पाषाण इव अर्णवात्समुद्रात् । ल्यब्लोपे पञ्चमी । विदूरे उदपतत् पाता-
लादुदक्षिपत् अत्र पातालात् द्राक् मन्दरोद्धारणार्थमेवमूर्ध्वमुद्गच्छतः कूर्म-
स्य पृष्ठभागेन ऊर्ध्वदेशात् त्रक्षिप्तस्य मज्जतो मन्दरस्य सङ्घर्षणात् श्लक्ष्णी-
भावः । ततः तत्पृष्ठावधूननपूर्वप्रक्षेपादर्णवं विहाय बलाद्बलिष्ठोत्क्षिप्तलोष्टवदूरे
पातश्चासीदिति भावः ॥ अपि चेति ॥ उद्धान्तान्युद्गीर्णानि यानि सागरपयांसि
तेषां भराः धुरः । 'भरोऽतिशयभारयोः' इति नानार्थमाला । तैः रिक्ताः
शून्याः गर्भा येषां ते तथाविधा ये पर्यन्तकन्दराः परिसरंदर्यः तेभ्यो गळन्
निस्सरन् पवनो वायुर्यस्य स तथाभूतः गिरीन्द्रो मन्दरः सलिलतो जलान्मग्नो-
त्थितः । स्नातानुलिप्तवत्समासः । अत एव महता अधिकेन श्रमेण आयासेन

आलक्ष्य च तदाश्चर्यमानन्दमन्थरेषु वृन्दारकेषु, कृतार्था
वयममुनानुग्रहेण किमतः परं करवामेति विज्ञापयत्सु विन-
येन गरुडध्वजं, समानयत वासुकिमित्यनुशशास समीपगतश्च-
तुराननः । ततस्तथेति प्रतिगृह्य शासनं तस्य निर्जिहाना व-
हिर्निर्जरास्समानग्रामा यूयमेव समानयत वासुकिं सान्त्वनेने-
ति प्रार्थयामासुरसुरवरान् ।

प्रागेव पाताळजुषां प्रवृत्तिं जिज्ञासवो दारकुमारकाणाम् ।

ते मन्दरोद्धारविलाध्वनैव सद्योऽवतेरुर्दनुजाः प्रहृष्टाः ॥ ५८ ॥

प्रविशन्तश्च ते ददृशुरतर्कितोद्धृतमन्दरमूलकन्दरोद्धान्तमू-

निस्सीमानि निर्मर्यादानि निःश्वसितानि यस्य स तथाभूतश्चासौ यः खिन्नः
खेदयुक्तः तादृशः पुमानिव आवभासे प्रचकाशे अत्र पुमानिति शेषो बोध्यः ॥
आलक्ष्येति ॥ तदाश्चर्यं तं विस्मयमालक्ष्य दृष्ट्वा आनन्देन सुखेन मन्थराः
अलसाः तथाभूतेषु वृन्दारकेषु देवेषु विनयः नमनादिः । 'विनयो नतिषर्मादि-
शिक्षाचारप्रशान्तिषु' इति नानार्थमाला । तेन गरुडध्वजं श्रीहरिं किमतः परं इत
उत्तरं किं करवाम किं कर्तव्यमिति विज्ञापयत्सु निवेदयत्सु सस्य समी-
पगतः अन्तिकस्थः चतुराननो ब्रह्मा वासुकिं सर्पराजं । 'वासुकिस्तु सर्पराजोऽथ गो-
नस' इत्यमरः । समानयत समागमयतेत्यर्थः । इतः परं वासुक्यागमनेन भ-
वितव्यमिति भावः । इतीत्यमाशशास आदिदेशेत्यर्थः ॥ तत इति ॥ ततोऽ-
नन्तरं तथेति तथा भवत्वित्यर्थः । तस्य ब्रह्मागदशासनमादेशं प्रतिगृह्य स्वीकृत्य
वहिः बाह्यदेशं प्रतीत्यर्थः । 'सना नित्ये वहिर्वाह्ये स्मातीतेऽस्तमदर्शने' इत्यमरः ।
निर्जिहाना निर्गच्छन्तः निर्जरा देवाः समानग्रामाः एकग्रामवासिनो यूयमेव वासुकिं
सर्पराजं सान्त्वनेन प्रियवचनेन । 'सान्त्वनं प्रियभाषणं' इत्यमरः । समानयत समान-
यनं कुरुष्वं इतीत्यं असुरवरान् वत्यादीन् प्रार्थयामासुः प्रार्थनं चक्रुरित्यर्थः ॥ प्राणि-
ति ॥ पाताळं पाताळलोकं जुषन्ते सेवन्त इति ते तथा । जुषी प्रीतिसेवन इति धा-
तोः क्तिप् । तथाभूतानां दारकुमारकाणां कलत्रपुत्रादीनां प्रवृत्तिं वृत्तान्तम् । 'वा-
र्ता प्रवृत्तिर्वृत्तान्तः' इत्यमरः । प्रागेव आदेशात्पूर्वमेव जिज्ञासवः ज्ञातुमिच्छवः ते द-
नुजा असुराः प्रहृष्टास्सन्तुष्टास्सन्तः सद्य एव प्रार्थनासमकालमेव मन्दरस्योद्धारः
उद्धारणं तस्य विलाध्वा रन्ध्रमार्गः तेनैव अवतेरुः अवतीर्णा बभूवुरित्यर्थः ॥ प्र-
विशन्त इति ॥ प्रविशन्तः प्रवेशं कुर्वन्तः ते दानवाः अतर्कितमसम्भावितं
यथा तथा उद्धृतः उत्पाटितः यः मन्दरः तस्य ये मूलकन्दराः तैरुद्धान्ता उ-
द्गीर्णा मूर्च्छिताः मूर्च्छनं प्राप्ताः ये पन्नगास्सर्पाः तेषामाश्वासनं खेदापनयनं त-
दर्थं परिभ्रान्ता विधूर्णमाना ये बन्धुजनाः पुत्रमित्रादयः तैर्निरन्तरं निरवकाशं

चिह्नितपन्नगाश्वासनपरिभ्रान्तबन्धुजननिरन्तरं, अर्णवनिमज्जदच-
लराजसम्मर्दनिर्दलदतलवितलादिलोकनिष्पेषघोषभीषिताश्वस-
दाश्वस्तविहस्तजानपदजनाकीर्णं, अतितूर्णमुद्रच्छदादिकच्छप-
निष्ठुरपृष्ठसङ्घट्टनस्फुटितशैलशिलाभङ्गसमुच्चलदमङ्गुरस्फुलिङ्गप-
रिष्वङ्गदन्दह्यमाननगरग्रामपल्लीनिवेशं, निरन्तरोत्पातधारानि-
रीक्षणसाध्वसेन पतिष्यति नाम भूतलं, चलिष्यति नाम सु-
मेरुः, स्फुटिष्यति नाम विध्यण्डकपालं, प्रवेक्ष्यति नाम साग-
रः, परित्यक्ष्यति नाम शेषो भुवनभारमित्यसम्भावितमूलम-
नुक्षणमुच्चलन्तीभिः किंवदन्तीभिस्समाकुलमभितो रसातलम् ।

सान्द्रमिति यावत् । अर्णवे निमज्जन् नितरां मज्जनं कुर्वन् योऽचलरोजा म-
न्दरस्तस्य सम्मर्दस्सङ्घर्षणं तेन निर्दलन्तः विस्फुटन्तः येऽतलवितलादयो लो-
काः तेषु ये लोकाः जनाः । 'लोकस्तु भुवने जन' इत्यमरः । तेषां निष्पेषो नितरां
पेषणं तेन यो घोषो नादः तेन भीषिताः भीताः आश्वसन्तः इतरस्वेदानपनय-
न्तः आश्वस्ता इतरैः आश्वासं प्रापिताश्च ये विहस्ताः व्याकुलाः । 'विहस्त-
व्याकुलौ समौ' इत्यमरः । जानपदजनाः देशीयजनाः तैराकीर्णं व्याप्तमित्यर्थः ।
अतितूर्णं अतिशीघ्रं । 'सत्वरं चपलं तूर्णं' इत्यमरः । उद्रच्छन् उत्पतन्
उद्रवन्निति वा । यः आदिकच्छपो महाकूर्मः तस्य निष्ठुरं शिलाः
वत्पृष्ठं चरमाङ्गं तस्य सङ्घट्टनमाघातः तेन स्फुटिता दलिताः याः शल-
मन्दरोपलाः तासां भङ्गो नाशः तेन समुच्चलन्तः उत्पतन्तः ये अमङ्गु-
राः अनश्वराः स्फुलिङ्गाः अग्निकणाः तेषां यः परिष्वङ्गः सम्बन्धः तेन दन्दह्यमा-
ना अतिशयेन भस्मीभूताः ये नगरग्रामपल्लीनिवेशाः यस्मिन् तत् पुरसंवसथ-
कुटीगृहा यस्मिन् तदित्यर्थः । 'नगरं नगवत्पुर' इति हेमचन्द्रः । 'समौ संवसथ-
ग्रामौ' इत्यमरः । 'कुटीग्रामकयोः पल्ली' इति शाश्वतः । 'निवेशश्शरणं क्षय'
इत्यमरश्च । निरन्तरं सन्ततं अदुत्पातधाराणां उत्कापातधूमकेतुरक्षपरिवेषादि-
भाव्यशुभसूचकपरम्पराणां निरीक्षणं दर्शनं तस्माद्यत्साध्वसं भयं तेन भूतलं भू-
लोकः पतिष्यति पतनं करिष्यति नाम स्वोपरीति भावः । सुमेरुः हेमाद्रिः च-
लिष्यति नाम गमिष्यति किलेत्यर्थः । विध्यण्डकपालं ब्रह्माण्डकटाहः स्फुटिष्य-
ति नाम दलिष्यति किमित्यर्थः । सागरः अर्णवः प्रवेक्ष्यति नाम प्रवेशं करिष्य-
ति किं रसातलं प्रतीति शेषः । आदिकेषः भुवनभारं लोकधुरं परित्यक्ष्यति ना
म परित्यागं करिष्यति किं असम्भावितमतार्कितं मूलं मन्दरोद्धरणादिलक्षणं
यस्मिन् कर्मणि तत्तथा अनुक्षणं प्रतिक्षणं उच्चलन्तीभिः उद्रवन्तीभिः

समागम्य ते वासुकिं संभाजिता यथोचितं, समावेद्य सा-
गरमथनसंरम्भमनुपदमेव कथान्ते कथयामासुः शनैरेव भ-
वितव्यं भवता मन्दरवेष्टनदाज्ञेति । अनुमोदमानो वचनममी-
षां आह च स्मेदमुरगपतिः । 'अहो चिराय मया श्रुतोऽय-
मभ्युदयो भ्रातृजनस्य । यत्किल समागम्य दैतेयैरादितेयास्सा-
धयन्ति मनीषितं तन्न स्वयमनियुक्तैरपि काद्रवेयैर्भ्रातृभिः त-
त्साहायकमाचरितव्यमिति न्याय एव चोदयति, अत्र कि-
मावेदनेन भवताम् । परं तु ।

मूले वालधिमग्रतस्सुरगिरेर्मौलिं च मे वध्नता

कल्पे प्राचि पिनाकिना भगवताकृष्टोऽस्मि यल्लीलया ।

किंवदन्तीभिः जनश्रुतिभिः तादात्विकप्रवादैरिति यावत् । 'किंवदन्ती
जनश्रुतिः' इत्यमरः । अभितः समाकुलं व्याकुलं रसातलं पाताळं
ददृशुः दर्शनं चक्रुरित्यर्थः ॥ समागम्येति ॥ ते दानवाः
वासुकिं सर्पराजं समागम्य संग्राह्यं यथोचितं यथायोग्यं । 'उचितं स्या-
न्मिते योग्य' इति नानार्थरत्नमाला । संभाजिताः सत्कृतास्सन्तः । तेनेति शेषः
सागरमथने संरम्भः उपक्रमः तं समावेद्य निवेद्य अनुपदं अव्यवहितोत्तरक्षण
एव । कथं नाम प्रकृते आगमनक्षणोचितप्रस्तावः तस्यान्तेऽत्रसाने शनैः मन्दमि-
त्यर्थः । भवता त्वया मन्दरः वेष्टयतेऽनेनेति करणे ल्युट्प्रत्ययः । मन्दरवेष्ट-
नं यद्वाम रज्जुः तत्स्थानीभवितव्यं वर्तितव्यं इतीत्यं कथयामासुः ऊचुरित्यर्थः ॥
अन्विति ॥ अमीषां दानवानां वचनमनुमोदमानस्सन्तुष्यन्नित्यर्थः । उरगपतिः
वासुकिः सस्मेरं सम्मितं यथा तथा आह च अवदच्चेत्यर्थः ॥ अहो इति ॥
भ्रातृजनस्य देवासुराणामिति तात्पर्यार्थः । अयमभ्युदयः समुद्रमथनादभ्युत्प्रा-
प्तिलक्षणश्रेयः इत्यर्थः । चिराय चिरकालस्य । 'चिराय चिररात्राय चिरस्याद्या-
धिरार्थका' इत्यमरः । श्रुतः कर्णगोचरीकृतः अहो इति हर्षे ॥ यदिति ॥ आ-
दितेया देवाः दैतेयैरसुरैस्समागम्य मिलित्वा यन्मनीषितं यत् प्रयोजनं किल
साधयन्ति सम्पादयन्ति तत्र तस्मिन् प्रयोजनविषये अनियुक्तैरनुज्ञातैः
अप्रार्थितैरपीति वार्थः । भ्रातृभिः काद्रवेयैस्सहोदरैः नागैः । 'विष्वक्सन्तमसं
नागाः काद्रवेयास्तदीश्वरा' इत्यमरः । साहायकं सहायस्य कर्म अनुवर्तनं
तन्नियोगानुरूपमाचरितव्यं कर्तव्यमित्येवं न्यायस्सदसद्विवेक एव मां चोदयति
प्रेरयति अन्नात्मिन्नर्थे भवतां युष्माकं आवेदनेन विज्ञापनेन किं फलमिति
शेषः ॥ परं त्विति ॥ परन्तु किंत्वित्यर्थः । प्राचि प्राक्कने कल्पे पद्मादिसंज्ञ-

१९८

नीलकण्ठविजये सव्याख्याने

तत्कालश्रुतसन्धिवन्धपरिवृत्तास्थीनि मर्माणि ता-

न्यद्यापि स्मितजृम्भितक्षवथुषु स्वाच्छन्द्यमुच्छिन्दते ॥

अपि च ।

यस्तल्पेष्वपि कोमलेषु शयितुं शक्नोमि नाश्मस्विव

त्यक्त्वा कुण्डलितां स्वपन्नपि च यो नायन्तुमद्योत्सहे ।

पाषाणद्रुमगुल्मकण्टकदरीकूटप्रपातोद्भटं

सोऽहं वेष्टयितुं क्षमः किमचलं गात्रैर्जराजर्जरैः ॥ ६० ॥

कप्राद्यादिवसे । कल्पलक्षणमुक्तममरेण । 'दिव्यैर्वर्षसहस्रैर्द्वादशभिर्दैवतं युगं । दैवे युगसहस्रे द्वे ब्राह्मः कल्पौ तु तौ नृणां ।' इति । यदित्यव्ययं वेत्यर्थकं तात्पर्यप्रकरणाभ्याम् । अथवा हेत्वर्थः । 'यत्तद्यतस्ततो हेतौ' इत्यमरः । सुरगिरेर्मैरुपैतस्य मूले मूलदेशे मे वालधिं लाङ्गूलं अप्रतः शिखरदेशे मौलिमुत्तमाङ्गं वध्रता बन्धं कुर्वता भगवता पिनाकिना परमेश्वरेण लीलया विलासेन आकृष्टः समाकर्षणं गमित इत्यर्थः । त्रिपुरसंहारकाले धनुष्टंकारार्थमिति भावः । स चासौ कालश्चेति तत्कालः तस्मिन् श्रुतानि भग्नानि सन्धीनां वङ्गणानां बन्धाः कीलाः परिवृत्तानि व्यत्यस्तानि अस्थीनि च येषां तानि । तथाभूतानि मर्माणि मर्मस्थानानि अद्येदानीमपि स्मितजृम्भितक्षवथुषु स्मितं ईषद्वसनं । 'सोत्प्रासस्स मनाक् स्मितं' इत्यमरः । जृम्भितं जृम्भणं । 'जृम्भस्तु त्रिषु जृम्भणं' इत्यमरः । क्षवथुः कासः । 'स्त्री क्षुत्क्षुतं क्षवः पुंसि कासस्तु क्षवथुः पुमान्' इत्यमरः । स्वच्छन्दः स्वतन्त्रः । स्वतन्त्रोऽपावृतः स्वैरी स्वच्छन्दो निरवग्रहः' इत्यमरः । तस्य भावः स्वाच्छन्द्यं उच्छिन्दते । रौघादिकादुत्पूर्वाच्छिदि द्वैधीकरण इति घातोर्लटि श्रसन्तादेशः ॥ अपि चेति ॥ योऽहं कोमलानि मृदूनि । 'कोमलं मृदुलं मृदु' इत्यमरः । तथाभूतेषु तल्पेषु शय्यास्वपि । 'तल्पं शय्यादृदारेषु' इत्यमरः । अश्मसु पाषाणेष्विव शयितुं शयनं कर्तुं न शक्नोमि शक्नो न भवामीत्यर्थः । कुण्डलितां बलयवतां त्यक्त्वोत्सृज्य स्वपन्नपि स्वापं कुर्वन्नपि यथाहं अद्येदानीमायन्तुं आकृष्टं भोगमिति शेषः । नोत्सहे न शृण्वामीत्यर्थः । उत्पूर्वात्सह मर्षण इति घातोर्लट् । सोऽहं बाधुकिः जरा विस्रसा । 'पलितं जरसा शौक्ल्यं केशादौ विस्रसा जरा' इत्यमरः । तथा जर्जराणि जीर्णानि तथाभूतैर्गात्रैरवयवैः । 'गात्रं प्रतीके दन्त्यप्रजङ्घामागे वपुष्यपि' इति भास्करः । पाषाणैः शिलाभिः द्रुमैः वृक्षैः गुल्मैः स्तम्बैः । 'अप्रकाण्डे स्तम्बगुल्मौ' इत्यमरः । कण्टकैः वेण्वादिभिः दुमाङ्गैर्वा । 'सूच्यमे क्षुद्रशत्रौ च रोमहर्षे च कण्टक' इत्यमरः । 'कण्टकः पुलके वेणौ दुमाङ्गे क्षुद्रवैरिणि' इति भास्करः । दरीभिः कन्दरैः कूटैः शिखरैः । 'अयोधने शैलशृङ्गे सीराङ्गे कूटमस्त्रि-

तदद्य किञ्चिदनुगृह्य मां, नयन्तु भवन्तः तक्षककार्को-
टकशङ्खचूडगुलिकैरावतपद्ममुखान् महात्मनस्तरुणान् फणाध-
रान्, अन्ततो नयत जितश्रमं वा शेषं' इत्यभिदधानो वा-
सुकिः पुनरित्थमभिदधे दानवैः ।

‘शुद्रैः किं करणीयमेभिरुरगैः क्षीणायुषामन्तकैः

या शेषं नयतेति वागजनि ते सैवास्तु सत्याधुना ।

भूमारे ह्युपयुक्त एष विदितस्सर्वैस्ततोऽन्यः पुनः

त्वं शेषो भवसीति निश्चितधियस्त्वामेव याचामहे ॥

अपि श्लक्ष्णीकुर्मो मणिवदचलं पाणिकषणैः

अपि त्वां वोढास्मस्सुखशयितमादुग्धजलधेः ।

यां' इत्यमरः । प्रपातैः भृगुभिः । 'प्रपातस्तु तटो भृगुः' इत्यमरः । एतैरुद्धटं दुःस्पर्शं
दुर्निरीक्ष्यमित्यर्थः । अचलं मन्दरादिं वेष्टयितुं परिवारीतुं क्षमः समर्थः किं ने-
त्यर्थः । शय्यास्पर्शमपि कर्तुं समर्थो न । मया कण्टकगुल्मादिसङ्कुलमन्दरवेष्टनं
कर्तुमशक्यमिति भावः ॥ तदिति ॥ तत्तस्मात्किञ्चिन्मामनुगृह्य भवन्तो यूयं
महतस्तरुणान् यूयः तक्षककार्कोटकशङ्खचूडगुलिकैरावतप्रमुखाः प्रभृतयो येषां ते
तथाभूतान् फणाधरान् सर्पान् नयन्तु प्रापयन्तु ॥ अन्तत इति ॥ अन्ततः
अन्ते चरमकल्पे इत्यर्थः । जितः निर्जितः श्रमो ग्लानिरायासो वा येन स तथा-
भूतं सर्वदा भूमारवहनादिति भावः । शेषं वा नयत इत्येवमभिदधानः भाषमाणो
वासुकिः पुनः भूयोऽपि दानवैरसुरैः इत्थमभिदधे अभिहितः । शुद्रैरिति ॥ क्षीणं
नष्टं आयुर्जीवितकालो येषां ते तथाभूतानाम् । 'आयुर्जीवितकालो ना' इत्यमरः ।
अन्तकैर्मरकैः अत एव शुद्रैः कदयैः । 'कदयै कृपणशुद्रकिम्पचानामितम्पचा'
इत्यमरः । एभिरुरगैः पन्नगैः करणीयं कर्तव्यं किं एतैः साध्यं न भवतीति भावः ।
शेषं नयतेत्येवं ते तथा वागजनि अजायतासीदिति वार्थः । सा वागेव अधुना
सत्या अवितथास्तु भवतु सर्वैः विदितः ज्ञातः एषोऽपि शेषोऽपीत्यर्थः । भू-
मारे भूमिधारणविषये उपयुक्तः ततः तस्माद्भूमिभारकादन्यः शेषः पुनः अत्रशि-
ष्टस्त्वित्यर्थः । त्वं भवानेवासि भवसीत्यर्थः । इतीत्यं निश्चितधियः निर्णीतबुद्ध-
यः वयं त्वामेव याचामहे प्रार्थयामहे ॥ अपीति ॥ अचलं मन्दरमपि पा-
णिभिः हस्तैः कषणानि घर्षणानि तैर्मणिना तुल्यं मणिवच्चलक्ष्णीकुर्मः-
कृशीकुर्मः । 'श्लक्ष्णं दंष्ट्रं कृशं तनु' इत्यमरः । आदुग्धजलधेः
क्षीरसमुद्रमभिव्याप्य त्वां भवन्तमपि सुखेन अनायासेन शयितम् । भावे कः
स्वापो यस्मिन् कर्मणि तत्तथा । वोढास्मः भुजेषु वक्ष्याम इत्यर्थः ॥

२००

नीलकण्ठविजये सन्याख्याने

सुखं चाकर्षामस्तदुपरि यथा तुष्यति भवान्

प्रसीदायच्छस्व प्रचल शनकैः प्राप्नुहि यशः ॥ ६१-६२ ॥

किं बहुना । प्रातिवेशिका वयं भवतः परिचितहृदयाश्च
चिरसंवासेन ततस्तत्त्वमेतदवधार्यताम् ।

महद्भिर्ग्रन्थीमः स्रजमजगरैर्मन्दरचरैः

मरुद्भिर्वा पाशैर्ग्रमयितुमलं स्तब्धमचलम् ।

कराग्रैर्मथ्नीमो जलधिमथवा किं क्षरति नो

यशस्तद्भातुं ते पुनरपि वदामः पुनरपि ॥ ६३ ॥

इति प्रार्थितो दानवैरनुत्तरो भुजगपतिः प्रस्थातुकामो व-
लयमेकमुत्सृजन्याववुत्तस्थौ, तावदर्णवमथनक्षोभशङ्कितपतना-
मवर्णी धारयितुमवस्थापितः स्वयम्भुवा वज्रस्तम्भ इव स-

बह प्रापण इति धातोर्लुङ् । सहिवहोरोदवर्णस्येत्योत्तरम् । यथा भवान् तुष्यति
हर्षं प्राप्नोषि तदुपरि मन्दरोपरि आवेष्टयेति शेषः । सुखमनायासं यथा
तथा आकर्षामः आकर्षणं कुर्मः प्रसीद आयच्छस्वागच्छेत्यर्थः । शनकैः प्रचल
प्रयाहीत्यर्थः । यशः कीर्तिं प्राप्नुहि ॥ प्रातिवेशिका इति ॥ यतः कारणा-
द्वयं भवतः प्रतिवेशः प्रतिसदनं तत्र भवाः प्रातिवेशिकाः अभिमुखसदनवर्तिन
इति यावत् । चिरतरं बहुकालं सहवासः एकत्वावस्थितिः तेन त्वयेति शेषः ।
परिचितहृदयाः परीक्षितमनसः ततः कारणात्तद्भूतव्यं त्वयैवावधार्यतां पर्या-
लोच्यतां भवतो यशश्चिन्तका वयं किमपि न सृषा वदाम इति भावः ॥ मह-
द्भिरिति ॥ मन्दरे चरन्ति गच्छन्तीति मन्दरचराः तथाभूतैः महद्भिः स्थु-
लदीपैरित्यर्थः । अजगरैः नागविशेषैः शयुभिः । 'अजगरे शयुर्वाहस इत्युभौ'
इत्यमरः । स्रजं मालां ग्रन्थीमः ग्रन्थनं कुर्मः महद्भिः पाशैः दामभिर्वा तमचल-
ग्रमयितुं विघूर्णयितुं अलं शक्ताः । 'अलं भूषणपर्याप्तिशक्तिवारणवाचकं' इत्य-
मरः । स्मः भवामः । अथवा कराग्रैः हस्ताग्रैर्जलधिं क्षीरार्णवं मथ्नीमः मन्थनं
कुर्मः । नः अस्माकं किं क्षरति अस्माकं किमपि न गच्छतीति हृदयम् । ते जना
इति शेषः । ते तव यशः उद्भातुं गानं कर्तुं पुनः पुनरपि वदामः ब्रूमः ॥
इतीति ॥ इतीत्यं दानवैः प्रार्थितः अनुत्तरः प्रतिवचनराहितः । 'श्रेष्ठेऽनुदीष्टि
प्रतिवाग्धीने च त्रिष्वनुत्तर' इति भास्करः । भुजगपतिः वासुकिः यावत्सकलं ।
'यावत्तावच्च साकल्य' इत्यमरः । एकं बलयं कुण्डलं उत्सृजन् विसृजन् उत्तस्थौ
उत्थित इत्यर्थः । तावत्सकलं तदीर्घभूतं अर्णवमथनेन यः क्षोभः चाञ्चल्यं
तस्मात् शङ्कितं संभावितमूहितमिति यावत् । तथाभूतं पतनं पातः यस्याः तथा-

न्ददृशे । ततः प्रतिष्ठध्वमित्यनुज्ञाय दानवान्, प्रसारयन् मन्दरोद्धाररन्ध्राभिमुखं मुखं, अनुवृत्तस्तक्षकादिभिः, अनुमतो भूभारवहननिश्चलेन भगवता शेषेण, शनैश्शनैश्शिथिलीचकार भोगवलयान् ।

अथ तेन विलाध्वना विशन्तं पवनं पार्थिवगन्धसारसान्द्रम् ।

प्रथमे पथि विश्रमे फणीन्द्राः पपुराकण्ठमयाचितोपपन्नम् ॥

ततः प्रपात इव परिहृतनिम्नोन्नते तस्मिन् विलद्वारे, महता यत्नेन मन्दमन्दमुत्सर्पन्तो दशयोजनं, अधःपतन्तः शतयोजनं, आरुरुक्षन्तः पुनः, अपेक्षमाणा निम्नोन्नतानि, फूत्कुर्वन्तो भूयसा यावदभ्राम्यन्ननिलाशनाः, तावत्करावलम्ब्य भूतां अवनिं भूमिं धारयितुं वोढुं स्वयम्भुवा ब्रह्मणावस्थापितः निखातः वज्रस्तम्भः हीरकस्थूण इव सन्ददृशे दृष्टम् । यद्वा यावदुत्तस्थौ तावत्सन्ददृशे दृष्ट इति वा योजना ॥ तत इति ॥ ततोऽनन्तरं दानवान् प्रति प्रतिष्ठध्वं प्रयाणं कुरुध्वमित्येवमनुज्ञाय आदिश्येत्यर्थः । मन्दरोद्धाररन्ध्रं मन्दरपर्वतोत्पाटनविलं तस्य अभिमुखं यथा तथा मुखं स्ववदनं प्रसारयन् प्रचालयन् तक्षको नागः । 'तक्षको नागवर्धक्योः' इत्यमरः । आदिर्येषां ते तक्षकादयः तैरनुवृत्तः अनुसृतः भुवो भारो धूस्तस्य वहनं धारणं तस्मिन् निश्चलेन अचञ्चलेन भगवता पूज्येन शेषेण अनुमतः संमतिमान् सः शनैश्शनैः मन्दमन्दं भोगस्य कायस्य ये वलयाः कुण्डलानि तान् शिथिलीचकार श्लथयाश्चकरेत्यर्थः ॥ अथेति ॥ अथ प्रस्थानानन्तरं फणीन्द्रास्सर्पश्रेष्ठाः पथि मार्गे प्रथमे प्राथमिके । 'प्रथमौ प्रवरादिमौ' इति भास्करः । विश्रमे विश्रान्तिस्थाने विलाध्वना मन्दरोत्पाटनरन्ध्रमार्गेण विशन्तं प्रविशन्तं अत एव पार्थिवः पृथिवीसम्बन्धः यो गन्ध आमोदः तस्य सारेण स्थिराशेन सान्द्रं मेदुरम् । 'सान्द्रः स्निग्धस्तु मेदुर' इत्यमरः । अयाचितोऽप्रार्थितस्सन् उपपन्नः प्राप्तः तथाभूतं पवनं वायुं आकण्ठं गलपयन्तं पपुः पानञ्चकुः ॥ तत इति ॥ ततोऽनन्तरं प्रपात इव पर्वतशृगुरिव । 'प्रपातस्तु तटो शृगुः' इत्यमरः । परिहृते परित्यक्ते निम्नोन्नते निम्नोन्नतप्रदेशौ येन तत्तथाभूते तस्मिन् विलद्वारे मन्दरोत्पाटनच्छिद्रद्वारे । 'स्त्री द्वाद्द्वारं प्रतीहारः' इत्यमरः । महता अधिकेन प्रयत्नेन मन्दं मन्दं दशयोजनमुत्सर्पन्तः उद्गच्छन्तोऽपि शतसङ्ख्याकानि योजनानि यस्य स तथाभूतं अधः अपोदेशे पतन्तः पतनं कुर्वन्तः सन्तः आरुरुक्षन्तः पुनः आरोढुमिच्छन्तस्त्वित्यर्थः । निम्नोन्नतानि समीकुर्वन्तस्सन्तः पुनः अपेक्षमाणाः काङ्क्षन्तः अत एव भूयसा अधिकं फूत्कुर्वन्तः फूत्कारं कुर्वन्तः अनिलाशनास्सर्पाः यावदभ्राम्यन् भ्रमं प्रा-

नप्रदानापदेशेन परिघतोमरगदाप्रासादिभिः प्रहरणैः प्रकल्प-
यन्त इव सोपानानि, परिकर्षयन्तः शनैश्शनैरिव प्रापयामा-
सुरवनितलं फणाधरानसुरेश्वराः ।

आपाताळात्फणधरपतेरा च मूलात्सुमेरोः

अद्राक्षुस्ते स्तिमितपतितं भोगमायासयोगात् ।

मन्थानाद्रेरवनिवलयादुद्धृतस्यातिवेगात्

अन्तर्लग्नं त्रुटितघटितं मूलमेकं भुवीव ॥ ६५ ॥

अथ कथञ्चिदाश्वस्तमहिपुङ्गवमालक्षयन्तो दानवा नगन-

पुः अत्रावध्यर्थको यावच्छब्दः । 'यावत्तावच्च साकल्येऽवधौ मानेऽवधारणे' इ-
त्यमरः ॥ तावदिति ॥ तावदसुरेश्वराः बलिबिरोचनप्रभृतयः करा एवावल-
म्बनान्याश्रयाः तेषां प्रदानं वितरणं तदेव अपदेशो व्याजः तेन परिघतोमर-
गदाप्रासाः आदयो येषां ते तथाभूतैः अत्र महद्भिरायसतन्तुभिः बलयितः नी-
रन्ध्रो बृहदण्डः । 'परिघः परिघातन' इत्यमरः । तोमरः सर्वलायुधं । 'सर्वला
तोमरोऽस्त्रियां' इत्यमरः । गदा आयुधविशेषः । 'गदो रोगहरिभ्रात्रोः गदा स्या-
दायुधान्तरे' इति भास्करः । प्रासः कुन्तायुधम् । 'प्रासस्तु कुन्तः कोणस्तु' इत्य-
मरः । एतदादिभिरित्यर्थो बोध्यः । प्रहरणैरायुधैः । 'आयुधं तु प्रहरणं' इत्य-
मरः । सोपानान्यारोहणानीव । 'आरोहणं स्यात्सोपानं' इत्यमरः । कल्पयन्तः
विरचयन्तः शनैर्मन्दं परिकर्षयन्तः आकर्षयन्तस्सन्तः शनैर्मन्दं फणाधरान् स-
र्पान् अवनितलं भूतलं प्रापयामासुः निन्युरित्यर्थः । स्वयं प्रयासं महान्तमनु-
भवन्तोऽपि बलिनः कार्यं साधयन्त्येवेति भावः ॥ आपाताळादिति ॥
आपाताळात्पाताळलोकमारभ्य सुमेरोर्हेमाद्रेः आमूलात् मूलदेशमभिव्याप्ये-
त्यर्थः । आङ्मर्ग्यदामिविध्योरित्यनेनोभयत्र पाक्षिकाव्ययीभावसमासा-
भावः । आयासः श्रमः तस्य योगस्सम्बन्धः तस्मात् स्तिमितं निश्चलं
आर्द्रं वा तत्पतितं शायितं चेति कर्मधारयसमासः । 'आर्द्रं सार्द्रं क्लिन्नं
तिमितं स्तिमितं समुन्नमुत्तन्न' इत्यमरः । फणधरपतिः वासुकिः तस्य भोगं कार्यं ।
'भोगः सुखे स्त्र्यादिमृतावहेष्व फणकाययोः' इत्यमरः । अवनिबलयादग्रम-
ण्डलादतिवेगादतिजवाद्बुद्धृतस्य उत्पाटितस्य मन्थानाद्रेः मन्दरस्य सम्बन्धीत्य-
र्थः । भुवि भूमौ लग्नं सङ्गतं इदानीमिति शेषः । त्रुटितं छेदं प्राप्तमत एव घ-
टितं प्रथितम् । अथवा पूर्वं त्रुटितं बलाद्देवासुरैरुत्पाटितान्मध्ये क्लिन्नमिदानीं दे-
वासुरैर्घटितं क्लिन्नकूपरज्जुवद्भूयितामित्यर्थः । समासस्तु स्नातानुलिप्तवत् । एकं
मुख्यं मूलं मूलमङ्गमिव अद्राक्षुः ददृशुः ॥ अथेति ॥ अथ पाताळं विहाय
अप्रदेशानवनानन्तरं अहिपुङ्गवं वासुकिं कथञ्चित् अतिकृच्छ्रेण आश्वस्तं आश्वान-

गरग्रामतदनदीनदीशसन्तानदन्तुरेण भौमेन पथा परिक्रमणं,
आवेद्य मान्यहेतुं, आसाद्य तदनुज्ञां, आफणामण्डलादा च
वालमूलादुद्धृत्य कराञ्चलैर्युगपदुपनिवेशयन्तः स्कन्धेषु तं, अ-
परान् पुनर्महोरगान् अङ्गुलीभिरङ्गुलीयकानीव, पादैर्नूपुराणी-
व, पाणिभिः कङ्कणानीव, कटिभिः कटिसूत्राणीव, वक्षसा
हारवलयानीव, वहन्तो लीलया तारापथेन पथा दुग्धोदधि-
मभिप्रतस्थिरे ।

दूरादलक्ष्यत सुरैर्दनुजांसलग्ना

द्राघीयसी भुजगपुङ्गवभोगरेखा ।

तिर्यक्प्रवाहमुपयातवतीव दिष्ट्या

मन्दाकिनी निपतिता शिखरे हिमाद्रेः ॥ ६६ ॥

सं प्राप्नुवन्तं व्यर्थत्वात्तस्येति भावः । आलक्ष्यन्तः पश्यन्तः दानवाः नगाना-
मद्रीणां नगराणां पुराणां ग्रामाणां संवसथानां नदीनां सरितां नदानां पुनर्दी-
नां नदीशानां समुद्राणां च यानि शतान्यनेकानि तेषां सन्तानाः अविच्छेदाः
सर्वत्र स्थितय इति यावत् । 'सन्तानाः स्युरविच्छित्तिवंशापत्यसुरद्रुमाः' इत्यमर-
शेषः । तैः दन्तुरेण निम्नोन्नतेन व्याप्तेनेति वार्थः । भूमौ भवः भौमः
तथाभूतेन पथा मार्गेण परिक्रमणं गमनं । परिपूर्वात् क्रमु पादविन्यास इति
धातोर्भावे ल्युट्प्रत्ययः । मान्यं शैघ्रचराहित्यं तस्य हेतुं कारणमित्यावेद्य विज्ञा-
प्य तस्य वासुकेरनुज्ञां अभ्यनुज्ञामासाद्य प्राप्य । आफणामण्डलादिति पदद्वयं
फणामण्डलमारभ्येत्यर्थः । आ च वालमूलं लाङ्गलाग्रमभिव्याप्येत्यर्थः । कराञ्च-
लैः हस्ततलैः युगपदेकदा स्कन्धेषु अंसेषु तं वासुकिं उपनिवेशयन्तः स्थापय-
न्तस्सन्तः अपरानन्यान् महोरगान् पुनः तक्षकादीन् अङ्गुलिभिः करशाखाभिः ।
'अङ्गुल्यः करशाखाः स्युः' इत्यमरः । अङ्गुलीयकानि ऊर्मिका इव । 'अङ्गुलीय-
कमूर्मिका' इत्यमरः । पादैः नूपुरान्मञ्जीरान् । 'पादाङ्गदं तुलाकोटिर्मञ्जीरो नूपु-
रोऽस्त्रियां' इत्यमरः । पाणिभिः कङ्कणानीव । 'कङ्कणं करभूषणं' इत्यमरः ।
कटिभिः श्रोणिफलकैः । 'कटो ना श्रोणिफलकं कटिः श्रोणिः ककुब्धती' इत्यम-
रः । कटिसूत्राणि मौञ्जीरज्जव इव वक्षसा हारवलयानीव मुक्ताक्षरमण्डलानीवेत्य-
र्थः । वहन्तः धरन्तस्सन्तः लीलया क्रीडया । 'क्रीडा लीला च नर्म च' इत्यम-
रः । तारापथेन अन्तरिक्षरूपेण । 'तारापथोऽन्तरिक्षं च' इत्यमरः । पथा
मार्गेण दुग्धोदधिं क्षीरार्णवं अभिप्रतस्थिरे अभिमुखं प्रययुरित्यर्थः ॥ दूरादि-
ति ॥ दनुजानामंसेषु स्कन्धेषु लग्ना स्थिता द्राघीयसी अतिदीर्घा भुजग-
पुङ्गवो वासुकिः तस्य भोगरेखा कायदण्डः सुरैः इन्द्रादिभिः दूरात् हिमाद्रेः

२०४

नीलकण्ठविजये सन्याख्यानं

पायंपायं पवनमभितस्थौल्यमापाद्यमानं

वाहंवाहं फणधरपतिं विश्वस्थस्कन्धबन्धाः ।

प्रत्युद्यातैस्सुरपरिवृढैर्भारविभ्रान्तिहेतोः

सार्धं दैत्या भुवि निदधिरे सन्निधौ शार्ङ्गपाणेः ॥ ६७ ॥

अथ शिथिलांसमांसलितखेदविनोदकृते

परिकलिताङ्गमङ्गममितोऽपि वपुर्ध्रुवताम् ।

करचरणोदराङ्गुलिभुजान्तरकन्धरतो

भुवि भुजगा निपेतुरितरे विबुधद्विषताम् ॥ ६८ ॥

खर्वोन्नतासुरस्कन्धसन्धारणकृतां व्यथाम् ।

वीजितो विबुधैर्दैत्यैर्विजहौ वासुकिश्शनैः ॥ ६९ ॥

शिखरे निपतिता सस्ता तिर्यक् प्रवाहः प्रवहनम् । भावे घञ् । तमुपयातवती प्राप्तवती मन्दाकिनी वियद्रङ्गेव दिष्टया आनन्देन । 'दिष्टया समुपजोषस्तेत्यानन्देऽस्यान्तरेऽन्तरे' इत्यमरः । अदृश्यत दृष्टेत्यर्थः । महाप्रयाससम्पादनीयस्य वासुक्यागमनस्य अनायासलाभादानन्द इति भावः ॥ पायमिति ॥ पवनं वायुं पायंपायं पीत्वा पीत्वेत्यर्थः । अभितः स्थौल्यं स्थूलत्वं आपाद्यमानं प्राप्नुवन्तं फणधरपतिं वासुकिं वाहंवाहं धृत्वा धृत्वेत्यर्थः । विश्वथाः विगळितास्तन्धीनां बन्धाः कीलानि येषां ते तथाभूताः दैत्या दितिपुत्राः । दित्यदित्यादित्यपत्युत्तरपदाण्य इति दितिशब्दादपत्यार्थे ण्यप्रत्ययः । भारो ध्रुः तस्माद्विभ्रान्तिः विभ्रमणं तस्य हेतोः प्रत्युद्यातैः प्रतिमुखमागतैः सुरपरिवृढैः देवैः सार्धं । प्रभौ परिवृढ इति निपातनात्साधुः । 'प्रभुः परिवृढोऽधिप' इत्यमरः । भुवि शार्ङ्गं धनुः पाणौ यस्य स तथाभूतस्य श्रीहरेः सन्निधौ निकटे निदधिरे निचिक्षिपुः । इतः परं कर्तव्योपदेशनायेति भावः ॥ अथेति ॥ अथ वासुकिप्रक्षेपानन्तरं शिथिलाः पीडिताः ये अंसाः भुजशिरांसि तेषु मांसलितः औल्वण्यं प्राप्तः यः खेदः बाधा तस्य विनोदकृते अपनोदनायेत्यर्थः । परिकलितः कृतः अज्ञानामवयवानां भङ्गः खण्डः यस्मिन् कर्मणि तत्तथा । 'भङ्गः खण्डे पराजये तरङ्गे रोगभेदे च' इति भास्करः । परितस्सर्वतोऽपि वपुश्शरीरं ध्रुवतां धूननं कुर्वतां विबुधानां द्विषन्तः तच्छत्रवः असुराः तेषां कराश्च चरणाश्च उदराणि चाङ्गुल्यश्च भुजान्तराणि च कन्धराश्च करचरणोदराङ्गुलिभुजान्तरकन्धरं तस्मात्ततः । द्वन्द्वश्च प्राणितूर्यसेनाङ्गानामिति प्राण्यङ्गत्वादेकवद्भावः । भुवि इतरेतक्षकादयो भुजगाः सर्पाः विनिपेतुः ॥ खर्वेति ॥ वासुकिः दैत्यैरसुरैः विबुधैः देवैः वीजितः ताळवृन्तादिभिरुपचरितस्सन्नित्यर्थः । खर्वो वामनः । 'खर्वो ह्रस्वश्च वामन' इत्यमरः । उन्नताः औन्नत्यशालिनश्च येऽ-

तृतीयाश्वासः ।

२०५

परिश्राम्यतश्च वासुकेरतिवेलश्वासनिःश्वासपरम्पराप-
रिणमदुपचयापचया परिणतशरकाण्डपाण्डरा च भोगवष्टि-
रभिपूरयितुं दुग्धसागरमापतिता विदूराबुच्छृङ्खलतरङ्गमाला-
समाकुला स्तब्धेव सिद्धनदी सुरासुरैराल्लोके ।

क्षितिधरपरिपातक्षुभ्यदम्भोधिगर्भ-

प्रचलदमृतविन्दुस्यन्दसान्द्रैस्समीरैः ।

फणिपतिरपनीतस्वेदखेदो ददर्श

त्रिजगदनमिवेद्यं देवमाद्यं मुकुन्दम् ॥ ७० ॥

प्रणिपतन्नथ वासुकिः फणामणिप्रकाशधारानीराजनैरा-
राधयामास चरणारविन्दमरविन्दनाभस्य, आह चेदम् 'भगव-

सुरा दानवाः तेषां स्कन्धेषु सन्धारणेन बहनेन कृतां प्राप्तां व्यथां दुःखम् ।
'पीडा बाधा व्यथा दुःखं' इत्यमरः । शनैर्मन्दं विजहौ विससर्ज । ओ हाक् त्याग
इति धातोः कर्तरि लिट् ॥ परिश्राम्यत इति ॥ परिश्राम्यतः परिश्रमं प्राप्तवत
इत्यर्थः । वासुकेस्पर्पराजस्य अतिक्रान्ताः वेलामतिवेलाः निर्मर्यादा इत्यर्थः ।
'अव्यम्युविकृतौ वेला कालमर्यादयोरपि' इत्यमरः । अत्यादयः क्रान्ताद्यर्थे
द्वितीययेति समासः । तथाभूता याः श्वासनिःश्वासानां परम्पराः पङ्क्तयः ताभिः
परिणमन्तौ प्रादुर्भवन्तौ उपचयापचयौ वृद्धिहासौ यस्यास्सा । किञ्च परिणतः
परिपक्वः स्थूल्यं प्राप्तो वा यश्शरस्य तृणस्य काण्डो दण्डः तद्वत्पाण्डुरा
भवत्वा । 'शरो दध्याद्यप्रसारे बाणे काण्डे तृणान्तर' इति भास्करः । भोगवष्टिः
दण्डसदृशः काय इत्यर्थः । दुग्धसागरं क्षीरसमुद्रमभिपूरयितुं पूर्तिं कर्तुं विदूराद्वहु-
दूरादापतिता आयाता उच्छृङ्खलाः निर्निरोधाः ये तरङ्गाः तेषां मालाभिः समाकुला
सकुला स्तब्धा निश्चला सिद्धनदी गङ्गेव सुरासुरैः आल्लोके दृष्ट्यर्थः ॥
क्षितीति ॥ क्षितिधरो मन्दरस्तस्य परिपातेन परिपतनेन क्षुभ्यन् तारल्यलक्षण-
क्षोभं प्राप्नुवन् योऽम्भोधिगर्भः कुक्षिदेशः तस्मात् प्रचलन्तो येऽमृतस्य विन्दवः
तेषां स्यन्दः प्रवहणं तेन सान्द्रैः मेदुरैः समीरैर्वायुभिः अपनीतौ निवर्तितौ
स्वेदखेदौ घर्मोदकभ्रमौ यस्य स तथाभूतः फणिपतिर्वासुकिः त्रिजगता त्रिभुवनेन
अनमिवेद्यं वेदितुमशक्यं आद्यं कारणभूतं देवं प्रकाशमानं मुकुन्दं श्रीहरिं ददर्श
दृष्टवानित्यर्थः ॥ अथेति ॥ अथ श्रीहरिदर्शनानन्तरं वासुकिः प्रणिपतन्
नमस्कारं कुर्वन् सन् फणामणीनां ये प्रकाशा दीप्तयः तेषां धारा अविच्छेदा एव
नीराजनान्यारार्तिकाः तैः अरविन्दनाभस्य श्रीहरेः चरणारविन्दं पादकमलमारा-
धयामास आनर्चेत्यर्थः । इदं चाहिति योजना ॥ भगवन्निति ॥ हे भगवन्

२०६

नीलकण्ठविजये सव्याख्याने

२०६

अशिक्षितोऽस्मि शेष इव व्याकरणे, अनभियुक्तोऽस्मि पद्म
इव पाञ्चरात्रे, अकृतश्रमोऽस्मि कम्बलाश्वतराविव गान्धर्वे,
केवलमहं भगवतो मेरुधन्वनस्सायकसन्धानावसरसम्पन्नं भ-
वतश्चरणारविन्दविन्यासभाग्यं परिशीलयन्नान्तरेण करणेन,
परिपालयन् भवच्छासनं, आकाङ्क्षन् भवतो नियोगानुग्रह-
मासे भवदधीनः' इति । तदनु च ।

‘किं तन्त्रैः किं मन्त्रैः किं व्याकरणेन किं पुराणेन ।

चराणाम्बुजे निमग्ना धिषणा यदि पद्मनाभस्य ॥ ७१ ॥’

इति स्तूयमानमब्जसम्भवादिभिरिन्दिरारमणो वासुकि-
मिदमवादीत् । ‘वत्स वासुके न वक्तव्यमिदं त्वया । परिजा-

शेष इव व्याकरणे व्याकरणशाले शिक्षितो नास्मि न भवामि शेषेणैव स्वेन
ग्रन्थाकरणादिति भावः । पद्मः पद्माख्यनाग इव पाञ्चरात्रे पाञ्चरात्रागमे
कृतः श्रमोऽभ्यासो येन स तथाभूतः नास्मि तेनेव स्वेन पाञ्चरात्रप्रकाशी-
करणाभावादिति भावः । कम्बलाश्वतराविव कम्बलसंज्ञिकाश्वतरसंज्ञिकना-
गाविव गान्धर्वे सामवेदोपवेदे अकृतश्रमोऽस्मीति योजना । ताभ्यामिव स्वे-
न भगवच्चरित्रगानत्याकरणादिति भावः । अहं भगवतः अप्रच्युतैश्वर्यशालिनः
मेरुः धनुर्यस्य स तथाभूतस्य परमेश्वरस्य त्रिपुरसंहारकाल इति भावः । साय-
को बाणः । ‘शरे खड्गे च सायक’ इत्यमरः । तस्य सन्धानं सन्धु-
क्षणं तस्यावसरः समयः तस्मिन् सम्पन्नं लब्धं भगवतो भवत इति शेषः ।
चरणारविन्दयोर्विन्यासः स्थापनमेव भाग्यं केवलं सौभाग्यमेवेत्यर्थः ।
बाणरूपत्वाद्भवत इति भावः । आन्तरेण करणेन अन्तःकरणेन परिशीलयन्
ध्यायन् सन् भगवतश्चासनं प्रथमभुवनाधिपस्य लक्षणाभावात् परिपालयन्ननु-
तिष्ठन् भवतो नियोगो निर्देशः स एवानुग्रहः प्रसादः तमाकाङ्क्षन्निच्छन् भव-
तोऽधीनः वशवर्ती सन् आसे तिष्ठामीत्याहेति पूर्वेणान्वयः । अथ निष्कृष्टार्थ-
माह ॥ किमिति ॥ पद्मनाभस्य तव चराणाम्बुजे पादारविन्दे धिषणा बुद्धिः न
ममा न संसक्ता यदि तन्त्रैः पाञ्चरात्रादिभिः किं प्रयोजनम् । मन्त्रैः प्रणवादिभिः
किं । व्याकरणेन इदमुपलक्षणं शिक्षादित्रेदाङ्गैः किमित्यर्थः । पुराणेन स्कान्दादि-
ना वा किं । वेदशास्त्रादिभिर्यद्यद्भवति तत्सर्वस्यापि भगवच्चरणारविन्दमक्तयैव
सम्भवात्तैस्साध्यं न भवतीति भावः ॥ इतीति ॥ इतीत्यं अब्जसम्भवो ब्रह्मा
आदिर्येषां तैः स्तूयमानं स्तुतिभाजनीक्रियमाणं वासुकिं सर्पराजं इन्दिरारमणः
श्रीपतिर्विष्णुरिदं वचनमवादीदभाषाणीदित्यर्थः ॥ वत्सेति ॥ हे वत्स वासुके

नतैव हि भक्तिमियतीमपि मया प्रतिष्ठापितोऽसि प्रथमभु-
वनाधिपत्ये । तदिदानीं माहेश्वरं धनुरनुस्पृश्य सम्पादितं य-
शो माहेश्वरं गिरिमिमं प्रदक्षिणीकृत्य परिवर्धयेत्यादिशामि ।

तेजसाप्याययिष्यामि दिव्येन त्वामसंशयम् ।

कामं वेष्टय मन्थाद्रिं कर्षन्तु त्वां सुरासुराः ॥ ७२ ॥'

इति दत्तवरो वासुकिरिन्दिरारमणेन, परितोषयन् सुरा-
सुरान्, पश्यत्सु वैमानिकेषु, समुत्प्लुत्य वेगेन, सद्यःकृतविद्रु-
मकाण्डवत् संवेष्टयामास भोगेन मन्दरगिरेराभोगम् ।

त्वया इदं न वक्तव्यं अभक्ताविषयत्वात् पूर्वोक्तवचनस्येति भावः ॥ परीति ॥
इयतीमेतावतीमपि भक्तिं मयि तवानुरागमित्यर्थः । पूज्येष्वनुरागो भक्तिरिति
महोपाध्यायवचनात्परिजानता जानानेनैव मया प्रथमभुवनं पाताळं तस्या-
धिपत्ये प्रतिष्ठितः निक्षिप्तः तदिदानीं त्रिपुरसंहारकाल इत्यर्थः । माहेश्वरं पर-
मेश्वरसम्बन्धि धनुः मेरुपर्वतरूपमिति भावः । अनुस्पृश्य स्पृष्ट्वा सम्पादितमा-
सादितमित्यर्थः । ज्यारूपत्वात्तवेति भावः । यशः कीर्तिं माहेश्वरं महेश्वरसम्ब-
न्धनमित्यर्थः । तदावासत्वात्तस्येति भावः । इमं गिरिं एतं मन्दरं प्रदक्षिणी-
कृत्य वेष्टयित्वेति भावः । परिवर्धय वृद्धिं प्रापय इतीत्थं आदिशामि कथया-
मीत्यर्थः । ममात्यन्तभक्त्वात्तवेति भावः ॥ तेजसेति ॥ दिव्येन श्लाघ्येन ते-
जसा प्रभावेन दीप्तया बलेनेति वार्थः । 'तेजः प्रभावे दीप्तौ च बले शुक्रेऽप्यथ
त्रिषु' इत्यमरः । आप्याययिष्यामि विगततापं करिष्यामीत्यर्थः । अत्रार्थे अ-
संशयं संशयो नास्तीत्यर्थः । मन्थश्चासावाद्विश्वेति कर्मधारयः । तथाभूतमग्निं
अत्र मन्थपदेन मन्थनोपयोगिदण्ड इति बोध्यम् । तदुक्तममरेण । 'वैशाखमन्थ-
मन्थानमन्थानो मन्थदण्डकः' इति द्वितीयकाण्डे । काममत्यन्तं वेष्टय वेष्टनं कुस सुरा-
सुराः देवासुराः विरोधस्याशाश्रितिकत्वादेव येषां च विरोधश्शाश्रितिक इति गोव्या-
घ्रादिवदेकवद्भावाभावः । त्वां भवन्तं कर्षन्तु आकर्षणं कुर्वन्तिवत्यर्थः ॥ इती-
ति ॥ इतीत्थं इन्दिरारमणेन रमाकान्तेन दत्तः वितीर्णः वरः सामर्थ्यलक्ष-
णप्रसादो यस्य स तथाभूतो वासुकिः सर्पराजः सुरासुरान्परितोषयन् सन्तोषं
प्रापयन्नित्यर्थः । विमानेन व्योमयानेन चरन्तीति वैमानिकाः सिद्धचारणादयः
इति यावत् । तेषु पश्यत्सु द्रष्टृषु सत्सु । सद्यः वेगेन जवेन समुत्प्लुत्य समुत्खननं
कृत्वा मन्दराद्रेः आभोगं पूर्णतां । 'आभोगौ पूर्णतायनौ' इति भास्करः । कृतः
वात्सादिना समीकृतः यो विद्रुमकाण्डः प्रवालदण्डः तेन तुल्यं मया तथा सं-

२०८

नीलकण्ठविजये संव्याख्याने

प्रणमन्तः स्तुवन्तंश्च भगवन्तं जनार्दनम् ।

ववल्गुश्च जगर्जुश्च वासवाद्यास्सुरासुराः ॥ ७३ ॥

इति श्रीमद्भारद्वाजकुलजलधिकौस्तुभश्रीकण्ठमतप्रतिष्ठापनाचार्यचतुराधिक-

शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-

सोदर्यश्रीमदाच्चान्दीक्षितपौत्रेण नारायणदीक्षितात्मजेन

श्रीभूमिदेवीगर्मसंभवेन श्रीनीलकण्ठदीक्षितेन

विरचिते श्रीनीलकण्ठविजये चम्पुकाव्ये

तृतीय आश्वासः ॥

वेष्टयामास संवेष्टनं चकारित्यर्थः ॥ प्रणमन्त इति ॥ भगवन्तं षड्गुणैश्वर्यसम्पन्नं जनार्दनं श्रीहरिं प्रणमन्तः प्रणामं कुर्वन्तः स्तुवन्तः स्तुतिं कुर्वन्तः वासवाद्या इन्द्रादयः सुरासुराः ववल्गुः प्रचेष्टुः मन्थनार्थमिति भावः । जगर्जुः सिंहनादं चक्रुः कार्यस्य करगतप्रायत्वादिति भावः ॥

इति श्रीमद्भारद्वाजवेङ्कलमहादेवसूरिविरचिते नीलकण्ठविजयव्याख्याने विबुधानन्दाख्याने तृतीयाश्वासविवृतिः ॥

कश्यपोऽति भद्रकाजः विश्वामित्तस्य गीतम् ।
जमवाग्निरसिष्ठश्च सप्तैतैश्चक्षयस्तथा ॥ १॥

अथ तुरीयाश्वासः ॥

संवेष्टयन्नथ स मन्दरमम्बुराशौ

सार्धद्वयेन वलयेन भुजङ्गराजः ।

पार्श्वद्वयेऽपि शतयोजनमुच्छिद्ये

पुच्छं मुखं च मथनाय सुरासुराणाम् ॥ १ ॥

ततः पूर्वजैः पूर्वकायः फणिपतेः, अवरजैरपरकायश्च परिग्राह्य इति न्यायमाचक्ष्माणेषु दानवेषु, कटाक्षेण कमलाक्षस्य, शासनेन च स्वयम्भुवः, समुत्साहिताः परिकल्प्य शिरोभागमासुरं, परिजगृह्णुर्वालभागमादितिसुताः । अनन्तर-

देवानाममृतप्राप्तौ गतो यो मुख्यहेतुताम् ।

तामिहानन्दसम्प्राप्त्यै फणिराजमुपास्महे ॥

अथ कालकूटोत्पत्तिं तद्भक्षणरूपपरमेश्वरचारितं च वर्णयिष्यन्नादौ मथनप्रकारादिकमाह ॥ संवेष्टयन्निति ॥ अथानन्तरं स भुजङ्गराजो वासुकिः अर्धयोद्धयं अर्धद्वयं तेन सहितः सार्धद्वयः अर्धाभ्यां सहितं सार्धं तथाभूतं च तद्वलयं चेति वार्थः । तथाभूतेन वलयेन अम्बुराशौ समुद्रे मन्दरं संवेष्टयन् वेष्टनं कुर्वन् सन्मुखं मुखभागः पुच्छं बालभागश्चेति पार्श्वद्वये उभयपार्श्वयोः शतयोजने यस्मिन् कर्मणि तत्तथा भवति तथा सुरासुराणां । कर्तारि षष्ठीयं । मथनाय मथनार्थ उच्छिद्ये अवशेषो बभूवेत्यर्थः । तथाच वलयितांशं विहाय मुखभागे शतयोजनभागं पुच्छभागे एकशतयोजनभागमवशेषितवानिति भावः । अथ वलयितं वासुकिं उभयेऽपि जगृहुरिहाह ॥ तत इति ॥ ततो वेष्टनानन्तरं दानवेषु पूर्वजैः ज्येष्ठैरस्माभिरिति भावः । पूर्वः कायस्य पूर्वकायः शिरोभाग इत्यर्थः । अवरजैः कनिष्ठैः देवैरिति भावः । अपरः कायस्यापरकायः पुच्छभाग इत्यर्थः । ग्राह्यः स्वीकर्तव्य इत्यर्थः । इतीत्थं न्यार्थ उपपत्तिं आचक्ष्माणेषु वदत्सु सत्सु कमलाक्षस्य कटाक्षेणापाङ्गदर्शनेन स्वयम्भुवो ब्रह्मणश्च शासनेन आह्वया चानुगृहीताः आदितिसुताः देवाः शिरोभागं वासुकेरिति भावः । आसुरं असुराणामिदं । तस्येदमित्यणप्रत्ययः । तादृशं पारिकल्प्य निश्चित्य विहायेत्यर्थः । बालभागं लाङ्गलपार्श्वं जगृहुः दधुरित्यर्थः । अथ मन्थनपरिपाटीं वर्णयति ॥ अनन्तरमिति ॥ अनन्तरं मुखपुच्छभागयोः दैत्यदेवग्रहणानन्तरं अन्तः क्षीरार्णवकुक्षौ भ्रमन् घूर्णमानो यो अचलराजो मन्दरः तस्य मूले याशिथलाः तासां सङ्घ-

२१०

नीलकण्ठविजये सन्याख्याने

मन्तम्रमदचलराजमूलशिलासङ्घसङ्घर्षणकण्डूयननिद्राणकमठ-
राजनिःश्वासपरम्परापरिहृतपवनाशनलोकदुर्मिश्रं, अभितः
प्रकीर्णदुग्धकल्लोलनिपातपरिपूरितशुद्धजलार्णवं, आमूलपरिभ्र-
मदमृतसागरैकावर्तपरिभ्रमिततिमितिमिङ्गिलोद्गीर्णतत्कालनिगी-
र्णाजीर्णशफरतर्णकाकीर्णं, अत्युच्चशिखरिशिखरनिष्पतदच्छनि-
श्चरस्रोतोनिपातपरिधौतचक्रवालशिलाचक्रं, अतिरभससमुद्भू-
तधातुरागसमुद्भाविताकाण्डसन्ध्यासंसूचितहालाहलोपप्लवं, उ-
त्प्लवमानसागरदुग्धशीकरास्वादसुहितभुजगराजभोगप्रसारणवे-

स्समूहः तेन सङ्घर्षणं लोडनं तदेव कण्डूयनं तेन निद्राणः शयितः यः कमठरा-
जः कूर्मः । 'निद्राणशयितौ समौ' 'कूर्मे कमठकच्छपौ' इति चामरः । तस्य श्वासा-
नां मुखनासिकावायूनां याः परम्पराः पङ्क्तयः ताभिः परिहृतं अपोहितं पवनाश-
नानां सर्पाणां लोके भुवने । 'लोकस्तु भुवने जन' इत्यमरः । दुर्मिक्षमन्त्रालाभ-
व्यसनं यस्मिन् स तथाभूतं किं च अभितस्सर्वतः विकीर्णाः विक्षिप्ताः ये दुग्ध-
कल्लोलाः क्षीरतरङ्गाः तेषां निपातो निपतनं तेन पूरितः भरितः शुद्धजलार्णवः
शुद्धोदकसमुद्रः यस्मिन् स तथाभूतं आमूलं मूलदेशमारभ्येत्यर्थः । परिभ्रमन्तः
विघूर्णमानाः ये अमृतार्णवस्य समुद्रस्यावर्ताः उदकभ्रमाः । 'स्यादावर्तोऽम्भसं
भ्रम' इत्यमरः । तैः परिभ्रामिताः विघूर्णनं प्रापिताः ये तिमितिमिङ्गिलाः म-
त्स्यविशेषाः तैरुद्गीर्णाः वान्ताः तत्कालनिगीर्णाः तत्क्षणगळिताः अजीर्णा ये शफ-
रतर्णका मीनक्षिपवः । 'सद्योजातस्तु तर्णक' इत्यमरः । तैराकीर्णं व्याप्तमत्यु-
च्चानि अत्युन्नतानि यानि शिखरिणां पर्वतानां शिखराणि । 'उच्चप्रांशून्नतोदग्रे'
इत्याद्यमरः । तेभ्यो निष्पतन्तो ये अच्छाः स्वच्छोदकाः निश्चरा गिरिनदीप्रवा-
हाः । 'प्रवाहो निश्चरो झर' इत्यमरः । तेषां स्रोतांश्चि अम्बुसरणानि । 'स्रो-
तोऽम्बुसरणं सृतिः' इत्यमरः । तेषां निपातेन धौतं क्षालितं चक्रवालस्य लो-
कालोकपर्वतस्य शिलानामुपलानां चक्रं समूहो यस्मिन् सः । 'चक्रं जालन्तु जा-
लकं' इत्यमरः । तथाभूतं अतिरभसोऽत्यन्तमथनत्वरः तेन समुद्भूताः समुत्पन्नाः
धातूनां मनश्शिलादीनां । 'धातुर्मनश्शिलाद्यदेः' इत्यमरः । रागः आरुण्यं तेन
समुद्भाविता तर्किता या अकाण्डः अकालः । 'काण्डोऽस्त्री दण्डबाणार्णवगर्वस-
रवारिषु' इत्यमरः । तस्मिन् सन्ध्या सन्ध्याकालः तथा संसूचितः हालाहलोप-
प्लवो विषसम्बन्धुपद्रवः यस्मिन् स तथाभूतं उत्प्लवमानाः उत्प्लुतिं प्राप्नुवन्तो
ये दुग्धकणाः क्षीरशीकराः तेषामासारः । आस्वादः इति पाठान्तरं । धारासम्पात
आप्राणनं वा तेन सुहितः तृप्तो यो भुजङ्गराजो वासुकिः तस्य यो भोगः
कायः । 'भोगंसुखे स्थादिभृतावहेष फणकाययोः' इत्यमरः । तस्य प्रसारणं

गपतदुत्पतत्सुरासुरस्तोमपर्यवस्थापनव्यग्रपद्मसम्भवं, उभयपार्श्वसङ्घटितशिलासङ्घसङ्घर्षणसुखनिर्मुच्यमानचिरपरिणामनिर्मलवासुकिनिर्मोकशकलपरिधानसञ्जिघृक्षानुधावत्प्रमथयूथनिनादमेदुरं, अत्यायासपरिश्रान्तजरदुरगराजसमुद्धान्तपरुषविषानलज्वालाकलापदुरापलालाप्रवर्तितहालाहलबीजावापं, आवसथपरिभ्रमणसमुद्विग्नकात्यायनीपरिरम्भसम्भ्रमानन्दितचन्द्रशेखरतया प्रतिक्षणमुपर्युपचीयमानमहातपस्सम्भारं, आरसातलप-

दीर्घाकरणं तस्य वेगो जवः तस्मिन् पतन्तः पतनं कुर्वन्तः उत्पतन्तः उत्तिष्ठन्तश्च ये सुरासुरास्तेषां स्तोमस्समूहः तस्य पर्यवस्थापनं मथनकर्मण्येव स्थापनं पलायनादिकं प्रतिषिध्येति भावः । तस्मिन् व्यग्रो जागरुकः पद्मसम्भवो ब्रह्मा यस्मिन् स तथाभूतम् । उभौ च तौ पार्श्वौ चेति कर्मधारयः । तयोः सङ्घटिताः सम्बद्धाः संयोजिता इति वार्थः । ये शिलानां सङ्घाः तेषां सङ्घर्षणं उल्लेखनं तेन सुखमनायासं निर्मुच्यमानः विसृज्यमानः यः चिरपरिणामः चिरकालावास्थित्या परिपाकः तेन निर्मलः यो वासुकेनिर्मोकः कञ्चुकः । 'समौ कञ्चुकनिर्मोकौ' इत्यमरः । तस्य शकलं खण्डमेव परिधानं अधोऽंशुकं तस्य संजिघृक्षा सङ्गृहीतुमिच्छा । अथवा निर्मोकशकलस्येति कर्मणि षष्ठीं कृत्वा परिधानार्थं सञ्जिघृक्षेति योजना बोध्या । 'अन्तरीयोपसंव्यानपरिधानान्यधोऽंशुके' इत्यमरः । तस्यै अनुधावन्तः अनुगच्छन्तः ये प्रमथाः पारिषदाः तेषां यूथस्य सङ्घस्य निनादेन कलकलेन मेदुरः सान्द्रः तथाभूतं अत्यायासेन परिश्रान्तः परिभ्रमं प्राप्तो जरन् बृद्धः यः उरगराजो वासुकिः । 'जीनो जीर्णो जरन्नपि' इत्यमरः । तेन समुद्धान्ता उद्वीर्णाः परुषः क्रूरो यो विषानलः तस्य ज्वालास्तासां कलापेन समूहेन । 'कलापो भूषणे बह्वै तूणीरे संहतावपि' इत्यमरः । दुरापा दुष्प्रापा दुस्सहेति यावत् । या लाला तालुनिर्गतजलं । 'सृणिका स्यन्दिनी लाला' इत्यमरः । तया प्रवर्तितः कलितः हालाहलख्यस्य विषस्य बीजानामावापः आवपनं यस्मिन् स तथाभूतं । आवसथाय आवासभूतमन्दरस्य परिभ्रमणेनावर्तनेन उद्विग्ना भीता स्त्रीस्वभावादिति भावः । या कात्यायनी गौरी तस्याः परिरम्भे आलिङ्गने यत्संरम्भः उपक्रमः । रमरामस्यै रामस्यमुपक्रम इति धातुपाठात् । तेनानन्दितस्सन्तोषं गमितश्चन्द्रशेखरः यस्मिन् सः तस्य भावस्तथा तथा । तदुक्तं देवीभागवते । 'भ्रमतो मन्दरस्याद्रेरूर्ध्वदेशे महेश्वरः । सगणस्त्ववसद्देव्या देवानां हितकाम्यया ॥' इति । प्रतिक्षणं वीप्सायामव्ययीभावः । उपरि मन्दरोर्ध्वदेशे उपचीयमानोऽभिवर्धमानः महान् तपसः संभारोऽतिशयो यस्मिन् स तथाभूतं परमेश्वरप्रीणनादिति

२१२

नीलकण्ठविजये सन्याख्याने

रिभ्रमदर्णवावर्तगर्तसन्दृश्यमानफणिलोकवृत्तान्ततया प्रशान्तगृ-
होदन्तविचारसुस्थपरिजनोरगपरिचरणसम्भृतानन्ददन्दशूके-
श्वरं, अद्भुतमवलोकयतां, अद्भुततरमद्यापि शृण्वतां, अपर्या-
प्तमुपन्यसितुं वाचस्पतेरपि, अशक्यं काव्यशतेनापि वर्णयितुं
काव्यस्य, सर्वतो निर्वृतैरपि महर्षिभिस्समुत्सृज्य समाधिमा-
लक्ष्यमाणमपक्ष्मपरिक्षेपं, अनुल्लिखितार्थलामसमुल्लासेन किञ्चि-
दप्यगणितशरीरक्लेशमायस्यद्भिरपि सुरासुरैरालोकमानः सा-
गरमथनसंरम्भमाननन्द गोविन्दः ।

निर्मन्थस्तथसन्धिवन्धनिखिलोद्देशक्षरन्निर्झरः

शैलोऽदृश्यत सिद्धचारणमरुद्गन्धर्वविद्याधरैः ।

भावः । आरसातलं पातालमभिव्याप्य परिभ्रमन्तो विघूर्णमानाः ये अर्णवस्य
उदधेरावर्ताः अम्भोभ्रमा तेषां ये गर्ताः तैस्सन्दृश्यमानः फणिलोकस्य नाग-
लोकस्य वृत्तान्तो वार्ता यस्मिन् सः तस्य भावस्तत्ता तथा प्रशान्तः अकलितः
यः गृहोदन्तस्य सदनवृत्तान्तस्य विचारो विचारणा । 'वृत्तान्त उदन्तः स्यात्'
इत्यमरः । तेन सुस्था अवहिताः ये परिजनोरगाः तक्षकादयः तैर्यत्परिचरणं
सेवा तेन सम्भृतानन्दस्सम्पादितहर्षः दन्दशूकानां सर्पाणां ईश्वरो यस्मिन् स
तथाभूतं तत्कालमिति शेषः । अवलोकयतां पश्यतां अद्भुतमाश्चर्यकरं । शृण्वतां
श्रोतृणामद्याप्यद्भुततरं अत्यन्ताश्चर्यकरम् । तदानीं प्राक्कल्पभवमन्थनादिद्रष्टृणां
बहूनां सत्त्वादाश्चर्यकरत्वम् । अधुना कस्याप्यत्राभावादष्टपूर्वत्वादद्भुततरत्वमिति
भावः । वाचस्पतेस्सुराचार्यस्यापि अपर्याप्तं अपरिसमाप्तं यथा तथा उपन्य-
सितुं निरूपयितुमशक्यम् । काव्यस्य शुकस्य काव्यानां सगुणालङ्कृतिगद्यपद्यानां
शतेनानेकेनापि वर्णयितुं वर्णनं कर्तुमशक्यम् । सर्वतः सर्वप्रकारैः निर्वृतैः सुखितैः
विरतैरपि वेत्यर्थः । महर्षिभिः सनकादिभिः समाधिं निर्विकल्पसमाधिं उत्सृज्य
विसृज्य अविद्यमानः पक्ष्मणां निमेषाणां परिक्षेपः चलनं यस्मिन् कर्मणि तत्त-
था आलक्ष्यमाणमालोक्यमानं अनुल्लिखितः बाह्मनसाभ्यामसम्भावितः योऽ-
र्थलामः अमृतरूपप्रयोजनप्राप्तिः तस्मिन् समुल्लासेनादरेणेति तात्पर्यार्थः । आ-
यस्यद्भिरायासं प्राप्नुवद्भिरपि सुरासुरैः किञ्चिदगणितः अनाकलितः शरीराणां
क्लेशो यस्मिन् स तथाभूतम् । सागरमथने संरम्भमुद्योगं गोविन्दः आलोकमानः
पश्यन् सन् आननन्द आनन्दं प्रापेत्यर्थः । तथा चोक्तं देवीभागवते । 'सम-
न्तात्तत्र दैत्यास्ते ज्येष्ठभागजिघृक्षया । मन्दरं चालयन्तोऽग्निं नष्टाः केचिन्महा-
वते ॥ वासुकेर्मुखनिश्चासैर्दग्धा दैत्यास्तथापरे । हताश्च शेषदैत्याश्च देवा वि-
ष्णवादयो नृप ॥ पुच्छं गृहीत्वा योक्त्रस्य वासुकेः पृष्ठतः स्थिताः । मथितुं सम्प्र-

अश्रान्तभ्रमणश्रमेण जलधेः पीतं प्रभूतं पयः

स्रोतोभिः पुनरुद्धमन्निव मुखश्रोत्राक्षिनासादिभिः ॥ २ ॥

अपि च ।

निश्चसति भोगिभर्तरि निर्दग्धमहासुरैर्विषज्वालैः ।

उच्छ्वसितममरवर्गैरुत्प्रेक्षितकार्यलाघवैरन्तः ॥ ३ ॥

मथ्रतामप्येवं महतोत्साहेन, तेषामपाङ्गयन् शनैश्शनैश्शक्तिहासं, आप्याययन्वासुकिमम्बरचरानपि स्वतेजसा, त्रिविक्रमः स्वयमपि मथितुमुपचक्रमे ।

वृत्तास्ते सुषार्थ क्षीरसागरं' इति ॥ निर्मथ्येति ॥ निर्मथ्येन मन्थनेन श्लथाः विगलिताः सन्धयः सन्धिस्थानानि तेषां बन्धाः ग्रन्थयो यस्य स तथाभूतः यो निर्गलोद्देशः सर्वप्रदेशस्तस्मात् क्षरन्तः प्रस्रवन्तः निर्झराः प्रवाहा यस्य स तथाभूतः शैलो मन्दरः अश्रान्तं सन्ततं । 'सततानारताश्रान्तसन्तत' इत्यमरः । अमणेन यः श्रमः खेदः तेन पूर्वं जलधेः पीतं प्रभूतं अधिकं पयः क्षीरं मुखश्रोत्राक्षिनासादिभिः सुखादिद्वारैरित्यर्थः । पुनः स्रोतोभिरम्बुसरणव्याजैरुद्धमन् उद्गिरन् सिद्धचारणमरुद्वन्धर्वविद्याधरैः देवयोनिविशेषैः । 'मरुतौ पवनामरौ' इत्यमरः । अदृश्यत दृष्टः ॥ अपि चेति ॥ निर्दग्धाः भस्मीकृताः महासुराः यैस्तथाभूतैः विषज्वालैः । 'बहिर्द्वयोर्ज्वालकीलौ' इत्यमरः । भोगिभर्तरि वासुकौ निश्चसति निश्वासं कुर्वति सति अन्तर्मनसि उत्प्रेक्षितं तर्कितं कार्यं भाविनि दैत्यतिरस्काररूपे साध्ये लाघवं यैस्ते बहूनामिदानीमेव नाशादिति भावः । तथाभूतैरमरवर्गैरिन्द्रादिभिरुच्छ्वसितं अभिवृद्धं उत्पूर्वात् श्वसि वृद्धाविति घातोर्भावे क्तः । तदुक्तं देवीभागवते । 'वासुकेर्मुखनिश्वासैर्दग्धा दैत्यास्तथापरे' इति ॥ मथ्रतामिति ॥ एवं महताधिकेन उत्साहेन मथ्रतां मथनं कुर्वतां तेषां देवासुराणां शनैश्शनैश्शक्तिहासं प्रति अपाङ्गं कुर्वन् अपाङ्गयन् देवासुरशक्तिसङ्घोचं पश्यन्निति भावः । स्वतेजसा स्वीयदिव्यसामर्थ्येन वासुकिं अम्बरचरान् देवासुरानुभयानपीत्यर्थः । आप्याययन् दिव्यबलदानेन प्रोत्साहयन्नित्यर्थः । त्रिविक्रमः श्रीहरिः स्वयमपि मथितुमुपचक्रमे उपक्रान्तवान् । तदुक्तं देवीभागवते । 'तुत्संसमथ्यमानेऽन्धौ देवैर्दलैश्च सत्वरम् । शिवाह्वया भुवं भित्वा मन्दरस्सुतलं गतः ॥ देवानां कार्यसिद्धयर्थं देवीतेजोपवृंहितः । मन्दराधारभूतोऽसौ कूर्मरूपी दधार तम् ॥ स्वस्वरूपेण देवानां मध्ये चक्रगदाधरः । वासुकेः पुच्छमाकर्षन् देवान् स त्वरयद्धरिः ॥ उपर्याक्रान्तवान् शैलं विष्वक्पूणेन तेजसा । देवांश्च नागराजानमुपवृंहितवान् प्रभुः ॥ अमजो मन्दरस्याद्रिः ऊर्ध्वदे-

२१४

नीलकण्ठविजये सव्याख्याने

स्वेनैव भ्रमयति माधवे भुजाभ्यां

वभ्राम भ्रमरकवत्स शैलराजः ।

किं चित्रं भ्रमति महर्षिसिद्धसङ्गे

मृद्गारे कचन महान् भ्रमोऽजनीति ॥ ४ ॥

अत्रान्तरे च समन्ततः प्रकीर्यमाणमन्दरशिखरकाननप्रसू-
नपरागपरिचयादिव धूसराणि ददृशिरे दिङ्मुखानि । परि-
स्फुटितनिष्ठयूताः फणामणय इव वासुकेः प्रतिसूर्या जजृ-
म्मिरे । परितोऽपि आसन्नमकाण्डविप्लवं जगतामवेक्षितुमक्षमे-
ण दयानिधिना महेश्वरेण दृशोर्निर्मिलनादिव प्रचकाशे पद्म-
वन्धुरिन्दुश्च नाकाशे । सपर्वतवनद्वीपवसुमतीकम्पसम्पन्नच-
शे महेश्वरः । सगणस्त्ववसद्देव्या देवानां हितकाम्यया ॥' इति ॥ स्वेनेति ॥
माधवे श्रीप्रिये स्वेनैव भुजाभ्यां भ्रमयति विघूर्णयति सति भ्रमं कलयति सति
चेत्यर्थः । स शैलराजो मन्दरः भ्रमरस्य प्रतिकृतिः भ्रमरकः । इवे प्रतिकृताविति
कः । बालक्रीडनको दासविशेषः भाषायां बम्बरं जुगरीति च प्रसिद्धः । तेन तुल्यं
वभ्राम जुघूर्णे भ्रान्त आसीदिति चार्थः । महर्षिसिद्धसङ्गे भ्रमति भ्रमं प्राप्नुवति
सति मृद्गारे वनीभूतमृत्तिकास्वरूपे कचन मन्दरे महान् भ्रमो भ्रान्तिः विघूर्ण-
नं चाजनीति किं चित्रं । मायिनि वासुदेवे भ्रममुत्पादयति सति को वा भ्रमं
न प्राप्नुयादिति भावः । अथ भाविहालाहलेन जगद्वाघासूचकारिद्योत्पातान्वर्ण-
यितुमारभते ॥ अत्रान्तर इत्यादिना ॥ अत्रान्तरे अस्मिन्नवसरे समन्ततश्च
दिङ्मुखानि प्रकीर्यमाणा मन्दरशिखरकाननेषु यानि कुसुमानि तेषां ये
परागा धूलयः तेषां परिचयात्सम्बन्धादिव धूसराणि ईषत्पाण्डुवर्णानि ददृशि-
रे दृष्टानीत्यर्थः । 'ईषत्पाण्डुस्तु धूसरः' इत्यमरः ॥ परीति ॥ पारिस्फुटिता वि-
दळिताश्च ते निष्ठयूता वान्ताः ज्ञातानुल्लिखितवत्समासः । वासुकेः फणामणय इव
प्रतिकूलाः सूर्याः प्रतिसूर्या जजृम्मिरे उद्बभूवुरित्यर्थः ॥ परीति ॥ जगतां लो-
कानां परितोऽपि आसन्नं सम्प्राप्तं अकाण्डो अकालस्तस्मिन् विप्लवं उपद्रवं अवेक्षितुं
प्रष्टुमक्षमेण असमर्थेन दयानिधिना महेश्वरेण दृशोर्दृष्टयोर्निर्मिलनादिव मुकुलनादिव
आकाशे व्योम्नि पद्मवन्धुरिन्दुश्च सूर्यश्चन्द्रश्चेत्यर्थः । न चकाशे नैन्द इत्यर्थः । कदा-
चित् प्रतिदिशं प्रतिसूर्या दृष्टाः कदाचित् प्रसिद्धसूर्योऽपि न दृष्ट इति भावः । अत्र सू-
र्यचन्द्रादर्शने भगवच्चक्षुर्निर्मिलनं न हेतुः तथापि तस्यासिद्धस्य भगवत्सूर्यचन्द्रने-
त्रत्वबलात्तत्र हेतुत्वकथनादसिद्धविषयहेतुत्वेऽप्येकालङ्कारः । 'उक्तानुक्तास्पदाद्या तु सि-
द्धासिद्धास्पदे परे' इति लक्षणात् ॥ सपर्वतेति ॥ पर्वता महेन्द्रादिगिरयः वनानि
चम्पकादीनि द्वीपाः कुशद्वीपादयः तैत्सहिता सपर्वतवनद्वीपा सा च सा वसुमती

चतुर्थाश्वासः ।

२१५.

लनसुमेरुशिखरस्थसुरराजनगरप्रासाददीपिका इव परिपेतुरभि-
तोऽपि तारकाः ।

उद्यन्निर्घातघोषप्रतिभयमुदयद्भूमकेतूपकेतु

क्रन्दद्विक्पालगन्धद्विपमुदधिपतत्तुङ्गशैलाग्रशृङ्गम् ।

उड्डीनश्येमकङ्कप्रकरमुपचितध्वान्तमुद्गान्तव्रतं

प्राप्तं मृत्योरकस्मादिव वदनविलं विश्वमासीत्तदानीम् ॥

तदनु निर्गमिष्यतः कालकूटस्योष्मणा कथितादुदधेरुत्प-

तन्तः पयःकणा यत्र यत्र निपेतुस्तत्र तत्र पर्वता व्यदीर्य-

चेति कर्मधारयः । ख्याः पुंवदित्यादिना पुंवद्भावः । तस्याः कम्पेन चलनेन सम्पन्नानि सम्प्राप्तानि चलनानि चञ्चलानि यत्सुमेरोश्शिखराणि तत्स्थं यत् सुरराज-
नगरमिन्द्रपुरं तत्रस्था ये प्रासादाः भूभुजां देवानां सदनानि । 'प्रासादो देवभू-
जा' इत्यमरः । तेषां दीपिका दीपा इव तारका नक्षत्राणि निपेतुः । नक्षत्रपा-
तादीनामुत्पातत्वमाश्रयायनपरिशिष्टे शान्तिप्रकरणे चोक्तम् । तथाहि 'परितस्ता-
रका निपतन्ति गवां शृङ्गेषु धूमो जायते गोस्तनेषु रुधिरं स्रवति केतुरुत्तिष्ठेदु-
ल्कालाः पतन्ति रात्राविन्द्रधनुर्दृश्यते' इति ॥ उद्यदिति ॥ उद्यन्तः उद्भवन्तः
ये निर्वाताः अशनयः तेषां घोषेण ध्वनिना प्रतिभयं भयङ्करं । 'भयङ्करं प्रतिभयं'
इत्यमरः । उद्यन्त आविर्भवन्तः धूमकेतवः सवालतारकाः उपकेतवः तत्सभी-
पवर्तिध्वजसदृशतारकाश्च यस्मिन् तत्तथाभूतं । क्रन्दन्तः रुदन्तः दिक्पालानां ग-
न्धद्विपाः मदगजा यस्मिन् तत्तथाभूतं उद्यौ पतन्ति तुङ्गानि शैलाप्राणां शृङ्गाणि य-
स्मिन् तत्तथाभूतं । तथोक्तमाश्रयायनपरिशिष्टे । 'अथ यदास्य मानुषदुःखं भ-
वति पर्वताः स्फुटन्ति ते पतन्त्याकाशादुन्मूलन्ति तरवश्चतुष्पादं पञ्चपादं भवन्ति'
इति । उड्डीनः उड्डीनगतिं प्राप्तः श्येनानां पक्षिविशेषाणां कङ्कानां गृध्रादीनां च
प्रकरस्समूहो यस्मिन् तत्तथाभूतं । तदुक्तं तत्रैव । 'वाताः प्रतिकूला वान्ति क-
ङ्काकगृध्रा वोपरि पांसूनावेष्टन्ते शशका प्राभं प्रविशेयुर्मेषाश्च रुधिराणि प्र-
वर्षन्ति हुमाश्चोद्विरन्याकाशे गन्धर्वनगराणि दृश्यन्ते' इति । उपचितमभिवृद्धं
ध्वान्तमन्धकारं यस्मिन् तत्तथाभूतम् । उद्गान्ता उड्डीणां वाताः पवनाः यस्मिन्
तत्तथाभूतं विश्वमशेषं जगत् । 'विश्वमशेषं कृत्स्नं समस्तानिखिलाखिलानि
निशेषं' इत्यमरः । तदानीं विषोत्पत्तेः पूर्वकाले अकस्मादज्ञातनिमित्तादित्यर्थः ।
मृत्योर्यमस्य मुखाविलमिति वदनद्वारमित्यर्थः । प्राप्तं प्रविष्टमिवासीदभवत् ॥
तदन्विति ॥ निर्गमिष्यते आविर्भविष्यतः कालकूटस्य विषस्य । 'पुंसि क्लीबे च
काकोलकालकूटहलाहला' इत्यमरः । उष्मणा उष्मांशेन कथितात्पक्वीकृतादुदधे-
स्समुद्रादुत्पतन्तः उत्पतनं कुर्वन्तः पयसां क्षीराणां कणाः अणवः यत्र यत्र वृक्षादिषु

२१६

नीलकण्ठविजये सन्याख्याने

न्त, पादपाः प्रजज्वलुः, पशुपक्षिणो विनेशुः, प्रागेव सागर-
चराणि यादांसि ।

निस्सङ्ख्यस्फुरितस्फुलिङ्गजटिलोत्सङ्गज्वलत्पावक-

ज्वालाभङ्गविटङ्कसङ्कलितधूमस्तोमभीमस्ततः ।

क्रुध्यत्कालविवृत्तवक्त्रकुहरोन्मुक्तादृहासोद्भट-

स्फूत्कारध्वनिभीषणः प्रववृते कोऽप्यद्भुतो मारुतः ॥ ६ ॥

स निर्जिहान एव यज्जगर्जं तर्जयन्

दिशो वभर्जं यच्च दुर्जयोष्मजर्जरं पुनर्जगत् ।

ततः प्रभूतभूतघातजातपातकावली-

विलापनाभिलाषुकः किमाससाद सागरम् ॥ ७ ॥

निपेतुः तत्र तत्र प्रदेशेषु पर्वता व्यदीर्यन्त विदारिता वभूवुः पादपाः प्रजज्व-
लुः ज्वलिता वभूवुः पशुपक्षिणो विनेशुः नाशं प्रापुरित्यर्थः । प्रागेव मन्दरपा-
तावसर एव सागरचराणि समुद्रचारीणि यादांसे जलजन्तवः विनेशुरित्यन्व-
यः ॥ निस्सङ्ख्येति ॥ ततो निस्सङ्ख्यानि स्फुरितानि । भावे क्तः । स्फुर-
णानि येषां तथाविधा ये स्फुलिङ्गाः अग्निकणाः तैर्जटिलः व्याप्तः उत्सङ्गो यस्य
स तथाभूतः यो ज्वलत्पावक इन्धाम्निः तस्य ये ज्वालानां भङ्गादशकलानि वि-
टङ्कानीवेत्युपमितसमासः । 'कपोतपालिकायां तु विटङ्गं पुत्रपुंसकं' इत्यमरः ।
तैस्सङ्कलितः व्याप्तः ये धूमानां स्तोमाः तैः भीमः । अथवा तद्वद्भीमः भयङ्करः
क्रुध्यतः क्रोधविशिष्टस्य कालस्य मृत्योर्यद्विवृत्तं विवृत्तं च तद्वक्त्रकुहरं मुखबिलं चेति
कर्मधारयसमासः । तेन उन्मुक्ताः कृता येऽदृहासाः तैरुद्भटा दुस्सहाः ये स्फाट्टा-
रध्वनयः तैर्भीषणः तद्वद्भीषणः भयङ्करः अत एव अद्भुतः आश्चर्यकरः अननुभूत-
पूर्वत्वादिति भावः । कोऽप्यनिर्वाच्यः मारुतो वायुः प्रववृते प्रववौ ॥ स इति ॥
सः कालकूटः निर्जिहानः निर्गच्छन्नेव दिशः तर्जयन् भीषयन् जगर्जं गर्जनं चकारेति
यत् दुर्जयं निरोद्धुमशक्यं यद्धम तेन जर्जरं जीर्णं जगत् वभर्जं भर्जनञ्चकारेति
यत् ततो भर्जनात् प्रभूतमधिकं भूतानां प्राणिनां घातेन संहारेण जातानि यानि
पातकानि तेषामावलिः पङ्क्तिः तस्या विलोपनमपनोदनं तस्मिन्नभिलाषुको
लुब्धः । 'लुब्धोऽभिलाषुकस्तृष्णक् समौ लोलुपंलोलुमौ' इत्यमरः । तथाभूत-
स्सन् सागरमाससाद प्राप किं सर्वपापनिवर्तकसमुद्रस्नानेच्छयेति भावः ॥
तत इति ॥ ततो निर्गमनानन्तरं तेन ऊष्मणा लीढाः आक्रान्तास्सप्त सप्तस-
ङ्ख्याकाः । तदुष्ममरेण । 'दक्षिणीरसुरासर्पिल्वणोदास्तथापरे । स्वादूदकोदधे-
श्च इति सप्त प्रकीर्तिताः ॥' सिन्धवस्समुद्राः सप्ताज्यविन्दव इव एकैव

ततस्तदालीढास्सप्तापि सिन्धवः सप्ताज्यविन्दव इव ज-
ज्वलुरेकयैव ज्वालया । तदग्रसरोष्मतापिता एव भस्मावशे-
षताममजन्त जन्तवः क्षुद्रास्त्रिभुवने । प्रदीपशिखराग्रविन्यस्ते-
न प्रसूनेनेव धुत्तूरस्य सुधानिधिनैव सुतरां परिमम्ले । प्र-
क्षिप्तो दूरमस्य मरुतो रंहसा पतगपतिरेव किं पपात, कि-
मुत्पपात, किमतप्यत, किं निरदह्यत, किं मुमूर्च्छ, किं जी-
वितं जहाविति न ज्ञायते । उद्धान्तविषानला समामिव प्रा-
णैरुगपतेरपि तनुर्वर्धिकेव सलिलक्लिन्ना वल्लभस्त्रिकेव रि-
क्तोदरा निस्सारतया क्षणादवालम्बत नितम्बतश्शैलपतेः । प-

ज्वालया जज्वलुः उद्दीपिरे ॥ तदिति ॥ त्रिभुवने क्षुद्राः जन्तवः प्राणिनः । 'प्राणी
तु चेतनो जन्मी जन्तुः' इत्यमरः । तस्य विषयस्य अग्रसरोष्मता पुरोनिर्गतोष्मणैव
तापिताः तापं प्रापिता एव भस्मावशेषतां भस्मना रूपेणावशिष्टत्वं अम-
जन्त प्रापुरित्यर्थः ॥ प्रदीपेति ॥ प्रदीपशिखराग्रे विन्यस्तेन निक्षिप्तेन धुत्तूर-
स्य काञ्चनवृक्षस्य कुसुमेन पुष्पेणेव । 'उन्मत्तः कितवो धूर्तो धुत्तूरः काञ्चनाह्वयः'
इत्यमरः । सुधानिधिना क्षीरार्णवेन परिमम्ले । ग्लै म्लै हर्षक्षय इति धातोर्भावे
लिट् ॥ प्रक्षिप्त इति ॥ अस्य विषराजस्य मरुतः पवनस्य रंहसा वेगेन दूरं
प्रक्षिप्तः विनिवेशितः पतगपतिर्गण्ड एव पपात पतनं चकार किमुत्पपात उत्प्लुत्य
धावनं चकारेत्यर्थः । किमतप्यत तप्तः सञ्जात इत्यर्थः । किं निरदह्यत भस्मीकृतः
किमित्यर्थः । किं मुमूर्च्छ मूर्च्छां प्राप किमित्यर्थः । किं जीवितं प्राणनं जहौ
तत्याज किमित्यर्थः । इति एवमासीदिति न ज्ञायते तत्काले तत्र कोऽपि
स्थातुं शक्तो माभूदिति भावः ॥ उदिति ॥ प्राणैस्समं उद्धान्तः उद्गीर्णः विषानलो
यया सा तथाभूतेव उरगपतेर्वायुकेस्तनुः कायोऽपि निस्सारतया निर्जलतया
सलिलेन क्लिन्ना आर्द्रा । 'आर्द्रं सार्द्रं क्लिन्नं' इत्यमरः । वर्धैव वर्धिका । स्वार्थे कः ।
चर्मवेत्यर्थः । 'नर्ध्री वर्ध्री वरत्ना स्यादश्वादेस्ताडनी कशा' इत्यमरः । रिक्तं
पिष्टतूलादिरहितं उदरं कुक्षिदेशो यस्यास्सा तथाभूता मस्थेव भक्षिका । अत्रापि
स्वार्थे कः । स्वर्णकारैः पुटपाकार्यं सन्निधौ धमनोपयोगिसन्दानितचर्मविकारः क्रियते
तदेव भस्माशब्देन गृह्यते । 'तैजसावर्तिनी मूषा मन्त्रा चर्मप्रसेविका' इत्यमरः ।
क्षणात्क्षणं विहाय शैलपतेर्मन्दरस्य नितम्बतः चितम्बदेशे । सार्वविभक्तिकस्तपिः ।
अवालम्बत लम्बमाना वभूव । भगवत्तेजसा आप्यायितापीति भावः । तदुक्तं
श्रीभागवते । 'निर्मथ्यमानादुदधेरभूद्विषं महोत्बणं हलहलाहमप्रतः । सम्प्रा-
न्तमीनोन्मकराहिकच्छपासिमिद्विप्राहतिमिज्जिलाकुलात् ॥' ॥ परोति ॥ माया

नेदं सृष्टं सकृदपि मया नोपदिष्टं त्वया वा

किं व्याहारैर्मम च किमपि क्षुभ्यतीवान्तरात्मा ॥ १० ॥

इत्यभिदधान एव विधौ, अशङ्कितोपनतरसातलातङ्कसङ्क-
टितसमाधिक्षोभकोपबुर्दर्शकालरुद्रसमुन्निद्रितफालनेत्रसमुत्थित
इव महाप्रलयपावकः, प्रतिसर्गनिर्गळदनर्गळशेषविषनिःश्वास-
धूमसमाश्लेषजनितविषमशीपिण्ड इव मथनसंक्षोभचलितवडवा-
नलसंवलितः, सुन्दरतरमन्दरगिरिकन्दरशयस्वायम्भुवशाम्भ-
वलङ्कचलनसम्भावितप्रत्यवाय इव परमदारुणः, कल्पानलद-
ग्धजगदण्डापिण्डीकरणप्रसक्तकालचण्डीकरक्षालनोदकमिव क्षी-

देकवारमपि मया न सृष्टं त्वया वा नोपदिष्टं न प्रोक्तं व्याहारैरुक्तिभिः किं ।
'व्याहार उक्तिर्लपितं' इत्यमरः । मम चान्तरात्मा मनः किमपि किं वा क्षुभ्यति
विमेतीत्यर्थः । क्षुभ सञ्चलने भये चेति धातोर्लट् । जायमाने पदार्थे विलक्षणवि-
पत्वारोपार्थं सयुक्तिकं यथा तथा बह्वित्वादीनामपह्णवाद्देत्वपह्णुत्यलङ्कारः । 'स
एव युक्तिपूर्वध्वेदुच्यते हेत्वपह्णुतिः' इति लक्षणात् ॥ इतीति ॥ इतीत्यं विधौ
ब्रह्मणि अभिदधाने सति भाषमाणे सत्येव अशङ्कितोपनतोऽतर्कितसंप्राप्तो
यो रसातलस्य पाताळस्य आतङ्कः तापः । 'अथो भुवनपाताळवासिभ्यः' इत्य-
मरः । 'रुक्तापशङ्काखातङ्काः खल्पेऽपि क्षुल्लकस्त्रिषु' इति च । तेन सङ्कटितः कलितः
यः समाधेः योगलक्षणनियमस्य । 'स्युस्समर्थननीवाकनियमाश्च समाधय' इत्य-
मरः । क्षोभः स्वालित्यं । क्षुभ सञ्चलन इति धातोः पचाद्यच् । तेन यः कोपः
क्रोधः तेन दुर्दर्शः दुर्निरीक्ष्यो यः कालरुद्रः तेन समुन्निद्रितमुन्मीलितं य-
त्फालनेत्रं तस्मादुत्थितः उद्भूतः प्रलयपावकः प्रलयकालाग्निरिव मथनमेव
सङ्क्षोभः कर्षणं तेन चलितो यो वडवानलेन मिळितः संवलितः तथाभूतः सर्गः
सृष्टिः सर्गे सर्गे प्रतिसर्ग । वीप्सायामव्ययीभावः । 'सर्गस्वभावनिर्मोकनिश्चया-
ध्यायसृष्टिषु' इत्यमरः । निर्गळन्तः निस्सरन्तः अनर्गळा निर्निरोधाश्च ये शेष-
स्य विषमिश्रिताः निश्वासधूमाः तेषां संश्लेषेण जनितः यो विषमव्याः पिण्डः
गोळकं अयोगोळकवत्स इवेत्यर्थः । 'पिण्डो वपुषि निवापे गोळेऽप्यथ पिण्डम-
यसि गर्भेशिर्षौ' इति भास्करः । सुन्दरतरोऽतिशयेन सुन्दरः यः मन्द-
रगिरिः तस्य कन्दरे शेत इति कन्दरशयं तच्च तत् स्वयम्भवं
स्वयं व्यक्तं यच्छाम्भवलिङ्गं तस्य चलनेन कम्पनेन सम्भावितस्सम्पादितः यः
प्रत्यवायो दुरितं स इव परमदारुणोऽत्यन्तभयङ्करः क्षीरोदं क्षीरनिधिं कल्पान-
लदग्धस्य जगदण्डस्य पिण्डीकरणे प्रसक्ता उद्युक्ता या कालचण्डी तस्याः कर-
क्षालनोदकमिव आकलयन् कुर्वन् भुवनेषु लोकेषु प्रथमं निःसृतो निर्गतः यः प-

रोदमाकलयन्, प्रथमनिःसृतपवनपरिस्पन्दमात्रनिशेषितेषु भु-
वनेषु, दग्धव्यानुपलम्भसम्भवक्षुधाप्रसारितरसनासहस्रभीष-
णेन ज्वालाकलापेन लेलिहान इव वैरिञ्चमपि प्रपञ्चं, अव-
सादितभुवनकोलाहलो हालाहलो निर्गत्य, वारण इव वार-
णमभिदुद्राव रमारमणम् । तत्क्षणं च परुषविषानलज्वालाप-
रिप्लोषप्रतीकारमन्त्राक्षराङ्गाररूपितानीव वदनानि चतुर्वदनस्य
दधिरे दन्ततालुरसनाधरे मालिन्यम् ।

म्लायन्त्यां वैजयन्त्यामथ कनकपटे धूसरे धूमजालैः

चक्रे निज्वालिचक्रे सपदि परिणतस्फोटशङ्के च शङ्के ।

उत्सर्पन्तं समन्तादपि परिकलयन्नुद्भूतं कालकूटं

कालात्मा पद्मनाभो मनसि विनिदधे कालसङ्घर्षयोगम् ॥

वनः तस्य परिस्पन्दमात्रेण किञ्चिन्नलेनैव निशेषितेषु निरवशेषितेषु सत्सु
दग्धव्यो दाह्यपदार्थः तस्यानुपलम्भः अप्राप्तिः अलाम इति यावत् । तस्मात्स-
म्भवा समुत्पन्ना या क्षुधा क्षुत् तथा प्रसारिता या रसनाः जिह्वाः तासां सह-
स्रवर्द्धीषणं भयङ्करं तथाभूतेन ज्वालानां कलापस्समूहः तेन वैरिञ्चं विरिञ्चिस-
म्बन्धिनं प्रपञ्चं लोकं लेलिहानः लेहनं कुर्वन्निव । अवसादितः विनाशितः भुवना-
नां कोलाहलः कलकलरवः येन स तथाभूतः । हालाहलः कालकूटः वारणं गजं
वारण इव । 'मतङ्गजो गजो नागः कुजरो वारणः करी' इत्यमरः । रमारमणं
श्रीहरिं अभिदुद्राव अनुधावनं चकारेत्यर्थः ॥ तदिति ॥ तत्क्षणं परुषः दुस्सहः
यो विषानलः तस्य ज्वालाभिः यः परिप्लोषः म्लानत्वं तस्य प्रतीकारः चिकित्स-
नं तदर्थः ये मन्त्राः । 'नर्यप्रजामेगोपाय' इत्यादयो मन्त्राः तेषामक्षरैर्वर्णैरे-
वाङ्गारै रूषितानि व्याप्तानीव चतुर्वदनस्य ब्रह्मणः वदनानि दन्ततालुरसनाधरे
मालिन्यं मलिनता । प्राण्यङ्गत्वाद्बुद्धश्च प्राणीत्यादिना एकवद्भावः । दधिरे दधु-
रित्यर्थः ॥ म्लायन्त्यामिति ॥ अथ कालस्तत्कालः तस्मिन्नात्मा धैर्यं यस्य
सः कालात्मा । यद्वा कालस्वरूप इत्यर्थः । 'आत्मा यन्नो धृतिर्वृद्धिः' इत्यमरः ।
पद्मनाभः श्रीहरिः वैजयन्त्यां वनमालायां म्लायन्त्यां म्लानतां प्राप्तायां सत्याम् ।
धूमजालैः कनकपटे धूसरे मालिने सति चक्रे सुदर्शने निष्क्रान्तं ज्वालानां चक्रं
समूहो यस्मात्तत् । निरादयः क्रान्ताद्यर्थे पञ्चम्येति समासः । शङ्के पाञ्चजन्ये
परिणतः प्राप्तः यः स्फोटः विदलनं तस्माच्छङ्का भीतिर्यस्येति व्यधिकरणबहु-
व्रीहिः । अथवा परिणता स्फोटशङ्का यस्य स तथाभूते सति समन्तात्परितः
उत्सर्पन्तं प्रसरन्तं कालकूटं उद्भूतं दुस्सहं परिकलयन् विजानन् मनसि चित्ते

२२२

नीलकण्ठविजये सव्याख्याने

सिञ्चन्तीं परमामृतानि दिशि दिश्यप्राकृतैरंशुभिः

खेलन्तीममृतार्णवे मणिमयीमारुह्य नौकां नवाम् ।

स्निग्धापाङ्गतरेङ्गशिक्षितभवंस्वेळां मुकुन्दश्चिरात्

अस्मार्षीदमृतेश्वरीं भगवतीमम्बामहम्भावतः ॥ १२ ॥

तामित्थं स्मरतश्चिरं मधुभिदस्तारां सुधामालिनीं

धूतद्वैतकळङ्कशङ्करकलापुम्भावरूपात्मनः ।

सपदि तदानीं कालात्सङ्घर्षः पराभवः तस्य योगं सम्बन्धं विनिदधे विवेदेति तात्पर्यार्थः । तदुक्तं देवीभागवते । 'ज्वालाया तस्य सर्वेऽपि मूर्च्छामाप्सुरा नृप । दैत्या निषेतना जाता विष्णुः कृष्णस्तदाभवत् ॥ पीताम्बरं धूसरं तच्चक्रं निज्वा-लचक्रकम् । स शङ्खः स्फोटशङ्कोऽभूतस्य देवस्य शार्ङ्गिणः ॥ मन्दगर्वस गोविन्दः ज्वालाव्यासतनुर्भृशम् । चिन्तयन् तत्प्रतीकारं हृदि सस्मार शङ्करं' इति ॥ सिञ्चन्तीमिति ॥ दिशि दिशि प्रतिदिशं । वीप्सायां द्विर्भावः । प्रकृतेः कारणादागताः प्राकृताः सहेतुका इत्यर्थः । न प्राकृता अप्राकृताः तैः निर्हे-तुकैरिति यावत् । आभरणाद्युपाध्यप्रयोजकत्वादिति भावः । अंशुभिः दीप्तिभिः परमामृतानि सिञ्चन्तीं सेकं कुर्वन्तीं किरन्तीमिति तात्पर्यार्थः । मणिमयीं मणि-भिः प्रचुरामित्यर्थः । प्राचुर्यार्थे मयद् । टिड्ढेल्यादिना डीप् । नवां नूतनां नौरव नौका तरिः तां । 'नवनो नूतनो नवः' 'स्त्रियां नौस्तराणस्तरिः' इति चामरः । आरुह्य आरुढा भूत्वेत्यर्थः । अमृतार्णवे खेलन्तीं क्रीडन्तीमित्यर्थः । स्निग्धाः मसृणा ये अपाङ्गाः कटाक्षाः तैश्शिक्षितः भवः विद्यमानः स्वेळः गरळं यस्याः सा अपाङ्गमात्रेण विद्यमानकालकूटग्रीत्यर्थः । 'स्वेळस्तु गरळं विषं' इत्यमरः । तथाभूतां भगवतीमम्बां अमृतेश्वरीं तारासङ्घिकां सुधामालिनीं देवीं मुकुन्दः श्रीहरिः अहमिति भावः अभिप्रायः अहम्भावस्तस्मादहम्भावतः । 'भावः पदार्थे सत्तायां क्रिया चेष्टात्मयोनिषु । विद्वल्लोलास्वभावेषु भूत्यभिप्रायजन्तुषु ॥' इति नानार्थमाला । अस्मार्षीत् सस्मार अहममृतेश्वर्यस्मीति दध्याविति भावः ॥ तामिति ॥ सुधायाः माला सुधामाला अस्या अस्तीति सुधामालिनी सवत्सुवेति भावः । तथाभूतां तारां तारादेवीं इत्यममेदेनेत्यर्थः । चिरं बहुकालं स्मरतः ध्यायतः द्वयोर्भावः द्विता सैव द्वैतं । स्वार्थेऽणप्रत्ययः । तदेव कळङ्कोऽङ्कं धूतः उ-त्सृष्टः द्वैतकळङ्को येन सः । स चासौ शङ्करश्चेति कर्मधारयः । 'त्यक्तं हीनं विधुतं समुज्झितं धूतमुत्सृष्टं' इत्यमरः । 'कळङ्कोऽङ्कापवादयोः' इति च तथाभूतस्य शङ्क-रस्य या कला कलना कृतिरिति यावत् । शक्तिरिति वार्थः । तस्याः । 'कलांश-मात्रे शिल्पादौ कलनाकालभेदयोः । इन्दोश्च षोडशे भागे स्यान्मूलधनवर्धने' इति भास्करः । पुंसा पुंरूपेण भावः । भूतिः पुरुषरूपेण भवनमिति यावत् ।

पाषाणव्यतिभेदजर्जरञ्जैवालवत्तत्क्षणात्

आरात्किञ्चिदपासरत्परिगतो हालाहलस्सर्वतः ॥ १३ ॥

अथ स्वस्थो यथापुरमम्बुजेक्षणस्तावतापि संरम्भेण तनुमात्रत्राणपर्यवसन्नेन निराशो हालाहलनिग्रहे, निश्चिन्वन्न-
नितरसाध्यसाधनधौरन्धर्यमन्तकान्तकस्य भाग इति, निर्धारय-
न्नन्तरेण परदेवताप्रसादमलभ्यतां शिवसाक्षात्कारस्य, चिन्त-
यन्नपि चिच्छक्तिविभूतिरूपतामात्मनः, परमेण समाधिना

‘विद्वल्लालास्वभावेषु भूत्यभिप्रायजन्तुषु । भावस्सत्ता’ इत्यादि भास्करः । एवं च
शङ्करकलाया यः पुम्भावः तस्मिन् यद्रूपमाकार इत्यर्थः । ‘रूपं स्वभावे शुक्लादौ
सौन्दर्ये नायके पशौ । ग्रन्थावृतौ नाटकादावाकारे श्लोकशब्दयोः’ इति भास्कर-
रः । तद्रूपमात्मा विग्रहो यस्य सः । ‘आत्मा यज्ञो धृतिर्बुद्धिः स्वभावो ब्रह्म व-
र्णं च’ इत्यमरः । तथा चाद्वितीयशङ्करकलास्वरूपपार्वतीविवर्तस्येति भावः ।
एवम्भूतस्य मुरभिदो वासुदेवस्य सर्वतः समन्ततः परिगतः परिप्राप्तः हालाहलः
कालकूटः तत्क्षणात् । त्यच्छ्लोपे पञ्चमी । ध्यानक्षुणं विहायेत्यर्थः । पाषाणस्य व्यति-
भेदः आघातः तेन जर्जरः खण्डितः यो जरन्निस्सारं यच्छैवालं शैवलं तद्वत् । ‘ज-
लनीली तु शैवालशैवलेऽथ कुमुद्वती’ इत्यमरः । आरात्समीपे किञ्चिदल्पमपास-
रदपगतः सुभ्रामालनीध्यानेन किञ्चिद्विषवाधा स्वस्य गतेति भावः ॥ अथे-
ति ॥ यथापुरं पुरेव स्वस्थः सुखितमानसः । ‘स्वस्थस्सुखितमानस’ इत्यज-
यः । अम्बुजेक्षणः श्रीहरिः तनुमात्रं स्वशरीरमात्रं तस्य त्राणं रक्षणं ।
‘त्रियां मूर्तिस्तनुस्तनूः’ । ‘त्राणं रक्षितमवितं गोपायितं गुप्तं’ इति चामरः । तस्मि-
न् पर्यवसन्नं उपक्षिणं तथाभूतेन तावता तथाविधेन संरम्भेण प्रयत्नेनापि हा-
लाहलः कालकूटः तस्य निग्रहे निवारणविषये निराशः स्पृहाराहितस्सन् इतरै-
स्साधयितुं न योग्यं अनितरसाध्यं इतरैः कर्तुमशक्यं कार्यमित्यर्थः । ‘त्रिषु साध्यं
साधनीय’ इति भास्करः । तस्य साधनं सम्पादनं तस्मिन् धौरन्धर्यं धुरन्धरस्य
भावः धुरीणत्वमिति यावत् । ‘धूर्वहे धुर्यधौरेयधुरीणास्त्युर्धुरन्धरा’ इत्यमरः ।
अन्तकान्तकस्य परशिवस्य भागः अंशः । ‘भागो भाग्ये रूपकांशे चतुर्थशैक-
देशयोः’ इति नानार्थमाला । इतीत्थं निश्चिन्वन् निश्चयं कुर्वन्नन्तरेण करणेने-
ति शेषः मनसेत्यर्थः । शिवस्य साक्षात्कारः प्रत्यक्षं तस्य परदेवतायाः प्रसादोऽ-
नुग्रहः तल्लभ्यतां तत्प्राप्यतां निर्धारयन् निर्धारणं कुर्वन् । पाठान्तरे परदेवता-
प्रसादमन्तरेण विहायेत्यर्थः । शिवसाक्षात्कारस्य अलभ्यतां दौर्लभ्यं निर्धारय-
न्निति योजना । आत्मनः स्वस्य चिच्छक्तिरूपतां शिवशक्तिरूपत्वं चिन्तयन् वि-
दन् परमेण ङाकृष्टेन । ‘परमं स्यादनुज्ञानेऽप्यासन्नापरमात्मनि । त्रिषूक्त्ये पञ्च-

समाराध्य नारायणीमित्थमस्तावीत् ।

‘यज्जन्मस्थेममङ्गव्रतमिह जगतां यच्च सर्वान्तरत्वं
यत्स्वातन्त्र्यं च मोक्षे श्रुतिषु निगदितं विश्वसाम्राज्यचिह्नम् ।
तद्यस्यास्साहचर्यात्परिणमति परब्रह्मणि श्रीमहेशे
तामाद्यामात्मविद्यामहमिति कलयन् सर्वतो निर्वृतोऽस्मि ॥
यल्लक्ष्मीदयितोऽस्मि यदनुभुवां जेतास्मि यत्कर्मिणां
कर्मस्वभ्युदयप्रदोऽस्मि यदपि ध्येयोऽस्मि वा योगिनाम् ।
तत्सर्वं त्रिपुरे महेश्वरि महामाये जगद्रूपिणि
त्वत्सौभाग्यमहाविभूतिकणिकालेशस्य लेशायते ॥ १५ ॥

मस्तु खरेणापूरणे त्रिषु’ इति भास्करः । समाविना ध्यानेन । ‘समाधिध्याननी-
वाकनियमेषु समर्थन’ इति च । नारायणीं श्रीगौरीं । ‘नारायणी रमागौर्यो-
ऽशक्तचर्या हरौ तु वा’ इति नानार्थमाला । इत्थं वक्ष्यमाणप्रकारेण अस्तावीत्
‘स्तुतिं चकारेत्यर्थः ॥ यदिति ॥ जगतां लोकानां जन्म उत्पत्तिः स्थेम स्थितिः भ-
ङ्गः प्रलय इत्यर्थः । एतेषु विषये यद्वृत्तं नियमः । ‘नियमो व्रतमस्त्री तच्चोपवा-
सादिकर्मकं’ इत्यमरः । यद्वर्तते जगदुत्पत्तिस्थितिलयरूपकार्यं करोमीति भावः ।
सर्वेषामन्तरः अन्तरात्मा । ‘अन्तरमवकाशावधिपरिधानान्तर्धिभेदतादर्थ्ये ।
छिद्रात्मीयविनावहिरवसरमध्येऽन्तरात्मानि च’ इत्यमरः । तस्य भावस्तत्त्वं यद्व-
र्तते इहाद्य श्रुतिषु वेदेषु निगदितमभिहितं मोक्षे मुक्तिदानविषये यत् स्वात-
न्त्र्यं अपावृत्तत्वं । ‘स्वतन्त्रोऽपावृतः स्वैरी’ इत्यमरः । साम्राज्यस्य मण्डलेश्वर-
त्वस्य सम्यगितरापेक्षामन्तरा राजते प्रकाशत इति सम्राट् तस्य भावस्साम्राज्यं
स्वप्रकाशत्वं तस्येति वार्थः । चिह्नं लक्षणं यद्वर्तते । ‘चिह्नं लक्ष्म च लक्षणं’
इत्यमरः । तत्सर्वं परब्रह्मणि श्रीपरमेशे परशिवे यस्याः परदेवतायास्साहचर्यात्
साम्निध्यात् परिणमति घटत इत्यर्थः । तथोक्तमाचार्यैः । ‘शिवश्शक्त्या युक्तो य-
दि भवति शक्तः प्रभवितुं न चेदेवं देवो न खलु कुशलः स्पन्दितुमपि’ इति ।
आद्यामादिभवां । ‘आद्य आदिभवे मुख्ये भक्ष्ये चापि त्रिलिङ्गक’ इत्यमरसारः ।
आत्मविद्यां ब्रह्मविद्यारूपिणीं । तदुक्तं देवीमाहात्म्ये । ‘या देवी सर्वभूतेषु वि-
द्यारूपेण संस्थिता’ इति । तां परदेवतां अहमिति कलयन् अभेदेन ध्यायन्नित्यर्थः ।
सर्वतः सर्वप्रकारैः निर्वृतः सुखितः अस्मि भवामि ॥ यदिति ॥ अहं लक्ष्म्या
रमायाः दयितः प्रियोऽस्मीति यत् दनुभुवां दानवानां जेता जयकर्ता अस्मीति
यत् कर्मिणां कर्मठानां कर्मसु सन्ध्यावन्दनादिषु सहस्रवर्षसत्रान्तेषु कर्मसु अ-
भ्युदयः चित्तशुद्ध्यादिश्रेयः तस्य प्रदः प्रदातास्मीति योगिनां वा ध्येयः ध्या-
तव्यः अस्मीति यदपि तत्सर्वं हे मातः जननि त्रिभ्यः पुरा त्रिपुरा ब्रह्मादी-

अपि च ।

अतीतत्रैगुण्यामशरणशरण्यां भगवतीं

अहं तामालम्बे दृढतरमहन्तां पशुपतेः ।

तदाद्यं तत्त्वानामजरमपरिच्छेद्यमपरं

पराभूतद्वैतं परमपदमाविर्भवतु मे ॥ १६ ॥

इति स्तुतिभिरर्ध्याभिध्यायतो निश्चलं शिवाम् ।

अस्पन्देष्वस्य गात्रेषु पस्पन्दे दक्षिणो भुजः ॥ १७ ॥

नामुपाधित्वेन पूर्वं वर्तमाना इति भावः । तस्यास्सम्बुद्धिः महती च सा माये-
ति कर्मधारये । आन्महत इत्यादिना महत आकारः तस्यास्सम्बुद्धिः । 'स्या-
न्माया साम्बरी मायाकारस्तु प्रातिहारिक' इत्यमरः । तस्या जगन्मोहत्वा-
च्छाम्बरीवन्मायात्वमिति भावः । हे महेश्वरि जगन्नियन्त्रीत्यर्थः । हे जगद्रूपि-
णि जगत्स्वरूपे प्रकृतिकार्यत्वादिति भावः । हे परदेवते त्वत्तव सौभाग्यं मा-
हात्म्यं तदेव महाविभूतिः तस्य वा महाविभूतिस्सम्पत् । 'भूतिर्मेस्मनि सम्प-
दि' इत्यमरः । तस्याः कणिका लेशः तस्याः यो लेशः तस्य लेशायते लेशव-
दाचरतीत्यर्थः ॥ अतीतेति ॥ त्रिगुणा एव त्रैगुण्यं । चतुर्वर्णादित्वात् स्वार्थे
ष्यञ् प्रत्ययः । त्रैगुण्यमतिक्रान्ता अतीतत्रैगुण्या । यतः स्वयमेव त्रिगुणात्मिका
ततः स्वातिरिक्तसत्त्वरजस्तमोगुणत्रयरहितेत्यर्थः । तथाभूतां अविद्यमानं शरणं
रक्षको येषां ते अशरणाः अस्मदादयः तेषां शरण्यां रक्षणधुरीणमित्यर्थः । 'श-
रणं गृहरक्षितोः' इत्यमरः । भगवतीं माहात्म्यवतीं । 'भगः श्रीकाममाहा-
त्म्यवीर्ययन्त्रार्ककीर्तिषु' इत्यमरः । पशुपतेः परमेश्वरस्य अहमो भावः अहन्ता
अहङ्काररूपिणीत्यर्थः । तदुक्तम् । 'पुरमथितुराहोपुषिका' इति । तथाभूतां तां
परदेवतां अहं अतिशयेन दृढं दृढतरम् । 'गाढवाढदृढानि च' इत्यमरः ॥
आलम्बे ध्यायामीति तात्पर्यार्थः । अविद्यमाना जरा यस्य तदजरं देशका-
लवस्तुभिः परिच्छेन्नं अनर्हमपरिच्छेद्यं अप्रमेयमित्यर्थः । अमलं निर्मलं
पराभूतं निरस्कृतं द्वैतं येन तत्तथाभूतम् । तत्त्वानां पञ्चविंशतिसङ्ख्याकानां
आद्यं प्राथमिकं तत्त्वत्वमित्यर्थः । मे मम आविर्भवतु स्फुरतु चकास्त्वित्य-
र्थः । यद्वा तत्त्वानां मुख्यं आद्यम् । 'आद्य आदिभवे मुख्ये' इति भास्करः ।
परमं निरतिशयं यत्पदं वस्तु तदित्यर्थः । 'पदं व्यवसितत्राणस्थानलक्ष्मां-
घ्रिवस्तुषु' इत्यमरः ॥ इतीति ॥ इतीत्यं अर्थादाभिधेयादनपेताः । अर्ध्याः
अन्वर्था इत्यर्थः । धर्मपत्यर्थन्यायादनपेत इति सूत्रेण यत्प्रत्ययः । तथाभू-
ताभिः स्तुतिभिः । 'स्तवः स्तोत्रं स्तुतिर्नुतिः' इत्यमरः । शिवां पार्वतीं । 'शिवा
भवानी रुद्राणी' इत्यमरः । निश्चलमस्खलनं यथा तथा ध्यायतः ध्यानं कुर्वतः अस्य

२२६

नीलकण्ठविजये सव्याख्याने

अवतीर्णा चास्य कर्णसरणिमशरीरिणी वाणी ।

‘साधु वत्स जगन्नाथ साधु विष्णो जगन्मय ।

पश्य त्वमात्मनात्मानं परमं ज्योतिरैश्वरम् ॥ १८ ॥’ इति ॥

अथ यावत्समाधिं तं श्रुत्ययामास माधवः ।

तावदाविर्वभूवास्य पुरः पुरहरं महः ॥ १९ ॥

तत्र च पवित्रतरनदनदीनदीशादितीर्थस्वरूपतासम्भावि-

श्रीविष्णोरस्पन्देषु ईषन्मात्राचलनेष्वपि गात्रेष्ववयवेषु । ‘गात्रं प्रतीके दन्त्य-
प्रजङ्घाभागे वपुष्यपि’ इति नानार्थमाला । दक्षिणो भुजः बाहुः । ‘वामं शरीरे
सव्यं स्यादपसव्यन्तु दक्षिणं’ इत्यमरः । पस्पन्दे किञ्चित् पुस्फोरेत्यर्थः । स्पदि
किञ्चिच्चलन इति धातोर्लिट् । शर्पूर्वाः खय इति पकारावशेषः । तदुक्तं देवी-
भागवते । ‘अब्रह्मण्यं ब्रुवाणोऽसौ खिदैरभ्यार्थितस्तदा । किमेतदिति सन्निव्य
ब्रह्मा तत्तातिविस्मृतः ॥ व्याप्तिस्तत्तत्सस्पर्शं बभूवुः स्तिमितेक्षणाः । त्रैलोक्यवि-
पदं दृष्ट्वा ततस्सिद्धा महर्षयः ॥ संमन्थ्य विधिविष्णुभ्यां ध्यात्वा देवीं महेश्व-
रीम् । सम्प्रेरितास्तथा देव्या लोकानां हितकाम्यया । शरणं प्रापुरव्यग्राश्चङ्करं
करुणाकरम् । कालकूटोपशान्त्यर्थं सर्वलोकमहेश्वरं ॥’ इति ॥ अवतीर्णेति ॥
अस्य श्रीविष्णोः कर्णसरणिं कर्णपथं प्रति अशरीरिणी शरीर्यनुच्चारिता वाणी वाक्
अवतीर्णा अनततार । तद्वागानुपूर्वमिवाह ॥ साध्विति ॥ हे वत्स किशोर
जगन्नाथ जगत्पते साधु तव ध्यानमिति भावः । जगन्मय जगत्स्वरूप हे पश्य विष्णो
साधु । ‘सुन्दरं रुचिरं चारु सुषमं साधु शोभनं’ इत्यमरः । त्वं भवान् आत्मना स्वेन
आत्मानं स्वमेव ऐश्वर्यं ईश्वरसम्बन्धि परममुत्कृष्टं ज्योतिस्तेजोरूपं पश्य जानोहि शि-
वमहम्भावेन भजस्वेति भावः ॥ अथेति ॥ अथ तद्वाक्कलूषणानन्तरं माधवः श्रीवि-
ष्णुः समाधिः ध्यानं यावच्छ्रुत्ययामास विगलयांश्च भूव तावदेव । अवध्यर्थकावत्र
यावत्तावच्छब्दौ । ‘यावत्तावच्च साकल्येऽवधौ मानेऽवधारण’ इति कोशात् । अस्य
श्रीहरेः पुरः पुरहरं त्रिपुरसंहर्तु महः तेजः । ‘तेजःपुरीषयोर्वर्चो महस्तूत्सवतेजसोः’
इत्यमरः । आविर्वभूव दृष्टिपथवर्ति बभूवेत्यर्थः । तथोक्तं श्रीभागवते । ‘तदुग्रवेगं
दिशि दिश्युपर्यधो विसर्पदुत्सर्पदसह्यमप्रति । भीताः प्रजा दुद्रुवुराज सेश्वरा अर-
क्ष्यमाणाः शरणं सदाशिवम् ॥ विलोक्य तं देववरं त्रिलोक्या भवाय देव्याभिमतं
मुनीनां । आसीनमद्रावपवर्गहेतोस्तपो जुषाणं स्तुतिभिः प्रणेमुः ॥’ इति । अथ
शिखादिनखपर्यन्तं परशिवं वर्णयितुमारभते ॥ तत्रेति ॥ तत्र च तत्काले प्र-
देशे वेत्यर्थः । पूतानि पवित्राणि यानि नदानां शोणादीनां नदीनां गङ्गादीनां न-
दीशानां रत्नाकरादीनां च तीर्थानि जलानि । ‘पूतं पवित्रं मेध्यं च’ ‘निपानागम-
योस्तीर्थमृषिजुष्टजले गुरौ’ इति चामरः । तेषां स्वरूपः तस्य भावस्तत्ता । शि-

तक्लेदनैयत्यानुवृत्त्येव सामिविकसितललाटविलोचनधूमरेखा-
संस्तवेनेव कवळितजाह्नवीकोपपरिपूरितगर्भतयेव च परिण-
तपाटलिम्नि जटावलये प्रतिष्ठिततया सान्ध्यरागसंवलितेनेव
सकलशिवज्ञानाधिगमारम्भसंसूचनायेव द्वितीयाचन्द्रतामुपज-
ग्मुषा, परमज्ञानरूपतयेव परिहृतकलङ्कानुषङ्गेण कपर्दबन्धनो-
रगदंष्ट्राङ्कुरेणैव कुटिलनिर्मलेन चन्द्रखण्डेन मण्डितं, जगन्नि-

वस्य जलस्वरूपत्वं स्कान्दपुराणे 'योऽपां स्वरूपेण नृणां करोति' इत्यादिनो-
क्तं । तथा सम्भावितस्सम्प्राप्तः यः क्लेदः आर्द्रत्वमित्यर्थः । 'आर्द्रं सार्द्रं क्लि-
न्नं' इत्यादिकोशोक्तत्वात् । तस्य नैयत्यं सन्ततावस्थानं तदनुवृत्त्या तदनुसर-
णेनेव । 'अनुवृत्तिस्त्वनुसरणमनुवर्तनजीवन' इत्यजयः । साम्यर्थं विकसितं
स्फुटितं लालाटं फालसम्बन्धि च तद्विलोचनञ्च । 'सामि त्वर्थे जुगुप्सने' 'लला-
टमालिकं गोधः' 'लोचनं नयनं नेत्रं' इति सर्वत्रामरः । तस्य या धूमरेखा
धूमराजिः । 'श्रेणिरेखास्तु राजयः' इत्यमरः । तस्यासंस्तवस्सम्बन्धः । 'संस्त-
वः स्यात्परिचय' इत्यमरः । तेनेव । करणे तृतीयेयम् । कवळिता भक्षिता भिरि-
तेति तात्पर्यार्थः । या जाह्नवी गङ्गा तस्याः क्रोधः क्रोधः तेन परिपूरितः सर्वत्र
भारतः गर्भः कुक्षिदेशो यस्यास्सा तस्या भावस्तत्ता तथा । हेतौ तृतीयेयम् । कोपस्य
रजोगुणकार्यत्वेन आरुण्यमिति भावः । परिणतं कालवशात्परिपाकं प्राप्तं पाटलिम
श्वेतरक्तत्वं यस्य तत् । 'पक्वं परिणते गूढं' 'श्वेतरक्तस्तु पाटल' इति चामरः ।
तथाभूते जटानां सटानां वलये मण्डले । 'व्रतिनां तु जटा सटा' इत्यमरः । प्रतिष्ठा-
ततया स्थापिततया अत एव सान्ध्यरागः सन्ध्याकालसम्बन्ध्यारुण्यं तेन संवळितेन
मिळितेनेव स्थितेनेत्यर्थः । सकलस्वरूपश्चासौ शिवश्चेति कर्मधारयः । 'सर्वं ख-
ल्विदं ब्रह्म' इति श्रुतेः । तद्विषयकं यत् ज्ञानं वासुदेवस्सर्वमिति त्रिच्छिवस्सर्वमि-
त्यकारकं तस्याधिगमो लाभः तदर्थो य आरम्भः शैवशास्त्रोपक्रमस्तस्य सं-
सूचनाय ज्ञापनायेवेत्यर्थः । यद्वा ज्ञायते एभिरिति करणे ल्युट्प्रत्ययेन सकलानि
यानि शिवज्ञानानि शैवप्रतिपादकशास्त्राणीति वार्थः । शिष्टं प्रागवत् । अथवा
ज्ञानमित्यत्र भावे ल्युट्प्रत्ययवशात् सकलानि यानि शिवस्य ज्ञानानि उपास-
नान्यपीत्यर्थः । शिष्टं प्रागवत् । द्वितीयाचन्द्रतां द्वितीयातिथिचन्द्रत्वं उपजरमु-
षा प्राप्तवता परमुक्कष्टं यत् ज्ञानं तद्रूपतया तत्स्वरूपत्वेनेव भगवन्मनस्सका-
शादुत्पन्नत्वादिति भावः । परिहृतः परित्यक्तः कलङ्कस्य अनुषङ्गस्सम्बन्धो य-
स्य स तथाभूतेन कपर्दस्य जटाजूटस्य बन्धनार्थोऽय उरगः सर्पः । 'कपर्दोऽस्य
जटाजूटः' 'उरगः पन्नगो भोगी' इति चामरः । तस्य या दंष्ट्रा तालुसमीपवर्ति-
स्थूलदन्तस्तस्याङ्कुरेणैव स्थितेन कुटिलं वक्रं च तानिर्मलं मलरहितं चेति क-

२२८

नीलकण्ठविजये सव्याख्यानं

ष्कामताहेतुतयेव निष्कामजनोपासनीयेन पद्मविवरसमुच्चल-
दर्चिस्स्फुल्लिङ्गपरिष्वङ्गमात्रादेव निश्शेषीभवति जगति निरी-
क्षितव्यासम्भवादिव निखनिमीलितेन भसितत्रिपुण्ड्रहारमालि-
कापद्मरागतरलेनेव ललाटलोचनेन परिहरन्तमान्तरं तमो भ-
क्तिमतां, कुण्डलितकुण्डलिराजफणामणिमयूखराजिनीराजिते-
न निसर्गसुन्दरेण गण्डमण्डलेन, श्रुत्युल्लङ्घनभयादिव कर्णा-

र्मधारयः । तथाभूतेन चन्द्रखण्डेन चन्द्रशकलेन मण्डितमलङ्कृतम् । मांड भूषाया-
मित्यतः कर्मणि क्तप्रत्ययः । अत्र यद्यपि शिवशिरःस्थितचन्द्रखण्डस्य द्वितीया-
चन्द्रतायाः स्वाभाविकत्वात्तस्य सकलशिवज्ञानाधिगमरम्भसंसूचनं फलं त-
थाप्यस्यासत्फलकत्वोक्तेः फलोत्प्रेक्षालङ्कारः । अफलस्य फलत्वकल्पनं फलो-
त्प्रेक्षेति लक्षणात् । जगतां लोकानां निष्कामता मदनराहित्यं सैव निष्काम-
ता फलेच्छाराहित्यं श्लिष्टरूपकं । तत्र हेतुतया कारणत्वेनेव । कर्णे तृतीयेयम् ।
निष्कान्ताः कामाः फलाभिलाषाः येभ्यस्तं तथाभूता ये जः तैरुपासनीयः
उपास्यः तथाभूतेन । पद्मणां निमेषाणां विवराणि । 'सुषिरं विवरं विलं' इत्य-
मरः । तेभ्यस्समुच्चलन्तः समुत्पतन्तः अर्चिषां अन्तःस्थामिशिखानां ये स्फुलि-
ङ्गाः । 'त्रिषु स्फुलिङ्गोऽभिक्रण' इत्यमरः । तेषां परिष्वङ्गमात्रात् सम्बन्धमात्रा-
देव जगति लोके निश्शेषीभवति निरवशेषभूते सति निरीक्षितव्यः दर्शनीयः त-
स्यासम्भवादिव हेतोर्वैत्यर्थः । निर्मलेन मलरहितेन कलङ्करहितेनेति यावत् ।
चन्द्रखण्डेन शशिशकलेन कर्पूरेणेति च गम्यते । नेत्रातिशैत्यसम्पादकत्वेनोपयो-
गात् । 'घनसारश्चन्द्रसंज्ञ' इत्यमरः । नित्यमनवरतं निर्मीलितेन सङ्घटितेनेत्य-
र्थः । भसितानि भस्मरूपाणि यानि त्रीणि पुण्ड्राणि तिलकानि । 'भूतिर्भस्मनि
सम्पदि' इत्यमरः । 'पुण्ड्रो देशेक्षुतिलकभेदे क्रिम्यतिमुक्तयोः' इति नानार्थ-
माला च । तान्येव हाराः मुक्तावळ्यादयः । 'हारो मुक्तावळी देवच्छन्दोऽसौ'
इत्यमरः । तेषां या मालिकाः नक्षत्रमालादयः । 'सैव नक्षत्रमाला स्यात्सप्तविं-
शतिमौक्तिकैः' इत्यमरः । तासां संबन्धी यः पद्मरागः तत्संज्ञिकशोणरत्नं । 'शो-
णरत्नं लोहितकं पद्मरागोऽथ मौक्तिकं' इत्यमरः । तरळो हारमध्यभाङ्गमणिः ।
'तरळो हारमध्यग' इत्यमरः । तेनेव स्थितेन ललाटलोचनेन फालनयनेन भक्ति-
रागाध्यत्वेन ज्ञानमेषामस्तीति भक्तिमन्तः तेषामान्तरं हृदयस्थं तमस्तमोगुणमे-
वान्धकारम् । 'तमो राहौ गुणध्वान्ते शूक' इति नानार्थमाला । परिहरन्तं निवा-
रयन्तं कुण्डलितौ कर्णकुण्डलीकृतौ यौ कुण्डलिराजौ सपौ तयोः फणानां मणयः मा-
णिक्यानि तेषां ये मयूखाः त्विषः 'मयूखस्त्विषट्करज्वालासु' इत्यमरः । तेषां या रा-
जिः पद्मिः तया नीराजितेन आरार्तिकीकृतेनेत्यर्थः । निसर्गात् स्वभावत एव सुन्द-

न्तपर्यवसितेन निरन्तरकरुणासारवाहिना लोचनयुगलेन,
त्रिपुरविजययशोविशदेनेव परापराशेषविद्यात्मना प्रवहतो व-
चनामृतस्य निष्यन्देनेव मन्दस्मितेन च मद्यन्तमिव मनांसि
महायोगिनां, कदासौ पूर्येत, कदा चेममारोहेयमिति कुतूह-
लादुद्ग्रावमालोकयन्तमिव चूडाचन्द्रमसं उदञ्चिताग्रपादतया
किञ्चिदन्यतो जिगमिषन्तमिव प्रकृतिचापलेन वेदमयं मृगम-

रेण दर्शनीयेन । 'सुन्दरं रुचिरं चारु' इत्यमरः । गण्डौ कपोलौ । 'अधस्ताच्चि-
बुक्कं गण्डकपोलौ तत्पराहजुः' इत्यमरः । तयोर्मण्डलं प्रदेशः तेन । 'मण्डलं
त्रिषु कुष्ठे स्यादुपसूर्यकवेशयोः' इति नानार्थमाला । श्रुती श्रोत्रे ते एव श्रुतयो
वेदाः श्लिष्टरूपकम् । 'वेदे श्रवासे च श्रुतिः' इत्युभयत्राप्यमरः । तयोरुल्लङ्घनम-
तिक्रमणं तस्माद्भयं भीतिः तस्मादिव हेतोः कर्णान्तयोः श्रोत्रनिकटयोः पर्यव-
स्थितेन कृतावासेन निरन्तरमनवरतं करुणाया आसारान् धारासम्पात्तान्बोद्धुं
शीलं यस्य तत्तथाभूतेन लोचनयोर्युगलं युगं तेन । 'युगं तु युगलं युगं' इ-
त्यमरः । त्रिपुरविजयस्त्रिपुरसंहारप्रयुक्तो विजयस्तस्माद्यानि यशांसि तैर्विशदं
धवलं तथाभूतेनेव परापरसंज्ञिकाः याः अशेषाः निखिलाः विद्याः शास्त्राणि ता-
सां आत्मा स्वरूपं तेन । अत्रायं विशेषः । पराविद्या ब्रह्मविद्या अपराविद्या शी-
क्षाद्यज्ञषट्कोपेतर्ग्यजुस्सामाथर्वणलक्षणकर्मकाण्डात्मकविद्या इति । तथा प्रश्नो-
पनिषाद । 'द्वे विद्ये वेदितव्ये इति ह स्म ब्रह्मविदो वदन्ति' इत्युपक्रम्य 'परा
चैत्रापरा च' इति प्रथमं विभागं कृत्वा पश्चादपरविद्यास्वरूपं 'तत्रापरा ऋग्वेदो
यजुर्वेदस्सामवेदोऽथर्वणवेदश्शीक्षा कल्पो व्याकरणं निरुक्तं छन्दो ज्योतिषं' इत्य-
नेनोक्त्वा परविद्यास्वरूपमपि 'अथ परा यया तदक्षरमधिगम्यत' इत्यनेनोक्त-
मिति बोध्यम् । प्रवहतः प्रसरतः वचनमेव अमृतं पीयूषं तस्य निष्यन्दः स्तवणं
तेनेव स्थितेन मन्दस्मितेन महायोगिनां सनकादीनां मनांसि मद्यन्तं परितो-
षयन्तमिव स्थितम् । किञ्च असौ शिरस्थितध्वन्द्रः कदा पूर्येत पूर्णत्वभरितो भवेत् ।
इममिन्दुमारोहेयमारूढो भविष्यामि इतीत्यं कुतूहलादौत्सुक्यादुत्क्षिप्ता ग्रीवा
कण्ठो यस्मिन् कर्मणि तत्तथा । क्रियाविशेषणमेतत् । चूडाचन्द्रमसं शिरःस्थितमि-
न्दुमालोकयन्तं पश्यन्तमिव स्थितम् । किञ्चिदीषदुदञ्चितौ उत्क्षिप्तौ अग्रपादौ अ-
ग्रचरणौ येन स तस्य भावस्तत्ता तया । प्रकृतिः स्वभावः । 'प्रकृतिः पञ्चभूतेषु
स्वभावे सचिवादिषु' इति भास्करः । तया यच्चापलं चाक्षत्यम् । 'चापलं त्वनव-
स्थानं' इति कोशलक्षणात् । तेन । करणे तृतीयेयम् । अन्यतोऽन्यत्र अन्यदेशं प्र-
तीति वार्थः । जिगमिषन्तं गन्तुमिच्छन्तमिव स्थितं वेदमयं वेदस्वरूपं मृगं ह-
रिणम् । 'मृगे कुरङ्गवातायुहरिणाजिनयोनयः' इत्यमरः । अपरपादयोः पश्चात्तर-

परपादनियन्त्रणेन नियच्छन्तमात्मन्येव निभृतमेकेन करेण, अतिकठिनाज्ञानपाषाणसमुद्भूतनायेव गृहीतदृक्कमितरकरेण, निरुपप्लवापवर्गदानसत्रदीक्षिते जयत्यभयङ्करे करे, निस्सारभोगवदान्येन किं मयेति ह्रियेवावाङ्मुखेन वराङ्कितेन करारविन्देन परिपूरयन्तमभिमतान्यभिसन्धिमतां, नीरूपदिगम्बराच्छादननिर्वेदादिव बहुरूपेण तारक्षवेण चर्मणाभिसंघीतं, चिन्मये अतिनिर्मले वपुषि जपाकुसुमपार्श्वगस्फटिकोपलन्यायेन मञ्जीरफणिफणामणिप्रभापुञ्जपिञ्जरचरणारविन्देनातिपचेलिम-

णयोनियन्त्रणेन नियमनेनेत्यर्थः । आत्मन्येव निभृतं निश्चलं यथा तथा नियच्छन्तं निगृह्यन्तं अतिकठिनमतिनिष्ठुरम् । 'कर्कशं कठिनं कूरं कठोरं निष्ठुरं' इत्यमरः । यदज्ञानमेव पाषाणं तस्य समुद्भूतं विभेदनं तस्मा इव इतरस्तदन्यः यः करो हस्तस्तेन गृहीतः स्वीकृतः दृक्ः पाषाणभेदकायोविकारो येन स तथाभूतम् । 'वृक्षादनो वृक्षभेदी दृक्ः पाषाणदारणः' इत्यमरः । निष्क्रान्तः उपप्लवः उत्पातो विप्लवो वा यस्मात्सः । 'उपप्लवस्सैहिकेये विप्लवोत्पातयोरपि' इति हेमचन्द्रः । तथाभूतश्चासौ योऽपवर्गो मोक्षः । 'मोक्षोऽपवर्गोऽद्याज्ञानं' इत्यमरः । तस्य दानं वितरणं तदेव सत्रं एकवत्सरादिवहुवत्सरादिसाध्ययागविशेषः । तस्मिन् दीक्षिते बद्धदीक्षे अत एवाभयङ्करे अभयप्रदातरि करे हस्ते जयति सर्वोत्कर्षेण वर्तमाने सतीत्यर्थः । निस्सारस्तुच्छो यो भोगः वैषयिकसुखं तस्य वदान्येन दात्रा । 'भोगस्सुखे स्थ्यादिभूतौ' 'वदान्यो दातृमहताः' इति चामरः । मया किंप्रयोजनमिति ह्रिया लज्जयेव अवाङ्मुखेनाधोमुखेन वराङ्कितेन वरवमुदाङ्कितेन करारविन्देन अभिसन्धिमतां फलामिलापवताभिमतानि प्रार्थितार्थान् अभीरयन्तं वितरन्तमित्यर्थः । योगेन संरक्षणधुरीणमिति भावः । अथवा पूरयन्तं पालयन्तमित्यर्थः । क्षेमेण संरक्षकमिति भावः । पूपालनपूरणयोरिति धातोर्णिजन्ताल्लटश्शत्रादेशः । नीरूपं रूपरहितं यद्दिगेवाम्बरं वस्त्रम् । 'अम्बरं व्योम्नि वाससि' इत्यमरः । तेनाच्छादनं परितो धारणं तस्मिन् निर्वेदो जुगुप्सा तस्मादिव बहून्यनेकानि रूपानि नीलपीतादीनि यस्य तत्तथाभूतेन । तरक्षोः व्याघ्रस्य इदं तारक्षवं व्याघ्रमित्यर्थः । तथाभूतेन चर्मणाजिनेन । 'तरक्षुस्तु मृगादनः' 'अजिनं चर्म कृत्तिः स्त्री' इति चामरः । चिन्मये ज्ञानविकारे अत एवातिनिर्मलेऽतिस्वच्छे वपुषि शरीरे अभिसंघीतमाच्छन्नमित्यर्थः । जपाकुसुमं बन्धूकपुष्पम् । 'बन्धुजीवकबन्धूकौ जपा स्यादथ वैतस' इत्यजयः । तत्पार्श्वगतः यः स्फटिकोपलः स्फटिकमणिः तन्न्यायेन तद्गीत्येति तात्पर्यार्थः । मञ्जीराः नूपुरस्थानीयाः ये फणिनस्पर्षाः । 'मञ्जीरो नूपुरोऽस्त्रियां' 'चक्षुःश्रवाः काकोदरः फणी' इति

भाग्ययोगनिर्मलैरन्तःकरणैरिव चरणलग्नैस्समाधिषु योगिनां
पञ्चभिरक्षरैर्दिशवसूत्रस्य पर्यवसितैरिव सव्यापसव्ययोः पा-
दयोरतिसुन्दरैर्नखैरवतंसयन्तमादिभारतीचिकुरबन्धं, अध्या-
सीनमधःकृतान्तःकरणवासनाष्टकं आस्तीर्णात्मतन्त्रमहातल्पक-
ल्पितं अखिलतत्त्वपथोत्तीर्णमानन्दमयमहार्हमासनं, अन्वास्य-
मानमखिललोकमातृकया संविदानन्दधनीभावसम्पन्नविग्रहया

चामरः । तेषां ये फणामणिराजाः मणिश्रेष्ठाः तेषां याः प्रभाः कान्तयः तासां
पुञ्जः राशिः तेन पिञ्जरे अरुणे चरणारविन्दे यस्य स तथाभूतम् । अतिपचोक्तिं
अत्यन्तकालवशात्परिपक्वं यद्भाग्यमदृष्टं तेन योगेन यमनियमाद्यनुष्ठानेन च
निर्मलानि रागादिमलरहितानि तथाभूतैः । अत एव समाधिषु ध्यानेषु चरणयोः
पादयोः लग्नानि सङ्क्रान्तानि तथाभूतैः । महायोगिनां अन्तःकरणैः मनोभिरिव
स्थितैः । शिवमन्त्रस्य रुद्राध्यायप्रसिद्धमन्त्रराजस्येत्यर्थः । पर्यवसितैः परिणतैः
पञ्चभिः पञ्चसङ्ख्याकैः अक्षरैः वर्णैरिव स्थितैः । अतिसुन्दरैरत्यन्तमनोहरैः
सव्यापसव्ययोर्वामदक्षिणयोः । 'वामं शरीरे सव्यं स्यादपसव्यं तु दक्षिणं'
इत्यमरः । पादयोर्धरणयोः नखैः । 'नखोऽस्त्री नखरोऽस्त्रियां' इत्यमरः ।
आदिमाः भारत्यः आदिवचनानि आदिगिरः वेदा इति तात्पर्यार्थः ।
'अथ भारती । वचने च सरस्वत्यां पक्षिवृत्तिप्रमेदयोः' इति हेमचन्द्रः ।
स्त्रीप्रत्ययबलात् स्त्रीव्यक्त्यः व्यज्यन्ते तासां चिकुराः चिकुरप्रायाः उपनि-
षदः । 'चिकुरः कुन्तलो बालः कचः केशविशरोरुह' इत्यमरः ।
त एव बन्धः अधिष्ठानम् । 'बन्धकं व्यसनं चेतःपीडाधिष्ठानमाधय'
इत्यमरः । यद्वा चिकुरबन्धः चिकुराधिष्ठानमित्यर्थः । एवञ्चादिमभारतीचि-
कुरबन्धमित्यस्य वेदशिर इति फलितार्थः । तमवतंसयन्तं विभूषयन्तम् ।
अवतंसयन्तमित्यत्र तत्करोतीति णिजन्ताल्लटदशत्रादेशः । वेदप्रतिपाद्यमिति
भावः । अधःकृतं लोकवासनादीनामष्टकं येन तत्तथाभूतम् । वासनाष्टकमुक्तं
तत्त्वविवेके । 'लोकपुत्रधनग्रामदारशास्त्रगृहेषु च । देहे च वासनां त्यक्त्वा-
सुखी भवति नान्यथा ॥' इति । आस्तीर्णं पारस्तीर्णं आत्मनामन्तरात्मजीवा-
न्मपरमात्मनां त्रयमेव महातल्पं उत्कृष्टशय्या तेन कल्पितं विरचितं अखिलानां
ये तत्त्वानां पृथिवीतत्त्वजलतत्त्वतेजस्तत्त्ववायुतत्त्वाकाशतत्त्वानां पन्थानो-
मार्गाः तानुत्तीर्णं उल्लङ्घ्य तिष्ठन्तमित्यर्थः । आत्मत्रैविध्यं पृथिव्यादितत्त्वपञ्च-
कं संन्यासिसन्ध्यावन्दनप्रकरणे स्पष्टमुक्तम् । विस्तरभयाभेदं तद्विविच्यते ।
आनन्दमयमानन्दस्वरूपमत एव महार्हमत्युत्तममासनं भद्रासनमध्यासीनं आ-
सने तिष्ठन्तमित्यर्थः । अधिशीङ्ख्यासां कर्मसाधारण्यकर्मत्वम् । अखिललोकानां

कादम्बिन्येव करुणारसपूर्णया आत्मविद्ययेव सादरमालिङ्ग-
न्या समानगुणरूपसौन्दर्यशीलया भगवत्या सर्वमङ्गलया, सु-
खविश्रान्तमिव शरन्मेघमण्डलं, सुधासारघटितमिव कर्पूर-
परागसञ्चयं, अतिकोमलमिव स्फटिकाचलं, आहतघनीभाव-
मिव चन्द्रिकासारं, आवर्त्यपिण्डितमिव परमामृतं, आसेच-
नकमासेचनकानां, आश्चर्यमाश्चर्याणां, मङ्गलं मङ्गलानां, आ-
दिमादिमतां, अवधिमवसीदतां, आकरं विद्यानां, आलयं दया-

मातृकया जनन्या संवित् ज्ञानमानन्दधेत्वेतयोर्यो घनीभावः निरन्तरीभवनमि-
त्यर्थः । 'घनो मेघे मूर्तिगुणे त्रिषु मूर्ते निरन्तर' इत्यमरः । यद्वा घनीभावः
मूर्तीभवनमित्यर्थः । तेन सम्पन्नो विग्रहः कायो यस्यास्सा तथाभूतया करुणा
कृपा सैव रसः द्रवद्रव्यं । 'गुणे रागे द्रवे रस' इत्यमरः । तेन पूर्णया भरि-
तया कादम्बिन्या मेघमालयेव स्थितया । 'कादम्बिनी मेघमाला' इत्यमरः ।
सादरं सप्रेम यथा तथा आलिङ्गन्या आश्लिष्यन्त्या समानानि रूपगुणसौन्द-
र्यशीलानि यस्यास्सा । 'रूपं स्वभावे शुक्लादौ' इति भास्करः । 'रूपं स्वभावे सद्वृत्त'
इत्यमरश्च । तैथाभूतया भगवत्या महामहिमशालिन्या सर्वमङ्गलया पार्वत्या ।
'रक्षाणी शर्वाणी सर्वमङ्गला' इत्यमरः । अन्वास्वमानं उपास्यमानम् । सुखमनायासं
यथा तथा विश्रान्तं विश्रमप्राप्तमित्यर्थः । शरदि शरत्काले यो मेघमण्डलः तमिव
स्थितम् । किञ्च सुधाया अमृतस्य आसारो धारासम्पातः तेन सङ्घटितः
गोळकीकृतः तथाभूतं कर्पूरस्य परागा धूलयः तेषां सञ्चयस्समूहः तमिव
स्थितं अतिकोमलोऽत्यन्तमृदुलः । 'कोमलं मृदुलं मृदु' इत्यमरः । तथाभूतं
स्फटिकाचलमिव स्थितम् । आहतः अङ्गीकृतः घनीभावः सान्द्रीभवनं येन
स तथाभूतम् । चन्द्रिकायास्सारः स्थिरांशः । 'सारो बले स्थिरांशे च' इत्यमरः ।
तमिव स्थितम् । आवृत्य आवृत्तिं कृत्वेत्यर्थः । पिण्डितं चिकणीकृतं परमामृत-
मिव स्थितं यान्मुहुर्मुहुर्दृष्ट्वापि जनान् तृप्यन्ति ते अत्रासेचनकाः तेषामप्यासे-
चनकं अतिशुन्दरमित्यर्थः । 'तदासेचनकं तृप्तेर्नास्त्यन्तो यस्य दर्शनात्' इत्यमरः ।
आश्चर्याणां विस्मयकराणामप्याश्चर्यं विस्मयकरं विलक्षणभूषणादिमत्त्वादिति
भावः । 'विस्मयोऽद्भुतमाश्चर्य' इत्यमरः । मङ्गलानां कल्याणानामपि मङ्गलं स-
र्वस्पृहणीयत्वादिति भावः । 'कल्याणं मङ्गलं शुभं' इत्यमरः । आदिमतां नि-
खिलकार्याणां आदिकारणम् । 'यतो वा इमानि भूतानि जायन्ते' इत्यादिश्रुतेः ।
अवसीदतां विनश्यतां अवधिं परिसमाप्तिस्थानमित्यर्थः । 'यत्प्रयन्त्यमिसंवि-
न्ति' इति श्रुतेः । विद्यादीनां ऋग्वेदादीनामाकरमुत्पत्तिस्थानम् । 'खनिः स्नि-
ग्रामाकरस्यात्' इत्यमरः । 'तस्मात्तेषां नात्र यो वेदा अजायन्त लन्दाँसि ज-

सौलभ्ययोः, अचिन्तनीयप्रभावमपि चिन्तनीयमखिललोकस्य, अद्वैतब्रह्मस्वरूपमप्याविष्कृतपञ्चब्रह्मरूपं, अतिदूरमर्वाचां प्रमाणानां, अविप्रकर्षगोचरमादिगिरां साक्षाच्चकार दाक्षायणीरमणम् ।

शाणोल्लीढशरन्मृगाङ्गशकलस्तोमाभिरामं महः

तत्पश्यन्निभृतं विनिद्रकमलद्राघीयसा चक्षुषा ।

झिरे तस्मात्' इति श्रुतेः । दयासौलभ्ययोः कृपाभक्तपराधीनत्वयोरित्यर्थः । आलयं निकेतनं अखिललोकस्य निखिलजनस्य । 'लोकस्तु भुवने जन' इत्यमरः । अचिन्तनीयः अज्ञेयः प्रभावः स्वरूपं यस्य स तथाभूतमपि चिन्तनीयं ज्ञेयमित्युक्ते विरोधः । चिती संज्ञान इति धातोस्तव्यत्तव्यानीयर इति अनीयर्प्रत्ययः । विरोधपरिहारस्तु अचिन्तनीयः प्रभावः प्रभवनमुत्पत्तिर्यस्य सः । 'भावस्सत्तास्वभावाभिप्रायवेष्टात्मजन्मसु' इत्यमरः । अद्वैतमद्वितीयं ब्रह्मणः स्वरूपं स्वभावः यस्य तत् । अथवा अद्वैतं यद्ब्रह्म तस्य स्वरूपमपीत्यर्थः । आविष्कृतानि प्रकटीकृतानि पञ्चसङ्ख्याकानि ब्रह्मणः स्वरूपाणि यस्मिन् तत्तथाभूतम् । अथवा आविष्कृतं प्रकटितं पञ्चानां ब्रह्मणां स्वरूपं यस्य स तथाभूत इत्यर्थः । इत्युक्तेऽपि विरोधो बोध्यः । तत्परिहारस्तु द्वयोर्भावो द्विता सैव द्वैतम् । स्वार्थेऽण्प्रत्ययः । अविद्यमानं द्वैतं यस्य तत्तथाभूतं च तद्यद्ब्रह्म तत्स्वरूपमित्यर्थः । 'एकमेवाद्वितीयं' इति श्रुतेः । आविष्कृतानि प्रकटीकृतानि पञ्चब्रह्मणां सद्योजातवामदेवाघोरतत्पुरुषेशानसंज्ञकानां पञ्चसङ्ख्याकानां ब्रह्मणां स्वरूपाणि यस्य स तथाभूतमित्यर्थो बोध्यो भवतीति । अर्वाचां, जघन्यानां प्रमाणानां शास्त्राणाम् । 'प्रमाणं हेतुमर्यादांशास्त्रेयताप्रमातृषु' इत्यमरः । अतिदूरमगोचरमित्यर्थः । 'नावेदविन्मनुतेदं बृहन्तं' इति श्रुतेः । आदिगिरां वेदानां विप्रकृष्टं दूरं न भवतीत्यविप्रकृष्टं सन्निहितदेशः तस्मिन् गोचरं विषयम् । 'स्यादूरं विप्रकृष्टकं' इत्यमरः । अदूरविप्रकर्षगोचरमिति पाठे अविद्यमाने दूरविप्रकर्षे दैर्घ्यव्यवधाने यस्मिन् सः समीपदेशः तत्र गोचरमित्यर्थः । 'तं त्वौपनिषदं पूर्णं पुराणं पृच्छामि' इति श्रुतेः । वेदैकवेद्यमिति भावः । दाक्षायणीरमणं पार्वतीपतिम् । साक्षाच्चकार प्रत्यक्षीचकारेत्यर्थः ॥ शाणेति ॥ शाणः वर्षणचक्रम् । 'शाणस्तु निकषोपलः' इत्यमरः । तेन उल्लीढानि उल्लिखितानि यानि, शरन्मृगाङ्गशकलानि शरकालचन्द्रखण्डानि तेषां स्तोमस्समूहः स इवाभिरामं मनोहरं तच्छिबरूपं महः तेजः । 'महस्तुसबतेजसोः' इत्यमरः । विनिद्रं विकसितं यत्कमलं तद्ब्रह्माघीयसात्यन्तविपुलायतेन चक्षुषा नेत्रेण निभृतं निखलं यथा तथा पश्यन्माधवः श्रीविष्णुः पुरा पूर्वमीश्वरभजनकाले साहस्राणि सहस्रसङ्ख्याकानि

२३४

नीलकण्ठविजये सन्याख्याने

साहस्राम्बुजपूजनव्रतसमाधित्सुः पुरा साहसं

चक्रे यद्विरिशे स्वयं तदुचितं मेनेऽधुना माधवः ॥ २० ॥

अपि च ।

वैराजशाकररथन्तरवामदेव्य-

कालेयराजनगवां व्रतरौहिणाद्यैः ।

तं साममिर्वहुभिः ऋग्यजुषेण चोच्चैः

शौरिस्तुवन् पुरहरं शतशो व्यनंसीत् ॥ २१ ॥

मयैरष्टमिरान्तरैः परिचरन् पुष्पैरहिंसादिभिः

कोटीरे परमक्तिभारनमिते कुर्वन्प्रणामाञ्जलिम् ।

यानि अम्बुजानि तैर्यत्पूजनं पूजा तस्य यद्व्रतं नियमः तत्समाधित्सुः समाप-
यितुमिच्छुस्सन्नित्यर्थः । गिरिशे कैलासनाथविषये यत्साहसं सङ्ख्यापूरणार्थं
स्वनेत्रकमलमुत्पाद्य भगवदर्पणरूपं यदुष्करं कर्मैत्यर्थः । चक्रे कृतवान् तत्साह-
समधुनोचितं सार्थकमेव मेने सम्यग्भगवत्स्वरूपदर्शनजनितहर्षलाभादिति भा-
वः ॥ अपि चेति ॥ वैराजं वैराजसंज्ञिकसाम तच्च शाकरं शाकरसंज्ञिकसाम
तच्च रथन्तरं रथन्तरसाम तच्च वामदेव्यं वामदेव्यसाम तच्च कालेयं कालिदृष्ट-
साम राजनं राजनसाम गवां व्रतमिति साम रौहिणसाम तच्च तान्येव आद्या-
नि मुख्यानि येषां तानि तथाभूतैः बहुभिः सामभिः बृहत्सामादिभिः ऋक्च-
यजुष्य ऋग्यजुषं तेन । अचतुरविचतुरस्त्रीपुंसधेन्वनडुहर्षसामवाङ्मनसाक्षिभुव-
दारगवोवैष्टीवपदष्टीवनक्षन्दिवरात्रिन्दिवाहर्दिवसरजसनिःश्रेयसपुरुषायुषद्वयायु-
षश्यायुषर्ग्यजुषेसादिना निपातनात्साधुः । उच्चैराधिकं तुवन् स्तुतिं कुर्वन् शौरिः
श्रीहरिः पुरहरं तं परशिवं प्रति शतशः अनेकप्रकारैः व्यनंसीत् ननामेल्यर्थः ॥
भावैरिति ॥ अन्तराः बाह्याः त एव आन्तराः स्वार्थेऽणप्रत्ययः । 'अन्तरः प-
रिधानीयस्वीयबाह्येषु वाच्यवत्' इति नानार्थमाला । तैः बाह्यैरित्यर्थः । पुष्पैरष्ट-
भिः अष्टसङ्ख्याकैः भावैः स्तम्भप्रळयरोमाश्चस्वेदवैषण्यवेपथुवैस्त्रयार्थश्रुलक्षणैः
सारिवकभावैरित्यर्थः । सहित इति शेषः । अहिंसा आदिर्येषां तैः पुष्पैश्च कु-
शुभैः आदिपदेन सत्यास्तेयब्रह्मचर्यापरिग्रहग्रन्थातितिक्षोपरतिसमाधानानि
प्राह्याणि । 'अहिंसा प्रथमं पुष्पमिन्द्रियाणाञ्च निग्रहः । क्षान्तिः पुष्पं दयापुष्पं
ज्ञानपुष्पमतः परं ॥ तपःपुष्पं सत्यपुष्पं भावपुष्पमथाष्टमं' इत्यभियुक्तोक्तेः ।
परिचरन् परिचरणं कुर्वन्नित्यर्थः । अत्युत्कटमहोदर्यनात्सजातसात्त्विकभावस्सन्
हृदैरहिंसादिभिः शिवं पूजयामासेति भावः । यद्वा अन्तरः अन्तरात्मा तत्र
भवाः आन्तराः अन्तरात्मस्था इत्यर्थः । तत्र भव इत्यणप्रत्ययः । 'अन्तरमव-
काशावधिपरिधानान्तर्धिभेदतादर्थ्ये' । छिद्रात्मीयविनावहिरवसरमध्येऽन्तरात्म-

वाग्भिर्गद्गदनिर्गतोभिरखिलद्वयन्तसैद्धान्तिक-

स्रोतस्सारमयीभिरस्तुत स तज्ज्योतिः परं ज्योतिषाम् ॥

‘सान्निध्यमात्रजो यस्य स्पन्दो विन्दोरिदं जगत् ।

अद्वन्द्वमपरिस्पन्दि तद्वन्द्वं नौमि शाम्भवम् ॥ २३ ॥

नि च’ इत्यमरः । तथाभूतैः अष्टभिः अष्टसङ्ख्याकैः अहिंसादिभिः अहिंसाप्रसृ-
तिभिः भावैः पदार्थैरित्यन्वयः । ‘भावः पदार्थे सत्तायां’ इति भास्करः । तैरेव
पुष्पैरिति व्यस्तरूपकमेतत् । परिचरन् पूजयन्नित्यर्थः । अथवा अष्टभिः अष्ट-
सङ्ख्याकैः आन्तरर्हादैः भावैः भावनाविशेषैः पदार्थैरिति वार्थः । ते च भावाः
स्कान्दपुराणे आभ्यन्तरपूजाप्रकरणे दर्शिताः । तथा हि । ‘ज्ञानं समत्वसलिलेन
हि पूर्णभावो बलं विशक्तिगुणसंयुतयज्ञसूत्रम् । विद्या सुगन्धमिह भूतदयाक्षतांश्च
ग्रन्थादिपुष्पचयनर्पय नित्यमज्ञ ॥ प्रज्ञामनोऽहङ्कृतिचित्तधूपं श्रोत्रादिपञ्चेन्द्रिय-
दीपमज्ञ । सद्वासनातैलयुतं च देहे जीवोपहारं सुखदुःखबाह्यम् ॥ गुणत्रयाख्य-
ताम्बूलं प्राणार्पणनमस्कृतिम् । शान्तिपुष्पाञ्जलिं देहे चैकभावेन संयुतम् । एवमा-
भ्यन्तरद्वयसम्भृतं शिवपूजनं’ इत्यादिनाभिहितम् । अहिंसादिभिरेव पुष्पैः व्य-
स्तरूपकमेतत् । अहिंसादिभिरित्यादिना ग्रन्थादिपरिग्रहः परिचरन् पूजां कुर्व-
न्नित्यर्थः । परा निरतिशया या भक्तिः अनुरागस्यैव भारो धूरित्यर्थः । तेन न-
मिते प्रह्वीकृते कोटीरे शिरसि । ‘शीर्षे किरीटे कोटीरं’ इति हलायुधः । प्रणा-
मः प्रणतिमुद्राङ्कितः योऽञ्जलिः सङ्कटितहस्तयुगमित्यर्थः । ‘पाणिनिकुञ्जः
प्रसृतिस्तौ युतावञ्जलिः पुमान्’ इत्यमरः । गद्गदं प्रसितप्रत्यक्षरार्थं यथा तथा
स्रुताभिर्विनिर्गताभिः अखिलास्समस्ता ये त्रय्यन्ताः तेषां सिद्धान्ता एव सै-
द्धान्तिकाः । स्वार्थे ठक्प्रत्ययः । निर्णीतार्था इत्यर्थः । ‘समौ सिद्धान्तराद्धान्तौ’
इत्यमरः । त एव स्रोतांसि प्रवाहास्तेषां सारमयीभिर्मुह्यामिरित्यर्थः । वारिभः
वचनैः ज्योतिषां सूर्योदीनां ज्योतिः प्रकाशकम् । ‘तस्य भासा सर्वांमेदं विभाति’
इति श्रुतेः । तत् प्रादुर्भूतं मह इत्यर्थः । अस्तुत स्तुतिं चकारेत्यर्थः । घुञ् स्तुता-
विति धातोः कर्तरि लङ् । साङ्ख्यमतानुरोधेन स्तौति ॥ सान्निध्येति ॥ य-
स्य परशिवस्य सान्निध्यमात्रतः सान्निधिमात्रादेव विन्दोः विन्दुसंज्ञिकायाः प्र-
कृतेरित्यर्थः । स्पन्दः चलनमेव इदं परिदृश्यमानं नामरूपात्मकं जगत्सर्वं जग-
द्भगवत्प्रकृत्यौपाधिकस्पन्दप्रयोज्यमिति भावः । तथा च साङ्ख्यसूत्रं । ‘सन्नि-
धानादधिष्ठातृत्वं मणिवत्’ अस्यायमर्थः यथायस्कान्तमणेरसन्निधिमात्रेणाय-
श्वालकत्वं तथादिपुंससन्निधिमात्रेण संयोगमात्रेण महत्तत्त्वादिरूपेण प्रकृतिप-
रिणमनेऽधिष्ठातृत्वम् । तथैव पौराणिकवचनम् । ‘अयमात्मनि कर्तृत्वमकर्तृत्वञ्च
संस्थितम् । निरिच्छत्वादकर्तासौ कर्ता सन्निधिमात्रतः ॥ निरिच्छे संस्थिते रत्ने

२३६

नीलकण्ठविजये सन्याख्याने

ओमित्युमेति युवयोरभिधानमेकं

सृष्ट्यादिसृष्ट्यवधितागुणमात्रमिन्नम् ।

एकं च तावदभिधेयमपीह रूपं

वेणी जटेति कचसंहतिभेदमिन्नम् ॥ २४ ॥

यथा लोहं प्रवर्तते । सत्तामात्रेण देवेन तथैवायं जगज्जनः ॥' इति । अद्वन्द्वं शीतोष्णसुखदुःखक्षुत्पिपासाजरामरणादिद्वन्द्वरहितमित्यर्थः । अपरिस्पन्दि परस्परसंयोगरहितमित्यर्थः । शाम्भवं शम्भुसम्बन्धि तत्पूर्वोक्तं द्वन्द्वं बिन्दुपुरुष-युग्मं नौमि नमस्करोमीत्यर्थः ॥ ओमिति ॥ सा च त्वं च युवां तयोः युवयोः प्रकृतिपुरुषसंज्ञकयोर्विन्दोर्भवतश्चेत्युभयोरित्यर्थः । अभिधानमभिलापक-नामेत्यर्थः । एकं एकजातीयवर्णकमित्यर्थः । 'आख्याहे अभिधानं च नामधेयं च नाम च' इत्यमरः । शिवस्य परब्रह्मणः 'ओमिति प्रणवो ब्रह्म निर्भयं ओमित्ये-काक्षरं ब्रह्म' इति श्रुतेः । प्रकृतिविन्द्वादिसंज्ञिकायाः पार्वत्यास्तु उमेति नाम । 'बहु शोभमानामुमां हैमवती' इति श्रुतेः । एवं च ओमित्युमेत्युभयोः शब्दयो-रकारोकारमकारात्मकत्वाद्भेद इति भावः । ननु ओमिति नाम्नः अकारावयवक-त्वं ध्रूयते उमेति नाम्नः अकारान्तावयवकत्वं ध्रूयते अतः एकजातीयवर्णगत्वेऽपि आनुपूर्व्यभेदात्कथमनयोरभेद इति चेदत आह ॥ सृष्ट्यादीति ॥ ओमिति शब्दे सृष्ट्यादित्वं वर्तते कथमिति चेत् सृष्टौ शब्दनिष्पत्तौ अः अकार आदिर्यस्ये-त्यादिः ओंशब्दः । अः अकारः अवधिः अवसानं यस्येति व्युत्पत्त्या अकारावसानक उमाशब्दः । 'वष्टि भागुरिरल्लोपमवाप्योरुपसर्गयोः । आपञ्चैव हलन्तानां यथा वाच! निशा दिशा' इत्यनेन अवधिशब्दावयवावेत्युपसर्गावयवस्य अकारस्य कोपात्केवलं बलप्रवर्तसादिशब्दवद्वधिशब्दः प्रयुक्त इति बोध्यम् । ननु ओंशब्दे सृष्ट्यादित्वमुपपादयता अ आदीति वक्तव्यमिति चेन्न । अ आदीति स्थितेऽपि अकाराकारयोः अकस्सवर्णे दीर्घ इति सूत्रेणाभिन्नमिति विग्रहः । परस्परमिति शेषः । तथा च अयमर्थः परमन्योन्यं सृष्ट्यादिसृष्ट्यवधितागुणमात्रमिन्नं युवयो-रभिधानं नामधेयभूतं ओमित्युमेति शब्दद्वयं एकं एकविधावान्तरजातीयव-र्णकदम्बकमित्यवधेयम् । इतिशब्दः काकाक्षिन्यायेनोभयत्रान्वेति । तथा वेणी-ति जटेति च यौ कचसंहतिदिशरोरुहसमुदायस्य भेदौ विशेषौ ताभ्यां भिन्नं भे-दवदित्यर्थः । अभिधेयं ओमुमाशब्दवाच्यार्थभूतं रूपं च स्वरूपमपीत्यर्थः । इहे-दानां तावदेकं अभिन्नमित्यर्थः । अस्माकमिदानीमभिन्नतया प्रत्यक्षविषयत्वादि-ति भावः । यद्वा युवयोर्विन्दोः भवतश्चेत्युभयोररभिधानं वाचकशब्द एकं एकविधवर्णविशिष्टमित्यर्थः । उभयोरकारोकारमकारात्मकत्वाविशेषादिति भावः । सृष्टिः निर्माणम् । 'सृष्टिः स्वभावे निर्माण' इति भास्करः । तस्यामादिः तस्या-

यद्धोरघोरतररूपमघोरसंज्ञं

आवर्तितभ्रुकुटिभीषणमाननं ते ।

तदक्षिणं पशुपतेः परमं पदं मे

सांसारिकार्तिहरणं शरणं प्रपद्ये ॥ २५ ॥

इति स्तुवन्तमिन्दिरारमणमिन्दुशेखरः परिरभ्य बाहुभ्या-

आदिरिति वा प्रथमा वा कारणं वा उमेत्यर्थः । उमायाः पञ्चविंशतित-
त्त्वान्तर्गतप्राथमिकप्रकृतितत्त्वस्वरूपत्वादिति भावः । 'अजामेकां लोहितशुक्ल-
वर्णां बह्वीं प्रजां जनयन्ती' इति प्रकृतेः महान्महतोऽहङ्कार इत्यादिश्रुतिस्मृति-
भ्यां जगत्कारणत्वाद्वा आदित्वमिति भावः । पूर्वोक्तभास्करकोशात् सृष्टिः स्व-
भावः तथैव अवधिर्मर्यादास्थानमित्यर्थः । 'परिच्छेदे विलेऽवधिः' इत्यमरः ।
अवधित्वं तु परमेश्वरस्य 'यस्मात्परन्नापरमस्ति किञ्चित्' इत्यादिश्रुतेः । एवं
च सृष्ट्यादिश्च सृष्ट्यवधिश्चेति द्वन्द्वः तयोर्भावस्तत्ता सैव गुणः विशेषणमित्यर्थः ।
'त्यागादावप्रधाने च गुण' इति भास्करः । स एव गुणमात्रं । 'मात्रं कात्स्न्येऽ-
वधारण' इत्यमरः । गुणमात्रेण भिन्नं गुणेनैव परस्परं भेदवदित्यर्थः । अमिधे-
यं वाच्यार्थभूतोमामहेश्वराख्यवस्तु च ॥ वेणीति ॥ 'वेणिः प्रवेणी शीर्षण्यशिरस्यै-
विशदे कचे' इत्यमरः ॥ जटेति ॥ 'शिखा चूडा केशपाशे त्रंतिनां तु जटा सटा'
इत्यमरः । कचः शिरोरुहः । 'कचः केशशिरोरुह' इत्यमरः । तेषां संहतिर्वृन्दम् ।
'स्त्रियां तु संहतिर्वृन्दं' इत्यमरः । तस्याः त्रौ भेदौ प्रकारौ ताभ्यां भिन्नं पर-
स्परं भेदवादिति तात्पर्यार्थः । तादृश्रूपमपि इहेदानीं एकं तावदभिन्नमेवेत्यर्थः ।
अर्धनारीश्वरतया अस्माकं प्रत्यक्षविषयत्वादिति भावः ॥ यदिति ॥ आवर्तिते-
सर्वतो विघूर्णिते ये भ्रुकुट्यौ अक्षिकनीनिके । 'तन्द्री प्रमोला भ्रुकुटिभ्रुकुटिभ्रुकुटि-
स्त्रियां' इत्यमरः । ताभ्यां भीषणं दारुणम् । 'दारुणं भीषणं भीष्मं' इत्यमरः ।
घोराणां भयङ्करप्रमथभूतपिशाचानां घोरमत्यन्तभयङ्करमित्यर्थः । तथाविधं रूप-
माकारः यस्य तत्तथाभूतम् । अघोरमिति संज्ञा नामभेदेन यस्य तत्तथाभूतः
पशवो ब्रह्मादयः तेषां पतिः तस्य ते तव । 'ब्रह्माद्याः पशवः प्रोक्ताः
शिवस्तेषां पतिः स्मृतः' इति पुराणोक्तेः । यदाननं मुखं वर्तते सांसा-
रिकाणां संसारिणां सम्बन्धिनीया आर्तिः पीडा । 'आर्तिः पीडा चनुष्कोट्योः' इत्य-
मरः । तस्या हरणं नाशकमत एव परमुक्कष्टं पदं प्राप्यस्थानभूतम् । 'पदं व्यव-
सितत्राणस्थान' इत्याद्यमरः । तच्छिवदक्षिणमुखं मम शरणं संरक्षकमिति ।
'शरणं गृहरक्षित्रोः' इत्यमरः । प्रपद्ये प्रपन्नोऽस्मीत्यर्थः । तमन्तरा विपदासु-
द्धर्तुरभावादिति भावः ॥ इतीति ॥ इतीत्यं स्तुवन्तं स्तुतिं कुर्वन्तं इन्दिरारम-
णं श्रीहरिं इन्दुशेखरः श्रीचन्द्रमौळीश्वरः बाहुभ्यां भुजाभ्यां परिरभ्य आलिङ्ग्य

२३८

नीलकण्ठविजये सन्याख्याने

मिदमाचचक्षे । 'भगवन् कमललोचन भवदर्शनेन परमामस्मि
निर्वृतिं प्राप्तः, आत्मनोऽपि किमधिकं प्रेमपदम् ।

तथा हि ।

शिवा घोरा चेति श्रुतिषु विदिते ये मम तनू

तयोराद्या मूर्तिः परमरमणीया त्वमसि मे ।

त्वमस्यर्थं देहे त्वमसि वदनं दक्षिणमिति

त्वयि प्रीये यावत्तव भवति तावच्च विदितम् ॥ २६ ॥

किमिच्छसि किं करणीयं' इत्यभिदधत्युमावल्लभे, रमा-

इदं वचनं आचचक्षे जगाद ॥ भगवन्निति ॥ हे भगवन् अप्रच्युतषाड्गुण्य-
शालिन् हे कमललोचन पुण्डरीकाक्ष भवतस्तव दर्शनं प्रेक्षणं तेन परमां निर-
तिशयां निर्वृतिं सुखम् । 'निर्वृतिर्मनसस्तोषे मोक्षे-प्रत्यागतावपि' इति नानार्थ-
माला । प्राप्तोऽस्मि आत्मनः स्वस्मादपि प्रेमपदं प्रीतिस्थानं किं न किमपीति भा-
वः । ममार्थमिदं अन्तकसूदनस्य देवि त्वमिव तदिति प्रतिपादयति ॥ शिवे-
ति ॥ श्रुतिषु वेदेषु । 'श्रुतिः स्त्री वेद आन्नायः' इत्यमरः । इतिशब्दः काकाक्षि-
न्यायेन शिवापद्घोरापदयोस्सम्बध्यते तथा च शिवेति घोरा चेति मम परशिव-
स्य ये द्वे तनू शरीरे । 'स्त्रियां मूर्तिस्तनुस्तनूः' इत्यमरः । विदिते प्रख्याते
वर्तते इत्यस्य गम्यमानत्वादप्रयोगः । 'बुद्धं बुधितं मनितं विदितं प्रतिपन्नमव-
सितावगते' इत्यमरः । 'तस्यैत तनुवौ घोराभ्यां शिवान्या तनूः' इति । च श्रुतेः ।
तथोक्तं महाभारतेऽपि । 'द्वे तनू तस्य देवस्य देवज्ञा ब्राह्मणा विदुः । घोरा
चान्या शिवा चान्या ते चैव शतधा पुनः ॥' इति । तथोः शिवाघोरयोर्मध्ये
आद्या प्रथमोक्ता शिवाख्या परमरमणीयात्यन्तदर्शनीया मे मम मूर्तिं शरीरं
त्वमसि भवान् भवतीत्यर्थः । 'अर्धाङ्गीकृतदाम्पत्यस्य ममेति पदद्वयशेषः । देहे
शरीरे अर्धमर्धांशः त्वमसि । तथाचोक्तं रहस्यागमे । 'योऽयं चक्रास्ति गगनार्णवर-
त्नकान्तियोऽयं सुरासुरगुरुः पुरुषः पुराणः ।' यद्वा उभया मां विष्णोरभेदादिति
भावः । मम दक्षिणं वदनं मुखं च त्वमसि । 'विष्णुरूपं मुखं रम्यं अघोरं दक्षि-
णं मम' इति चन्द्रिकोक्तेः । इति हेतोः । 'इति हेतुप्रकरणप्रकारादिसमाप्तिषु'
इत्यमरः । त्वयि भवद्विषये अहं यावत्कियदित्यर्थः । प्रीये च सन्तुष्टो भवामी-
त्यर्थः । तावत्तत्सकलमित्यर्थः । 'यावत्तावच्च साकल्येऽवधौ मानेऽवधारण' इत्यम-
रः । तव विदितं बुद्धमित्यर्थः । 'बुद्धं बुधितं मनितं विदितं प्रतिपन्नमवसिता-
वगते' इत्यमरः ॥ किमिति ॥ किमिच्छसि अपेक्षसे किं करणीयं कर्तव्यं म-
येत्यादि इतीत्थं उमाधवे गौरीवल्लभे अभिदधति वदति सति रमावल्लभेन ल-
क्ष्मीपतिना इदं वचनमभिदधे उक्तमित्यर्थः ॥ किमिति ॥ अन्यत्परिदृश्यमा-

बल्लभेनेदमाभेदधे । 'किमन्यदेष्टव्यम् । इदं किल किमपि विशृङ्खलं दुर्यश इव सम्भावितस्य सद्यस्समाक्रान्ताविध्यण्डमण्डलं दुर्विदग्धस्य पाण्डित्यमिव तृणीकृतब्रह्मादिदैवतं, नीचगतमैश्वर्यमिव निमिषार्धमपि क्षन्तुमक्षमं, वालिशाराजोपसेविजीवनमिव प्रतिक्षणं चित्रीयमाणं, पाशुपतावहेळनमिव भस्मीकृतजगत्त्रयं, क्षीणायुषामामयौत्वण्यमिव विफलीभवत्प्रतीकारप्रकारं, पाषण्डमुखमिव परिहरणीयं दर्शनपथात्, प्रतारकसौहार्दमिव परमदारुणं, विषयनिषेवणमिव व्यामोहकार-

नादतिरिक्तम् । मयेति शेषः । किमादेष्टव्यं किं वक्तव्यमित्यर्थः ॥ इदमिति ॥ सम्भावितस्य बहुमानितस्य सम्बन्धि दुर्यशः अक्रांतिरिव विशृङ्खलं निर्निरोधं यथा तथा । सद्यस्तत्क्षणं समाक्रान्तं विध्यण्डस्य मण्डलं ब्रह्माण्डगोलकं येन तत्तथाभूतं दुर्विदग्धस्य अतिगर्वितस्य । 'दुर्विदग्धोऽतिगर्वित' इति रुद्रः । पाण्डित्यं शास्त्रीयज्ञानमिवेत्यर्थः । तृणीकृतानि बल्यजीकृतानि ब्रह्मादिदैवतानि येन तत्तथाभूतं नीचः पृथग्जनः । 'विवर्णः पामरो नीचः प्राकृतश्च पृथग्जन' इत्यमरः । ईश्वरः स्वामी । 'धनो स्वामी त्वीश्वरः पतिरीक्षिता' इत्यमरः । तस्य भावः ऐश्वर्यमिव निमिषार्धमपि कलामात्रमपि क्षन्तुं सोढुं अक्षमं अशक्यं वालिशो मूर्खः तथाभूतो यो राजा । 'मूर्खवैधेयवालिश' इत्यमरः । तस्योपसेवनं समीपसेवेत्यर्थः । प्रतिक्षणं चित्रीयमाणं वैचित्र्यभागित्यर्थः । पाशुपताशिवभक्ताः शिवभक्तस्वरूपं स्कान्दे । 'यो हस्तपीठे शिवलिङ्गनिष्ठं निवेश्य तल्लीनमनःप्रचारः । बाह्यक्रियासङ्कुलनिःस्पृहात्मा सम्पूजयत्यज्ञ स वीरशैवः ॥' इति । तेषामवहेळनमवज्ञेव । 'अवज्ञावहेळनमसूक्ष्मं' इत्याद्यमरः । भस्मीकृतं जगतां लोकानां त्रयं येन तत्तथाभूतम् । तथा चोक्तं स्कान्दे । 'भक्तानां गणमूर्तानां प्राणलिङ्गाज्ञसज्जिनाम् । अतिथीनां द्विजाभ्याणां प्राज्ञस्सम्मानमाचरेत् ॥ अन्यथा तु महारिष्टमिति प्राहुर्महेश्वरः ।' इति क्षीणमायुर्जावितकालः येषां ते तेषां आमयो रोगः । 'रोगव्याधिगदामया' इत्यमरः । तस्य औत्वण्यं उपचय इव विफलीभवन् व्यर्थीभवन् प्रतीकारस्य चिकित्सायाः प्रकारो यस्य तत्तथाभूतं पाषण्डाः सर्वलिङ्गिनः बौद्धादयः तेषां मुखमिव । 'पाषण्डास्सर्वलिङ्गिन' इत्यमरः । अत्र सुधायां तु । 'पालुनाच्च तृतीयधर्मः पाशब्देन निगद्यते । तं खण्डयन्ति ते यस्मात्पाषण्डास्तेन हेतुना' इत्युक्तम् । दर्शनयोः दृशोः पन्थाः मार्गः तस्मात् दर्शनपथात् । ऋक्पूरित्यादिना समासान्तादप्रत्ययः । परिहरणीयं परिहर्तव्यं दृष्टिप्रसारणार्हमिति भावः । प्रतारकाः वञ्चकाः तेषां सौहार्दमिव मैत्रीव । सुहृद्सुहृदौ मित्रमित्रयोरिति

२४०

नीलकण्ठविजये सव्याख्याने

णं, भवत्पादाब्जवैमुख्यजं दुरितमिव भवत्प्रपदनैकभेषजं, अव्यपदेश्यं, अनिर्धार्यं, अदूरविप्रकर्षेण शक्यमिव विषमिति व्यपदेशुं, अतर्कितोपनतमतीतभवप्रारब्धमिव समाक्रम्य जगत्त्रयं, सन्निपात्य देवासुरान्, प्रक्षोभ्य कमलासनं, परिवृत्य मामपि प्रवृत्तं शनैर्भूषणाम्बरादिषु, भगवत्यास्सुधामालिन्याश्चरणस्मरणप्रभावादपसृत्येव किञ्चिदधरोत्तरयति विश्वमिदम् ।

अक्षोभ्यं भिषजां शतैरविषयश्शस्त्रस्य वास्त्रस्य वा
दुस्साधं मणिमन्त्रयन्त्रशरणैर्दुर्निग्रहं योगिभिः ।

निपातनात्साधुः । परमदारुणमत्यन्तभयानकमित्यर्थः । 'घोरं भीमं भयानकं' इत्यमरः । शब्दादिविषयसुखसेवनं यथा नरस्य व्यामोहकारणं तद्वदित्यर्थः । विषनिषेवणमिति पाठे विषं गरळं तस्य निषेवणं सेवनमिव व्यामोहः मूर्च्छा तस्य कारणं निमित्तमित्यर्थः । भवतः पादाब्जे पादकमले तयोर्वैमुख्यमभजनं वा तस्माज्जातं तज्जं दुरितमिव भवतः प्रपदनं प्रपत्तिः प्रणिपात इति यावत् । तदेकं मुख्यं भेषजं प्रतीकारो यस्य तत्तथाभूतम् । यथा भवद्भजनाभावप्रयुक्तदुरितं भवन्नमस्कारेणैव निरस्यते तद्वदिदमपि तेनैव निवर्तनीयमिति भावः । 'भिषजौषधमैषज्या' 'चिकित्सा रुक्प्रतिक्रिया' इति चामरः । अव्यपदेश्यं नाम्ना इदमित्थमिति वक्तुमशक्यमित्यर्थः । अनिर्धार्यं स्वरूपेणापि इदमित्थमिति ज्ञातुमशक्यमित्यर्थः । अदूरं समीपप्रदेशः तस्मिन् विप्रकर्षः विवाधनं तेन । 'द्वयोस्तु स्याद्विप्रकर्षः व्यवधाने विवाधन' इति हेमचन्द्रः । विषमिति गरळमित्येवं व्यपदेशुं नाम्ना निर्देशुमित्यर्थः । अशक्यमिव । अतर्कितमनूहितं यथा तथा उपनतः सम्प्राप्तः अतीतः अतिक्रान्तो यो भवः जन्म प्राग्जन्मेति यावत् । तत्सम्बन्धि यत् प्रारब्धं अवश्यभोक्तव्यकर्मेत्यर्थः । तदिव स्थितं दुर्निवारत्वादिति भावः । जगत्त्रयं त्रिभुवनं समाक्रम्य देवासुरान् सन्निपात्य पातयित्वेत्यर्थः । कमलासनं ब्रह्माणं प्रक्षोभ्य प्रधाव्यं क्षोभं प्रापयित्वा वेत्यर्थः । मामपि परिवृत्य सर्वतो व्याप्येत्यर्थः । भूषणाम्बरादिषु प्रवृत्तमिदं किल समुद्रविनिर्गतं वस्तु भगवत्याः सुधामालिन्याः अमृतेश्वर्याः चरणारविन्दयोर्यत् स्मरणं व्यानं तस्य प्रभावः महिमा तस्मात् शनैर्मन्दं किञ्चिदल्पं अपसृत्येव निवृत्येव विश्वं कृत्स्नमिदं भुवनमधरोत्तरयति व्यत्यासं प्रापयतीत्यर्थः ॥ अक्षोभ्यमिति ॥ भिषजां चिकित्सकानाम् । 'भिषग्वैद्यचिकित्सकौ' इत्यमरः । शतैः अक्षोभ्यमनिवार्यं शस्त्रस्य आयुधस्य अस्त्रस्य ब्रह्मास्त्रादेर्वा । 'आयुध-

व्यामुह्यत्कमलासनं विनिपतद्देवर्षिसिद्धासुरं

निर्व्यापारितमद्भुजं च किमिदं किं नाम न ज्ञायते ॥ २७ ॥

यदादिष्टं पाल्यं जगदिति जगन्नाथ भवता

तदेतत्पर्यन्तं तव करुणया साधितमिव ।

दुरुहे दुस्साधे महति पुनरस्मिन् प्रविलये

ममेदं कार्यं यत्तव चरणयोस्तत्त्वकथनम् ॥ २८ ॥

इति निर्विण्ण इव निवेदयति गरुडध्वजे, प्रहसन् पार्वतीरमणः, पश्य तावदिति ब्रुवन्, प्रसारयन् दक्षिणं बाहुं, अनुसस्मार हालाहलम् ।

सर्वातङ्गविशङ्कशङ्करजटालङ्कारचन्द्राङ्कुर-

ज्योत्स्नानिर्भरपूरितत्रिजगतीगर्भावधूतो बहिः ।

न्तु-प्रहरणं शस्त्रमस्त्रमथास्त्रियां' इत्यमरः । अविषयः अगोचरं लक्ष्यं न भवतीति यावत् । मणयो गरुडमणिप्रभृतयः मन्त्राः विषमशशपरादिमन्त्राः यन्त्राणि गरुडयन्त्राणि तेषां करणानि स्थापनधारणपारायणादिक्रियाः तैः दुस्साधं नि-यन्तुमशक्यमित्यर्थः । अथवा निरसितुमशक्यमित्यर्थः । योगिभिः सनकादिभिः दुर्निग्रहं निग्रहीतुमशक्यमित्यर्थः । व्यामुह्यन्विमूर्च्छन् यः कमलासनो ब्रह्मा यस्मात्तथाभूतं विनिपतन्तः देवर्षयः सिद्धाः असुराश्च यस्मात्तथाभूतं निर्व्यापारितं गत-चेष्टीकृतं विष्टपं लोकः यस्मात्तथाभूतं इदं परिदृश्यमानं अस्मदरिष्टं किं भवेत् किं नाम किं नामधेयकं न ज्ञायते न ज्ञातमित्यर्थः ॥ यदिति ॥ हे जगन्नाथ परंशिव भवता जगद्ब्रुवन् पाल्यं रक्षणीयमिति मल्लमिति शेषः । यदादिष्टं यत्सन्दिष्टं तद्भुवनिदेशः श्रुतत्पर्यन्तमेतावत्कालपर्यन्तं तव करुणया कृपया साधितमिव सम्पादि-तप्रायमेवेत्यर्थः । दुरुहे ऊहितुमशक्ये दुःसाधे साधयितुमशक्ये महत्याधिके अस्मिन् प्रविलये पुनः एतस्मिन्विनाशकाले खिल्यर्थः । तव चरणयोः तत्त्वस्य स्वरूपस्य कथनमभिधानमिति यत् । 'तत्त्वं विलम्बमाने स्यात् स्वरूपे परमात्मनि' इति नानार्थरत्नमाला । तदिदं मया कार्यं कर्तव्यमित्यर्थः । मम स्वरूपमेतावदिति कथनमेव मे रोचत इति भावः ॥ इतीति ॥ इतीति निर्विण्णे खेदविशिष्ट इव गरुडध्वजे निवेदयति अभिधाने सति पार्वतीरमणः उमाकान्तः प्रहसन् हासं कुर्वन् सन्नित्यर्थः । पश्य ताव-दिति ब्रुवन् दक्षिणं बाहुं वामेतरभुजम् । 'वामं शरीरे सव्यं स्याद-यसव्यं तु दक्षिणं' इत्यमरः । प्रसारयन् प्रसारणं कुर्वन् सन् हालाहलं विषराजं अनुसस्मार स्मृतवानित्यर्थः ॥ सर्वेति ॥ सर्वे समस्ताः ये आतङ्का रोगाः सन्तापा इति वार्यः । 'रुक्तापशङ्खातङ्क' इत्यमरः । तेभ्यः विशङ्कः

२४२

नीलकण्ठविजये सव्याख्याने

स क्ष्वेलः कचन व्यलीयत महाशुण्डालशुण्डाहनि-

शुभ्यशुद्रसरस्तरङ्गनिकरव्याकीर्णशैवालवत् ॥ २९ ॥

अजनि शनैर्विशदं जगदपसर्पति कालकूटसन्तमसे ।

तात्पर्यमिव कवीनां तार्किककोलाहलोपरमे ॥ ३० ॥

ततश्च सान्निध्यत एव भगवतश्चन्द्रचूडस्य पल्लविता-
न्यरण्यानि, पर्यपूर्यन्त सागराः, प्रावर्तन्त सरितः, पस्प-
न्दिरे मरुतः, प्रचकाशिरे ज्योतीषि, प्रसेदुर्विशः, प्रशेमुख-
त्पाताः, प्रादुरभूवन्मङ्गलानि, अचेतयन्त जन्तवः, यथापुरं

भयरहितः यथाशुण्डालाभिवस्तस्य या जटाः । 'व्रतनान्तु जटा मटा' इति को-
शात् । जडीभुजगरोदहा इत्यर्थः । तासां अलङ्कारः मण्डनभूतः यश्चन्द्राङ्कुरः
बालचन्द्रः तस्य या ज्योत्स्ना चाङ्द्रका तथा निर्भरयत्यन्तं पूरिता भरिताः या-
स्तिष्ठो जगत्सो लोकाः । 'जगती भुवने क्षमायां' इति विश्वः । तासां गर्भः कु-
क्षिदेशः । 'कुक्षिभूमे कौ गर्भौ' इत्यमरः । तेन अद्भुतः निष्कामितः सः
क्ष्वेलः विपम् । 'क्ष्वेलानु गरलं विषं' इत्यमरः । महान् यश्शुण्डालो गजः तस्य
शुण्डा करः तया आहतिराघातः तथा शुभ्यत्तारक्यं प्राप्नुवथन् शुद्रसरः स्वल्प-
जलकासारः । 'कसारसरसी सर' इत्यमरः । तस्मिन् ये तरङ्गाः ऊर्मयः तेषां
निकरस्समूहः तेन व्याकीर्णं प्रकीर्णम् । अथवा नुन्नमित्यर्थः । यच्छैवालं जम्बालः
तेन तुल्यं तद्वदित्यर्थः । वहिः कचन इति कुत वा कैरप्यदृष्टस्यैव व्यलीयत
विलीनमभूदित्यर्थः ॥ अजनीति ॥ कालकूटः विपराजः स एव सन्तमसं त-
मः । अवसन्त्येभ्यस्तमस इत्यकारान्तश्चदः । 'ध्वान्ते गाढेऽन्धतमसं क्षीणेऽव-
तमसं तम' इत्यमरः । तस्मिन् अपसर्पति अपसरमाणे सात अखिलं जगदुवन-
जातम् । तार्किकाः शुष्कनैयायिकाः तेषां कोलाहलः कलकलध्वनिः तस्य उपरमः
उपरतिः अवसानमाति यावत् । तस्मिन् सति कवीनां काव्यालङ्कारविदां ता-
त्पर्यं उद्दिष्टार्थं इव शनैर्मन्दं विशदं प्रकाशमानमजनि बभूवेत्यर्थः ॥ सान्निध्य-
त इति ॥ चन्द्रचूडायां यस्य स तथाभूतः चन्द्रशेखर इत्यर्थः । तस्य सान्निध्य-
तस्सन्निधानात् अरण्यानि विपिनानि पल्लवितानि सजातकिसलयानीत्यर्थः ।
सागरास्समुद्राः पर्यपूर्यन्त परिपूरिता बभूवुरित्यर्थः । सरितो नद्यः प्रावर्तन्त प्रा-
वहन्तित्यर्थः । मरुतो वायवः पस्पन्दिरे प्रचलुरित्यर्थः । ज्योतीषि सूर्यादयः
प्रचकाशिरे बभूवुरित्यर्थः । दिशः ककुभः प्रसेदुः विमला बभूवुरित्यर्थः । उत्पा-
ताः धूमकेतूपकेत्वादयः । 'अग्न्युत्पातौ धूमकेतू' इत्यमरः । प्रशेमुः शान्ति प्रा-
पुः । मङ्गलानि कल्याणानि प्रादुरभूवन् प्रादुर्बभूवुरित्यर्थः । जन्तवः प्राणिनः
अचेतयन्त संज्ञां प्रापुरित्यर्थः । वासुकिस्पर्पराजो यथापुरं पूर्वकालमिवावाबुध्यत

अबुध्यत वासुकिः, उत्तस्थुर्देवासुराः, शनैरुपलभ्य संज्ञाम
म्भोजसम्भवोऽपि सन्दर्शं चन्द्रशेखरम् ।

पर्याप्तेन्दुशतद्युतिं परिचितं सत्या शुक्रश्यामया
साकूतस्मितसुन्दराधरपुटं शार्दूलचर्माम्बरम् ।

सावज्ञाग्रकरप्रसारणमहासंरम्भसम्भावना-

संहृष्यत्कमलेक्षणं च तमसौ पश्यन्न तृप्तिं ययौ ॥ ३१ ॥

ततः प्रतिलब्धचेतना ब्रह्मादयः, पक्षिण इव सुप्तोत्थि-
ताः प्रातरुच्चावचैः कोलाहलैरुद्यन्तमिव सहस्रकिरणमुपतिष्ठ-
न्ते यावदुमारमणं, तावदस्य भवसागरनिमग्नभक्तजनोद्धार-
दर्शितानुराग इव, परिणामकर्कशपशुपाशग्रन्थिविस्तृथनाया-

प्रबोधं प्रापेत्यर्थः । देवासुरा उत्तस्थुः उत्थानं चकुरित्यर्थः । अम्भोजसम्भवश्च-
तुराननोऽपि शनैस्संज्ञां प्रज्ञामुपलभ्य आश्रित्य चन्द्रशेखरं चन्द्रमौलीश्वरं ददर्श
अपश्यत् ॥ परीति ॥ असौ ब्रह्मा पर्याप्ताः परिपूर्णा ये इन्दवः राकाचन्द्राः तेषां
यानि शतानि तेषां द्युतिः कान्तिः यस्य स तथाभूतम् । शुक्रवत् श्यामा
श्यामला तथाभूत्या सत्या पतिव्रतया परिचितमाश्लिष्टं शुक्रश्यामलाम्बयेति
यावत् । सतीद्वयेति वार्थः । शुक्रश्यामलाम्बास्वरूपं वर्णितमस्मत्तातपादैः ।
'वपुषा वचसा शुक्रायमानामधरे वाससि किंशुक्रायमानाम् । शिवकायशुभां
शुक्रायमानां गजचित्तात्मविदां शुक्रायमानां' इति । आकूतं कर्तव्यार्थविनिश्चयः
तेन सहितं साकूतं यस्मितं तेन सुन्दरं दर्शनीयं अधरपुटमधरप्रदेशः यस्य स त-
थाभूतं शार्दूलचमे व्याघ्राजिनं तस्य धरं धर्तारं परशिवमित्यर्थः । मावज्ञं सावहेकनं
यथा तथा यदग्रकरस्य प्रसारणं तस्मिन् यो महसंरम्भः महानुद्योगः स एव
सम्भावना बहुमाननं महारम्भस्य उद्योगस्य सम्भावना श्लाघनेत वार्थः । तथा
संहृष्यन् हर्षं प्राप्नुवन् यः कमलेक्षणः श्रीहरिः यस्य स तथाभूतं तमपि पश्यन्
तृप्तिं अलम्बुद्धिं न ययौ न प्राप ॥ तत इति ॥ ततो भगवद्दर्शनानन्तरं प्रतिलब्धा
प्राप्ता चेतना प्रज्ञा यैस्तो तथाभूता ब्रह्मादयः सुप्तोत्थिताः प्रसुप्ताः पश्चादुत्थिताः
इति स्नातानुल्लिखत्समासः । पक्षिण उच्चावचैरनेकविधैः कोलाहलैः कलकलध्व-
निभिः प्रातरुद्यन्तं उद्भवन्तं सहस्रकिरणमादित्यमिव उमारमणं पार्वतीपतिं याव-
दुपतिष्ठन्ते सेवन्ते ॥ तावदिति ॥ तावद्भवः जननमरणप्रवाहलक्षणसंसारः स एव
सागरः तस्मान्नमग्नः ये भक्ता जनाः तेषामुद्धारः उद्धारणं तस्मिन् दर्शितः अनुरागः
येन स तथाभूत इव स्थिते परिणामः परिपाकः तेन कर्कशाः कठिनाः ये पशूनां पशु-
कलप्रणिनां पाशानां संसारपाशानां अविद्यापरपर्यायाणां ग्रन्थयः किणानि पर्व-

२४४

नीलकण्ठविजये सन्याख्याने

ससम्भृतारुण्य इव, पार्वतीकुचकुम्भकुंकुमालेपपरिचयपाटल इ-
व, तामरसोदरसोदरत्विषि पाणितले, पल्लव इव मधुव्रतः,
पद्मरागकरण्ड इव कस्तूरिका, जाम्बवमात्रपरिमाणजातसङ्कोच-
मपि दुराधर्षमृष्मणा, दुर्दर्शमतिदारुणेन तेजसा च, समाल-
क्ष्यत तरलमिव साध्वसेन तद्गरळम् ।

आश्चर्यस्तिमितत्रिविष्टपमतिप्रेमाहितात्याहित-

प्रक्षुभ्यद्विरिजागृहीतपुनरुद्धताग्रहस्ताम्बुजम् ।

मह्यं मह्यमिति प्रतिस्वमसकृत् श्वेळार्पणप्रार्थना-

सन्नह्यद्रणदर्शितस्मितलवं शम्भोः स्थितं पातु नः ॥

पर्यायाणि । ‘प्रन्थिर्ना पर्वपरुषी’ इत्यमरः । अत्रा एव प्रन्थय इति तात्पर्यार्थः ।
तेषां विश्रयनं विमोचनं तस्मिन् य आयासः तेन सन्धृतं सम्पादितं आरुण्यं ये-
न तत्तथाभूत इव स्थिते पार्वत्याः यौ कुचकुम्भौ तयोर्थकुङ्कुमं तस्य परिचयः संब-
न्धः तेन पाटलेष्णिते तामरसेन सोदरी सदृशी त्विट् यस्य स तथाभूत इव स्थि-
ते । अस्य परशिवस्य पाणितले हस्तप्रदेशे पल्लवे किसलये मधुव्रतः भ्रमर इव पद्मरा-
गशोणरत्नम् । ‘शोणरत्नं लोहितकं पद्मरागोऽथ मौक्तिकं’ इत्यमरः । तन्मयं
यत्करण्डं भाजनं तस्मिन् कस्तूरिकेव मृगमद इव । जाम्बवं जम्बूफलं मात्रं प्रमाणं
यस्य तज्जाम्बवमात्रम् । प्रमाणे द्वयसजित्यादिना मात्रचूप्रत्ययः । ‘बार्हतं च फले
जम्बवा जम्बू स्त्री जम्बुजाम्बवं’ इत्यमरः । अत एव परिमाणेन
इत्यतया जातः प्राप्तः सङ्कोचः पूर्वापेक्षया हासो यस्य तत्तथाभूतं
लक्ष्मणा उष्णांशेन दुराधर्ष निग्रहीतुमशक्यमित्यर्थः । अतिदारुणेन अत्यन्तभ-
यङ्करेण तेजसा प्रभावेन । ‘तेजः प्रभावे दीप्तौ च’ इत्यमरः । दुर्दर्शं कृच्छ्रेण द्रष्टुं
शक्यमित्यर्थः । ईषदुःसुपुकृच्छ्राकृच्छ्रार्थेषु खलिति खलप्रत्ययः । साध्वसेन भयेने-
व तरलं चञ्चलं तद्गरळं विषं आलक्ष्यत इष्टमित्यर्थः । सर्वैरित्यस्य गम्यमानत्वा-
दप्रयोगः ॥ आश्चर्येति ॥ आश्चर्यं विस्मयः तेन स्तिमितानि आर्द्राणि ।
‘आर्द्रं सार्द्रं क्लिन्नं तिमितं स्तिमितं समुन्नमुत्तं च’ इत्यमरः । त्रीणि विषयाणि
शुवनानि यस्मिन् तत् अतिप्रेम्णा अत्यन्तस्नेहेन । ‘प्रेमा ना प्रियता हार्दं प्रेम
स्नेहोऽथ दोहदं’ इत्यमरः । ऊहितं यदत्याहितं महाभीतिः तेन प्रक्षुभ्यन्ती
व्यथया सहिता या गिरिजा पार्वती तया गृहीतं पुनरुद्धतं पुनस्त्यक्तं अभ्यं
भेष्टं हस्ताम्बुजं यस्मिन् तत्तथाभूतम् । ‘त्यक्तं हीनं विधुतं समुज्झतं धूतमुत्सृष्टं’
इत्यमरः । प्रतिस्वं प्रत्येकं वीप्सायामव्ययीभावः । प्रतिव्यक्तीति यावत् । मह्यं
मह्यमिति असकृद्भारं वारं श्वेळस्य अर्पणं समर्पणं तस्य प्रार्थना याचना तस्यां
सन्नह्यन्तस्सन्नाहं कुर्वन्तः ये गणाः प्रमथाः । ‘कणोऽतिसूक्ष्मे घान्यांश्च सङ्घाते प्रमथे

ततः प्रकृतिस्थे जगति, प्रबुद्धेषु देवासुरेषु, परिपुवति पद्मविष्टरे पद्मनाभे च, निषेद्धमनुवर्तितुमप्यपारीणतया नि-
 श्रलार्पितदृष्टिषु नन्दिमुखेषु पारिषदेषु, अन्तरेव मङ्गलमाशा-
 सानया सर्वमङ्गलया समालिङ्गितो दृढं 'हालाहलो नाम वि-
 षराजोऽयमाचम्यतेऽस्माभिर्मा विभीत, विज्वरा भवत' इति
 प्रतिबोध्य पश्यतो जनान्, माधव इव नवनीतमुमाधवो
 गरलमुपयुज्यते । यस्य शिष्यवर्गे वडवानलः, भुजिष्यवर्गे भु-
 जगविषाणि, वनीपकवर्गे वज्रनिष्पेषः, गणनीय एव गगन-
 मणिः, तादृशि कालकूटे तादृशीमपि दारुणतामुपसंगृह्य, ज-
 गणे' इत्यमरः । तेषु विषये दर्शितः स्मितस्य लवो लेशो यस्मिन् तत्तथाभूतं
 शम्भोऽशिवस्य स्थितं स्थितिः । भावे क्तः । नः अस्मान् पातु रक्षत्वित्यर्थः ॥
 तत् इति ॥ ततोऽनन्तरं जगति लोके प्रकृतिः स्वभावः तथा तिष्ठतीति प्रकृ-
 त्तिस्थं तथाभूते सति देवासुरेषु प्रबुद्धेषु जागरूकेषु सत्सु पद्मविष्टरे अरविन्दा-
 सने ब्रह्मणि पद्मनाभे च नारायणे च परिपुवति स्तुतिं कुर्वाणे सति निश्चलं य-
 था तथा अर्पिताः विन्यस्ताः दृष्टयो यैस्तथाभूतेषु नन्दिमुखेषु नन्दीश्वरमुखेषु
 पारिषदेषु प्रमथेयुः । 'प्रमथाः स्युः पारिषदा' इत्यमरः । निषेद्धं निरोद्धं अनुवर्ति-
 तुमनुसर्तुं वा अपारीणेषु असमर्थेषु आन्तरे हृदय एव मङ्गलं कल्पाणं आशंस-
 मानया कामयमानया सर्वमङ्गलया उमादेव्या दृढं गाढम् । 'गाढवाढदृढा-
 नि च' इत्यमरः । आलिङ्गितो देवो महादेवः उमाधवः पार्वतीपातः हा-
 लाहलो नाम हालाहल इति प्रसिद्धः विषराजः विषसार्वभौमः अस्माभिः आ-
 चम्यते अद्यते । यूयामत्यस्य गम्यमानत्वादप्रयोगः । मा विभीत भयं मा स्म भ-
 जतेत्यर्थः । विज्वरा शिगतसन्तापाः भवत । इतीत्थं पश्यतः दृष्टुन् जनान्
 प्रति प्रबोध्य बोधयित्वा माधवः श्रीपतिः नवनीतं हृद्यङ्गवीनमिव । हृद्यङ्गवीनं
 संज्ञायामिति निपातनात्साधुः । 'नवनीतं नवोद्धृतं । तत्तु हृद्यङ्गवीनं यत्'
 इत्यमरः । गरलं विषं उपयुज्यते युभुज इत्यर्थः । तथाचोक्तं देवीभागवते । 'इति
 सम्प्रार्थितो देवैर्भाव्यमानैर्महर्षिभिः । तत्राविरास भगवान्महादेवः स्वयं प्रभुः ॥
 सुराणां साध्वसं दृष्ट्वा संस्मरन्नमृतेश्वरीम् । त्रैलोक्योद्भूतं तत्कालकूटं महेश्वरः ॥
 हस्तेनाकर्षयद्वेगात् खाद्यसारसमप्रभम् । मुखे जग्राह भगवान् जम्बूफलमिवा-
 शु तत् ॥' इति ॥ यस्येति ॥ यस्य विषराजस्य शिष्याः अन्तेवासिनः । 'छात्रा-
 न्तेवासिनौ शिष्यौ' इत्यमरः । तेषां वर्गे समूहे शिष्यकोटाविति यावत् । वडवानलः
 वाडवानिः । भुजिष्याः परिचारकाः । 'नियोज्यकिङ्करप्रेष्यभुजिष्यपरिचारका'
 इत्यमरः । तेषां वर्गेषु भुजगानां विषाणि वनीपकाः याचनकाः । 'वनीपको या-

स्वूपल इव, जीर्णमलक इव, खर्जूरपिण्ड इव, खदिरसार-
खण्ड इव, विशति निशङ्कमाननं विषमलोचनस्य, जठर-
स्थजगत्प्लेपमाशङ्कमाना दयामयी भगवती दाक्षायणी पल्लव-
कोमलेन पाणिना पराममर्श कण्ठपदम् ।

निर्मर्यादभवज्वरज्वलनसीदजीवजीवातुना

संसृष्टं करपल्लवेन जगतां मातुस्सुधास्यान्दिना ।

सद्यश्शीतलितं शरत्परिणतज्योत्स्नामृतस्यन्दव-

त्तस्नम्भं गरलं गले भगवतश्चन्द्रार्धचूडामणेः ॥ ३३ ॥

चनको मार्गणो याचकार्थिनौ' इत्यमरः । तेषां वर्गं वज्रनिष्पषः अशन्याघातः
गगनमणिः रावः गणनीयः संख्यातुं योग्य एव तादृशं तथाविधे का-
लकूटे विपराजे तावतीं तत्तादृशीमपि दाहयतां भयङ्करत्वं उपसङ्गृह्य
उपसंहृत्य जम्बूफल इव जीर्णमातपादिशुष्कं यदामलकं धात्रीवृक्षफलं त-
स्मिन्निव । खर्जूरं खर्जूरफलम् । 'खर्जूरः केतकी ताळी खर्जू च नृणद्रुमा'
इत्यमरः । तस्य पिण्डके गोळके पिष्टवनीभूतखर्जूर इति यावत् । खदिरसारः
खदिरवृक्षनिर्वासः तस्य खण्ड इव शर्कराखण्डे इत्यपि केचित् । निशङ्कं निर्म-
यं यथा तथा आननं विषमलोचनस्य त्रिणेत्रस्य खामिनो मुखं विशति प्रविश-
ति सति जठरस्थानि यानि जगन्ति लोकाः तेषां प्लेषः दाहः तमाशङ्कमाना तं
प्रति विभ्यन्ती तेषामपि खपुत्रत्वादिति भावः । दयामयी कृपारूपा दाक्षाय-
णी उमादेवी जगन्माता पल्लवः किसलयः तद्वत्कोमलेन मृदुना पाणिना हस्तेन
कण्ठपदं कण्ठस्य पदं स्थानं पराममर्शं पस्पज्ञैर्लभ्यः । तथोक्तं देवीभागवते ।
'वामभागस्थिना गौरी लोकानां हितकाम्यया । प्रीतां जगद्गृहं सहसा शिवस्य प-
रमेशितुः ॥ आन्तरं गालिते कालकूटे दग्धं जगद्भवेत्' इति । श्रीमहाभागवतेऽ-
पि । 'ततः करतलीकृत्य व्याप हाहाहलं विषम् । अभक्ष्यन्महादेवः कृपया भू-
तभावनः ॥' इति ॥ निर्मर्यादेति ॥ निष्क्रान्ता मर्यादाया इति निरादयः क्रान्ता-
वर्धे पञ्चम्येति समासः । तथा च निर्मर्यादः निस्सीमः यो भवज्वरः संसाररो-
गः स एव ज्वलनोऽग्निः तेन सीदन्तः खिन्नाः ये जीवाः जीवन्तीति जीवाः इ-
ति व्युत्पत्त्या प्राणिन इत्यर्थः । तेषां जीवातुः जीवनौषधम् । 'जीवातुर्जीवनौषधं'
इत्यमरः । तथाभूतेन सुधाया अमृतस्य स्यन्दि स्वादि तथाभूतेन जगतां लोका-
नां मातुः जनन्याः उमादेव्याः करपल्लवेन करकिमलयेन संस्पृष्टं परामृष्टं अत
एव शरदि शरत्काले परिणता कालवशात्परिपाकं प्राप्ता या उग्रो स्ना चन्द्रिका
तस्याः स्यन्दः स्रवणं क्षुतिरिति यावत् । तेन तुल्या स्यन्दवत् । तेन तुल्यं कि-
या चेद्भूतिरिति वतिप्रत्ययः । सद्यः तत्क्षणं शीतकितं शीतलीकृतं सदित्यर्थः ।

यच्छैलेषु यदम्बुराशिषु यदुद्भिज्जेषु यज्जन्तुषु
 कापि कापि हृतस्य तस्य सहसा लेपात्मना शेषितम् ।
 तत्सौराष्ट्रिकदारदादिभिदया विख्यातमद्याप्यहो
 कीटायापि न मन्यते खगपतिं धन्वन्तरिं चाश्विनौ ॥
 अन्तर्निर्गणमपि तेन तदाविरासीत्
 कालोन्मिषत्कुवलयच्छवि कण्ठमूले ।
 आयस्य गुप्तमपि खल्वनृतं कदापि
 सद्यः स्फुटीभवति साधुषु निर्मलेषु ॥ ३५ ॥

अथ भगवन्तं अनायासकवलीकृतकालकूटं आविष्कृत-

गरलं विषं चन्द्रार्धचूडामणेः अर्धेन्दुशिरोमणेः परमेश्वरस्य गळ एव तत्तम्भे
 स्तब्धमभूदित्यर्थः । बहूनि नित्यसार उदरं च नाविशदिति भावः ॥ यदिति ॥
 सहसा अतर्कितं यथा तथेत्यर्थः । 'अतर्किते तु सहसा स्यात्' इत्यमरः । एतस्य
 परमेश्वरापहनस्येत्यर्थः । तस्य विपराजस्य यद्योऽश इत्यर्थः । शैलेषु पर्वतेषु ले-
 पात्मना लेपनस्वरूपेण अवशेषितं अवशिष्टं कृतमभूदित्यर्थः । यत् योऽशः उ-
 द्भिज्जेषु तरुगुल्मादिषु । 'उद्भिज्जास्तरुगुल्माद्या' इत्यमरः । यदम्बुराशिषु उद-
 कसमूहेषु यज्जन्तुषु ग्रथिकादिप्राणिषु कापि कापि यत् यत् चेत्यर्थः । लेपा-
 त्मना शेषितमवशेषितमित्यर्थः । सौराष्ट्रिकश्च दारदश्च सौराष्ट्रिकदारदौ तावादी
 येषां तेषां भिदया भेदन । तथा चोक्तममरासिहेन । 'पुंसि क्लीबे च काको-
 लकालकूटहलाहलाः । सौराष्ट्रिकश्चौल्लिकेयो ब्रह्मपुत्रः प्रदीपनः ॥ दारदो
 वत्सनामश्च विषभेदा अमी नव' इति । विख्यातं प्रसिद्धं तत् अवशिष्टविषा-
 शः अद्यापि खगपतिं गरुडं धन्वन्तरिं अश्विनौ स्वर्ग्यौ च कीटायापि क्रमिवि-
 शेषवदित्यर्थः । न मन्यते न मनुते । त्वां तृणायापि न मन्य इत्यत्रेव चतुर्थी बोध्या
 अहो आश्चर्यं ॥ अन्तरिति ॥ तदा तस्मिन् समये तेन परमेश्वरेण अन्तः
 हृदये निर्गणं गळितमपि तद्गरलं काले उन्मिषद्विकसद्यःकुवलयं नीलोत्पलं तस्य छ-
 विः कान्तिरिव छविर्धस्य तत्तथाभूतं सत् कण्ठस्य मूले मूलदेशे आविरासीत् प्रकटी-
 वभूवेत्यर्थः । तथाहि युक्तमेतत् आयस्य अनायासं प्राप्य गुप्तं रक्षितमपि ।
 'अवितं गोपायितं च गुप्तं' इत्यमरः । खर्वाः अल्पाः तैः कृतं कर्म ।
 खल्वनृतमित्येकः पाठः । निर्मलेषु निष्कल्मषेषु साधुषु सद्यः स्फुटीभवति
 प्रकाशीभवतीत्यर्थः । अत्र प्रस्तुतेन शिवकण्ठे गरलप्रकाशेन सह अप्रस्तुतस्य
 निर्मलसज्जनेषु फल्गुजनकृतगुप्तकर्मप्रकाशीभवनस्योक्तरथान्तरन्यासात्कारः ।
 'उक्तरथान्तरन्यासः स्यात्सामान्यविशेषयोः' इति लक्षणात् ॥ अथेति ॥ अ-
 थानन्तरं अनायासेन अभ्रमेण ईषत्प्रयत्नेनेति वार्थः । कवलीकृतः प्रासीकृतः

२४८

नीलकण्ठविजये सव्याख्याने

मन्दस्मितसुन्दरमाश्वस्तया भवान्या मुहुर्मुहुराश्लिष्य परिचु-
म्बन्त्या परामृश्यमानकन्धरापदं, आनन्दतुन्दिलतया किमप्य-
ज्ञातकरणीयैरालिङ्गद्भिरितरेतरं, अन्योन्यमास्फोटयद्भिः अपह-
सद्भिरन्योन्यममरगणैरसकृदुपसंगृह्यमाणचरणारविन्दमालक्ष्य
चन्द्रशेखरं, आनन्दनिर्भरा गोविन्दविधिपुरन्दरादयो देवाः, व-
लिविरोचनादयो दानवाः, ब्रह्मर्षयश्च सनकादयः, यथामति
स्तोतुमारेभिरे ।

‘दिष्ट्या विषेण भग्नाः स्मो दिष्ट्या पीतमिदं त्वया ।

दिष्ट्या च नीलकण्ठं त्वां गृणती साधिता श्रुतिः ॥ ३६ ॥

कालकूटो येन स तथाभूतं आविष्कृतं प्रकटितं यन्मन्दस्मितं तेन सुन्दरं दर्श-
नीयं किञ्च आश्वस्तया समाश्वासं कुर्वन्त्या आश्लिष्य आलिङ्ग्य चुम्बन्त्या
चुम्बनं कुर्वन्त्या मवान्गा उमादेव्या मुहुर्मुहुरसकृत् परामृश्यमानं संस्पृश्यमानं
कन्धरायाः कण्ठस्य । ‘कण्ठो गळोऽथ प्रीवायां शिरोधिः कन्धरेऽपि’ इत्यमरः ।
पदं स्थानं यस्य स तथाभूतम् । आनन्देन तुन्दिलाः पिचण्डिलाः । ‘तुन्दिलस्तु-
न्दिमस्तुन्दी वृद्धकुक्षिः पिचण्डिल’ इत्यमरः । तेषां भावस्तत्ता तया किमपि
अज्ञातकरणीयैः अविदितकार्यैरितरेतरमन्योन्यमालिङ्गाद्भिः आश्लिष्याद्भिः अन्यो-
न्यं । कर्मव्यतिहारे सर्वनाम्नो द्वे वाच्ये इति द्विर्भावः । असमासवद्भवे पूर्व-
पदस्यस्य सुपः सुर्वक्तव्य इति सुपः सुरादेशः । आस्फोटयद्भिः अङ्गुलस्फोटं
कुर्वद्भिः अन्योन्यमपहसद्भिः अमराश्च गणाश्चेति द्वन्द्वः तैः देवैः प्रमथैश्चेत्यर्थः ।
उपसङ्गृह्यमाणे नपीड्यमाने चरणारविन्दे यस्य स तथाभूतं भगवन्तं चन्द्रशे-
खरमालक्ष्य दृष्ट्वा आनन्देन निर्भराः भरिताः गोविन्दो हरेः ब्रह्मा पुरन्दर इन्द्रः
एते आदयो येषां ते तथाभूताः देवास्सुराः वलिविरोचनादयः दानवा असुराः
सनकादयः सनकप्रभृतयः ब्रह्मर्षयः महर्षयश्च यथामति स्वस्य मतिमनति-
क्रम्येत्यर्थः । स्तोतुं स्तुतिं कर्तुं आरेभिरे उपचक्रमिर इत्यर्थः ॥ दिष्ट्येति ॥
विषेण कालकूटेन भग्नाः भङ्गं प्राप्ताः वयं अयेति शेषः । दिष्ट्या आनन्देन स्मः
वर्तमानहे । त्वया पीतं गळितं इदं गालं दिष्ट्या आनन्देन वर्तते दिव्यस्थानला-
मादिति भावः । त्वां भवन्तं नीलः कण्ठो यस्य स तथाभूतं गृणती अभिदधाना
श्रुतिः । ‘नमो नीलप्रीवाय च शितिकण्ठाय च’ इति । ‘त्रिलोचनं नीलकण्ठं
प्रशान्तं’ इत्यादिवेदविभागस्सार्थता अमृषाभूतार्था सती दिष्ट्या आनन्दे-
न वर्तते । ‘दिष्ट्या समुपजोषं चेत्यानन्देऽद्यान्तरेऽन्तरा’ इत्यमरः । तथाचोक्तं दे-
वीभागवते । ‘प्रीवां जग्राह जननी लोक्कानां हितमिच्छती । नीला प्रीवा तदा ज्ञा-
ता नीलप्रीवस्ततोऽभवत्’ इति ॥ पाषाणानिति ॥ वैद्वर्गमणिः वज्रमणिश्चले-

पापाणान् सितनीलपीतहरितान् वैडूर्यवज्रादिकान्

कण्ठे वक्षसि मूर्ध्नि वा निदधतां का नाम तेन स्तुतिः ।

एतद्भूषणमेतदेव जगतां दुस्साधमुज्जीवनं

कण्ठे यद्भगवन्नियच्छसि सुखं काकोलमुच्छृङ्खलम् ॥ ३७ ॥

अद्याहं परिपालकोऽस्मि जगतामद्यैव धातात्मभूः

अद्येमे हरिदीश्वरा भुजवलैरद्योद्भटा दानवाः ।

अद्यैते चिरजीविनो मुनिवरास्तन्त्रैश्च मन्त्रैरपि

स्वामिन्नाकलयामहे तव यदा कण्ठं घनश्यामलम् ॥ ३८ ॥

शैलादिकृतनिषेवण कैलासशिखरभूषण तत्त्वार्थगोचर
चन्द्रार्धशेखर शापायुधकुलार्थ्यसस्मितापाङ्ग कोपाकणकटाक्ष-

तौ आदी येषां ते तथा सितनीलपीतहरितान् शैल्यादिरूपतयेति भावः । मूर्ध्नि शिरोमणितयेति भावः । निदधतां दधानानां तेन का नाम स्तुतिः का वा स्तुतिरित्यर्थः । हे भगवन् सम्भूमूर्ते उच्छृङ्खलं दुर्निरोधं काकोलं विषं । 'पुंसि क्लीबे च काकोलकालकूटहलाहला' इत्यमरः । कण्ठे गले नियच्छसि निगृह्णासीति यत् धरसीति यावत् । एतत्कण्ठविषधारणं जगतां बाह्यान्तरलोकानामुज्जीवनं प्राणधारणं एतदेव इतरैरित्यादि । दुस्साधं सम्पादयितुमशक्यं भूषणमिति जानीम इति भावः ॥ अद्येति ॥ हे स्वामिन् अप्रच्युतैश्वर्यशालिन् परमेश्वर । स्वामिन्-श्वर्य इति निपातनात्साधुः । तव कण्ठं यदा घनो मेघः तद्वच्छ्यामलं नीलं । 'कालश्यामलमेचका' इत्यमरः । आकलयामहे ददशिम । वर्तमानसामीप्ये वर्तमानवद्वेति लिङपवादोऽत्र लट्प्रत्ययः । तदादीत्यस्य अध्याहारः अद्येदानीम-हं विष्णुः जगतां लोकानां परिपालकः अस्मि संवृत्तः अद्य एव आत्मभूः ब्रह्मा धाता निर्माता इमे एते इन्द्रादयः अद्य हरिदीश्वराः दिक्पतयः दानवाः बलिप्रभृतयः असुरा अद्येदानीं भुजवलैः बाहुवलैः उद्भटाः गता इत्यर्थः । मुनिवराः व्यासादयः अद्य चिरजीविनः अद्यैकेन गद्येन सर्वविरचितस्तुतिप्रकारं बहुभिस्संशोधनान्तैः प्रदर्शयति ॥ शैलादीति ॥ शिलमुच्छ्रमतीति शिलादः । 'शिलमुच्छ्रः शिला प्राव' इति भास्करः । तस्यापत्यं शैलादः । अत इज्जति इज्प्रत्ययः । तेन कृतमनुष्ठितं निषेवणं सेवा यस्य स तस्य सम्बुद्धिः । कैलासस्य पर्वतविशेषस्य यच्छिखरं शृङ्गं तस्य भूषणं अलङ्कारभूत । तत्त्वं परमात्मा अर्थः अभिधेयं येषां तान्युपनिषद्वाक्यानि तेषां गोचरं विषयेत्यर्थः । वेदान्तवेद्यत्वादि-ति भावः । 'तत्त्वं विलम्बमानेऽर्थे स्वरूपे परमात्मनि' इति नानार्थमाला । 'तं त्वौपनिषदं पुरुषं पृच्छामि' इति श्रुतेः । चन्द्रार्धं शेखरमापीडं यस्य तस्य सम्बुद्धिः । शापः आयुधं येषां ते शापायुधा ऋषयः तेषां यत्कुलं यूथं तेन अर्थ्यौ

भस्मितानङ्ग ऊरीकृतविभूतिदिव्याङ्गराग गौरीपरिगृहीतस-
व्याङ्गभाग अङ्गानुपङ्गपावितनरास्थिलेश गङ्गातरङ्गभावितज-
टाप्रदेश वन्दनाभिरताखण्डल स्यन्दनायितभूमण्डल अक्रीत-
दासतापसकदम्ब चक्रीकृतार्कशीतकरविम्ब आहतपुराणवेत-
ण्ड स्वीकृतसुमेरुकोदण्ड खर्वीकृतसुरमदानुपूर्वीविकास द-
र्वीकरेश्वरगृहीतमौर्वीविलास वीणामुनीन्द्रख्यापितगरिमपौरुष

सम्प्राप्त्यौ स्मितापाङ्गौ यस्य स तथाभूत । त्रिपुरसंहारार्थं हासस्य कामविनाशार्थं
अपाङ्गस्य च प्रार्थनादिति भावः । कोपेन क्रोधेन अरुणैः रक्तौ यौ कटाक्षौ ताभ्यां
भस्मितः विनाशितः अनङ्गः कामो यस्य स तथाभूतेति सम्बोधनान्तः । विभू-
तिः भौमैव दिव्यः श्लाघ्योऽङ्गरागः गात्रविलेपनं ऊरीकृतः अङ्गीकृतः भस्मदि-
व्याङ्गरागो येन स तथाभूतेति पूर्ववत्सम्बोधनम् । तथाचोक्तं स्कान्दे 'भस्मो-
द्धूलितसर्वाङ्गं' इति । गौरी गिरिजा देवी तया परिगृहीतः स्वीकृतः सव्याङ्गभागः
वामशरीरार्थं यस्य स तथाभूतेति पूर्ववत् । 'वामं शरीरे सव्यं स्यात्' इत्यमरः ।
तथा चोक्तम् । 'उमालङ्कृतवामाङ्गः किङ्किणीकृतवासुकिः' इति । अङ्गानुपङ्गोऽवय-
वसम्बन्धस्तेन पाविता पवित्रीकृता नरास्थिमयी माला सरः यस्य स तथाभूतेति
पूर्ववत् । गङ्गायास्तरङ्गाः तैः भावितः अध्वुषितः जटाप्रदेशः सटादेशो यस्य स त-
थाभूत । वन्दनं नमनं तस्मिन् अभिरत आसक्तः आखण्डल इन्द्रो यस्य स तथाभूते-
ति पूर्ववत् । स्यन्दनायितं रथवदाचरत् महीमण्डलं यस्य स तथाभूत । तथा चोक्तं
वेदपादस्तवे । 'रथो भूः' इति । अक्रीताः वेतनादिभिः असम्भृताः दासाः कर्मकराः
ये तापसा व्यासादयः तेषां कदम्बस्समूहः सोऽस्यास्तीति अशं आदिभ्योऽजिति
अच्प्रत्ययः । तस्य सम्युद्धिः । तथा चोक्तम् । 'व्यासप्रप्रा भुवनविदिता यस्य वा-
हाधिवाहा' इति । चक्रीकृतौ रथाङ्गीकृतौ अर्कशीतकरयोर्विम्बौ मण्डलौ यस्य स
तथाभूत । तदुक्तं जैमिनिस्तवे । 'रथाङ्गे चन्द्राकौ ब्रह्मा भवति सारथिः' इति ।
आहतः पुराणवेतण्डः गजध्रेष्ठः गणपतिरिति यावत् । येन स तथाभूत ।
पुत्रत्वात्स्येति भावः । स्वीकृतः विधृतः मेरुरेव कोदण्डः धनुर्येन स
तथाभूत । तथा चोक्तम् । 'श्रीकण्ठो मेरुकोदण्डश्चण्डाग्रहरो हर' इति ।
खर्वीकृतः हर्षीकृतः असुराणां शूरपद्मतारकप्रभृतिदानवानां सम्बन्धिनी
या मदनुपूर्वी मदसन्ततिः तस्याः विकासो येन स तथाभूत । दर्वीकरेश्वरेण
वासुकिना गृहीतः अङ्गीकृतः मौर्व्याः शिञ्जिन्याः विलासः यस्य स
तथाभूत । तदुक्तं तत्रैव स्तोत्रे । 'रथो भूर्ज्या फणी शौरिः गरुध्वापो गिरिर्ह-
यः । त्रयी रथाङ्गे चन्द्राकौ ब्रह्मा भवति सारथिः' इति । वीणापाणिश्वासौ मुनी-
न्द्रश्चेति शाकपार्थिवादित्वात्समासः । नारदस्तुभुरिति वा तेन ख्यापिते प्र-

वाणाधिकारस्थापितपरमपूरुष अनिलाशनविहितनैपथ्य कम-
लासनविहितसारथ्य विश्वाधिकत्वपदालम्ब अश्वायिताद्यव-
चोगुम्भ कुन्दस्मयहरकान्तिप्रकर मन्दस्मितलवशान्तत्रिपुर
नादविन्दुकलाभिजास्पदभूरिभद्र स्वेदविन्दुलवाविर्भाविनवीर-
ह्यापिते गरिम गौरवं च पौरुषं दीर्घं चेत्येत यस्य स तथाभूत । वाणस्य अधि-
कारः कृत्यं तस्मिन् स्थापितः परमपूरुषः श्रीहरिः येन स तथाभूत । अनिलाश-
नास्पर्षाः तैः विहितं नैपथ्यं प्रसाधनं यस्य स तथाभूत । 'आकल्पवेष्टो नैपथ्यं
प्रतिकर्म प्रसाधनं' इत्यमरः । कमलासनो ब्रह्मा तेन विहितं अनुष्ठितं सारथ्यं
सारथिकृत्यं यस्य स तथाभूत । त्रिपुरसंहारकाल इति भावः । विश्वेभ्यस्सर्वे-
भ्योऽधिकः उत्तमः विश्वाधिकः तस्य भावः विश्वाधिकत्वं तदेव पदं लक्षणम् ।
'पदं व्यवसितत्राणस्थानलक्ष्माद्भिवस्तुषु' इत्यमरः । तस्यालम्ब आश्रयः तस्य
सम्बुद्धिः । सर्वोत्तमलक्षणलक्षितत्वात्तस्येति भावः । तथा चोक्तं पराशरपुराणे ।
'अथातस्संप्रवक्ष्यामि देवताधिवयमादरात् । यस्य स्मरणमात्रेण प्रसीदति म-
हेश्वरः ॥ अचेतनेभ्यस्सर्वेभ्यश्चेतनाधिकाता मुने । चेतनेषु अनुष्याथ अनुष्येष्व-
धिका द्विजाः । द्विजेषु ब्राह्मणास्तेषु कुलीना अधिकाः स्मृताः ॥ तेभ्यो अनुष्यगन्धर्वा
अधिका वेदवित्तम ॥ तेभ्योऽपि देवगन्धर्वाः पितरश्च ततः परं । कर्मदेवसमाख्याश्च
तथा देवास्ततः परम् ॥ तेभ्य इन्द्रोऽधिकस्तस्मादधिकस्तु बृहस्पतिः । बृहस्पतेरधि-
प्राज्ञः प्रजानाथोऽधिकस्ततः ॥ प्रजापतेरपि ब्रह्मा ब्रह्मणो विष्णुरात्मिकाः । वि-
ष्णोरपि हरस्तस्मान्माथी साक्षान्महेश्वरः ॥ ततोऽधिकतरस्साक्षाच्छिवस्साम्ब-
स्सनातनः । तदन्यद्विश्वमीशानस्स तु विश्वाधिकदिशवः' इति । श्रुतिश्च । 'विश्वा-
धिको रुद्रो महर्षिः' इति । अधिकं ग्रन्थविस्तरभयात् लिख्यते । अश्वायिताः आद्यव-
चोगुम्भाः यस्य स तथाभूत । इदमपि त्रिपुरसंहारकाल इति भावः । कुन्दानां
कुन्दकुसुमानाम् । 'कुन्दं माख्ये च कुन्दो ना निधिभेदमुरद्विषोः' इति भास्करः । यः
स्मयः गर्वः तस्य हरः अपहर्ता तस्य सम्बुद्धिः भावळ्यातिशयादिति भावः ।
मन्दस्मितं मन्दहासः तस्य यो लेशः तेन शान्ताः त्रिपुरासुरा यस्य तथा-
भूत । हासमात्रेण त्रिपुरविनाशादिति भावः । नाद इति बिन्दुरिति कळेति अ-
न्तःप्रणवस्यावयवविशेषा नादविन्दुकलाः अभिजानन्तीति ते तथा तेषामास्पद
प्राप्यस्थानभूत इत्यर्थः । अत्रायं विवेकः । ब्रह्मप्रणवो द्विविधः सृष्टिप्रणवः सं-
हारप्रणवश्चेति । ततो द्विविधः स एव ब्रह्मप्रणवः पुनः अन्तःप्रणवः वहिःप्रणवः उ-
भयात्मकप्रणवश्चेति द्विविधः । स चान्तःप्रणवोऽष्टविधः अकारः उकारः मकारः अ-
र्धमांक्षा नादो बिन्दुः कला कलातीता चेति । सर्वमेतन्नारदपरिव्राजकोपनिषदि स्पष्ट-
म् । द्वितीयाश्वासोपयोगितया कलाविभागोऽत्र लिख्यते अकारः प्रथमा कला उकारो
द्वितीया कला मकारस्तृतीया कला अर्धमात्रा चतुर्थी नादः पञ्चमी बिन्दुषष्ठी क-

भद्र त्रस्तरक्षापरतन्त्र ध्वस्तदक्षाध्वरतन्त्र किरीटानीतविवि-
धवेधःकपाल चपेटाघातशिथिलभास्वत्कपोल जृम्भितविक्र-
मोद्दण्ड स्तम्भितचक्रिदोर्दण्ड ब्रह्मस्तवोपचितमहाहर्ष जिह्वा-
स्वभावजनदुराधर्ष वसुन्धराधरसुतोपलालन जरन्धरासुर-
शिरोनिपातन कोपाहतपतितान्तक व्यापादितसमदान्धक वर-

ला सप्तमी कलातीता अष्टमी कलाशान्तिः नवमी शान्त्यतीता दशमी उन्मनीक-
ला एकादशी मनोन्मनी द्वादशी पुरी त्रयोदशी मध्यमा चतुर्दशी पश्यन्ती
पञ्चदशी परा षोडशी वैखरीत्येतत्सर्वं नारदपरिव्राजकोपनिषदुक्तं लिखितं म-
येति । तत्स्वरूपस्य गुरुमुखादेव अवगन्तव्यत्वाद्विस्तरस्तु न कृतः सर्वमेतत्
प्रणवनादविन्दूपनिषदि स्पष्टम् । भूरीणि अनेकानि भद्राणि मङ्गलानि यस्य स
तस्य सम्बुद्धिः । 'अथेयत्वं शिवं भद्रं' इत्यमरः । स्वेदः स्वेदोदकं तस्य विन्दो-
र्यो लभः तेनाविर्भूतः वीरभद्रः यस्य स तथाभूत । श्रीभगवतो जटाघाताद्वीरभ-
द्रः सञ्जात इति वर्तते । तथापि देवीभागवतानुरोधात्कविनेत्यमुक्तमित्यनुसन्धे-
यम् । त्रस्ताः संसारत्रस्ताः अस्मदादयः तेषां रक्षा रक्षणं तस्यै परतन्त्रः परा-
धीनः तस्य सम्बुद्धिः । 'परतन्त्रः पराधीन' इत्यमरः । ध्वस्तं नाशितं दक्षस्य
प्रजापतेः अध्वरतन्त्रं यागतन्त्रं येन स तथाभूत । किरीटे निहितानि दि-
विधानि बहुविधानि वेधःकपालानि कर्पराः शिरोस्थिशकलानीत्यर्थः । 'स्यात्क-
परः कपालोऽस्त्री कीकसङ्कुल्यमास्थि च' इत्यमरः । तानि यस्य तस्य सम्बुद्धिः । चपे-
टः विस्तृताङ्गुलिकरः तेनाघातः प्रहारः तेन शिथिलौ पतद्दन्तौ भास्वतस्सूर्यस्य
कपोलौ गण्डदेशौ यस्य तस्य सम्बुद्धिः । 'अधस्ताद्विबुक्तं गण्डकपोलौ तत्परा
हनुः' इत्यमरः । तदुक्तं दक्षोपाख्याने । 'पूष्णो दशनरेखां सुदीप्तां मुक्तावली-
मिव । जघान घनुषः कोट्या स तेनास्पष्टवागभूत्' इति । जृम्भितः विजृम्भितः
प्रकटीकृत इति यावत् । विक्रमः पराक्रमो यस्ते तथाभूताः दोर्दण्डा भुजदण्डा यस्य स
तस्य सम्बुद्धिः । स्तम्भितः स्तम्भीकृतः चक्रिणः श्रीहरेः दोर्दण्डो भुजदण्डो येन
स तथाभूत । तथा चोक्तं देवीभागवते । 'स ननाद करं तस्य प्रोद्धृतं मधुविद्विषः ।
पश्यतां दिवि सिद्धानां स्तम्भयामास हुङ्कृतिः' इति । ब्रह्मविरचितः यः स्तवः
स्तुतिः तेनोपचितः अभिवृद्धः महान् हर्षो यस्य स तथाभूत । जिह्वाः कुटिलः
स्वभावो येषां ते जिह्वास्वभावास्तथाविधा ये जनाः तैः दुराधर्ष धर्षयितुमशक्ये-
त्यर्थः । दुष्टासुरप्रयुक्तामिभवरहित इति भावः । वसुन्धराधरः हिमवान् त-
स्य सुता उमा तद्विरचितं उपलालनं यस्येति शाकपार्थिवादित्वादुत्तरपदलोप-
हृत्प्राप्तिः । जलन्धर इति कथनानुरः तस्य शिरः उत्तमाङ्गं तस्य विनिपातन
पातयितरित्यर्थः । कोपेन क्रोधेन आहतः सन्ताडितः अत एव प-

चतुर्थांशः ।

२५३

संहननजटासम्भृतपरभागगौर नरसिंहनियमनालम्बितशरभा-
वतार प्रपन्नभयभोचन विभिन्नभगलोचन प्रपञ्चदहनकारक
विरिञ्चवदनहारक सञ्चारपूतमन्दर पञ्चायुधातिसुन्दर अपनी-
तदक्षानन अभिनीतभिक्षाटन धारितमेरुकाननकुसुममालिका-
लङ्कार दारितदारुकावनकुलपालिकाहङ्कार समावर्जितभक्तमा-
नसानुसार परावर्तितदत्ततापसाभिचार वैयासिकोक्तिगोचर
वैयाघ्रकृत्तिभासुर गतपरिकर्मगणस्पृह कृतकरिचर्मपरिग्रह स्व-

तितः निपतितः अन्तको यमः यस्य स तथाभूत । व्यापादितः विहिंसितः स-
मदः मदसहितः अन्धकासुरो येन स तथाभूत । परमुत्कृष्टं यत्संहननं शरीरम् ।
'गात्रं वपुस्संहननं शरीरं वर्ष्म विग्रह' इत्यमरः । तेन जटाभ्यस्सकाशात् स-
म्भृतः सम्पादितः परभागः वर्णोत्कर्षः यस्य स तथाभूतश्चासौ गौरश्चेति कर्म-
धारयः तस्य सम्बुद्धिः । नृसिंहस्य नृसिंहमूर्तेर्नियमनं निग्रहः तदर्थमवलम्बितः
गृहीतः शरभस्यावतारो यस्य स तथाभूत । प्रपन्नानां भयं तस्य भोचनं मोचकम् । वि-
भिन्ने उत्पादिते भगस्य सूर्यमूर्तिभेदस्य विलोचने येन स तथाभूत । वीरभद्रावता-
र इति भावः । तथा चोक्तं दक्षोपाख्याने । 'भगस्य नेत्रे विपुले शतपत्रसमप्र-
भे । प्रसङ्गोत्पाटयामास वीरभद्रः प्रतापवान्' इति । प्रपञ्चस्य दहनं भस्मीभव-
नं तस्य कारकः कर्ता तस्य सम्बुद्धिः प्रलयकालरुद्रादिरूपेणेति भावः । विरिञ्चेः
वदनं पञ्चवक्त्रं तस्य हारकः अपहर्ता छेतेति यावत् । तस्य सम्बुद्धिः । प-
ञ्चायुधः मदनः तद्वदतिसुन्दर मोहन श्रीविष्णुमोहिन्यवतारे कामकोटिसौन्दर्यं द-
धारेति भावः । सञ्चारेण पूतः पवित्रः मन्दरो यस्य स तथाभूत । अपनीतं
अपहृतं दक्षस्य प्रजापतेराननं यस्य स तथाभूत । कामेश्वरावतार इति भावः ।
अभिनीतं अभिनयं कुरां भिक्षार्थं अटनं सञ्चारः येन स तथाभूत । धारितः धृतः
मेरुकाननं मेरुस्थितोद्यानं तस्य कुसुममालिकालङ्कारः येन स तथाभूत । दारितो
विदारितः दारुकासंज्ञिकवने याः कुलपालिकाः कुलस्त्रियः पतिव्रता इति यावत् ।
तासामहङ्कारो येन स तथाभूत । सुन्दरेश्वरावतारेणेति भावः । समावर्जितानि
विषयेभ्यः प्रत्याहृतानि यानि भक्तमानसानि तेषामनुसारः अनुसरणं यस्य स
तथाभूत । परावर्तितः अभिनिवर्तितः दत्ततापसानां दारुकावनस्थतापोमदम-
त्तच्छीणां अभिचारः आभिचारिकं येन स तथाभूत । इदं कर्मपुराणप्रसिद्धम् ।
सुन्दरेश्वरावतारे मोहितानां स्वस्त्रीणां पतिव्रतात्वशैथिल्यात्कुपिताः दारुका-
वनवासिनो दत्ततापसाः महेश्वरं प्रत्याभिचारिकयागं चक्रुरिति । वैयासिकोक्तयः
ब्रह्मसूत्राणि तेषां गोचरविषयीभूत । तत्प्रतिपाद्यत्वादिति भावः । वैयाघ्री च
सा कृत्तिश्चेति कर्मधारये स्त्रियाः पुंवदित्यादिना पुंवद्भावः । 'अजिनं

२५४

नीलकण्ठविजये सव्याख्याने

ध्यानशमितपातकप्रसङ्ग विध्यादिविबुधपूजितस्वलिङ्ग शान्त-
मानसानुरोध क्षान्ततापसापराध फालानलवलनभीषण हाला-
हलगरळभूषण अरुणांशुकन्दळमणिसुन्दरफणिकुण्डल चर-
णाग्रयन्त्रितदशकन्धरभुजमण्डल आनन्दताण्डवनटनानुबन्ध
गोविन्दपूजितचरणारविन्द विनयानतामृताशनसहस्राहितप्रमो-
द तनयामिलाषिमाधवतपस्याकृतप्रसाद दिव्यास्त्रदानतोषित-
भृगुसुनुनम्य सव्यार्धभागभाविताहरिरूपरम्य वन्दितागतभ्रुति-

चर्म कृतिः स्त्री' इत्यमरः । तथा भासुर प्रकाशमानेत्यर्थः । अत एव गता याता
परिकर्मणि आभरणादिधारणे स्पृहेच्छा यस्य स तथाभूत । अत एव कृतः
रचितः करिचर्मणः परिग्रहः स्वीकारो येन स तथाभूत । स्वध्यानेन शमितः
विनाशितः पातकानां प्रसङ्गो यस्य स तथाभूत । विध्यादयो ब्रह्मादयो ये वि-
बुधाः देवाः तैः पूजितानि स्वलिङ्गानि यस्य स तथाभूत । तथा चोक्तं सारसङ्ग-
हृदीपिकायाम् । 'ब्रह्मादयस्सुरास्सर्वे मुनयो यक्षराक्षसाः । गन्धर्वाश्चाराण्यसिद्धा
दैतेया दानवास्तदा ॥ पूजयित्वा महालिङ्गं भक्त्या सर्वार्थसिद्धिदम् । प्राप्ताः
कामानमीष्टान् च तांस्तान्सर्वजनप्रियान्' इति । शान्तमानसाः उपशान्तचित्ताः ते-
षामनुरोधः अनुसरणं यस्य स तथाभूत । क्षान्तः मर्षितः तापसानां अवरोधो
येन स तथाभूत । फालानलः फालनयनाग्निः तस्य यद्वलनं चलनं तेन भीषण
भयङ्करेत्यर्थः । हालाहलः गळभूषणं कण्ठाभरणं यस्य स तथाभूत । अरुणानि
अंशूनां दीप्तीनां कन्दळानि येषां ते तथाभूताः मणयः येषां तथाभूता ये फणि-
नः सर्पाः त एव कुण्डलानि कर्णभूषणानि यस्य स तथाभूत । चरणप्रेण यन्त्रितं
निगृहीतं दशकन्धरस्य रावणस्य भुजानां मण्डलं यस्य स तथाभूत । कै-
लासोद्धरणसमय इति भावः । आनन्देन निरतिशयसुखेन यत्ताण्डवं नटनं
नृत्तानुकृतिस्तस्यानुबन्धस्सम्बन्धो यस्य स तथाभूत । गोविन्देन वासुदेवेन पूजि-
ते चरणारविन्दे यस्य स तथाभूत । तथा चोक्तं देवीभागवते । 'प्रायशश्शम्भुभ-
क्तैषु विष्णौ त्वं प्रोच्यसे भवान् । एकोनेऽब्जसहस्रे त्वं ददौ नेत्राम्बुजं भवान्'
इति । श्रीहरिं प्रति वीरभद्रवचनमेतत् । 'विनयेन आनताः प्रणता ये अमृता-
श्चानाः देवास्तेषां यानि सहस्राणि तैराहितः सम्पादितः प्रमोदः आनन्दः यस्मा-
त्स इति तथाभूत । तनयामिलाषी पुत्रार्थी यो माधवः श्रीकृष्णः तस्य या तप-
स्यो तपः तयो कृतः प्रसादः अनुग्रहो यस्य स तथाभूत । तथा चोक्तम् । 'शिवानु-
ग्रहसुजातः पुत्रस्साम्ब इति स्मृतः' इति । दिव्यास्त्रस्य कुठाररूपस्य प्रदानेन
वितरणेन तोषितो हर्षितः यो भृगुसूनुः परशुरामः तस्य नम्यः प्रणोमभाजनं
तस्य सम्बुद्धिः । सव्यार्धभागे वामशरीरार्धभागे भावितं स्थापितं यद्वरिरूपं तेन

सार नन्दिपालितप्रतिहार बुद्धनानार्थरहस्यशतमन्युमुख्यामर-
भक्तिगोचर दुग्धपानार्थतपस्यदुपमन्युविश्राणितदुग्धसागर अ-
धिकसञ्चालितदुष्टपीडाचरण हरिविरिञ्चापरिदृष्टचूडाचरण अ-
ञ्चदर्मवृषाधार पञ्चब्रह्ममयाकार वेदाश्ववरोपहितस्वास्य श्वे-
ताश्वतरोपनिषद्मय चापत्यरहितरम्यस्वभाव कैवल्यवचनग-
म्यप्रभाव अखर्वमखाधिराज्यप्रताप अथर्वशिखानुवाद्यस्वरूप
अगर्वनरस्तुतिमुदित अथर्वशिरःश्रुतिविदित नादान्तविभाव-

रम्य रमणीयेत्यर्थः । हरिहरक्षेत्रे अद्यापि शिवः हरिहरात्मनैव वर्तत इति प्रसि-
द्धिः । वन्दिनां स्तुतिपाठकानां भावो वन्दिता । 'वन्दिनः स्तुतिपाठकाः' इत्यम-
रः । तथा आगता याः श्रुतयः ऋगादयः ताः धरतीति धरः तस्य सम्बुद्धिः ।
श्रुतीनां वन्दित्वं श्रुतिगीतासु मागवते उक्तम् । नन्दी नन्दीश्वरस्तेन पालितः
रक्षितः प्रतीहारः गृहद्वारं यस्य स तथाभूत । बुद्धं विदितं नानार्थानां नानाप-
दार्थानां रहस्यं येन स तथाभूत । सर्वज्ञत्वात्तस्येति भावः । शतमन्युरिन्द्रः मु-
ख्यो येषां तथाभूताः ये अमराः देवाः तेषां भक्तेरनुरागविशेषस्य गोचर आस्प-
दभूत इत्यर्थः । दुग्धपानार्थं तपस्यन् यः उपमन्युः गन्धर्वबालः तस्मै विश्राणि-
तः वितीर्णः क्षीरसागरः येन स तथाभूत । अधिकमत्यन्तं चालिताः । णिज-
न्तात्कर्तरि क्तः । सम्मार्गाज्ज्ञानं चालयन्त इत्यर्थः । ये दुष्टास्तेषां पीडाकरण
उपद्रवकारिन् । हरिविरिञ्चाभ्यां विष्णुब्रह्माभ्यां अपरिदृष्टौ चूडाचरणौ यस्य स तथा-
भूत । महालिङ्गोद्भवसमय इति भावः । अञ्चन् सञ्चरन् यो धर्मरूपो वृषो वृष-
भः स आघारो यस्य स तथाभूत । अधर्मस्य पापस्य प्रक्षालनमपनोदनं तस्मै
आदर प्रसीद । महादेवमन्तरा पापापनोदनं न भवतीति भावः । पञ्चब्रह्ममयाः
सद्योजातवामदेवादिवस्वरूपाः आकारं यस्य स तथाभूत । वेदा एवाश्ववराः तै-
रुपहितं विधृतं स्वाम्यं यस्य स तथाभूत । श्वेताश्वतरसंज्ञिका या उपनिषत् तथा
गम्य ज्ञेय । चापत्यं इन्द्रियलौक्यं तद्वहिताः ये मुनयः तैर्गम्यः वेद्यः स्वभावो यस्य
स तथाभूत । कैवल्यवचनानि कैवल्योपनिषद्वांसि उमासहायमित्यादीनि तैर्ग-
म्यः प्रभावः स्वरूपं यस्य स तथाभूत । अखर्वौ अनल्पौ मखाधिराज्यं यागा-
धिपत्यं तच्च प्रतापश्चेत्येतौ यस्य स तथाभूत । 'आवो राजानमध्वरस्य रुद्रं
होतारं' इति श्रुतेः । अथर्वशिखां नाम काचिदुपनिषत् तथा प्रतिपाद्यं स्वरूपं
यस्य स तथाभूत । अविद्यमानो गर्वो यस्य स तथाभूतो यो नरोऽर्जुनः तत्कृत-
या स्तुत्या मुदित इष्ट । अर्जुनस्य पाशुपतास्त्रलाभावर इति भावः । अथर्वशि-
खां नाम पञ्चरुद्रान्तर्गता काचन उपनिषत् तन्नामिका या श्रुतिः तथा विदित
ज्ञात । नादो नाम प्रणवचरमावयवस्तस्यान्तेऽवसाने विभावनीय ध्येयस्वरूपेण-

नीय वेदान्तविवोधनीय प्रणतार्तिहर प्रणवार्थसार मुग्धला-
वण्याधार शुद्धचैतन्याकार आशीविषधारक काशीपुरनायक
हृदम्बुजकृतविलास चिदम्बरकृतनिवास आकर्णचलितापाङ्ग
गोकर्णरचितासङ्ग घोरासुरपुरधूमकेतुस्मित वाराकरगतराम-
सेतुस्थित रक्षणलीलाविलास दक्षिणकैलासवास आताम्रलो-
लनयन एकाग्रमूलभवन आभीलविधुरसेवन श्रीशैलशिखर-
पावन आद्राक्षमधुरवाग्गुम्भ रुद्राक्षरुचिरद्रोस्तम्भ कालक-
ण्ठरुचिघटितलावण्य नीलकण्ठमखिनिहितकारुण्य सेवापरत-

र्थः । वेदान्तरूपनिषाद्विः विवोधनीय विज्ञेयैत्यर्थः । प्रणतानामस्मदादीनां आर्ति-
हर पीडाविनिवारकेत्यर्थः । प्रणवस्य ओङ्कारस्य अर्थभूतश्चासौ सारश्चेति कर्मधा-
रयः तस्य सम्बुद्धिः । मुग्धस्सुन्दरश्चासौ लावण्यस्याधारश्चेति समानाधिकरण-
समासः । तस्य सम्बुद्धिः । शुद्धः रजस्तमोभ्यामसंमिश्रः चैतन्यस्याकारः स्वरूपं
यस्य स तथाभूत । आशीविषाणां सर्पाणां धारको घर्ता तस्य सम्बुद्धिः । आभर-
णत्वेनेति भावः । काशीपुरस्य वाराणस्याः नायक नाथ । हृदम्बुजे हृदयकमले गतः
प्राप्तः विलासः अभिव्यक्तिर्यस्य स तथाभूत । चिदम्बरं चिदम्बरक्षेत्रं तस्मिन्
कृतः रचितः निवासः आवासः यस्य स तथाभूत । आकर्णं कर्णावधि चलिताव-
पाङ्गौ यस्य स तथाभूत । गोकर्णं पश्चिमसमुद्रतीरवृत्तिगोकर्णक्षेत्रं तस्मिन् रचि-
तः आसङ्गः आसक्तिर्येन स तथाभूत । तत्र महाबलिस्वामिरूपेणावस्थानादिति
भावः । घोराः भयङ्कराः येऽसुराः तेषां पुरं तस्य धूमकेतुरूपं उत्पातरूपं स्मि-
तं हासो यस्य स तथाभूत । 'अग्न्युत्पातौ धूमकेतू' इत्यमरः । वाराशिः दक्षि-
णसमुद्रः तं गतः प्राप्तः रामकृतो यः सेतुः तस्मिन् स्थितः तस्य सम्बुद्धिः । रा-
मेश्वररूपेणेति भावः । रक्षणगलीलाया विलासो यस्य स तथाभूत । दक्षिणकैला-
सः कालहस्तिक्षेत्रं तस्मिन् वासः आवासः यस्य स तथाभूत । आताम्रे ईषदरु-
णे लोले चञ्चले नयने यस्य स तथाभूत । चन्द्रसूर्यरूपत्वान्नयनयोश्चाश्रयमिति
भावः । एकमत्यन्तं आग्रस्य चूतस्य मूलं भवनं निकेतनं यस्य स तथाभूत ।
काञ्चीक्षेत्रे चूतवृक्षमूले एकाम्रेश्वररूपेणावस्थानादिति भावः । अभिलषितमपेक्षि-
तं विधुना विष्णुना सेवनं यस्य स तथाभूत । 'विधुर्विष्णौ चन्द्रमसि परिच्छेदे
बलेऽवधिः' इत्यमरः । श्रीशैलः श्रीशैलसंज्ञको गिरिः तच्छिखरं पावयति पवि-
त्यतीति तथाभूत । द्राक्षावन्मधुराः वाग्गुम्भाः वाक्सन्दर्भाः यस्य स तथाभू-
त । रुद्राक्षाः रुद्राक्षमणयः तैः रुचिराः मनोहराः दोस्तम्भाः बाहुदण्डा यस्य स
थाभूत । काला इयमला या कण्ठस्य रुचिः कान्तिः तया घटितं सम्बद्धं लाव-

न्त्रपालक शैवागमतन्त्रकारक सर्गस्थितिसंहतिकार्यत्रयस्थेय भर्गश्रुतियन्त्रितगायत्र्यनुसन्धेय अध्यासितवरनिकुञ्जगृहहिमाहार्य अध्यापितहरिविरिञ्चमुखशिवाचार्य अर्चितानन्तविहार सच्चिदानन्दशरीर विजयी भव विजयी भव ।

भुञ्जीथा न हलाहलं यदि महादेव त्वमेवंविधं

भुञ्जीरन् किमिमे सुराश्चरुपुरोडाशादिहव्यं मखे ।

आसीथा न यदि स्वयं वितृचणे भूतानि सम्मोहयन्

आसीरन् किमिमे जनास्सुकृतिनो हर्म्येषु सौधेषु च ॥

यं सौन्दर्यं यस्य स तथाभूत । नीलकण्ठमखी एतद्वन्धकृत्नीलकण्ठयज्वा तस्मिन्निहितं आहितं कारुण्यं करुणा येन स तथाभूत । सेवापरतन्त्रः पावकः अग्निः यस्य स तथाभूत । अग्निः त्वागल्य नेत्ररूपेण स्थित्वा शिवं सेवत इति भावः । शैवानि शिवसम्बन्धीनि ये आगमाः यानि तन्त्राणि च सिद्धान्ताश्च । 'तन्त्रं प्रधाने सिद्धान्त' इत्यमरः । तयोः कारकः निर्माता तस्य सम्बुद्धिः । तथा चोक्तं कूर्मपुराणे । 'तस्माद्वै वेदवाह्यानां रक्षणार्थं च पापिनाम् । विमोहनाय शास्त्राणि करिष्यावो वृषध्वज ॥ एवं सञ्चोदितो रुद्रः माधवेन मुरारिणा । चक्रार मोहशास्त्राणि केशवोऽपि शिवेरितः ॥' इति । सर्गस्थितिसंहतयः स्रष्टिस्थितिप्रलया एव कार्याणि तेषां त्रये त्रितये स्थेय स्थिरतरत्वेत्यर्थः । 'स्थास्तु स्थिरतरस्थेयानि' इत्यमरः । श्रूयत इति श्रुतिरिति व्युत्पत्त्या भर्गश्रुतिः भर्गपदं तथा यन्त्रिता या गायत्री सूर्यदेवताकागायत्री तथा अनुध्येय ध्यातव्येत्यर्थः । अध्यासितः आश्रयीकृतः वरनिकुञ्जगृहयुक्तः हिमाहार्यो हिमवत्पर्वतो येन स तथाभूत । 'अहार्यधरपर्वताः' इत्यमरः । अध्यापिताः हरिविरिञ्चिप्रमुखाः विष्णुब्रह्मप्रभृतयः शैवाचार्याः शैवशास्त्रव्याख्यातारः येन स तथाभूत । 'मन्त्रव्याख्याकृदाचार्यः' इत्यमरः । 'यो ब्रह्माणं विदधाति पूर्वं यो वै वेदांश्च प्रहिणोति तस्मा' इति श्रुतेः । अनन्ताः असङ्ख्येया विहाराः विहृतयो यस्य सः अर्चितश्चासौ अनन्तविहारश्चेति कर्मधारयः । तस्य सम्बुद्धिः । सन्तौ अवाध्यौ यौ चिदानन्दौ तावेव शरीरं यस्य स तथाभूत । विजयस्सर्वोत्कर्षस्सोऽस्यास्तीति विजयी भव विजयी भवेति द्विरुक्तः सकलपुराणार्थसङ्ग्राहकगद्यसमाप्तिद्योतनाय ॥ भुञ्जीथा इति ॥ हे महादेव त्वं एवंविधं इत्थंप्रकारं जगद्विनाशकारणमिति भावः । हलाहलं विधं न भुञ्जीथा यदि भोजनं कुरुष्व न यदीत्यर्थः । इमे परिदृश्यमानाः इन्द्रादयस्सुराः मखेषु यागेषु । 'सप्ततन्तुर्मखः क्रतुः' इत्यमरः । चरुपुरोडाशादिकं हव्यं होमद्रव्यं भुञ्जीरन् भोजनं कुर्वीरन् किमित्यर्थः । यजमानदेवयजनयोग्यैरुभयैर्गर्गलेन विनाशो भवेदिति भावः ।

किं बहुना ।

त्वत्प्रसूतास्त्वया गुप्तास्त्वया व्यापारिता वयम् ।

त्वां विदन्तोऽविदन्तो वा त्वामेव प्रीणयामहे ॥ ४० ॥

इति स्तुवतो देवान् पुरशासनः पुनरित्थमनुशशास ।

‘पुत्रा यूयं भुवनविदिता ब्रह्मनारायणेशाः

दासा देवाश्शतमखमुखा दानवेशास्ततोऽपि ।

कस्यान्यस्य व्यसनमहरं कालकूटं निगृह्णन्

लज्जे भूयः स्तुतिषु भवतां व्यापृतः स्वे कुटुम्बे ॥

स्वयं त्वमित्यस्यानुषङ्गः । भूतानि । ‘भूतं न्याये समे प्राप्ते यथार्थातीतयोरपि । क्लीवे त्वयं पिशाचादौ’ इति नानार्थमाला । भेताच्छादिगणान् संमोहयन् मोहं प्रापयन् । पितृवणे श्मशाने । ‘श्मशानं स्यात्पितृवणं’ इत्यमरः । नासीथा यदि न वर्तसे चेदित्यर्थः । सुकृतिनः पुण्यवन्तः इमे सुरादयः इन्द्रादयः रम्येषु रमणीयेषु हर्म्येषु प्रासादेषु आसीरन् वर्तेरन् किमित्यर्थः । यद्येवं त्वं न कुर्यास्तदा भेताच्छादयः पुरप्रामादीन् प्रविश्य सर्वान् भक्षयेयुरिति भावः ॥ किं बहुनेति ॥ वयं त्वत्प्रसूताः त्वया उत्पादिताः पूर्वमिति भावः । त्वया गुप्ताः संरक्षिताः इदानीमिति भावः । त्वया भवता व्यापारिताः भविष्याम इति शेषः । त्वां विदन्तः जानन्तः अविदन्तः । तत्त्वतः प्रीणयामहे इति पाठे नमोभरिति शेषः । अजानन्तो वा त्वमेव प्रणमामः नमस्कुर्महे सर्वथापि त्वच्चरणे न्यस्तात्मान इति भावः ॥ इतीति ॥ इतीत्यं स्तुवतः स्तुतिं कुर्वतो देवान् ब्रह्मविष्ण्वादीन् पुनः इत्थं पुरशासनः त्रिपुरान्तकः अनुशशास शिक्षितवानित्यर्थः ॥ पुत्रा इति ॥ ब्रह्मनारायणाद्याः यूयं भुवनेषु लोकेषु विदिताः प्रख्याताः ममेत्यादिः । पुत्रास्तनया इत्यर्थः । तथा चोक्तं वायवीयसंहितायाम् । ‘त्रयस्ते कारणात्मानस्साक्षाज्जाता महेश्वरात् । विष्णुर्जातोऽस्य वामाङ्गे ब्रह्मा त्वस्य तु दक्षिणे ॥ पृष्ठदेशे महेशानः त्रीन् पुत्रानसृजत् प्रभुः’ इति । शतमखमुखा देवा इन्द्रादयः देवाः सुराः दासाः भृत्याः । तथा चोक्तम् । ‘शाठोपालाश्शतमखमुखाश्चन्दनहर्मनोभूः’ इति । दानवेशाः बलिबाणप्रभृतयः असुरश्रेष्ठाः ततोऽपि देवेभ्योऽपीत्यर्थः । दासाः अतिशयितभृत्या इत्यर्थः । ‘भृत्ये दासेरदासे-यदासगोप्यगचेटका’ इत्यमरः । बाणरावणबलिविभीषणादीनां पारिवदकेटिप्रविष्टत्वाद्दासतरत्वमिति भावः । कालकूटं विषराजं निगृह्णन् निग्रहं कुर्वन् महम्भावेनेति भावः । अन्यस्य स्वीयव्यतिरिक्तस्य कस्य व्यसनं दुःखं अहरं अपहृतवानस्मीति भावः । परकीयस्य एतमुपकारं न कृतवानिति भावः । स्वे स्वीये कुटुम्बे पोष्यवर्गे व्यापृतः व्यग्रः अहं भवतां स्तुतिषु भवत्कर्तृकस्त्री-

तदलमतिक्रामति कालो मथनस्य । वत्सा देवासुराः, वत्स भो-
श्चतुरानन, शृणुतावहिताः परमुपदेशमिमम् ।

अमुं यं वीक्षध्वे पुरुषमरविन्देक्षणमसौ

सवित्री सर्वेषामपि च भवतां मत्प्रियतमा ।

मदाज्ञामस्याज्ञां मम भजनमेतस्य भजनं

विजानन्तो यूयं विनमत तथास्मिन्मयि यथा ॥ ४२ ॥

भगवन्नरविन्दलोचन जानामि भवतो मयि प्रीतिमन्याह-
शीम् । काममग्रे सहैवास्वहे । कालस्त्वयमेषामत्येति सुधाप्र-
दानस्य तद्य वियोगेन मे नार्हसि वैक्लव्यमधिगन्तुम् ।

भवानिति भवानीति पश्य भेदः कियानयम् ।

विग्रहं प्राप्तयोरेकं विश्लेषः क इवावयोः ॥ ४३ ॥

त्रेणित्यर्थः । भूयः अधिकं लज्जे जिहेमीत्यर्थः ॥ तदिति ॥ तत्तस्मात् मथन-
स्य कालः अवसरः अतिक्रामति अतिगच्छतीत्यर्थः । अलं स्तवनेन साध्यं ना-
स्तीत्यर्थः ॥ वत्सा इति ॥ वत्साः किशोराः हे देवासुराः वत्स भो चतु-
रानन हे विश्व इत्यर्थः । यूयं अवहिताः अवधानसहिताः परमुत्कृष्टं इमं
मदीयमिति भावः । उपदेशं हितवचनं श्रोतव्यं शृणुष्वमित्यर्थः ॥ अमुमि-
ति ॥ अरविन्दे इय ईक्षणे नेत्रे यस्य स तथाभूतममुं परिदृश्यमानं यं विष्णुं
पुरुषं पुरुषाकृतिं वीक्षध्वे पश्यथेत्यर्थः । असौ विष्णुः मत्प्रियतमा ममात्मन्तदायि-
ता सर्वेषां च भवतामपि सवित्री जनवतीत्यर्थः । तथा चोक्तम्, 'योऽयं चकास्ति
गगनार्णवरत्नकान्तिर्योऽयं सुरासुरगुरुः पुरुषः पुराणः । यद्वा ममार्धमिदमन्त-
कसूदनस्य देवि त्वमेव स इति प्रतिपादयन्ति' इति । 'कदाचिच्छलिता देवी
धृतश्रीविष्णुविग्रहा । वेणुनादविनोदेन करोति विवशं जगत्' इत्यादिवचनैः पार्व-
तीविष्णोरभेदादिति भावः । ततः कारणाद्युयं चतुराननप्रसृतयः भवन्तः अस्य
श्रीविष्णोः आज्ञां मदाज्ञां मन्निदेश इति एतस्य हरेर्भजनं मम परशिवस्य भजनं से-
वनं अथवा अस्याज्ञां अस्य भजनं मम भजनमित्यन्वयः । विजानन्तः विद-
न्तस्सन्तः मयि नमनादि यथा कुरुय तथा अस्मिन् विष्णौ विनमत विशेषण
नमस्कुर्वतेत्यर्थः ॥ भगवन्निति ॥ हे भगवन् अरविन्दलोचन पुण्डरीकाक्ष
अन्यादृशी असदृशी भवतो मयि प्रीतिं भक्तिं जानामि वेशीत्यर्थः ॥ काम-
मिति ॥ अग्रे समुद्रमथनानन्तरं काममलन्तं सहैव मिलित्वैव आस्वहे वर्ताव-
हे ॥ काल इति ॥ एषां देवानां सुधाप्रधानस्य अमृतप्रधानस्य मथनस्य कालः
समयस्तु अत्येति अतिगच्छतीत्यर्थः । तत्तस्मादद्य मे वियोगेन विश्लेषेण वैक्लव्यं
खेदमधिगन्तुं नार्हसि वियोगखेदस्य अनवसर इति भावः ॥ भवानिति ॥

२६०

नीलकण्ठविजये सव्याख्याने

इति प्रसादयन्निन्दुशेखरः, प्रदक्षिणीकृत्य सहस्रशः, पा-
दावाधाय मूर्ध्नि, परिरभ्य निर्भरं बाहुभ्यां, विसृष्टः कथ-
ञ्चिदपि विश्वम्भरेण, पश्यत्सु देवासुरेषु, पार्वतीसहितस्ति-
रोदधे । तदनु च ।

स्तुवन्तो दिव्याभिः स्तुतिभिरभिसङ्गम्य शतशः

स्पृशन्तः कोटीरैश्चरणकमलं कैटभभिदः ।

स्मरन्तः श्रीकण्ठं सममसुरवीरैर्दिविचराः

प्रहृष्यन्तः सिन्धुं प्रमथितुमुपाक्रंसत पुनः ॥ ४४ ॥

इति श्रीमद्भारद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिक-

शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-

सोदर्यश्रीमदाच्चान्दीक्षितपौत्रेण नारायणदीक्षितात्मजेन

श्रीभूमिदेवीगर्भसंभवेन श्रीनीलकण्ठदीक्षितेन

विरचिते श्रीनीलकण्ठविजयनाम्नि चम्पुकाव्ये

चतुर्थ आश्वासः ॥

भवानिति विष्णुरिति भवानीति पार्वतीत्येवम्प्रकारः अयं भेदः वैरूप्यं कियान्
ईकारमन्तरा भवान्भवानीतिशब्दानुपूर्व्योत्सर्वतस्साम्यादिति भावः । एकं
विग्रहं शरीरं प्राप्तयोरभावयोः विश्लेषः वियोगः कः केत्यर्थः ॥ इतीति ॥ इति
इत्थं प्रसादयन् अनुग्रहं कुर्वन् इन्दुशेखरः चन्द्रचूडः विश्वम्भरेण विष्णुना
सहस्रशः प्रदक्षिणीकृत्य मूर्ध्नि स्वशिरसि पादौ शिवचरणौ आधाय स्थापयि-
त्वा बाहुभ्यां निर्भरं दृढं परिरभ्य आलिङ्ग्य कथञ्चिद्विचक्षणैस्तथः । विसृष्टः
उज्जितस्सन् देवासुरेषु पश्यत्सु दर्शनं कुर्वत्सु सत्सु पार्वती गिरिजा देवी तया
सहित एव तिरोदधे अन्तर्दधे ॥ तदन्विति ॥ दिव्याभिः अवाधितार्था-
भिः स्तुतिभिः स्तोत्रैः स्तुवन्तः गुणान्कथयन्तः शतशः अनेकशः सङ्कीर्णभूयेति
यावत् । अभिसङ्गम्य आगत्य कोटीरैर्मकुटैः कैटभभिदः श्रीविष्णोश्चरणकमलं
पादारविन्दं स्पृशन्तः स्पर्शनं कुर्वन्तः श्रीकण्ठं नीलकण्ठं स्मरन्तः ध्यायन्तः प्र-
हृष्यन्तः हर्षं प्राप्नुवन्तस्सन्तः असुरवरैस्समं दिविचरा देवाः सिन्धुं समुद्रं पुनः
प्रमथितुं मथनं कर्तुं उपाक्रंसत उपचक्रमुरित्यर्थः । अन्तरायनिवृत्तौ श्रेयस्साध-
नोद्योगं के वा विवेकिनः लजेयुरिति भावः ॥

इति श्रीमद्भारद्वाजवेङ्कटलमहादेवसूरिविरचिते नीलकण्ठविजयव्याख्याने

विबुधानन्दाख्याने चतुर्थाश्वासविवृतिः ॥

पञ्चमाश्वासः ।

२६१

अथ पञ्चमाश्वासः ॥

आलोड्यमानः पुनरेकतानैः

आमूलमब्धिस्सुरदैत्यसङ्घैः ।

प्रादुष्करिष्यन् परमामृतं तत्

प्रासीददीशान इव क्रमेण ॥ १ ॥

ततश्च ततः क्षोभ्यमाणात्सजातीयमन्दरसङ्घर्षमसहमानतया
समुत्थित इव मैनाकभूधरः, परिगळत्कलुषमदजलासारपरि-
जिहीर्षया निर्वासित इव भुवि नैर्मल्यैकमत्यस्थितैरान्तरैर्जन्तु-
भिः, सलिल एव सन्ततवप्रक्रियाशीलनेन संसक्तैर्दुग्धसागरस-
रोजनालैरिव वज्रबलयैरावेष्टितचतुर्दन्तः, सन्ततभूभारपरि-
श्रान्तदिगन्तदन्तावळराजदृष्टिपथान्निलीय विष्टिग्रहणशङ्कया

विद्यावितरणशीलं विद्याधीशं विरिञ्चिहरिवन्धम् ।

विश्वाधिकविबुधेभ्यं विजयोपास्यं विनौमि विषकण्ठम् ॥

आलोड्येति ॥ एकतानाः अनन्यवृत्तयः । 'एकतानोऽनन्यवृत्तिः'
इत्यमरः । तथाभूतैः सुरदैत्यसङ्घैः आमूलं मूलावधि आलोड्यमानः मध्यमानः
अब्धिः पुनः समुद्रस्तु तत्परमामृतं उत्कृष्टामृतं प्रादुष्करिष्यन् उत्पादयिष्यन्
सन् क्रमेण ईशानः परमेश्वर इव प्रासीदत् प्रससादेत्यर्थः । पात्रेत्यादिना सदेः
सीदादेशः कर्तरि लङ् ॥ तत इति ॥ ऐरावत उद्वभूवेत्याह । ततः
क्षुभ्यमाणान्मध्यमानान् अर्णवात् समुदात् सजातीयः पर्वतत्वरूपैकजा-
तिविशिष्टः यो मन्दरः तस्मात्सङ्घर्षणं मथनरूपाभिभवं असहमानः अनङ्गीकुर्वा-
णः तस्य भावस्तप्ता तथा समुत्थितः समुद्रतः मैनाकभूधर इव स्थितः । नैर्मल्यं
निर्मलत्वं तस्मिन् विषये यदैकमल्यं एकविधत्वेनावस्थानबुद्धिरित्यर्थः । तेना-
स्थिताः विद्यमानाः तथाभूतैः आन्तरैः समुदान्तर्गतैः जन्तुभिः प्राणिभिः परि-
गळन्ति परितः स्खलन्ति यानि मदजलानि तेषामासारः धारासम्पातः तस्य
परिजिहीर्षा परिहर्तुमिच्छा तथा भुवि निर्वासितः निष्कासित इव स्थितः सलि-
ले उदक एव सन्ततमनवरतं या वप्रक्रिया तिर्यग्दन्तप्रहाररूपा तस्यां प-
रिशीलनमभ्यासः तेन संसक्तैः लम्रैः दुग्धसागरे यानि सरोजानि तेषां नालैरिव
स्थितैः । वज्रबलयैः वज्रमणिखाचितकटकैः बलयिताः वेष्टिताश्चत्वारो दन्ताः
यस्य स तथाभूतः । विष्टिः बलात्कारः । 'मास्यां मूले लम्बकचे विष्टिर्नरकपातने

२६२

नीलकण्ठविजये सन्याख्याने

विनिर्गतः स्वयमेव बहिरिव केनापि पथा विस्मयनीयविग्र-
हो महानैरावतो नाम मतङ्गजः प्रादुरभूत् ।

परिचलितदुग्धवेलापरिचयविमलस्य मन्दरस्य गिरेः ।

अभ्यर्णमुपसरन्नयमर्भक इव तस्य सन्ददृशे ॥ २ ॥

आजिग्रन्निव पुष्करेण जलधेरर्धं पिबन् शीकरैः

आसिञ्चन्नभितस्तनूमिव सुरान् स्रोतोभिराप्लावयन् ।

चप्राघातमिवाचरन् शिथिलयन्मन्थानमेवाचलं

हर्षयाजनि पश्यतां दिविषदामैरावणो वारणः ॥ ३ ॥

बलात्कारे च भद्राख्यकरणे कर्मवतने' इति नानार्थरत्नमाला । तथा ग्रहणं
स्वाकारः तस्माच्छब्दा भयं तथा । सन्ततं भुवो भारः भरणं तेन परिश्रान्ताः
परिश्रमं प्राप्ता ये दिगन्तदन्तावच्छाः दिग्गजाः तेषां राज्ञिः पद्भ्यां तस्याः
दृष्टिपथात् दृष्टमार्गात् । ल्यब्लोपे पञ्चमी । केनापि अज्ञातेनेत्यर्थः । पथा मार्गेण
निलीय दृग्विषयीभूय स्वयमेव अप्रेरित एवेत्यर्थः । बहिः विनिर्गतः समागत
इव स्थितः । विस्मयनीयः आश्चर्यकरः विग्रहशरीरं यस्य स तथाभूतः ।
'शरीरं वर्ध्म विग्रह' इत्यमरः । महानुक्तः ऐरावतो नाम प्रसिद्धो मतङ्गजो गजः
प्रादुरभूत् प्रादुर्बभूवेत्यर्थः ॥ परिचलितेति ॥ अयमैरावतो नाम गजः ।
परिचलिता सेविता या दुग्धवेला क्षीरसमुद्रतटं तस्याः परिचयः सम्बन्धः तेन
विमलः मलरहितः तथाभूतस्य । पाठान्तरे परिचलिता या दुग्धवेला
दुग्धविकृतिः फेनमिति यावत् । तस्याः परिचय इत्यर्थः । 'अन्धम्युविकृतौ
वेला' इत्यमरः । मन्दरस्य गिरेः मन्दराद्वरेत्यर्थः । अभ्यर्णमन्तिकदेशे ।
'उपकण्ठान्तिकाभ्यर्ण' इत्यमरः । परिचरन् सञ्चरन् तस्य गिरेरर्भकः डिम्भ
इव । 'पोतः पाकोऽर्भको डिम्भ' इत्यमरः । सन्ददृशे जनैर्दृष्ट इत्यर्थः ॥
आजिग्रन्निति ॥ ऐरावणः ऐरावणसंज्ञकः वारणो गजः पुष्करेण शुण्डया ।
'पुष्करं करिहस्ताग्र' इत्यमरः । आजिग्रन्निव गन्धग्रहणं कुर्वन्निव
जलधेस्समुद्रादधं पिबन् पानं कुर्वन् तनूमभितः शरीरस्य सर्वत इत्यर्थः ।
अभितः परित इत्यादिना द्वितीया । शीकरैः अम्बुकणैरासिञ्चन् से-
चनं कुर्वन्निव सुरानिन्द्रादिदेवान् स्रोतोभिः अम्बुसरणैः । 'स्रोतोऽम्बुसरणं स्व-
सः' इत्यमरः । आप्लावयन् आप्लावनं कारयन्नित्यर्थः । शीतलयमिति यावत् । व-
प्रः तीरं । 'वप्रोऽस्त्रियां तीरसेतुप्राकारेष्वेव वाचकः' इति भास्करः । तस्मिन्
आघातं वन्तप्रहारं चरन् अनुत्तिष्ठन् अत एव मन्थानं मन्थनदण्डसदृशमचलं
मन्दरादिष्वेव शिथिलयन् शिथिलं कुर्वन् सन् पश्यतां द्रष्टुं दिविषदां देवानां
दृष्टौ परितोषाम अजनि बभूवेत्यर्थः । रमणीयविग्रहः केषां वा हर्षाय न भ-

स च वहिर्निस्सरन्नशिक्षिताधोरणनियन्त्रणतया मनाग-
 प्यगणयन् देवासुरान्, अमृतोपयोगसुहिततया किमप्यनालो-
 कयन्नुपनीयमानानिक्षुलताभारानुपह्रियमाणानि कदलीकाण्डा-
 नि सम्भ्रियमाणानि पिप्पलपल्लवानि च, सर्वतः पराममर्श-
 यादांसि । तमित्थमतर्कितोपनिष्क्रान्तमालक्षयन्तः पुनरपि या-
 वदाविलयाम्बभूवुरर्णवं देवासुराः, तावदुद्वेलहेषाहलाहलोन्मे-
 षपोषितकल्लोलकोलाहलः, चटुलखुरपुटाविद्धदुग्धसागरशकि-
 रासारदुर्दिनदुर्दर्शदिङ्मण्डलः, सन्ततसलिलनिमज्जनोन्मज्जन-
 क्लेशसहनाक्षमतया सैन्धव इव कुमुदवान्धवस्यन्दनसन्दानि-
 वतीति भावः ॥ स चेति ॥ वहिर्निस्सरन् निर्गच्छन् अशिक्षितमनध्यापि-
 तमाधोरणैः हास्तिपकैः नियन्त्रणं नियमनं प्रह्वीभवनं वा दीनलक्षणं येन स
 तस्य भावस्तत्ता तया मनागपि देवासुरानगणयन् गणनमकुर्वन्नित्यर्थः । अ-
 मृतोपयोगः क्षीरस्य अमृतस्य वा भोजनं तेन सुहिततया आप्ततया उपनीयमाना-
 नानीयमानानिक्षुलतानां भारान् सङ्घातानिति यावत् । किमपि किञ्चिदपि अनालो-
 कयन् अपश्यन् उपह्रियमाणानि उपहारीकृतानि कदलीकाण्डानि रम्भास्तम्बान्
 सम्भ्रियमाणानि संपाद्यमानानि पिप्पलानामश्वत्थानां पल्लवानि किसलयान्यनालो-
 कयन्नित्यन्त्रयः । स चैरावतः सर्वतः परितः यादांसि जलजन्तून् पराममर्शं पस्पशै-
 ल्यर्थः । स्वभावस्य दुरतिक्रमत्वादिति भावः ॥ तमिति ॥ इत्थं अतर्कितः अ-
 चिन्तित एव उपनिष्क्रान्तं तमैरावतं आलक्षयन्तः पश्यन्तः देवासुराः पुनरर्णवं
 यावत् आविलयाम्बभूवुः आविलयाञ्चकुरित्यर्थः ॥ तावदिति ॥ उत्सृष्टा वे-
 लामुद्वेलाः निर्मर्यादा इत्यर्थः । ये हेषासंज्ञिकाः हलाहलेत्येवंप्रकाराः ध्वनयः ।
 'धैवतं हेषते वाजी' 'कश्यं तु मध्यमश्वानां हेषा हेषा च निखनः' इति चामरः ।
 तेपःमुन्मेषो विकासः तेन पोषितः वर्धितः कल्लोलानां तरङ्गाणां कोलाहलः
 कलकलध्वनिर्यस्य स तथाभूतः । 'कोलाहलः कलकलः' इत्यमरः । चटुलैः चपलैः
 खुरपुटैश्चाफदेशैः । 'शफं क्लीबे खुरः पुमान्' इत्यमरः । अविद्धः आहतः यः
 दुग्धसागरः क्षीरार्णवः तस्य यानि पयांसि । तेषां शीकराः कणाः तेषामासंश्लेशैः
 धारासम्पातैः तैरेव दुर्दिनैः मेघच्छन्नदिवसैर्दुर्दर्शं द्रष्टुमशक्यं दिङ्मण्डलं ग्रस्य स
 तथाभूतः । सलिलैः निमज्जनोन्मज्जनाभ्यां यः क्लेशः दुःखं उदयास्तमयकालयो-
 रिति भावः । तस्य सहनं तस्मिन् अक्षमतया असमर्थतया बन्धनमुन्मुच्य वि-
 संसृजित्वा वहिरुत्थलितः उद्धतः कुमुदवान्धवस्य चन्द्रस्य स्यन्दनं रथः तस्मिन् स-
 न्दानितः धिक् ॥ 'वद्धिः सन्दानितं मूतमुद्दितं सन्दितां सितं' इत्यमरः । सैन्धवः
 अश्व इव स्थितः । 'हयसैन्धवसप्तय' इत्यमरः । कोऽपि अदृष्टपूर्व इत्यर्थः । ख-

२६४

नीलकण्ठविजये सन्याख्याने

तः, कोऽपि समुन्मुच्य बन्धनमुच्चलितो बहिरुच्चैःश्रवा नाम
यथार्थनामा समुन्ममज्ज सज्जीकृतो वाजी ।

आप्योऽपि रंहसा गच्छन्ननाप्यो मारुतेन यः ।

सैन्धवस्सैन्धवाद्गर्भादुत्तार स पाण्डरः ॥ ४ ॥

स च किञ्चिदुदञ्चिताग्रपादतया मुहुर्मुहुराधित्सन्निव
शिरसि पदमनलसारथेः, अपहसन्निव हेपारवैरवनितलमात्र-
सञ्चारशिक्षिता इत्यारट्टजवनायुजान्, सलिलमात्रसञ्चारशीलि-
नो मत्स्यमण्डूककर्कटका इवेति वाजिनो वरुणस्य, नैलयन्त्र-
नियन्त्रिता बलीवर्दा इव सन्ततभ्रमणमात्रगर्विता इति सै-
न्धवानम्मोजवान्धवस्य, मारुतविजयादेव मनांसि जिगाय ।

जीकृतः आरोहणाद्जीकृतः यथार्थमनुगतार्थं नाम यस्य सः उच्चैःश्रवा नाम प्र-
सिद्धो वाजी अश्वः समुन्ममज्ज उत्तस्थावित्यर्थः ॥ आप्य इति ॥ यः उच्चैः-
श्रवा नामाश्वः गच्छन् आप्योऽपि आप्तुं शक्योऽपि मारुतेन वायुना रंहसा वेगे-
न अनाप्यः आप्तुमशक्यः इत्युक्तविरोधः । तदाभासस्तु आप्योऽपीत्यत्र अप्सु
भवोऽपीत्यर्थाश्रयणादिति बोध्यम् । पाण्डरः धवलः स तथाभूतः । सैन्धवः अश्वः
सैन्धवात्समुद्राद्गर्भात् कुक्षिदेशात् उत्तार विनिर्ययावित्यर्थः ॥ स चेति ॥
किञ्चिदुदञ्चितौ ईषदुत्क्षिप्तौ अग्रपादावप्रचरणौ येन स तस्य भावस्तत्ता तथा ।
अनलस्य अग्नेः सारथिरिव सारथिः अनुकूल इत्यर्थः । तस्य वायोरिति यावत् ।
शिरस्युत्तमाग्रे पदं पादं मुहुर्मुहुः आधित्सन्निव निधातुमिच्छन्निवेत्यर्थः । हेपा-
रवैः स्वीयच्चानिभिः आरट्टजाः आरट्टजाताः । सप्तम्यां जनेर्ङ इति डप्रत्ययः । त-
थाभूतानश्चान् । वनायुदेशे जाताः वनायुजाः । पूर्ववद्भ्रमणस्य । तानप्यश्चानित्य-
र्थः । 'वनायुजाः पारशीकाः काम्भोजा बाह्लिका हया' इत्यमरः । 'आरट्टजा
जानपदा' इति अश्वनाममालायामुक्तम् । अवनितलमात्रे भूतलमात्रे सञ्चारः त-
स्मिन् शिक्षिता इति अपहसन्निव अपह्रासं कुर्वन्निव स्थितः । किञ्च वरुणस्य
पश्चिमदिगधिपतेर्वाजिनोऽश्वान् । मत्स्यमण्डूककर्कटा इव मीनमेककुळीरा
इवेत्यर्थः । 'भेके मण्डूकवर्षाभूः' 'स्यात्कुळीरः कर्कटकः' इति चामरः ।
सलिलमात्रे सञ्चारः तच्छीलिनः तदेकचतुरा इत्यर्थः । इतीत्थमपहसन् ।
तैलयन्त्रं तैलसम्पत्तिसाधनं अधस्तिलघातकनिखातदारुविशेष इत्यर्थः ।
तस्मिन् नियन्त्रिताः वद्धाः ये बलीवर्दाः वृषभाः त इव । 'उक्षा भद्रो
बलीवर्दः' इत्यमरः । सन्ततमनवरतं भ्रमणमात्रं सञ्चारमात्रं तेन गर्विताः उद्धता
इति अम्मोजवान्धवस्य सूर्यस्य सैन्धवानपहसन् स च उच्चैःश्रवाः मारुतविज-

अपि च । वाडवानामाजानसिद्धो मनोजयः कस्तन्न यत्न इ-
ति कथयितुकाममिव चलप्रोथतया, वालविक्षेपानिर्धूतमेघम-
ण्डलतया वाहनं प्राचीनमभिभवन्तमिवाखण्डलस्य पश्यन्नुच्चैः-
श्रवसमनिमेषेण चक्षुषा, पद्मनाभः स्वयमङ्गीकृतहयग्रीवतनुर-
ध्यापनमात्रनिर्वृतस्सर्वतोऽपि विस्मयनीये तदीये गतिचातुर्ये
सासूय इव बभूव ।

यावद्यावत्सागरं ते ममन्थुस्तावत्तावत्सोऽर्पयन्नेकमेकम् ।

भूयो भूयः क्षोभमेवाप देवैः दृष्टास्वादास्तन्न किं ते दयन्ते ॥
ततश्च ।

यादेव मनांसि जिगाय परावभूवेत्यर्थः ॥ अपि चेति ॥ चले चञ्चले प्रोथे
घोणे यस्य स तस्य भावस्तत्ता तया । 'घोणा तु प्रोथमस्त्रियां' इत्यमरः । वा-
डवानामश्वानां ब्राह्मणानामिति व्यज्यते । 'वाम्यश्ववडवा वाडवं गणे' 'द्वि-
जात्यप्रजन्मभूदेववाडवा' इत्यमरश्च । मनोजयः मनोविजयः मनोानग्रह इति
च व्यज्यते । अजन्म जनिमारभ्येत्यर्थः । सिद्धः प्राप्तः सहज इति यावत् ।
तत्र मनोजयविषये को यत्नः प्रयास इत्यर्थः । इतीत्थं कथयितुं वक्तुं कामो
यस्य स तथाभूतमिव स्थितम् । लुम्पेदन्नश्यमः कृत्स्ने तुङ्काममनसोरपीति मकार-
लोपः । वालधिः लाङ्गूलम् । 'पुच्छोऽस्त्री लोमलाङ्गूले' वालहस्तश्च वालधिः' इ-
त्यमरः । तस्य विक्षेपः उत्क्षेपः बीजनमिति वार्थः । तेन निर्धूतं निरसितं मे-
घमण्डलं यस्य तस्य भावस्तत्ता तया । आखण्डलस्य इन्द्रस्य प्राचीनं पुरातनं वाहनं
मेघरूपं यानम् । 'सर्वं स्याद्वाहनं यानं' इत्यमरः । मेघवाहनत्वादिन्द्रस्येति भा-
वः । अभिभवन्तं तिरस्कुर्वन्तमिव स्थितं उच्चैःश्रवसं अनिमेषेण पक्षविक्षेपरहिते-
न चक्षुषा पद्मन् पद्मनाभः स्वयमङ्गीकृता विष्टता हयग्रीवतनुर्मूर्तिर्येन स त-
थाभूतः । अध्यापनमात्रेण केवलवेदप्रवचनेन निर्वृतः सुखितः पद्मनाभः श्रीवि-
ष्णुः सर्वतोऽपि सर्वप्रकारैरपि विस्मयनीये चित्रीये तदीये उच्चैःश्रवस्सम्बन्धिनि-
गतयः पञ्चधाराः । 'गतयोऽमूः पञ्चधारा' इत्यमरः । तासु चातुर्यं नैपुण्यं तस्मि-
न् सासूयः असूयापरः उत्कर्षासहिष्णुत्वं तया सहित इव बभूव तस्थिवानित्य-
र्थः । असूयालक्षणं तु प्राचीनैः । 'परोत्कर्षासहिष्णुत्वमसूया परिकीर्तिता' इत्यु-
क्तम् ॥ यावदिति ॥ ते देवासुराः यावद्यावत् यद्यत्कालपर्यन्तमित्यर्थः । सागरं
समुद्रं ममन्थुः मन्थनञ्चक्रुः तावत्तावत् तत्कालपर्यन्तं सः समुद्रः एकमेकं श्लाघ्यं
वस्तु अर्पयन् वितरन् भूयो भूयः पुनः पुनः देवैः इदमुपलक्षणं असुरैरित्यर्थः ।
क्षोभं मथनक्लेशमेव आप प्रापेत्यर्थः । दृष्टास्वादाः अनुभूतत्वादिमानः ते देवासु-

साध्वी गौस्सुरभिर्नाम सागरादुदभूत् स्वयम् ।

गोप्रसूता हि गावी स्यामसाधुश्चेति जानती ॥ ६ ॥

स्नातुं वाञ्छति शङ्करोऽपि पयसा स्तन्येन यस्याः स्वयं

तोयं पावनमुत्तमं त्रिजगतां यद्वात्रनिष्यन्दजम् ।

यद्रूपां समुपासते शमधना वाचं पुराणीं परां

सा दिव्या सुरभीकरोतु सुरभिर्वाचं कवीनामपि ॥ ७ ॥

राः अत्र समुद्रविषये दयन्ते किं अनुगृह्य त्यजन्ति किमिति यावत् । कामधे-
नुरुदभूदित्याह ॥ साध्वीति ॥ साध्वी साधुत्वगुणवती । वोतो गुणवचनादिति
वा ङीप् । सुरभिर्नाम सुरभिर्रिति प्रसिद्धा गौः धेनुः स्वयं गोप्रसूता हि गवा सूता चे-
दित्यर्थः । 'हि हेताववधारण' इत्यमरः । असाधुः अपभ्रंशभूतः गावी च गावि-
शब्दवाच्यं च स्यां भजेयं इतीत्थं जानती जानाना सती सागरात्समुद्रादुदभूद-
त्पन्ना बभूवेत्यर्थः । नन्वत्र गोशब्दात्तस्यापत्यामिति सूत्रेण अण्प्रत्यये कृते गा-
वीति शब्दः निष्पन्नो भवेत् । सचासाधुः श्रीभाष्यकारैः पस्पशाह्निके एकैकस्य
शब्दस्य बहवोऽपभ्रंशा इत्युपक्रम्य यथा गोशब्दस्य गावी गोणी गोता गोपूत-
ल्लिकेत्यादिना गोशब्दापभ्रंशेषु तस्य पाठात् । एवं च गाविपदार्थे असाधुपदा-
र्थः कथमिति चेन्न । तथाहि 'देवपूर्वं गिरिं त' इति भारविप्रयोगे 'धनुरुपपदं वे-
दमन्वादिदेश' इति काळिदासप्रयोगे 'हिरण्यपूर्वं कशिपुं प्रचक्षत' इति माघप्रयोगे
च यथाक्रमं देवशब्दपूर्वत्वस्य गिरिशब्दवृत्तित्वेऽपि धनुरुपपदत्वस्य वेदश-
ब्दवृत्तित्वेऽपि हिरण्यशब्दपूर्वत्वस्य कशिपुशब्दवृत्तित्वेऽपि अर्थलक्षणामाश्रित्य
देवशब्दपूर्वगिरिशब्दवाच्यमित्याद्यर्थ इति तद्व्याख्यातृभिर्व्याख्यातम् । तथा प्र-
कृतेऽपि असाधुर्यो गावीशब्दः तद्वाच्यमित्यर्थाश्रयणान्न कोऽपि दोषः ॥ स्नातु-
मिति ॥ शङ्कराक्षवः । शमि धातोर्भस्ञायामित्यच्प्रत्ययः । स्वयं यस्याः कामधेनोः
स्तनयोर्भवं स्तन्यम् । शरीरावयवाद्यादति यत्प्रत्ययः । तथाभूतेन पयसा क्षीरेण ।
'पयः क्षीरं पयोऽम्बु च' इत्यमरः । स्नातुं स्नानं कर्तुं वाञ्छति भक्तेः पूजाक-
रणसमय इति भावः । यस्याः धेनोः गात्रं शरीरं । 'गात्रं वपुर्भस्हननं' इत्यम-
रः । तस्मान्निष्यन्दः स्नवणं तेन जातं यद्वा निष्यन्दः मूत्रं तदात्मना जातं तो-
यं गोमूत्रं त्रिजगतां त्रयाणां लोकानां निर्मलं च तत्पावनञ्चेति विशेषणयोरपि
मियोविशेषणविशेष्यभावविवक्षया विशेषणसमासः । निर्मलं सत् पापविशोध-
कमित्यर्थः । शमः अन्तरिन्द्रियनिग्रहः धनं धनवद्गोप्यो येषां ते तथाभूताः ऋ-
षय इति यावत् । पुरामवां पुराणीं अनादिमित्यर्थः । तथा पुराणप्रोक्तेष्वित्या-
दित्युल्लंघने निपातः । टिड्ढेत्यादिना ङीप् । अत एव परामुत्कृष्टां वाचं श्रुति-
माम् । 'अनादिनिधना नित्या वागुत्सृष्टा स्वयम्भुवा । आदौ वेदमयी दिव्या ह्यत-

प्रथमसमुद्रतामखिलकामदुघामनघां

सुरभिमभिप्रपद्य सुरसिद्धमहर्षिगणे ।

स्तुवति धृताक्षमा इव वदान्यशिखामणयः

सममुदयाम्बभूवुरथ पञ्च महातरवः ॥ ८ ॥

अमीषां च पुनरखिलभुवनान्धुतानां किसलयान्येव कन-
कांशुकानि, जीर्णपर्णान्येव चीनाम्बराणि, मुकुळा एव मुक्ता-
फलानि, निर्यासा एव वैडूर्याणि, फलपाका एव पद्मरागाः,
परागा एव पटवासाः, मधुकरा एव महेन्द्रोपलाः, प्ररोहा

स्सर्वाः प्रवृत्तयः' इति शास्त्रादिति भावः । यस्याः धेनोः रूपमिव रूपं यस्यास्त-
थाभूतामुपासते ध्यायन्तीत्यर्थः । 'वाचां धेनुमुगासिता' इति श्रुतेः । दिव्या सर्वो-
त्कृष्टा सा सुरभिः कामधेनुः । 'क्षत्रियेऽपि च नाभिर्ना सुरभिर्गवि च स्त्रियां' इ-
त्यमरः । कर्षीनां पण्डितानाम् । 'सङ्गवावान् पण्डितः कविः' इत्यमरः । वाचं गिरं
सुरभीकरोतु मनोहरयत्वित्यर्थः ॥ प्रथमेति ॥ सुराणां सिद्धानां ऋषीणां च
गणः सङ्घः तस्मिन् प्रथमं पूर्वं समुद्रतां समुद्रतां आखिला ये कामाः अपेक्षि-
तार्थाः तेषां दुघा दोग्ध्रात्यर्थः । दुहः कप् वञ्चेति कप्प्रत्ययः वञ्चान्तादेशः
अजायतश्चाप् । तथाभूतां सुरभिं धेनुम् । 'सुरभिर्गवि च स्त्रियां' इत्यमरः । अभि-
प्रतिपद्य अभिप्राप्य स्तुवति स्तोत्रं कुर्वति सति । धृता अक्षमासहनं यैस्तथा-
भूताः । वदान्या बहुप्रदाः । 'स्युर्वदान्यस्थूललक्षदानशौण्डा बहुप्रदे' इत्यम-
रः । तेषां शिखामणयः श्रेष्ठाः पञ्चमङ्गलाका महातरवः सन्तानमन्दारादयो
वृक्षाः स्वयं उदयाम्बभूवुरुत्पन्ना वभूवुरित्यर्थः । ये वदान्यशिखामणयः पञ्च म-
हातरवः धृताक्षमा इव स्वयमुदयाम्बभूवुरिति वान्वयः ॥ अमीषामिति ॥ अखि-
लानि यानि भुवनानि चतुर्दशापि लोकाः तेष्वन्धुतानि आश्चर्यकराणि । 'विस्मयोऽद्भु-
तमाश्चर्य' इत्यमरः । तथाभूतानाममीषां सन्तानादिवृक्षाणां किसलयानि पल्लवा-
न्येव । 'पल्लवोऽस्त्री किसलय' इत्यमरः । कनकमयानि अंशुकानि वस्त्राणि
पीताम्बराणीति यावत् । 'चिलं वसनमंशुकं' इत्यमरः । जीर्णानि यानि पर्णा-
नि । 'दलं पर्णं छदः पुमान्' इत्यमरः । तान्येव चीनाम्बराणि जीर्णवस्त्राणीत्यर्थः ।
मुकुळाः कुङ्कुमा एव । 'कुङ्कुमलो मुकुलोऽस्त्रियां' इत्यमरः । मुक्ताफलानि
मुक्तामणय इत्यर्थः । 'मुक्ताश्च विद्रुमः पुंसि' इत्यमरः । निर्यासाः सूतद्रवीभूत-
सारांशा एव वैडूर्याणि वैडूर्यमणयः फलानां पाकाः परिपाका एव पद्मरागाः ।
'शोणरत्नं लोहितकं पद्मरागोऽथ मौक्तिकं' इत्यमरः । परागाः पुष्परजात्ये-
व । 'परागस्तुपनोरज' इत्यमरः । पटवासाः गन्धद्रव्यचूर्णानि । 'प्रसाधिनी
कङ्कतिका पिष्टातः पटवासक' इत्यमरः । मधुकराः भ्रमरा एव । 'मधुव्रतो

एव हारलताः, प्रसवासवा एव परिणामाः सुधारसस्ये-
त्याचक्षते ।

किं कर्म दुष्कृतमिदं तरुजन्महेतुः

किं वा महत्सुकृतमीदृशकीर्तिमूलम् ।

किं वा तृतीयमिदमीदृशमन्यदेवे-

त्यद्यापि शाम्यति न वादकथा मुनीनाम् ॥ ९ ॥

अवस्थाप्य च तानानुपूर्व्येण परिहृतजरारोगपरिश्रमा-
सु पञ्चेन्द्रियसमुज्जीविनीषु छायासु तेषामायासमवधूय पु-
नरपि ते ममन्थुरमृतार्णवम् ।

अभ्युद्यती मथनतः किल निष्कलङ्कां

आनन्दकन्दलमयीममृतांशुरेखाम् ।

उत्तंसपुष्पकलिकेयमुमापतेरि-

त्यालोचयन्नुपददे मनसा मुकुन्दः ॥ १० ॥

मधुकर' इत्यमरः । महेंद्रोपलः इन्द्रनीलमणयः प्ररोहा एव लम्बमानजटा एव
हारलताः मुक्ताहारादयः प्रसवा एव फलपुष्पाण्येव सुधायाः अमृतस्य रसः
स्वादिमा तस्य परिणामाः परिणतय इत्याचक्षते आहुरित्यर्थः ॥ किमिति ॥
तरुजन्मनः हेतुः कारणं । 'हेतुर्ना कारणं बीजं' इत्यमरः । दुष्कृतं पापरूपं कर्म
किं भवेत् ईदृशी च सा कीर्तिश्चेति कर्मधारये स्त्रियाः पुंवदित्यादिना पुंवद्भा-
वः । तस्याः मूलं कारणभूतं महत् उक्तं सुकृतं कर्म वा किं भवेत् । 'श्रेयसी
सुकृतं वृष' इत्यमरः । ईदृशं यशस्विवृक्षजन्महेतुभूतं तृतीयमिदं कर्म अन्यदेव
पुण्यपापव्यतिरिक्तमेव किं वा भवेत् किंवैत्यर्थः । इतीत्थं मुनीनां वादकथा संवा-
दः अद्यापि न शाम्यति शान्तं न भवतीत्यर्थः । दिवादिस्वाच्छमिधातोः श्यनि
शमामष्टानामिति दीर्घः । अतिविलक्षणं तेषां जन्मेति भावः ॥ अवस्थाप्ये-
ति ॥ तान् सन्तानादिकल्पवृक्षान् आनुपूर्व्येण अनुगताः पूर्वं अनुपूर्वाः तेषां
भावः आनुपूर्व्येण तेन कमेणेति यावत् । अवस्थाप्य स्थापयित्वा परिहृतः परिहा-
पितः जरारोगाभ्यां परिश्रमो याभिस्तास्तथाभूतासु । पञ्च यान चक्षुरादीनी-
न्द्रियाणि तेषां समुज्जीवन्यः उज्जीविकाः हर्षप्रदा इति यावत् । तथाभूतासु ते-
षां कल्पकादीनां छायासु अनातपेषु । 'छाया सूर्यप्रिया कान्तः प्रातिविम्बमना-
तप' इत्यमरः । आयासं श्रममवधूय परिहार्यं पुनरपि ते देवासुराः अमृतार्णवं
क्षीरमुदं ममन्थुः विलोढयामासुरित्यर्थः ॥ अभ्युद्यतीमिति ॥ मुकुन्दः
श्रीविष्णुः मथनतस्तमुदमथनादभ्युद्यतीमाविर्भवित्री निष्कलङ्कां अपगतक-

ततश्चिन्तित एव सन्निहितो नन्दी शिव इव सभाजितो
देवासुरैः समर्पितां मधुसूदनेन शशाङ्क्रेखामादधानः सादर-
मिदमवादीत् ।

‘किमिव दयितं शम्भोः केन प्रसीदति देव इ-

त्यविरतसमासक्तं चित्तं तवैव हरे हरे ।

तदिह भगवन्माहाभाग्यं तव प्रणुमः कथं

त्वमसि शरणं शैवानां नस्त्वमेव महागुरुः ॥ ११ ॥

जानीपे ननु नाम केशव जगन्नाथस्य नाथस्य नः

प्रीतिं पारमिकीमनन्यसुलभां पुष्पेषु नीलोत्पले ।

लङ्का अत एव आनन्दस्य यत्कन्दलं तस्येमां तन्मयीं तत्स्वरूपामित्यर्थः । वि-
कारार्थं मयटि टिड्ढेत्यादिना डीप् । अमृतांशुरेखां चन्द्रेखां इयमुप्रापतेः प-
रमेश्वरस्य उत्तंसपुष्पकलिका शेखरीभाविक्कोरक इत्यर्थः । ‘पुंन्युत्तंसावतंसौ वा क-
र्णपूरेऽपि शेखर’ इत्यमरः । ‘कलिका कोरकः पुमान्’ इति च । इतीत्यमालो-
चयन् परिभावयन् मनसा उपददे उपायनं चकारेत्यर्थः । उपपूर्व-
स्य दाधातोऽशयनार्थत्वे शक्तिप्राहकप्रमाणं तु ‘उपायनमुपग्रह्यमुपहारस्त-
थोपदा’ इत्यमरः । द्रवीभूतामृतस्य देवभागत्वेऽपि घनीभूतामृतन्तु परमेश्वरस्यैव
समर्पणीयमिति भावः ॥ तत इति ॥ ततश्चन्द्राविर्भावानन्तरं चिन्तितः चि-
न्ताविषय एव सन् सन्निहितः अन्तिकगतः नन्दी नन्दीश्वरः शिवः परमेश्वर
इव देवासुरैस्सभाजितसन् मधुसूदनेन हरिणा समर्पितामुपहारीकृतां शशा-
ङ्क्रेखां चन्द्रेखामादधानः स्वीकुर्वाणः सादरं यथा तथा इदं वचनमवादीत्
उवाच ॥ किमिति ॥ हे हरे श्रीविष्णो तव भवत एन चित्तं शम्भोः परमे-
श्वरस्य किं वस्तु दयितमिव भवेत् । वस्तुगत्या तस्य हयापादेययोरभावादिति
भावः । देवः परमेश्वरः केन वा कया वा सेवयेत्यर्थः । प्रसीदति प्रसन्नो
भवति । पाप्मेत्यादिना सदेस्सीदादेशः । इतीत्थं हरे परमेश्वर । ‘हरः स्मरहरो
भर्ग’ इत्यमरः । अनिरतं सन्ततं समासक्तं सङ्क्रान्तमित्यर्थः । तत्तस्मादिहेदा-
नीं तव माहाभागस्य भावो माहाभाग्यं सुकृतामिति यावत् । कथं प्रणुमः स्तुतिं
कुर्म इत्यर्थः । अत्यन्तसुकृतशालिन एव शिवभक्तेस्सम्भवादिति भावः । शैवा-
नां शिवभक्तानां नः अस्माकं त्वमेव शरणं रक्षकः । ‘शरणं गृहरक्षित्रोः’ इत्य-
मरः । असि भर्वांस । पालनांशस्य विष्णुकार्यत्वादिति भावः । त्वमेव गुरुः उप-
देष्टा । ‘गुरु गीष्पतिपित्राद्यौ’ इत्यमरः । नेत्रकमलसहितसहस्रकमलादिना
शिवपूजाकरणात् शिवभक्त्यावश्यकसन्मार्गप्रदर्शकत्वादिति भावः ॥ जानीष-
इति ॥ हे केशव वासुदेव नः अस्माकं नाथस्य स्वामिनः जगन्नाथस्य जगदी-

अस्मिन्नुत्पलवन्धुरित्यतितनूभूतेऽपि भूतेशितुः

प्रीतिं चिन्तय तावतीमुपचितामिन्दौ ततो बाधिकाम् ॥

तदहमेव प्रसाधयन्नेन भगवतः कपर्दपदमाराधयामि ह-
स्तेन ते परमात्मानम् । अग्रभुजे च विश्वेपामग्रपूजनमेतदुचि-
तमाचरितम् । तदितो यथाभिमतप्रिमानि वस्तून्पुपयुज्यन्तां' इ-
त्यभिधाय तिरोभवति शिलादनन्दने, पुनरपि सञ्चुक्षोम सा-

श्वरस्य शिवस्येत्यर्थः । पुष्पेषु कुसुमानां मध्ये इत्यर्थः । नीलोत्पले कुवलये । 'स्या
दुत्पले कुवलयं' इत्यमरः । अन्यैः पुष्पैः सुखेन लब्धुमशक्यामित्यर्थः । इतर-
पुष्पदुष्प्रापामिति यावत् । परमेव पारमिकी । स्वार्थे टक्प्रत्ययः । टिड्हेत्या-
दिना ङीप् । तथाभूतां प्रीतिमनुरागं हर्षं वेत्यर्थः । 'मुप्रीतिः प्रमदो हर्ष' इत्य-
मरः । जानीषे ननु जानासि खल्वेत्यर्थः । भूतानामीशिता अधिपतिः तस्य
शिवस्येत्यर्थः । 'भूतेशः खण्डपरशु' इत्यमरः । अतितनूभूते अत्यन्तकृशेऽपी-
त्यर्थः । बालत्वादिति भावः । आस्मिन्नन्दौ चन्द्रे उत्पलानां कुवलयानां बन्धुः
प्रिय इति हेतोः उपचितामभिवृद्धिं प्राप्तां तावतीं नीलोत्पले यावतीं प्रीतिस्ता-
वतीमित्यर्थः । प्रीतिं प्रेमविशेषं चिन्तय पश्येत्यर्थः । ततो नीलोत्पलप्रीतेः अ-
धिकं वा प्रीतिं हर्षं चिन्तय जानीहीत्यर्थः । स्वप्रेमास्पदस्यापि यत्प्रेमास्पदं
तत्र कस्य वा प्रेम न भवेदिति भावः ॥ तदिति ॥ तत्तस्मादनेन चन्द्रे-
ण भगवतः परमेश्वरस्य कपर्दो जटाजूटः तस्य पदं स्थानं प्रसाधयन् अल-
ङ्कुरिष्यमाण इत्यर्थः । वर्तमानसामीप्यं वर्तमानवद्वेति लट् । तस्य स्थाने श-
ब्दादेशः । ते तव हस्तेन परमात्मानं साम्बाशिवं आराधयामि । अत्रापि वर्त-
मानवद्भावेन लट् । अहमेव परशिवं सम्पूज्य तदा तव हस्तेन पूजा समजनी-
ति भावयामीति भावः ॥ अग्र इति ॥ विश्वेषां देवानां मध्ये अग्रं भुजे प्रथ-
मभोक्षे क्रतुर्भवति शेषः । सूर्याग्निरूपत्वात्तस्येति भावः । अथवा अग्रे भुजे
प्रथमतो वषभोक्त्रे अग्रभुक् ईश्वरः इति शास्त्रादिति भावः । यद्वा अग्रे भुजे
प्रथमतो विष्णुभयात्पालयित्र इत्यर्थः । शिवायेति शेषः । भुजं पालनाभ्यवहारयो-
रिति घातोः ङीप् । परिपालकपूजाकरणस्य प्रथमतो युक्तत्वादिति भावः । अ-
ग्रपूजनमिति यत् प्रथमसपर्येति यादित्यर्थः । एतत्पूजनं उचितं अहं यथा तथा
आचरितं अनुष्ठितमित्यर्थः । अथवा अग्रं भुजे अग्रभुगीश्वर इति प्रथमभोक्त्रे अ-
ग्रपूजनं प्रथमतः पूजाकरणमिति यत् एतदाचरितं पूजानुष्ठानं । भावे क्तः । उचि-
तमहमित्यर्थः । इति बान्वयो बोध्यः ॥ तदिति ॥ तत्तस्मात् इतोऽन्यानीति
शेषः । इदानीमुत्पन्नानि उत्पद्यमानानि चेत्यर्थः । वस्तूनि यथाभिमतं भवतो
यथास्वीत्यर्थः । उपयुज्यन्तां उपयुक्तानि क्रियन्तामित्यर्थः । इतीत्यमभिधाय

रस्वतो गर्भः ।

नैर्मल्यादुपसम्भृताः फणधरस्त्रैणानुविम्बाश्शतं

स्वस्थानश्रुभितोद्गतामृतरसस्यन्दोपसन्दानतः ।

प्राप्तप्राणसमागमा इव ततः प्रादुर्वभूवुः स्त्रियो

नासीराग्रपताकिका रतिपतेर्नाजयाङ्का इव ॥ १३ ॥

ततश्च विद्रुमलता इव वीचीभिराहृताः, तटित इव
तत्तत्समयोपनम्रपयोधरोत्सङ्गपरिश्रष्टाः, कौस्तुभरत्नयाञ्चालि-

उक्त्वा शिलादनन्दने नन्दीश्वरे तिरोहिते अन्तर्हिते सति पुनरपि सरस्वतः स-
मुद्रस्यायं सारस्वतः समुद्रसम्बन्धीत्यर्थः । तस्येदमित्यण् । गर्भः कुक्षिः । 'कु-
क्षिभूगर्भकौ गर्भौ' इत्यमरः । सुचुक्षोम मथित इत्यर्थः ॥ नैर्मल्यादिति ॥
नैर्मल्यान्निर्मलः वाद्धेतोः उपसम्भृतास्सम्पादिताः स्वं स्वकीयं यत् स्थानं तस्मात्
श्रुभितः चालितः अत्र एव उद्गतः निर्गतो योऽमृतरसः । अथवा स्वस्थानस्य
श्रुभितं क्षोभः । भावे क्तः । तेन उद्गतः विनिर्गतः यः अमृतरसः तस्य स्यन्दः
प्रसृतिः तस्योपसन्दानं सम्बन्धः तस्मात्तत्र इत्यर्थः । पञ्चम्यास्तसिः । प्राप्तः सं-
प्राप्तः प्राणाणां समागमः आगमनं यैस्तथाभूताः शतं शतसङ्ख्याकाः फणाधरा-
णां नागानां याः स्त्रियः तासां सम्बन्धिष्वनः स्त्रैणाः । स्त्रीपुंसाभ्यां नञ्स्त्वञौ भव
नादिति नञ्प्रत्ययः । तथाभूतानुविम्बाः प्रतिविम्बा इव स्थिताः । जना अने-
के । विनञ्भ्यां नानाञौ नञ्हेति नञ्प्रत्ययः । जयाङ्काः विजयचिह्नानि
यासां ताः तथाभूताः । रतिपतेः मन्मथगह्वराजस्य नासीरं सेनामुखभागः ।
'सेनामुखं तु नासीरं' इत्यमरशेषः । तस्मिन् याः अग्राः परार्थाः । 'परार्था-
ग्रप्राग्रहरप्राग्याग्याग्रीयमग्रियं' इत्यमरः । पताकिकाः वैजयन्त्य इव स्थिताः ।
'पताका वैजयन्ती स्यात्' इत्यमरः । स्त्रियो नार्यः ततस्समुद्रात् प्रादुर्वभूवुः प्रा-
दुरासाम्बभूवुरित्यर्थः ॥ तत इति ॥ वीचयस्तरङ्गाः तैः । 'स्त्रया वीचिरथोर्मिषु'
इत्यमरः । आहृता आनीता विद्रुमाणां प्रवाळानि । 'अथ विद्रुमः पुंस प्रवाळ-
पुन्रपुंसकं' इत्यमरः । तेषां लता इव स्थिताः । 'वल्ली तु व्रताल्लता' इत्यमरः ।
ते च ते समयाश्च तत्समयाः वर्षाकाल इत्यर्थः । तेषु उपनम्रः उपनता ये पयो-
धराः मेघाः । 'स्त्रीस्तनाब्दौ पयोधरौ' इत्यमरः । तेषामङ्गुलीपदेशः । 'अङ्गो
नाटकविच्छेदे सङ्ख्यायां युधि भूपणे । समीपे रूपके स्थाने मतावुत्सङ्गचिह्नयोः'
इति भास्करः । तस्मात्परिश्रष्टाः च्युताः पतिता इत्यर्थः । 'स्रस्तं ध्वस्तं भ्रष्टं'
इत्यमरः । तटितः विद्युत इव स्थिताः । केनापि येन केनचित्पुंसेत्यर्थः । कौतूहला-
य । 'कौतूहलं कौतुकञ्च' इत्यमरः । विकासाय विरचिताः निर्मिताः कौ-
स्तुभसंज्ञिकानि यानि रत्नानि तन्मयाश्च ताः याः पाञ्चालिकाः पुत्रिका इत्यर्थः ।

का इव कौतूहलाय विनिर्मिताः केनापि, पञ्चशरराज्यलक्ष्मी-
विभूतीरिव परिगृहीतविग्रहाः, तुल्यवयोरूपविभ्रमाः, तुल्या-
म्बरविभूषणाः, हंसीरिव मानसादम्भोदविगमे समुत्तरन्तीः
ताः वहिरालक्ष्य सर्वेऽपि सुरासुराः विरम्य सागरमथनवृ-
थाक्लेशादुत्तरमप्यमृतमुपेक्ष्य सन्निहिते अधरामृत एव दृष्टि-
मादधिरे । तापसा अपि तद्दर्शनश्रुभितहृदयाः मन्त्रजपादुपर-
म्य मणितभेदानधिजिज्ञासाञ्चक्रिरे । पञ्चाग्रिमपि विमुच्य प-

‘पाञ्चालिका पुत्रिका स्यात्’ इत्यमरः । ता इव स्थिताः । यद्वा केनापि ब्रह्मणा-
पीत्यर्थः । सजीवा इति शेषः । ‘मारुते वेधसि ब्रह्मे पुंसि कः कं शिरोऽभ्युनोः’ इ-
त्यमरः । शिष्टं प्राग्वदित्यवस्थेयम् । परिगृहीता विभृताः विग्रहाः शरीराणि या-
सां ताः । ‘शरीरं वर्ध्म विग्रह’ इत्यमरः । ता इव स्थिताः पञ्चशरी मदनः तस्य
या लक्ष्मीः तस्या विभूतयः अंशाः ता इव स्थिताः तुल्याः एकविधा वयः कालो
रूपं सौन्दर्यं विभ्रमो विलासयैते यासां ताः तथाभूताः । तुल्ये अम्बरं वस्त्रं
आभरणं चेत्येते यासां ताः तथाभूताः । अम्भोदानां मेघानां विगमोऽपसरणं
तस्मिन् शरत्काल इति भावः । मानसात् मानससरोवरं विहायेत्यर्थः । ल्य-
ब्लोपे कर्मणि पञ्चमीयम् । ‘चित्ते सरसि मानस’ इति भास्करः । उत्तरन्तीः उ-
द्गच्छन्तीः हंसानां स्त्रियो हंस्यः । पुंयोगादाख्यायामिति ङीप् । ता इव स्थि-
ताः ततस्तस्मात्प्रमुद्र दृष्टिः बाह्यदेशं प्रतीत्यर्थः । उत्तरन्तीः उद्गच्छन्तीः ताः
अप्सरसः सर्वेऽपि सुरासुरा देवासुराः आलक्ष्य दृष्ट्वा सागरस्य यन्मथनं तस्मिन्
यः क्लेशः सर्पराजाकर्षणरूपप्रयास इत्यर्थः । तस्माद्विरम्य तत्क्लेशं विहाय तूष्णीं
भूत्वेत्यर्थः । उत्तरं उत्पत्त्यमानं अमृतं सुधाम् । ‘पीयूषममृतं सुधा’ इत्यमरः ।
उपेक्ष्य अगणयित्वेत्यर्थः । सन्निहितं समीपस्थं यदधरामृतं अप्सरसां सम्बन्धी-
ति भावः । तस्मिन् दृष्टिं बुद्धिं । ‘दृष्टिर्ज्ञानेऽक्षिणं दर्शन’ इत्यमरः । आदधिरे
निदधिरे निहितवन्त इति यावत् । ‘बलवानिन्द्रियग्रामो विद्वांसमपि कर्षति’
इति न्यायादात्त भावः ॥ तापसा इति ॥ अप्सरसां दर्शनमवलोकनं तेन
क्षोभितानि सजातक्षोभान-हृदयानि येषां ते तथाविधास्तापसा आप तपस्वि-
नोऽपीत्यर्थः । ‘तपस्वी तापसः पारिकाङ्क्षी वाचंयमो मुनिः’ इत्यमरः । मन्त्राणां
जपः अर्थानुसन्धानमित्यर्थः । तस्मान्नपधातोरर्थानुसन्धानार्थकत्वे प्रमाणं तु
तज्जपस्तदर्थभावनमिति पातञ्जलसूत्रमिति बोध्यम् । उपरम्य तूष्णींभूत्वेत्यर्थः
मणितानि रतिकालिकनादाः । ‘माणेतं रतिकूजितं’ इत्यमरः । तेषां भेदाः प्र-
भेदाः तान् अधिजिज्ञासाञ्चक्रिरे विविदिषाञ्चक्रुरित्यर्थः । तेषामपि यद्येवं इत-
रेषां तु किं वक्तव्यमिति भावः ॥ पञ्चति ॥ परमर्षयोऽपि पञ्चाश्वस्य मदनस्य

आस्त्रविद्यामेव परमर्षयोऽपि बहुपेनिरे । किं बहुना । श्रुति-
न्यायविदोऽपि सूक्ष्मदर्शिनः, तासामालोकनं अग्निष्टोमस्य, द्वा-
रोपसर्पणं द्वादशाहस्य, गाननिषेवणं गवामयनस्य, नाट्याव-
लोकनं नक्षत्रसत्रस्य, वाङ्मिश्रणं वाजपेयस्य, परिष्वङ्गं पौ-
ण्डरीकस्य, वदनास्वादनं वाजिमेधस्य, दन्तक्षतं दाक्षायण-
यज्ञस्य, नखलेखनं नानाविधानां संस्थानां, कुचमर्दनं कुण्ड-
पायिनामयनस्य, रशनावमर्शनं राजसूयस्य, विपरोत्तरतं वि-
श्वसृजामयनस्य, चरणताडनं चान्द्रायणस्य, परिभाषणं च

या विद्या कला शास्त्रमिति तात्पर्यार्थः । तामेव बहु मेनिरे श्लाघयामासुरि-
त्यर्थः ॥ श्रुतीति ॥ ध्रुतीनां न्यायः अधिकरणापरपर्याया युक्तिपूर्वमीमां-
सा शास्त्रमिति भावः । तद्विदस्तच्छास्त्रवेत्तारः सूक्ष्मदर्शिनः पण्डिता अपि ।
'दूरदर्शी दीर्घदर्शी सूक्ष्मदर्शी बुधे पुमान्' इति नानार्थमाला । अग्निष्टोमस्य
तत्संज्ञिकयागस्य तासामप्सरसामवलोकनं दर्शनं फलमाचक्षते वदन्तीत्येवमुत्त-
रत्रान्वयो बोध्यः । द्वादशाहस्य द्वादशाहस्याध्यक्रतुविशेषस्य द्वारोपसर्पणं
तद्गृहद्वारोपगमनमित्यर्थः । गवामयनस्य एकसंवत्सरसाध्यगवामयनसंज्ञिकया-
गविशेषस्य गाननिषेवणं आलापश्रवणमिति यावत् । नक्षत्रसत्रस्य नक्षत्रे-
ष्ठियागस्य तासां नाट्यावलोकनम् । वाजपेयस्य बहुपशुकरणकवाजपेयसंज्ञिकया-
गस्य तासां वाङ्मिश्रणं प्रश्नोत्तररूपं वाङ्मेलनमित्यर्थः । पौण्डरीकस्य सोमसं-
स्थाविशेषस्येत्यर्थः । तासां परिष्वङ्गः आलङ्घनं । वाजिमेधस्य अश्वमेधया-
गस्येत्यर्थः । वदनास्वादनं मुखचुम्बनमित्यर्थः । दाक्षायणसंज्ञिको यो यज्ञः
तस्य दन्तानां क्षतं अङ्गनमित्यर्थः । नानाविधानामनेकप्रकाराणां संस्थानां सो-
मसंस्थानां हविस्संस्थानां चेत्यर्थः । अक्षेदं बोध्यम् । सामान्यतः संस्थाः त्रिविधाः
पाकयज्ञसंस्था इति हविर्यज्ञसंस्था इति सोमयज्ञसंस्था इति भेदेन । तत्र पञ्च-
महायज्ञाष्टकापार्वणश्राद्धश्रावण्याग्रहायणीचैत्र्याश्वयुजीति सप्तपाकयज्ञसंस्थाः ।
अग्न्याधेयमग्निहोत्रं दशपूर्णमासावाग्रयणं चातुर्मास्यानि निरुद्धपशुबन्धस्यौत्राम-
णीति सप्तहविर्यज्ञसंस्था इति । अग्निष्टोमोऽत्यामष्टोम उक्थ्यष्णोऽशी वाजपेयः
आतिरात्रोऽप्तोर्याम इति सप्त सोमसंस्था इति । एतन्निविश्रिसंस्थानामिति यावत् ।
तासां स्तनयोः नखलेखनं नखक्षतमित्यर्थः । कुण्डपायिनामयनस्यानेकसंवत्स-
रसाध्यस्य यागविशेषस्येत्यर्थः । तासां कुचमर्दनं स्तनानङ्गीडनामत्यर्थः । रा-
जसूयस्य सार्वभौमानुष्ठेतसजसूययागस्येत्यर्थः । तासां रसनयावमर्शनं रसनावम-
र्शनं तत्संज्ञकः चुम्बनविशेषः तं । विश्वसृजामयनस्य विपरीतरतमुगुरिसुरतमित्य-
र्थः । चान्द्रायणस्य चन्द्रकलावृद्धिहासानुरोधेन कबलवृद्धिहासीकरणरूपव्रतविशेषस्य

२७४

नीलकण्ठविजये सन्याख्याने

पराकसान्तपन्थोः फलमाचक्षते ।

सौहार्दं परमेयुषामपि तदा सन्नह्यतां विग्रहे

तासामेव कृते शनैस्सुमनसां दैत्येश्वराणामपि ।

सद्यः क्षालयितुं विवादमनतिप्रौढं सरोजेक्षणः

संगृह्णन्नुभयानिमानभिदधे तथ्यं च पथ्यं वचः ॥ १४ ॥

‘हन्त भो देवासुराः किमिदमजानतामिव भवतामपि वै-
मत्यम् । तुल्ये परिश्रमे, तुल्ये चाभिजने, तुल्येनैव दो भवि-
तव्यं फलेनापि । तदिमास्समुद्रसम्भवा अप्सरसो नाम तरु-
ण्यस्साधारण्यो भवन्तु भवताम् ।

चरणताडनं चरणसम्बन्ध इति तात्पर्यार्थः । पराकसान्तपने प्रायश्चित्तार्थकृच्छ्रे
तयोः तासामप्सरसां परिभाषणं सनिन्ददुर्वादमित्यर्थः । ‘यस्सनिन्द उपाल-
म्भस्तत्र स्यात्परिभाषणं’ इत्यमरः । तात्कालिकताम्बूलादिवर्जनदेः वासनाव-
शादद्यपि अनुज्झितत्वादिति भावः । फलं फलरूपमाचक्षते आहुरित्यर्थः ॥
सौहार्दमिति ॥ तदा तत्काले परमुत्कृष्टं सौहार्दं स्नेहम् । ‘प्रेमा ना प्रियता
हार्दं प्रेम स्नेहोऽथ दोहदं’ इत्यमरः । ईयुषामुपेयुषामित्यर्थः । अमृतसम्पाद-
नार्थमिति भावः । तासामेव कृते अप्सरस्त्रीनिमित्तमेवेत्यर्थः । विग्रहे युद्धे ।
‘रणाः कलहविग्रहौ’ इत्यमरः । शनैस्सन्नह्यतां यतमानानामित्यर्थः । सुमनसां
देवानां दैत्येश्वराणामपि अनतिप्रौढं ईपदुल्वणं विवादं विसंवादं सद्यः क्षालयितुं
परिहापयितुं सरोजेक्षणो भगवान् पुण्डरीकाक्षः उभयानिमान् देवासुरान् सङ्गृह्णन्
आमन्त्र्य उपवेशयन्नित्यर्थः । तथ्यं सत्यभूतं । ‘सत्यं तथ्यमृतं सम्यक्’ इत्यमरः ।
पथ्यं हितकरं वचः अभिदधे जगादेत्यर्थः ॥ हन्तेति ॥ हन्तेति विषादे वाक्या-
रम्भे वा । ‘हन्त हर्षेऽनुकम्पायां वाक्यारम्भविषादयोः’ इत्यमरः । भो दे-
वासुराः भवतामपि गुरुभार्गवशिष्याणामपीत्याशयः । अविवेकिनां सदसद्विवे-
कराहितानामव विमतानां भावो वैमत्यं अन्योन्यविद्वेष इत्यर्थः । हन्तेति खे-
दे ॥ तुल्य इति ॥ परिश्रमः मयनप्रयुक्तखेदः तस्मिन् तुल्ये समाने सति ।
उभयेषामपि मथने प्रवृत्तत्वादिति भावः । आभिजने वंशेऽपि । ‘कुलान्याभि-
जनान्वयौ’ इत्यमरः । उभयेषामपि काश्यपसम्भूतत्वादिति भावः । तुल्येनैव
एकेनैव फलेनापि भवितव्यं अमृतैकफलोद्देशेनैव उभयेषां प्रवृत्तेरिति भावः ॥
तदिति ॥ तत्तस्मात्समुद्रसम्भवाः समुद्रोत्पन्नाः अप्सरसो नाम प्रसिद्धाः ।
‘स्त्रियां बहुष्वप्सरस’ इत्यमरः । तरुण्योऽपि युवत्योऽपि भवतामुभयेषामपी-
त्यर्थः । साधारण्यः आवशेषतो वर्तमाना इत्यर्थः । भवन्तु सन्निवत्यर्थः । सु-
ख्यफलवन्न्यायत आनुषाङ्गकगौणफलस्याप्युभयगामित्वादिति बोध्यम् ॥ राज-

गजमेकमश्वमेकं गामेकां पञ्च च द्रुमान् दत्वा ।

सम्भावयत विनाशितसर्वस्वं वासवं यदि प्रीतिः ॥ १५ ॥
इत्यभिहितमात्र एव सादरमाधाय शासनं शिरसि 'किं प्र-
तिब्रूमो भवच्छासने, किन्तु स्वामिने किमप्यनुपहृत्य न यु-
क्तमस्माभिरियदासेवितुं, तदग्रे यदुत्पत्स्यते तद्भवाननुमन्यतां'
इति प्रार्थ्यमानस्सुरासुरैरन्तरेव कृतस्मितः किञ्चिदन्वमन्यत
रमारमणः ।

अथ पुनरपि यावदाविलं ते

व्यधुरुदधि विबुधाश्च दानवाश्च ।

सममखिलजनुष्मतां मनोभिः

समजनि तावदनाविला त्रिलोकी ॥ १६ ॥

अभ्यध्रावतरिष्यदर्णवसुताहस्ताग्रसम्भावना-

संहृष्यत्कनकारविन्दकलिकासौरभ्यसारस्पृशः ।

मिति ॥ अनुज इति शेषः । प्रीतिर्यादि अनुरागः अस्ति चेदित्यर्थः । एकं गज-
मेकमश्वं एकां गां धेनुं पञ्च पञ्चसङ्ख्याकान् द्रुमान् वृक्षांश्च दत्वा विनाशितं सर्वस्वं
सर्वसौभाग्यं येन स तथाभूतं वासवं सम्भावयत बहुमानं कुरुतेत्यर्थः । सादरे
दत्तमक्षयमिति शास्त्रादिति भावः ॥ इतीति ॥ इतीत्यर्थाभिहितमात्रा एव ते
देवासुरादशासनं श्रीवासुदेवाङ्गां सादरं यथा तथा शिरसि आधाय भवतश्शास-
नमाज्ञा तस्मिन्निषय प्रतिब्रूमः किं प्रातकूलोत्तरं वदामः किमित्यर्थः । किन्तु
स्वामिने ईश्वराय भवते किमपि किञ्चिदापि अनुपहृत्य उपायनमकृतेत्यर्थः । अ-
स्माभिः आमां वतं उग्रयोक्तुं अयुक्तं युक्तं न भवतीत्यर्थः । यद्वस्तु समुद्रादिति
शेषः । अथ उत्तरमुद्ग्रेषु उत्पत्स्यते जानयतीत्यर्थः । तद्वस्तु भवाननुमन्यतां अ-
ङ्गीकुरुष्वेत्यर्थः । इतीत्यर्थः सुरासुरैः प्रार्थ्यमानः अन्तरेव कृतं स्मितं मन्दहासो येन
स तथाभूतं तत्त्वज्ञत्वादिति भावः । रमारमणः लक्ष्मीपतिः किञ्चिदीषदन्वम-
न्यत अङ्गीचकारेत्यर्थः ॥ अथेति ॥ अथैकमत्यानन्तरं पुनरपि विबुधाश्चेति
दानवाश्चेति त उभये उदधिं समुद्रं यावत् आविलं अस्वच्छम् । 'त्रिष्वागाधात्
प्रसन्नोऽच्छः कलुषोऽनच्छ आविल' इत्यमरः । व्यधुः चकुरित्यर्थः । तावदखिला
ये जनुष्मन्तः प्राणिन इत्यर्थः । जनुश्शब्दादुत्पत्तिवाचकात् तदस्यास्त्यास्मिन्निति
मतुविति मतुप्प्रत्ययः । तेषामाशयैर्मनोभिस्समम् । 'भावोऽभिप्राय आशयः'
'साकं सत्रा समं सह' इति चामरः । त्रिलोकी त्रिभुवनमनाविला अत्यन्तस्वच्छः
निर्मला समजनि समभूदित्यर्थः । उत्पत्स्यमानायाः भगवत्याः महालक्ष्म्याः प्र-

मन्दंमन्दमन्दचन्दनकिरः पस्पन्दिरे मारुताः

कालोच्चिद्रकदम्बडम्बरमभूद्येनाङ्गमङ्गं हरेः ॥ १७ ॥

ततश्च समसमयसमुन्मिषत्कनकारविन्दकाननश्रीरिव न-
यनानन्दसन्दायिनी, समभागयोजितशरदिन्दुकन्दलवालारुणप्र-
विलापनचाकचक्यलक्ष्मीरिव चमत्कारकारिणी, सागरावर्तवि-

भावादिति भावः ॥ अभ्यग्रेति ॥ अभ्यप्रमन्तिकं 'उपकण्ठान्तिकाभ्यर्णाभ्य-
ग्रा अप्यभिनोऽभ्ययं' इत्यमरः । तस्मिन् अवतरिष्यन्ती उत्पत्त्यमाना याऽर्णवसु-
ता लक्ष्मीः तस्याः यद्वस्ताप्रं कराप्रं तेन या सम्भावना स्वीकाररूपसम्मानने-
त्यर्थः । तथा संहृष्यन्ती हर्षमापद्यमाना या कनकारविन्दकालिका सुवर्णकमल-
कुड्मलमित्यर्थः । 'कलिका कोरकः पुमान्' इत्यमरः । तस्याः यत्सौरभ्यं गन्ध-
परिमलः तस्याः सारः स्थिरांशः । 'सारो बले स्थिरांशे च' इत्यमरः । तं स्पृ-
ष्ट्वन्तः सारस्पृश इत्यर्थः । स्पृशोऽनुदके क्लिनिति क्लिबन्प्रत्ययः धारणमहिम्ना
लक्ष्म्याः करस्यकमलकुड्मलं विकसितमभूत् तत्कमलमथगन्धसारग्राहिण इति
भावः । अमन्दं यथा चन्दनद्रवशैतल्यं किरन्तीति अमन्दचन्दनकिरः । अत्र
चन्दनशब्दः लक्षणया चन्दनद्रवशैतल्यवचक इति बोध्यम् । एवंविधा ये मारुता
वायवः मन्दं मन्दं पस्पन्दिरे ववुरित्यर्थः । तैः शैत्यसौरभ्यमान्मलक्षणान्निविध-
गुणविशिष्टयायुभिरेत्यर्थः । हरेर्वासुदेवस्य अङ्गमङ्गं प्रत्यवयवमित्यर्थः । 'अङ्गं
प्रतीकोऽवयव' इत्यमरः । कालस्समुचितकाल इत्यर्थः । तेन उच्चिद्रः पुष्पितः
यः कदम्बः अजुनवृक्षः तस्य डम्बर इव डम्बरो गर्वो यस्य तत्तथाभूतं । 'त-
था पुष्पितमु न्द्रं हासितोन्मीलितानि च' इत्यमरः । 'कदम्बः ककुभोऽजुन' इति च
आशीदभूदित्यर्थः । यथा कदम्बवृक्षः क्रमेण शाखोपशाखासु पुष्पितो
भवाति तथा हरिः निखिलाङ्गेषु रोमाञ्चितोऽभूदिति भावः । तैरङ्गमङ्गं
हरेरिति सुपाठः ॥ तत इति ॥ ततः अनन्तरं समसमयः एककालः
तस्मिन् समुन्मिषन्ति विकासमानानि कनकारविन्दानि सुवर्णपद्मानि यस्मिन्
तत्तथाभूतं यत्काननं वनं तस्य श्रीरिव नयनानामानन्दसन्दायिनी हर्षजनिकेत्य-
र्थः । काचन इदमिति वक्तुमशक्येत्यर्थः । अनिर्वच्येति यावत् । समौ कलङ्क-
रहितत्वेन सदृशौ भागावयवयवौ यस्मिन् कर्मणि तत्तथा समभागं यथा तथा यो-
जिते शरावकपालद्वयवत्सङ्घटिते ये शरदिन्दुकन्दले ये शरत्कालवालचन्द्रौ तयो-
र्मध्यदेश इति भावः । बालारुणस्य प्रातःकालसूर्यस्य यत् प्रविलापनं मूषानि-
ष्टसद्रवीभूतकांस्यसीसादेरिव निष्टप्य द्रवीकृत्य प्रक्षेपणमित्यर्थः । तेन या चाकच-
क्यलक्ष्मीरिव याळथळयरूपकान्तिरिवेत्यर्थः । चमत्कारः चमत्कृतिः विजातीयाहा-
द इति यावत् । तं कर्तुं शीलं यस्यास्सा तथाभूता फणिराजस्य शेषस्य साग-

वरसमुत्थितफणासहस्रमणिप्रभेव फणिराजस्य, काचन कान्तिधोरणी, सम्मूर्च्छिता दुग्धकल्लोलेषु सन्ध्येव चन्द्रातपे, सफलीचकार कमलाक्षतां कमलाक्षस्य । तत्र च ताळवृन्त-
चामरताम्बूलकरङ्ककनकालुकादिपरिकरपाणयो भावानुभाव-
देवता इव परिणताः शरीरबन्धेन शृङ्गारस्य, रम्भादिराम-
णीयकमात्मनिर्वर्णननिर्वृतानि लज्जयन्त्यो नयनानि नाकसदां,
प्रादुर्बभूवुरग्रतः परिवारशक्तयः कमलालयायाः । तदनु च
परमानन्दघनीभावपरिणाममयी मातृकावर्णसम्पन्नमकुटादिच-
रस्समुदस्तस्मिन् ये आवर्ताः अम्भोभ्रमाः त एव विवराणि रन्त्राणि । 'स्यादा-
वतोऽम्भसां भ्रमः' इत्यमरः । 'सुषिरं विवरं बिलं' इति च । तेभ्यस्समुत्थिता फ-
णानां सहस्रं ये मणयो रत्नानि तेषां या प्रभा दीप्तिस्सैवेत्यर्थः । दुग्धकल्लोलेषु
क्षीरतरङ्गेषु सम्मूर्च्छिता सम्यक् प्रसृता । मूर्च्छा मोहसमुच्छ्राययोरिति धातोः कर्तरि
क्तप्रत्ययः । काचन कान्तिधोरणी कान्त्यतिशयः कमलाक्षस्य कमले इव अ-
क्षिणी यस्य स तस्य भावस्तत्ता इयमुक्तकमलाक्षता पूर्वमेव महेश्वरसाक्षात्का-
रात्सफला सञ्जाता इदानीन्तु कमलायां महालक्ष्म्यां अक्षिणी यस्य स इति वि-
ग्रहः । तस्य भावस्तत्ता तामेतामपि कमलाक्षतामथ सफलीचकारेत्यर्थः । श्रीहरेः
तत्कान्तिदर्शनानन्तरं महालक्ष्म्यां दृष्टिरभूदिति भावः ॥ तत्रेति ॥ तत्र तस्मि-
न् काले ताळवृन्तं व्यजनं तच्च चामरं प्रकीर्णकं तच्च ताम्बूलं च करकः कमण्ड-
लुविशेषः स च कनकालुका मृत्पात्रः सा च ता एव आदयो येषां ते तथाभूताः
ये परिकराः उपकरणानि तैस्सहिताः सताळवृन्तचामरताम्बूलकरककनकालुका-
दिपरिकराः तथाभूताः पाणयो यासां तास्तथाभूताः । 'व्यजनं ता-
ळवृन्तकं' 'चामरन्तु प्रकीर्णकं' 'कमण्डलौ च करक' इति सर्वत्रामरः । ताम्बु-
लकरङ्कताम्बूलकरण्डेति पाठे ताम्बूलदानोचितवर्तुलपात्रविशेष इत्यर्थो बोध्यः ।
किञ्च शरीरबन्धेन देहबन्धेन परिणताः कालविशेषादेवंप्रतामापन्ना इत्यर्थः । मूर्ति-
मत्य इति भावः । शृङ्गारस्य शृङ्गाररसस्येत्यर्थः । विभावानुभावौ स्थायिभावोपचाय-
कभावविशेषौ तयोर्या देवताः अभिमानिदेवताः ता इव स्थिताः रम्भादीनां अप्सर-
सां यद्रामणीयकं सौन्दर्यं तन्मात्रस्य निर्वर्णनं दर्शनस्मरणादिकम् । 'निर्वर्णनन्तु नि-
ध्यानं' इत्यमरः । तेन निर्वृतानि सुखितानि नाकसदां देवानां नयनानि लज्जयन्त्यः
लज्जितानि कुर्वन्त्यः कमलालयाया महालक्ष्म्याः परिवारशक्तयः आवरणदेव-
ताः अग्रतः प्रथमतः प्रादुर्बभूवुः । यस्याः कटाक्षमात्रादेव पुंसः परिवारा भवन्ति
तस्याः लक्ष्म्याः परिवारसद्भावे किं वक्तव्यमिति भावः ॥ तदनु चेति ॥ परम-
स्सर्वोत्कृष्टो य आनन्दः तस्य घनीभावः कठिनीभवनामित्यर्थः । 'कठिनाधिक-

रणान्तसर्वाङ्गसुन्दरी पतिदेवता धर्मनियन्त्रणेन पतिमुखलक्ष्यै-
कपातिनीभिरपि कटाक्षवृत्तिभिः परिसरनिष्यन्दमात्रपरिपो-
षितजगत्त्रयी, जातजायमानजनिष्यमाणरूपापि जातरूपैकमयीव
लक्ष्यमाणा, धर्ममयी धार्मिकेषु, विज्ञानमयी विप्रेषु, पराक्र-
ममयी बाहुजेषु, सम्पन्नमयी राजसु, साहसमयी शरारुषु,
कारुण्यमयी भक्तेषु, कामकलामयी परिणेतरी, विजयपता-
किका जनार्दनस्य, जीविका मकरध्वजस्य, माता चराचरा-

चन्द्रेषु वाद्यमध्यमवृत्तयोः । मुस्तामुद्गरभेषु त्रिषु क्लीबे पुमान् घनः' इति भा-
स्करः । तस्य यः परिणामः परिणतिः परिपाक इति यावत् । तन्मयी तत्स्व-
रूपेत्यर्थः । आनन्दमूर्तिरिति भावः । मातृकावर्णाः अकाराद्यक्षराणि मन्त्रशास्त्रे
एतेषामक्षराणां तथा व्यवहारात् तैस्सम्पन्ना च सा मकुटादिचरणान्तसर्वाङ्गेषु
शिर आरभ्य पादान्तावयवेषु सुन्दरी चेति कर्मधारयः । पञ्चाशद्वर्णमयसुन्दरमूर्तिरि-
ति भावः । तथा चांकम् । 'पञ्चाशद्वर्णमयी परदेवता हि मे स्फुरति' इति । पतिदेवता
उपास्यमूर्तिर्यस्यास्सा तथाभूता धर्मेण नियन्त्रणं नियमनं सन्मार्गानुल्लङ्घनमिति
यावत् । तेन पत्युर्मुखमेव लक्ष्यं तस्मिन् एकपातिनीभिः अत्यन्तं पतन्तीभिरपि
कटाक्षाणां वृत्तयः ताभिः । परिसरः समीपदेशः । 'पर्यन्तभूः परिसर' इत्यमरः ।
तस्मिन्निष्यन्दमात्रं तेन परिपोषिता अभिवर्धिता जगतां लोकानां त्रयी त्रितयं
यस्यास्सा तथाभूता । जातान्युत्पन्नानि जायमानानि इदानीमुद्भवन्ति जनिष्यमा-
णानि कालान्तरे भविष्यन्ति च यानि वस्तूनि तेषां स्वरूपापि जातरूपैकमयी
जातैकवस्तुमयीव लक्ष्यमाणा परिदृश्यमाना । त्रिविधवस्तुरूपायाः एकविधव-
स्तुरूपत्वे विरोधः तदाभासस्तु जातरूपं सुवर्णं तदेकमयीवेति न विरोधः । 'चामी-
करं जातरूपं' इत्यमरः । धार्मिकेषु धर्मलिष्ठेषु धर्ममयी सुकृतमयीत्यर्थः । 'स्याद्धर्म-
मस्त्रियां पुण्यः श्रेयसी सुकृतं वृष' इत्यमरः । विप्रेषु ब्राह्मणेषु विज्ञानमयी शास्त्राशे-
ल्पादिज्ञानरूपेत्यर्थः । 'मोक्षे धीर्ज्ञानमन्यत्र विज्ञानं शिल्पशास्त्रयोः' इत्यमरः ।
बाहुजाः क्षत्रियाः 'बाहुजः क्षत्रियो विराट्' इत्यमरः । तेषु पराक्रममयीः शौर्य-
स्वरूपेत्यर्थः । राजसु प्रणताशेषसामन्तेषु अधीश्वरेष्वित्यर्थः । 'राजा तु प्रणताशेषसा-
मन्तः स्यादधीश्वर' इत्यमरः । सम्पन्नमयी । शरारुषु घातुकेषु । 'शरारुषांतुको हिं-
स' इत्यमरः । साहसं दण्डोपायस्तन्मयीत्यर्थः । 'साहसं तु दमो दण्ड' इत्यमरः ।
भक्तेषु भक्तिमत्सु कारुण्यमयी कृपारूपेत्यर्थः । 'कारुण्यं कृपा घृणा' इत्यमरः ।
परिणेतरी विवाहविधिना स्वीकर्तरीत्यर्थः । कामस्य कला शीलं तन्मयीत्यर्थः ।
जनार्दनस्य श्रीहरेः जयपताकिका जयध्वजरूपेत्यर्थः । 'प्रताका वैजयन्ती स्या-
त्केतनं ध्वजमस्त्रियां' इत्यमरः । मकरध्वजस्य मन्मथस्य जीविका जीवनौषध-

णां, महिषी नारायणस्य, समालक्ष्यत सौभाग्यदेवता ।

विरहासहेव सततं विहितस्थितिराननेन्दुना सविधे ।

कुवलयवनीव रेजे कुटिला कचसंहतिस्तस्याः ॥ १८ ॥

कपोलौ निर्मातुं किल शकलमेकं हिमरुचेः

यदादायात्याक्षीदसमामिदमस्या इति विधिः ।

तदासीदाश्चर्यं परममखिलानां दिविषदां

तदुत्तंसीभूतं पुरमथितुरद्यापि मकुटे ॥ १९ ॥

अपिच कमलासनपदप्रदस्य कमलोपमां मीनकेतनजन-

मित्यर्थः । चराचराणां स्थावरजङ्गमानां माता जननी मूलप्रकृतित्वात्तस्या इति भावः । नारायणस्य वासुदेवस्य महिषी । 'कृताभिषेका महिषी भोगिन्योऽन्या नृपस्त्रियः' इत्यमरः । एवंविधा सौभाग्यदेवता महालक्ष्मीः समालक्ष्यत दृष्टा बभूवेत्यर्थः । तथा चोक्तं देवीभागवते । 'ततः स्फुरत्सहस्रांशुशीतांशुसदृशप्रभा । महालक्ष्मीस्समुदभूद्विकासिकमलेक्षणा ॥ श्रियावलोकिता देवा हर्षनिर्भरमानसाः । मुनिशापविनिर्मुक्ता गोविन्दस्य कृपावशात् । दूर्वासाः प्राह यत्पूर्वं शापान्तं लोकरीतितः । करिष्यत्येव गोविन्दः कुशलानि सुरासुराः ॥' इति । अथ महालक्ष्मीं वर्णयति ॥ विरहासहेति ॥ तस्या महालक्ष्म्याः कुटिला अङ्गुलीयकवत् वक्तासहिता कचानां शिरोरुहाणां संहतिः समूहः । 'कचः केश-
शिरोरुहः' इत्यमरः । 'स्त्रियां तु संहतिर्वृन्दं' इति च । विरहः वियोगः तस्यासहा असहमानेव आननेन्दुना मुखचन्द्रेण सह सविधे विहिता विरचिता स्थितिरव-
स्थानं यथा सा तथाभूता कुवलयवनीव नीलोत्पलवनमिव रेजे प्रचकाशे ॥ कपोलाविति ॥ विधिर्व्रद्धा तदा तत्काले अस्याः कपोलौ गण्डदेशौ । 'अधस्ताच्चुवुकं गण्डकपोलौ तत्परा हनुः' इत्यमरः । निर्मातुं किल निर्माणं कर्तुमिवेत्यर्थः । हिमरुचेः चन्द्रस्य यदेकं शकलं खण्डमादाय गृहीत्वा इदमस्याः असममनरूपं इति मत्वा अत्याक्षीत् विसर्ज्येत्यर्थः । अखिलानां दिविषदां दे-
वानामाश्चर्यं विस्मयकरं परमं तच्चन्द्रशकलमद्यापि पुरमथितुः परमेश्वरस्य मकुटे शिरसि उत्तंसीभूतं अवतंसभूतं सद्वर्तते किल । 'पुंस्युत्तंसावतंसौ द्वौ कर्णपूरेऽपि शेखरः' इत्यमरः ॥ कमलासनेति ॥ कवयः पण्डिताः 'संख्यावान् पण्डितः कविः' इत्यमरः । कमलासनपदं ब्रह्मलक्षणपदं प्रददातीति कमलासनपदप्रदं । यद्वा कम-
लासनस्य पदप्रदं संरक्षणप्रदं तथाभूतस्य । 'पदं व्यवसितत्राणस्थानलक्ष्माङ्गि-
वस्तुषु' इत्यमरः । ब्रह्मणो मातृत्वात्तस्या इति भावः । मीनकेतनो मदनः । 'प्रद्युम्नो मीनकेतनः' इत्यमरः । तज्जनकस्य कामसजीविनीत्वात्तस्या इति भावः ।

२८०

नीलकण्ठविजये सव्याख्याने

कस्य मीनसादृश्यमपि कथयितुमपत्रपन्ते कवयोऽपि तन्नय-
नस्य । करगतकमलाग्राणसंसक्तं तत्रत्यमौक्तिकमेव तस्या ना-
सामणिः परिणमे ।

कस्यां श्रुतावधिगता मणिकर्णिकेति

मूढात्मनां प्रलपतां मुखमुद्रणाय ।

आसीदशेषजनताभवतापहन्त्री

मातुः श्रुतावधिगता मणिकर्णिकैव ॥ २० ॥

तन्नयनस्य लक्ष्मीनेत्रयुग्मस्येति तात्पर्यार्थः । कमलोपमां पद्मसाम्यं मीनसा-
दृश्यं मत्स्योपमानमपि कथयितुं निगदितुं अपत्रपन्ते लज्जन्त इत्यर्थः । अत्रे-
दं बोध्यम् । कमलमासनं पीठादिरूपं यस्य स कमलासनः । 'पीठाद्यमासनं' इत्यम-
रः । तत्पदप्रदस्यैकत्र मीनात्केतनं भृत्यकृत्यं यस्य सः मीनकेतनः तज्जनकस्ये-
त्येकत्र विग्रहः । एवञ्च यन्नयनावलोकितो ब्रह्मा पीठवत्कमलमधःकृत्य तदुपरि ति-
ष्ठति एवं यन्नयनावलोकितो मदनः मीनमपि किङ्करीकृत्य जीवति तादृशलक्ष्मी-
नयनस्य कमलमीनाभ्यां साम्यं कथयितुं पण्डितानां महालज्जेति निगूढाशय
इति । 'मन्देऽथ केतनं कृत्ये केतावुपनिमन्त्रण' इत्यमरः ॥ करोति ॥ करः ह-
स्तः तं गतं यत्कमलं तस्य यदाग्राणं गन्धग्रहणं तेन संसक्तं सङ्क्रान्तं मौक्तिकं
मुक्ताफलं इवकारो भिन्नक्रमः तस्याः श्रीदेव्याः नासामणिः नासिकालङ्कारमणि-
स्सन् परिणमे इव परिणतो बभूवेत्यर्थः । विधृतनासाभरणेति भावः ॥ कस्या-
मिति ॥ मणिकर्णिका मणिमयकर्णभूषणमित्यर्थः । कस्यां श्रुतौ कस्मिन् कर्णे ।
'कर्णिका ताळपत्रं स्यात्कुण्डलं कर्णवेष्टनं' 'कर्णशब्दग्रहौ श्रोत्रं' इति चामरः ।
मणिकर्णिका मणिकर्णीतीर्थम् । 'मणिकर्णिकासमं तीर्थं नास्ति ब्रह्माण्डगोलके'
इति काशीरहस्यवचनात् । कस्यां श्रुतौ कस्मिन् वेदे इति च व्यज्यते । 'श्रुतिः
स्त्री वेद आम्नायः' इति कोशाभिधानान् । अधिगता विज्ञातेत्यर्थः । इतीत्यं प्र-
लपतामनर्थकवचोसि कथयतामित्यर्थः । 'प्रलापोऽनर्थकवच' इत्यमरः । मूढाः
सदसद्विवेकराहताः आत्मानो येषां तेषां मुखानि वदनानि तेषां मुद्रणं वाक्-
स्तम्भनं तस्मा इत्यर्थः । अशेषास्समस्ताः जनताया जनसमूहस्य ये भवे संसारे
तापाः आध्यात्मिकाधिदैविकाधिभौतिकाख्याः तेषामपहन्त्री निहन्त्रीत्यर्थः ।
'प्रापता जनता धूम्या' इत्यमरः । 'मवस्वसाररुदयोः' इति भास्करः ।
मणिकर्णिका मणिमयकर्णभूषेत्यर्थः । पूर्ववतीर्थमिति च व्यज्यते । एवकारो भि-
न्नक्रमः । मातुः अखिललोकजनन्याः श्रुतावेव श्रोत्र एवेत्यर्थः । मातुः त्रिविक्रमा-
वतारे जगन्निर्माणकर्तुर्वासुदेवस्येति च व्यज्यते । श्रुतावेव वेद एवेति च व्य-
ज्यते । आसीत् बभूवेत्यर्थः । 'छन्दोसि जज्ञिरे तस्मात् तस्मात्तेषां नात्रयो वेदा

पद्महस्तायाश्च तस्याः पाणिकमलयोर्विवेकाय कल्पिता-
नि चिह्नतयेव कङ्कणानि प्रचकाशिरे । आज्ञानसरलमस्या ह-
ृदयमावृण्वतोरनवशेषमेव कुचकुम्भयोः कोपावृणाः कटाक्षा
इव पुण्डरीकाक्षस्य कुङ्कुमपत्रमङ्गा ददशिरे ।

वक्त्राक्षिपाणिचरणासनधारणानि

पद्मानि यानि पङ्क्तिमानि हरिप्रियायाः ।

उद्बुद्धमेकमपि तेषु किल व्यनक्ति

संसारमोहरजनीमणुमात्रशेषाम् ॥ २१ ॥

अजायन्त अस्य निश्चितमेवैतद्गवेदो यजुर्वेद' इत्यादिश्रुतिभिर्यस्मात्परमपूरु-
षाद्वेदा जाता इति श्रूयन्ते तादृशपरमपूरुषसम्बन्धिन्यामेव श्रुतावधिगतेत्युत्त-
रमिति निगूढाशयः ॥ पद्महस्ताया इति ॥ पद्मं हस्ते यस्यास्सा तथाभूता-
यास्तस्या महालक्ष्म्याः कङ्कणानि करभूषणानि । 'साक्षराङ्गुलिमुद्रा सा कङ्कणं करभू-
षणं' इत्यमरः । करश्च कमलं चेति द्वन्द्वः तयोः करकमलयोर्विवेकाय अयं हस्त इति
इदं कमलमिति च भेदज्ञानायेत्यर्थः । चिह्नतया लक्षणत्वेन । 'चिह्नं लक्ष्म च
लक्षणं' इत्यमरः । कल्पितानीव वदानीव विधात्रेति शेषः । प्रचकाशिरे वभुरि-
त्यर्थः । काश्च दीप्ताविति धातोर्लिटि धातोरनभ्यासस्येति द्वित्वे कुहोश्चुरित्य-
भ्यासककारस्य चकारः इत्यादिशेषः ॥ आज्ञानेति ॥ जनिमारभ्य आज्ञानं
सरलं मृदुलमित्यर्थः । अस्या महालक्ष्म्याः हृदयं निरवशेषं निःशेषमेव कृत्स्नमे-
वेति यावत् । आवृण्वतोः व्याप्नुवतोरित्यर्थः । कठिनयोरिति शेषः । कुचकु-
म्भयोः कोपः रोषः तेन अरुणा रक्ताः पुण्डरीकाक्षस्य श्रीहरेः कटाक्षाः अपा-
ङ्गदर्शनानीव । 'अपाङ्गौ नेत्रयोरन्तौ कटाक्षोऽपाङ्गदर्शन' इत्यमरः । कुङ्कुमं सुवा-
सिनीभिर्निटिलदेशे धार्यमाणः काश्मीरजन्माख्यचूर्णविशेषः तेन विरचितानि
पत्राणीति शाकपार्थिवीर्वादिस्वान्मध्यमपदलोपी समासः । तेषां मकरिकादिप-
त्राणां मङ्गाः शकलानि । 'अथ कुङ्कुमं काश्मीरजन्माभिषिखं वरं बाह्यीकरी-
तने । अनुशोधः पत्रलेखा पत्राङ्गुलिरेमे समे' इति चामरः । 'मङ्गः खण्डे परा-
जग' इति भास्करश्च । ददशिरे दृष्टा वभूचुरित्यर्थः ॥ वक्त्रेति ॥ हरिप्रिया ल-
क्ष्मीः । 'कमला श्रीहरिप्रिया' इत्यमरः । तस्याः षट् षट्सङ्ख्याकानि इमानि प-
रिदृश्यमानानि प्रसिद्धानीति वार्थः । वक्त्राक्षिपाणिचरणासनरूपाणि धारणं ह-
स्तधृतकमलं चेति यानि पद्मानि वर्तन्त इति शेषः । 'वा पुंसि पद्मं नळिनं' इत्यमरः ।
तेषु षट्कमलेषु एकमपि कमलं उद्बुद्धं सम्यग्विदितं ध्यातामिति यावत् । 'बुद्धं
बुधितं मानेतं विदितं प्रतिपन्नमवसितावगते' इत्यमरः । संसारः जननमरणप्र-
वाहः स च मोहः अहमाद्यभिमानः स च संसारमोहावेव रजनी तमी । 'रजनी

पद्मे निवेद्य परिगृह्य च पद्ममेव

या पद्मरागमखिलं स्वमुदाजहार ।

तस्याः श्रियस्समुचितानि हि तन्मयानि ..

ताटङ्ककङ्कणमुखानि विभूषणानि ॥ २२ ॥

विहारोऽप्येतस्या विकसति सरोजे चरणयोः

प्रसूते लौहित्यं यदि चरतु सा कुत्र सुमुखी ।

इति ध्यायंध्यायं मृदुनि नवनीतादपि निजे

हृषीकेशो मेने हृदयभवने वासमुचितम् ॥ २३ ॥

ततस्तदिङ्कितवेदिनी मङ्गलदेवता परिवृता विभूतिभिः

यामिनी तमी' इत्यमरः । तां अणुमात्रेण शिष्यत इत्यणुमात्रशेषः अवशिष्टले-
शांशेत्यर्थः । तथाभूतां व्यनक्ति किल करोति खल्वित्यर्थः । अत्र किलेति वार्ता-
याम् । 'वार्तासम्भाव्ययोः किल' इत्यमरः । सर्वेषां वक्त्रादिकमलानां ध्याने किं
वक्तव्यमिति भावः ॥ पद्म इति ॥ या लक्ष्मीः पद्मे कमले स्वयमिति शे-
षः । निवेद्य उषित्वेति यावत् । पद्मं कमलमेव परिगृह्य च हस्ते धृत्वा चे-
त्यर्थः । अखिलं समस्तं पद्मेषु रागोऽनुरागः । 'रागोऽनुरागे मात्सर्ये लाक्षादौ
रक्तिमत्विषोः' इति भास्करः । तं उदाजहार जहारेत्यर्थः । अथवा उपपाद-
यामासेत्यर्थः । 'उपोद्धात उदाहार' इत्यमरः । अत्र या लक्ष्मीः अखिलं पद्म-
रागं शोणरत्नं । 'शोणरत्नं रोहितकं पद्मरागोऽथ मौक्तिकं' इत्यमरः । खं स्व-
कीयमित्यर्थः । 'स्वो ज्ञातावात्मनि स्वं त्रिष्वात्मीये स्वोऽस्त्रियां धने' इत्यमरः ।
उदाजहार आचख्याविति च व्यज्यते । तस्याः श्रियो देव्याः ताटङ्ककङ्कणमु-
खानि कुण्डलबलयाङ्गुलीयकप्रमृतीनीत्यर्थः । विभूषणानि आभरणानि तन्मया-
नि हि पद्मरागमाणिक्यप्रचुराण्येवेत्यर्थः । 'हि हेताववधारण' इत्यमरः । समु-
चितानि योग्यानि । 'समुचितो ज्ञातेऽभ्यस्ते समञ्जस' इति नानार्थमाला ॥ वि-
हार इति ॥ विकसितं उन्मीलितं यत्सरसिजं कमलं तस्मिन् विहारः विहर-
णमपि संचारोऽपीत्यर्थः । एतस्याः श्रीदेव्याश्चरणयोः लौहित्यमाकुर्यं प्रसूते य-
दि जनयति चेदित्यर्थः । कमलापेक्षया देवीचरणयोः मृदुत्वादिति भावः ।
सा सुमुखी लक्ष्मीः कुत्र कस्मिन् देशे चरतु विहरेदित्यर्थः । चरतेऽसम्भावनायां
लोद् । इतीत्थं ध्यायंध्यायं ध्यात्वा ध्यात्वैत्यर्थः । हृषीकेशः श्रीनारायणः नव-
नीतं हृद्यज्जवीनम् । 'नवनीतं नवोद्धृतं तत्तु हृद्यज्जवीनं यत्' इत्यमरः । तस्मा-
दपि मृदुनि कोमले । 'कोमलं मृदुलं मृदु' इत्यमरः । निजे स्वीयहृदयमेव भ-
वनं सदनं तस्मिन् वासं स्थितिं उचितं योग्यामिति मेने बुबुध इत्यर्थः ।
पतिव्रतायास्तस्याः पतिशरणत्वमर्हमिति भावः ॥ तत इति ॥ ततोऽनन्तरं

पश्यत्सु देवासुरेषु, सहस्रादित्यवर्चसा सह कौस्तुभेन सागरादुत्तरन्ती पद्मेन सह चिन्तामणिमपि पाणिना धारयन्ती भुजान्भुजान्तरं संक्रम्य भूभुजां कृतशिक्षेव भुजान्तरमेव भूवल्लभस्य समारोह ।

दिव्या दुन्दुभयो विनेदुरभितः स्निग्धं जगुः किन्नराः

जानन्तः परदेवतां जय जयेत्यस्ताविषुस्तापसाः ।

अम्लानैर्वृषुस्सुमैस्सुरभिळैराश्वर्यमेघाश्च तां

आरूढां हृदयं हरेरपि सुरैरज्ञातमन्तःपुरम् ॥ २४ ॥

सहस्रसङ्ख्याकाः ये आदित्यासूर्याः तेषां वर्चस्तेज इव वर्चो यस्य सः । 'तेजः पुरीषयोर्वर्च' इत्यमरः । तथाभूतेन कौस्तुभेन मणिना सह । 'कौस्तुभो मणिः' इत्यमरः । सागरासमुद्रात् । त्यल्लोपे कर्मणि पञ्चमी । उत्तरन्ती उद्गच्छन्ती-त्यर्थः । पद्मेन कमलेन सह चिन्तामणिं चिन्तामणिक्रयमपि पाणिना निजहस्तेन धारयन्ती धृतवतीत्यर्थः । तस्य भगवतः इक्षितं अभिप्रायम् । 'इक्षितं स्यादभिप्राये गमने विषये पुमान्' इति हलायुधः । तस्य वेदिनी विदितवती-त्यर्थः । अत एव विभूतिभिः स्वपरिवारशक्तिभिः परिवृता मङ्गलदेवता रमादेवी । 'रमा मङ्गलदेवता' इत्यमरः । भूभुजां राज्ञां भुजात् एकेषां भुजं विहाये-त्यर्थः । भुजान्तरं अन्यं भुजमित्यर्थः । अन्येषां भुजमिति यावत् । चरन्ती सञ्चरन्ती स्वभावचाञ्चल्यादिति भावः । अत एव कृतशिक्षेव विरविताभ्यासं व भूवल्लभस्य भूमिदयितस्य श्रीहरेः भुजान्तरं वक्षःस्थलमेवेत्यर्थः । 'न नाक्रोडं भुजान्तरं । उरो वत्सं च वक्षश्च' इत्यमरः । समारोह प्रविवेशेत्यर्थः । तथा चोक्तं श्रीभागवते । 'तस्थौ निधाय निकटे तदुरः स्वधाम सत्रीडहासविकसन्नयनेन याता । तस्याग्निप्रयस्त्रिजगतो जनको जनन्या वक्षोनिवासमकरोत्परमं विभूतेः ॥ दिव्या इति ॥ सुरा इन्द्रादयः तैरप्यज्ञातमविदितं हरेर्नारायणस्य हृदयमेव अन्तःपुरं । 'स्त्रधगारं भूभुजामन्तःपुरं स्यादवरोधनं' इत्यमरः । आरूढां प्रविष्टां तां श्रीदेवीं अभितः परितः दिव्याः दिवि भवा इत्यर्थः । दुन्दुभयः भेर्यः । 'भेरी स्त्री दुन्दुभिः पुमान्' इत्यमरः । विनेदुः दध्नुरित्यर्थः । नद शब्द इति धातोः अत एकहल्मध्येऽनादेशादेर्लिटीति सूत्रेणेत्यमभ्यासलोपश्च । किन्नराः देवयोनिविशेषाः स्निग्धं मेदुरं यथा मनोहरं यथा तथा जगुः गानं चक्रुरित्यर्थः । तापसाः तपस्विनः परदेवतां जानन्तः विदन्तस्सन्तः जय जयेत्यस्ताविषुः स्तुतिं चक्रुरित्यर्थः । आश्वर्यकराश्च ते मेघाश्चेति कर्मधारयः विस्मयकरमेघा इत्यर्थः । अम्लानैः श्लोषरहितैः सुरभिळैः सुगन्धिभिरित्यर्थः । सुमैः पुष्पैः । 'प्रसूनं कुसुमं सुमं' इत्यमरः । वृषुः वृष्टिश्चक्रुरित्यर्थः । तथा चोक्तं श्रीभागवते । 'शङ्कृत्य-

चन्द्रं चन्द्रिकयेव चण्डकिरणं दीप्येव शक्त्या तया
नित्याश्लिष्टमनन्ययापि मिळितं देवं तदानीमिव ।
दर्शदर्शमनिर्वृतां दशशतीमक्षणां किरन्पादयो-

रस्तावीत्कमलालयामभिमुखीकर्तुं पुनर्वासवः ॥ २५ ॥

भगवति जगज्जननि भक्तवत्सले परमः पुमानपि भव-
त्या विनाकृतो नीहार इव भानुमान्, निदाघान्त इव च-
न्द्रमा, नानन्दयामास नयनानि मादृशाम् । अधुना तु ।

या त्वेषा तुलसीति वक्षसि हरेर्या कापि वन्यौषधि-
र्यश्चासौ तिलकालको बहुमतः श्रीवत्स इत्याख्यया ।

मृदङ्गाणां वादित्राणां पृथक् स्वनं । देवानुगानां सस्त्रीणां नृत्यतां गायताम-
भूत् । ब्रह्मरुद्राङ्गिरोमुह्यत्सर्वे विश्वसृजो विभुम् । ईडेर विविधैर्मन्त्रैः तल्लिङ्गैः पु-
ष्पवर्षिणः' इति ॥ चन्द्रमिति ॥ चन्द्रं चन्द्रिकयेव ज्योत्स्नयेव । 'चन्द्रिका
कौमुदी ज्योत्स्ना' इत्यमरः । चण्डकिरणं तिग्मांशुं दीप्येव प्रभयेव । 'भाङ्ग-
विद्युतिदीप्तयः' इत्यमरः । अनन्यया स्वाभिन्नया तया शक्त्या उभयोरपि मूलप्रकृ-
तित्वादिति भावः । नित्यमनवरतमाश्लिष्टं आलङ्कितमपि । 'नित्यानवरताजस्रं'
इत्यमरः । तदानीं तत्काल इव मिळितं श्लिष्टं देवं नारायणं वासवो देवेन्द्रः
दर्शं दर्शं दृष्ट्वा दृष्ट्वापि अनिर्वृतां तृप्तिमप्राप्तामित्यर्थः । आसेचनकृत्वात्तस्येति भावः ।
अक्षणां नेत्राणां दशशतीं सहस्रमित्यर्थः । पादयोः किरन् प्रक्षिपन् सन् कम-
लालयां महालक्ष्मीं पुनरभिमुखीकर्तुं स्वस्मिन् प्रसादाभिमुखां कर्तुमित्यर्थः ।
अस्तावीत् स्तुतिं चकारेत्यर्थः । पुन् स्तुताविति धातोर्लुङ् सिचि वृद्धिः परस्मैप-
देष्विति वृद्धिः ॥ भगवतीति ॥ भक्तवत्सला अस्मदादिसेवकानुग्रहतत्परा तस्याः
सम्बुद्धिः भगवति जगज्जननि जगन्मातः भवत्या विनाकृतः त्वया विरहितः
वियुक्तः परमः पुमान् नारायणोऽपीति तात्पर्यार्थः । नीहारः हिमम् ।
'अवश्यायस्तु नीहारः' इत्यमरः । अस्मिन् भानुमान् सूर्य इव निदाघान्ते
वर्षाकालप्रारम्भे चन्द्रमा इव मादृशां नयनानि नानन्दयामास नान्दायामासे-
त्यर्थः । तत्साभिध्यमन्तरा दर्शनीयोऽपि अदर्शनीयो भवतीति भावः ॥ ये-
ति ॥ हरेर्नारायणस्य वक्षसि उरःस्थले । 'उरो वत्सश्च वक्षश्च' इत्यमरः । येषा
तुलसीत्याख्यया नामधेयेन । 'आख्याहे अभिधानश्च' इत्यमरः । या कापि
वन्यौषधेस्तु वनोत्पन्नौषधिविशेषः वर्तते वनमालारूपेणेति भावः । श्रीवत्स
इत्याख्यया बहुमतस्सम्मतः यश्च तिलकालकः रोमावर्तः वर्तत इति शेषः ।
लान्छनरूपेणेति भावः । ध्यायतां ध्यानं कुर्वतां शमवतां शान्तान्तर्मुखानामि-

हन्तासीत्तदपि द्वयं शमवतामालस्वनं ध्यायतां

चारुणामपि चारु चारुचरणन्यासेन पद्माक्षि ते ॥

अपि च । यामेव भवतीमियन्तं कालमासेदुषीमरातिभ-
वनानि मणिप्रभामिव महोरगफणागतामालक्ष्य चकितोऽस्मि
तामेव सर्वलोकशरण्यस्य भगवतस्सरसिजेक्षणस्य वक्षोगता-
मालक्षयन् सर्वतो निर्वृतोऽस्मि ।

अज्ञानादतिलालनादपि च ते मातर्मया माद्यता

निर्मालये परदैवतस्य चलितं यत्किञ्चिदुच्छृङ्खलम् ।

तत्क्षन्तव्यमनन्यवेदिनि चिरापन्ने प्रपन्ने मयी-

त्याख्यान्तं मघवन्तमादिजननी दृष्ट्वा दयामास सा ॥

त्यर्थः । आलम्बनं ध्यानास्पदं तद्वयमपि तुलसीश्रीवत्सोभयमित्यर्थः । हे पद्मा-
क्षि श्रीः ते तव चारुणां सुन्दरे ये चरणे पदे । 'पदद्विध्वरणोऽस्त्रिय' इत्यमरः ।
तयोः न्यासेन विन्यासेन चारुणां सुन्दराणां मध्ये चारु सुन्दरमित्यर्थः ।
'सुन्दरं रुचिरं चारु सुषमं साधु शोभनं' इत्यमरः । आसीत् अभूत् । हन्तेति
इषे ॥ यामिति ॥ हे जननि इयन्तं कालं एतावति काल इत्यर्थः । अरातय-
श्शत्रवः । 'अभियातिपरारातिप्रत्यर्थिपरिपन्थिन' इत्यमरः । तेषां भवनानि
सदनानि तेष्वित्यर्थः । उभयत्र कालाध्वनोरत्यन्तसंयोग इति द्वितीया । आसेदुषीं
स्थितामित्यर्थः । अथवा कर्मणि द्वितीया । एतावन्तं कालं हे मातः शत्रुभवनमे-
वाश्रित्य आसेदुषीमित्यस्य सम्प्राप्तमित्यर्थो वाच्य इति बोध्यम् । यामेव भवतीं
त्वामित्यर्थः । महान् यः उरगः सर्पः तस्य फणागतां फणामाश्रितां प्रभां त्विष-
मिव समालक्ष्य दृष्ट्वा चकितचकितोऽत्यन्तभीतः अस्मि अभवमित्यर्थः । वर्त-
मानसामीप्ये वर्तमानवद्वेति लङिति बोध्यम् ॥ तामिति ॥ तां भवतीमेव अ-
खिललोकानां शरण्यः संरक्षणधुरीणः तथाभूतस्य भगवतः सरसिजेक्षणस्य
पुण्डरीकाक्षस्य वक्षोगतां उरःस्थलगतां आलक्षयन् पश्यन् अहं निर्वृतः सुखि-
तोऽस्मि भवामीत्यर्थः ॥ अज्ञानादिति ॥ अज्ञानात् स्वरूपमाहात्म्यापारिज्ञाना-
त् । अपि च हे मातः ते तव च अतिलालनात् प्रेमातिशयकरणात् माद्यता मदभा-
जेत्यर्थः । मया इन्द्रेण परदैवतस्य अम्बिकाया इत्यर्थः । निर्मालये धृतमाला-
विषये उच्छृङ्खलं निर्निरोधं अमर्यादं यथा तथेति यावत् । किञ्चदीषत् यच्चरि-
तं यदपचरितमित्यर्थः । अपचारप्रकारश्च देवीभागवते । 'दुर्वासाश्शङ्करस्यांशः
चचार पृथिवीमिमाम् । स ददर्श स्रजं दिव्यां देव्या विद्याधरीकरे । तां ययाचे
स्रजं देव्या विद्याधरवधूं मुनिः । याचिता मुनिना गीता मालां विद्याधराङ्गना ॥
ददौ तस्मै स्रजं देव्यास्सादरं प्रणिपत्य तम् । तामाधायात्मनो मूर्ध्नि स्रजं स मुनि-

अपि च पुनरेवं वादिनि मघवति पतन्तीं पश्यन्ती
प्रसादविमलां दृशं प्राणवल्लभस्य, चिन्तानुरूपमेव तस्य, चि-
न्तामणिना तमाहादयामास । इत्थमित्यपि चलति संविधाने,
प्रव्यक्ते च पशोरपि पक्षपाते मघवति परमेश्वरस्य, मदा-
न्धाः प्रकृत्यैव मायया च विशिष्य मोहिता महासुराः ।
किं गतमेतैरतिक्षुद्रैः किञ्चित्तु वयमनुवर्तमानाः क्षणमपहरि-
ष्यामस्सुधामित्यन्तर्निहितेन छद्मना पद्मनाभमनुरुध्यावतस्थिरे ।

सत्तमः ॥ त्रैलोक्याधिपतिं देवं संमुखेऽथ शचीपतिं । दृष्ट्वैव शकं दुर्वासाः कृपा-
द्धुर्मुनिसत्तमः ॥ देव्याः स्रजं स्वशिरसस्सुगन्धोन्मत्तषट्पदाम् । आदाय हस्ताच्छ-
क्राय चिक्षेपोन्मत्तवन्मुनिः ॥ सा गृहीता तु शक्रेण चक्षुषोर्नापिता पुरा । शि-
रसा न धृता भक्त्या नाग्रातामरदृष्टतः ॥ सावज्ञमेकहस्तेन त्रैगैरावतमूर्धनि ।
न्यस्ता रराज कैलासशिखरे जाह्नवी यथा' इत्यादिना । हे अन्यं परकीयं वेदि-
तुं शीलं यस्यास्सा अन्यवेदिनी सा न भवतीत्यन्यवेदिनी तस्यास्सम्बुद्धिः ।
सर्वे वयं त्वत्पुत्रा इति भावः । चिरादापन्नः विपदं प्राप्तः । 'आपन्न आप-
त्प्राप्तः स्यात्' इत्यमरः । तथाभूते प्रपन्नश्शरणागतः तथाभूते मयि विषये तत्प-
रदेवतापचारलक्षणमागः क्षन्तव्यं सोढव्यमित्यर्थः । इतीत्यमाख्यानं विज्ञापय-
न्तं मघवन्तमिन्द्रं आदिजननी आदिमाता सा लक्ष्मीः दृष्ट्वा अवलोकनेन ।
'दृष्टिर्ज्ञानेऽक्षिण दर्शन' इत्यमरः । दयामास अनुजग्राह । दय आदान इति धातोः
दयायासत्वेत्याम् कास्प्रत्ययादाममन्त्रे लिटित्यसचातोरनुप्रयोगः ॥ पुनरिति ॥
एवं वादिनि अभिदधाने मघवति देवेन्द्रे सति पतन्तीं प्रसरन्तीं प्रसादोऽनुग्रहः
तेन विमलां निर्मलशीतलां प्राणवल्लभस्य प्राणदयितस्य श्रीहरेः दृशं पश्यन्ती सा
लक्ष्मीः तच्चिन्तायाः स्मृतेरनुरूपमनुगुणं । 'स्याच्चिन्ता स्मृतिराध्यानं' इत्यम-
रः । चिन्तामणिना तमिन्द्रमाहादयामास तोषयामासेत्यर्थः ॥ इत्थमिति ॥
इयति एतावत्यपि संविधाने सन्दर्भे चलति सति परमेश्वरस्य श्रीहरेः मघवति
देवेन्द्रे विषये पक्षपाते अभिमाने पशोर्मूढस्यापि प्रव्यक्ते विस्पष्टे सति प्रकृत्यैव
स्वभावेनैव मदान्धाः मत्ताः विशिष्य मायया च विमोहिताः महासुराः ॥ किं
गतमिति ॥ अतिक्षुद्रैः अतिजघन्यैरिति तात्पर्यार्थः । एतैरिन्द्रा-
य वितीर्णैर्वस्तुभिरित्यर्थः । किं गतं नः किमपगतमित्यर्थः । वयं किञ्चित्
क्षणमनुवर्तमानाः अनुसरन्तः सुधामपहरिष्यामः इतीत्थं अन्तः निहितेन
विन्यस्तेन छद्मना कैतवेन । 'कपटोऽस्त्री ध्याजदम्भोपधायश्छद्मकैतवे'
इत्यमरः । पद्मनाभं श्रीहरिं अनुरुध्य अनुसृत्य अवतस्थिरे स्थितवन्त इत्यर्थः ।

अथ मथत्तविषण्णदेवासुरस्तोमजीवातुभिः

श्रमशिथिलितवन्धवातन्धयप्राणनाडिन्धमैः ।

शिशिरितहृदया दयासारतुङ्गैरपाङ्गैश्चिथ्रयः

पुनरपि जलराशिमक्षोभयन् देवरक्षोभटाः ॥ २८ ॥

ततः सन्ततसन्तन्यमानमन्थननिर्वन्धानिर्विषण्ण इव, सर्वस्वहरणसमुत्पन्नवैराग्य इव, तनयावियोगतरलान्तःकरण इव, वरुणालयः त्रिजगदगदङ्कारविषदाङ्कितेन दिव्यौषधिपरिवृतेन करकमलगृहीतकनककुम्भसंभृतामृतगन्धमन्थरगन्धवहस्पन्दमात्रनियन्त्रितजरामरणक्लेशपाशेन जगदनुजिघृक्षागृहीतेन जनासमवप्रविभ्यः स्थ इत्यात्मनेपदम् ॥ अथेति ॥ अथानन्तरं मथनेन विषण्णाः दुःखिता ये देवासुराः तेषां स्तोमस्समूहः तस्य जीवातुभिर्जीवनौषधैरित्यर्थः । 'जीवातुर्जीवनौषधं' इत्यमरः । श्रमेण शिथिलितः शिथिलीकृतः भोगः कायो यस्य स तथाभूतः यः वातं पवनं धयति पिबतीति वातन्धयः सर्पो वायुकिः तस्य ये प्राणाः तेषां नाडिन्धमाः स्वर्णकाराः । 'नाडिन्धमः स्वर्णकार' इत्यमरः । 'कलादो रक्मकारक' इति च । तथाभूतैः व्यत्यस्तप्राणशरीरयोस्समीकरणान्नाडिन्धमसाम्यामिति भावः । दयायास्सारः स्थिरांशः तेन पुष्टैः परिपुष्टैः श्रियः श्रीदेव्याः अपाङ्गैः कटाक्षैः शिशिरितानि शीतलीकृतानि हृदयानि येषां ते तथाभूतास्सन्तः । देवरक्षांस्येव भटाः देवासुरा इत्यर्थः । पुनरपि जलराशिं अक्षोभयन् ममन्थुरित्यर्थः ॥ तत इति ॥ ततः पुनर्मथनानन्तरं सन्ततं सन्तन्यमानं बहुलीक्रियमाणं यन्मथनं तदेव निर्वन्धः निरोधः तस्मान्निर्विण्ण इव दुःखित इव । सर्वाणि यानि स्वानि धनानि । 'स्वोऽस्त्रियाधन' इत्यमरः । तेषां हरणं ग्रहणं तस्मादेव समुत्पतन्तमाविर्भूतं वैराग्यं विरागः यस्य स तथाभूत इव तनयया पुत्र्या महालक्ष्म्या यो वियोगः भर्तृगृहप्रेषणलक्षणो विरह इत्यर्थः । तेन तरलमनवस्थितं अन्तःकरणं यस्य स तथाभूत इव वरुणालयस्समुद्रः । तयाणां जगतां समाहारस्त्रिजगत् तस्य अगदङ्कारो वैद्यः । 'रोगहार्यगदङ्कार' इत्यमरः । त्रिजगदगदङ्कार इति यद्विरुद्धं इतरवैलक्षण्यस्य स्वगुणस्य च द्योतकं लक्षणमित्यर्थः । तेन अङ्कितः चिह्नितः तथाभूतेन दिव्यानि उत्तमानि यानि औषधानि भेषजानि । 'भेषजौषधभेषज्यान्त्यगदो जायुरित्यपि' इत्यमरः । तैः परिवृतो युक्तः तथाभूतेन । करौ कमले इव करकमले ताभ्यां गृहीतः विधृतो यः कनककुम्भस्सुवर्णमयकलशः तेन सम्भृतं धृतं यद्, मृतं तस्य यो गन्धः परिमलं तेन मन्थरः मेदुरः यः गन्धवहो वायुः तस्य स्पन्दमात्रमीप्सुसञ्चारः तेन नियन्त्रिताः निगृहीताः जरा मरणञ्च अविद्यास्मिताराग-

२८८

नीलकण्ठविजये सव्याख्याने

र्दनस्यैव मूर्तिभेदेन भगवता धन्वन्तरिणा सममाविर्भूय भू-
यसा भक्तिभारेण पुरुषोत्तमं प्रणिपत्य परिश्रुवन्नादाय तस्य
करादमृतकलशमग्रे निवेदयन्निदमाचचक्षे ।

‘त्वमसि परमं ब्रह्म त्वं नाथ सर्वजनान्तरः

तव किमवशे रम्यं वस्तु स्थलेषु जलेषु वा ।

तव किमुपदातव्यं लक्ष्मीपतेः कृपणैर्जनैः

तदपि दयसे स्वामिन्नस्मासु तत्त्वनिवेदनात् ॥ २९ ॥

अपि च ।

गामध्वं करिणं मणिं हिमकरं कन्यास्तरूनद्भुतान्

अन्नं चामृतमन्ततस्त्रिजगतीजीवातुमेतां सुताम् ।

द्वेषाभिनिवेशलक्षणपञ्चक्लेश एव पाशाश्चेति यस्य स तथाभूतेन । जगतां लोका-
नामनुग्रहीतुमिच्छा अनुजिघृक्षा तदर्थं गृहीतः स्वीकृतः तथाभूतेन जनार्दनस्य
श्रीहरेर्मूर्तिभेदेन अवतारभेदेनेव स्थितेन भगवता षड्गुणैश्वर्यशालिना
धन्वन्तरिणा सह आविर्भूय समागत्येत्यर्थः । भूयसा अधिकेन भक्तिभारेण अनुरा-
गविशेषेणेत्यर्थः । पूज्येनानुरागे भाक्तिरित्यभियुक्तवचनात् । पुरुषोत्तमं श्रीहरें
प्रणिपत्य नमस्कृत्य परिश्रुवन् स्तुतिं कुर्वन्नित्यर्थः । तस्य धन्वन्तरेरित्यर्थः ।
करादस्तात् । स्वयमिति शेषः । अमृतभरितः कलशः अमृतकलशः तमादाय
गृहीत्वा अग्रे वासुदेवपुरोभागे निवेदयन् निक्षिप्य निर्दिशन्नित्यर्थः । इदं वचन-
माचचक्षे जगादेत्यर्थः ॥ त्वमिति ॥ हे नाथ जगदधिपते त्वं परमं सर्वोत्कृष्टं
ब्रह्मासि त्वं सर्वजनानां अन्तरः अन्तरात्मेत्यर्थः । ‘अन्योऽन्तर आत्मानन्दमय’
इति श्रुतेः । स्थलेषु भूभागेषु जलेषु रम्यं रमणीयं किं वस्तु कः पदार्थः अवशे
अनधीने अस्वाधीनं सद्गते । इहेदानीं लक्ष्मीपतेस्तव कृपणैः कदर्थैः कुरिसत-
स्वामिभिरित्यर्थः । ‘कदर्थे कृपणक्षुद्रकिंपचानमितम्पचा’ इत्यमरः । जनैः उप-
दातव्यं देयं वस्तु किं न किमपीति भावः । हे स्वामिन् तदपि तथापि तत्त्वं त्व-
त्स्वरूपं । ‘तत्त्वं दिलम्बमानेऽपि स्वरूपे परमात्मनि’ इति भास्करः । तस्य
निवेदनात्परिज्ञानात् अस्मासु विषये दयसे अनुगृह्णासि पासीति वार्थः । दय
दानगतिरक्षणहिंसादानेष्विति धातोर्लङ् रूपमेतत् । ‘ज्ञानी स च मम प्रिय’ इति
शास्त्रादिति भावः ॥ अपि चेति ॥ गां कामधेनुं अश्वमुच्चैःश्रवसं करिणमैराव-
तं मणिं चिन्तामणिं कौस्तुभमाणिक्ये मणी इति द्विवचनान्तस्सुपाठः । हिमकरं च-
न्द्रं कन्याः रम्भाद्यप्सरसः अद्भुतानाश्वर्यकरान् तरून् पारिजातादिवृक्षान् अन्नं
अदनीयममृतं सुधामित्यर्थः । त्रिजगतीनां जीवातुं जीवनहेतुं एतां त्वदुरासि
परिदयमानां सुतां मत्पुत्रीं महालक्ष्मीं प्राणानामाचार्यः प्रतिष्ठापनाचार्यः त-

पञ्चमाश्वासः ।

२८९

प्राणाचार्यममुं च ते चरणयोः प्राणैस्समं विन्यसन्
स्वामिन् कामपि ते प्रसादकणिकां याचे दया चेन्मयि ॥'

वदति मधुरमित्थं बल्लो वाहिनीनां

जनयितरि रमाया जातहर्षो मुकुन्दः ।

सकरुणमनुगृह्णन् सानुरागैरपाङ्गैः

अकिरदमृतवर्षैरेनमाद्रैर्वचोभिः ॥ ३१ ॥

तदनु यथागतं गते सरस्वति, सरस्वतीरमणशतमन्यु-
मुखाः बर्हिर्मुखाः प्रतीक्षमाणा निदेशं परमेश्वरस्य परिचार्यं
केशवमवतस्थिरे । दानवास्तु मध्ये निधातव्यममृतकलशं म-
धुसूदनस्य पुरोनिहितमन्यथाशङ्कमानाः, गणयन्तः पक्षपातं
गरुडध्वजस्य, चिन्तयन्तश्चिन्तामणिप्रदानं वैषम्यकारणं, आ-

थाभूतं अमुं धन्वन्तरिं च प्राणैस्समं मत्प्राणैस्सह ते तव चरणयोर्विन्यसन् सम-
र्पयन्नहमिति शेषः । मयि कृपा दया अस्ति चेत् कामपि प्रसादकणिकामनुग्र-
हलेशं याचे प्रार्थयामीत्यर्थः ॥ वदतीति ॥ रमाया जनयितरि पितरि वाहि-
नीबल्लभे नदीमर्तारि समुद्रे । 'प्रेमानद्योस्तु वाहिनी' इत्यमरः । इत्थमुक्तप्रकारं
मधुरं मनोहरं यथा तथा वदति विज्ञापयति सति जातः समुत्पन्नः हर्ष आन-
न्दो यस्य स तथाभूतः मुकुन्दो नारायणः सानुरागैः प्रेमसहितैः अपाङ्गैः कटाक्षै-
रनुगृह्णन् प्रसादं कुर्वन् सन् एनं समुद्रं प्रति । द्वितीयाटौस्त्वेन इति एनादेशः । अमृतं
वर्षन्तीति तानि तथाभूतैः अत एव आद्रैश्शीतलैः वचोभिरकिरत् व्याजहारेति
तात्पर्यार्थः । स्वीकृतकन्यारत्नोपहारः को वा उपगन्तारं प्रति सानुरागं न भाषत
इति भावः ॥ तदन्विषति ॥ तदन्वन्तरं सरस्वति समुद्रे । 'सरस्वान्तसागरोऽ-
र्णवः' इत्यमरः । आगतमागमनं अनातिक्रम्य यथागतम् । अव्ययं विभक्तीत्यादि-
नाव्ययीभावसमासः । गते प्रयाते सति सरस्वतीरमणो ब्रह्मा शतमन्युरिन्द्रः
तावेव मुखे प्रभृती येषां ते तथाभूता बर्हिर्मुखा देवाः । 'बर्हिर्मुखाः क्रतुभुज'
इत्यमरः । परमेश्वरस्य शिवस्य । 'शिवश्शूली महेश्वर' इत्यमरः । निदेशं मदा-
ज्ञामस्याज्ञामित्यादिना पूर्वोक्तमाज्ञामित्यर्थः । प्रतीक्षमाणाः परिपालयन्तस्सन्तः
केशवं श्रीहरिं परिवार्य आवर्त्य अवतस्थिरे ऊषुरित्यर्थः । अथ रक्षसां वृत्तान्तं
वर्णयति ॥ दानवा इति ॥ मध्ये देवासुराणामिति शेषः । निधातव्यं निधातुं
योग्यं अमृतकलशं मधुसूदनस्य श्रीहरेः अग्रे पुरोभागे निहितमिति निश्चित-
मिति अन्यथा प्रकारान्तरमाशङ्कमानाः सन्दिहानाः अमृतमुभयेभ्यो देयात्
अथ अस्मान् प्रतार्य तेभ्य एव देयादिति संशयं प्राप्ता इति भावः । गरुडध्व-
जस्य श्रीहरेः देवेष्विति शेषः । पक्षपातं अभिमानं गणयन्तः आख्यान्त इत्यर्थः ।

२१०

नीलकण्ठविजये सव्याख्याने

लोच्य परस्परं, आसीदन्त इव सान्त्वनाय सामाजिकानां,
परिवृत्य सुधाकलशं, परिगृह्णन्तः प्रहरणानि, परिमेळयन्तः
स्ववान्धवान्, अवतारयामासुरादितः कामपि विवादकथाम्
'भगवन्तौ चक्रायुधचतुर्मुखौ कथमत्र भवितव्यं विभागेन ।
अथवा न पृच्छामो युवाम् ।

आमन्त्रिताः स्मो न वयं युवाभ्यां

अभ्यर्थिताः स्मो न च सान्त्वनादैः ।

अस्माभिरादौ समयं ववन्धु-

रागत्य ये तान्वयमालपामः ॥ ३२ ॥

ननु च भो भ्रातरस्सुपर्वाणश्शृणुत यूयं अपि जानी-
ध्वे समयमाचार्येण वः कृतमस्मासु ।

वासवस्य इन्द्रस्य सामाजिकानां समासदां मध्य इत्यर्थः । 'सभ्यास्सामाजकाश्च ते'
इत्यमरः । चिन्तामणिप्रदानं चिन्तामणेः दापनमिति भावः । वैषम्यं तरतमभावः
तस्य कारणं निमित्तं चिन्तयन्तः जानन्त इत्यर्थः । परस्परमालोच्य सान्त्वनायेव
श्रमापनोदनायेवेत्यर्थः । सुधाकलशं परिवृत्य आसीदन्तः तिष्ठन्तः सुधाकलशं प-
रिवृत्य स्थितवन्त इति भावः । दानवाः असुरास्तु अत्र तुशब्द एवकारार्थः । प्रहर-
णान्यायुधानि । 'आयुधं तु प्रहरणं' इत्यमरः । परिगृह्णन्तः धरन्त इत्यर्थः ।
युद्धार्थमिति भावः । स्वेषां वान्धवाः खजनाः तान् । 'सगोत्रवान्धवज्ञातिवन्धुस्व-
जनास्समा' इत्यमरः । परिमेळयन्तः पुञीकुर्वन्तः । आदितः आदौ सप्तम्यास्त-
सिः । कामपि यामेकामित्यर्थः । विवादस्य कथा प्रस्तावः । तां अवतारयामासुः
उपचक्रमुरित्यर्थः ॥ भगवन्ताविति ॥ हे भगवन्तौ चक्रायुधचतुर्मुखौ वि-
ष्णुब्रह्माण्डावित्यर्थः । अत्र एतदमृतविषये विभागेन भिन्नांशेन । 'भागस्तुरी-
यः पादः स्यादंशभागौ तु वण्टक' इत्यमरः । कथं भवितव्यं केन वा प्रकारेण वि-
भजनं कार्यं तद्भूतमित्यभिप्रायः ॥ अथवेति ॥ अथवा आहोस्वित् युवां न पृ-
च्छामः पृच्छां न कुर्म इत्यर्थः । तत्कृता इति चेदत आह ॥ आमन्त्रिता
इति ॥ युवाभ्यां भवद्भ्यां आमन्त्रिताः आहूताः न स्मः न वभूवामेत्यर्थः ।
वर्तमानसामीप्ये वर्तमानवद्वेति वा लट् । सान्त्वनादैः प्रियोक्तिभिः अभ्यर्थि-
ताः सम्प्रार्थिताश्च न स्मः । आदौ प्रथमं ये देवाः आगत्य अस्माभिस्समं स-
मयं शपथम् । 'समयाश्शपथाचारकालसिद्धान्तसंविद' इत्यमरः । ववन्धुः चकु-
रिति तात्पर्यार्थः । तान् देवान् प्रति वयं आलपामः पृच्छामः । 'स्यादाभाष-
णमालाप' इत्यमरः ॥ नन्विति ॥ ननु च भो भ्रातरः अवरजा इत्यर्थः ।

क मन्दरो महागिरिः क सागरो दुरुत्तरः

क वा स वासुकिः फणी फणीन्द्रमण्डलाग्रणीः ।

भवन्त एव साधयन्तु भावयन्तु चामृतं

पिवन्तु चातिथीनिमान् सुरान्विधाय दानवाः ॥ ३३ ॥
किं बहुना ।

शक्ता भवेम यदि किं वरयेम युष्मान्

तत्साधका मथनकर्मणि यूयमेव ।

शक्त्या यतेमहि वयं च परन्तु तस्मिन्

यत्नानुरूपमितरानपि भावयध्वम् ॥ ३४ ॥

इति । तदिह भवन्त एव विदाकुर्वन्तु ।

कति भग्ना गिरिवहने कति पतिता वासुकेस्समानयने ।

कति दग्धा भुजगविषैः कति भागानिह पिवेमेति ॥ ३५ ॥

‘भगिन्यौ भ्रातरौ’ इत्यमरः । वः युष्माकमाचार्येण वृहस्पतिना अस्मासु विषये कृतं व्यवस्थितं समयं सिद्धान्तं यूयं भवन्तोऽपि जानीध्वे ननु मनुष्वे किलेत्यर्थः । सन्धिकाले सुराचार्यप्रतिज्ञातसमयप्रकारमेव श्लोकद्वयेनाह ॥ केति ॥ महागिरिर्मन्दरः क दुर्भरत्वादानेतुमशक्य इति भावः । दुःखेन उत्तरीतुं शक्यः दुरुत्तरः सागरः क लवणादिसमुद्रानुलङ्घ्य क्षीरार्णवगमनं दुष्करमिति भावः । फणीन्द्राणां सर्पाणां मण्डलं समूहः । ‘मण्डलं चक्रवाळकं’ इत्यमरः । तस्मिन् तस्य वा अग्रणीः श्रेष्ठस्स वासुकिः क । वृद्धस्य तस्यागमनं कथं सम्भवोदिति भावः । भवन्त एव उपकरणानीति शेषः । साधयन्तु सम्पादयन्तु अमृतञ्च भावयन्तु उत्पादयन्तिवत्यर्थः । परं त्विति शेषः । हे दानवाः सुरान् देवानिमानस्मानतिथीन् विधाय कृत्वा पिवन्तु पानं कुर्वन्तु इति समयबन्धं जानीध्वे नन्विति पूर्वोक्तान्वयः ॥ शक्ता इति ॥ वयं देवा इत्यर्थः । शक्ता यदि कार्यं निर्वाहुं समर्थाश्चेदित्यर्थः । युष्मान् वरयेम किं प्रार्थयेम किमित्यर्थः । अशक्ता हि परानपेक्षन्त इति भावः । तत्तस्मान्मथनकर्मणि यूयं दानवा एव साधकाः कार्यनिर्वाहकर्तार इत्यर्थः । परन्तु वयञ्च देवा वयमपीत्यर्थः । तस्मिन्मथनकर्मणि शक्त्या सामर्थ्येन यतेमहि यत्नं करवाम इतरानस्मानपि यत्नानुरूपमस्मत्प्रयासानुगुणं भावयध्वं पर्यालोचयतेत्यर्थः । इति समयबन्धं जानीध्व इति पूर्वोक्तान्वयः ॥ तदिति ॥ तत्तस्माद्भवन्त एव विदाकुर्वन्तु पश्यन्वित्यर्थः । विदाकुर्वन्वित्यन्यतरस्यामिति निपातनात्साधुः ॥ कतीति ॥ गिरिर्मन्दरः तस्य वहने कति दानवाः भग्नाः नष्टा इत्यर्थः । वासुकेस्समानयने कति दानवाः पतिताः च्युता इत्यर्थः । बहवो नष्टा इति

२९२

नीलकण्ठविजये सव्याख्याने

इति वदत्सु दानवेषु वाचस्पतिरिदमभाषत ।

‘यद्भस्त्रेषु भवत्सु पूर्वमनिलेनैवाद्रिराकम्पितो

यच्चापत्यकलत्रदर्शनकृते यूयं गता भूतलम् ।

बद्धा भोगिपतेः फणाग्रवहनं युष्माभिरेवार्थितं

सर्वं वेद स एष एव भवतामाचार्यपादः कविः ॥ ३६ ॥’

इत्युत्तरोत्तरयुक्तिवादिनि वाचस्पतौ, प्रतिवदति च यथा-
शक्ति भार्गवे, परिणमति शनैः कलहे, प्रहरणादानभीषणेषु
दानवेषु, परिकरमावधत्सु निर्जरेषु, चिन्तयन्मनसा चिरमा-
राध्य परां शक्तिं, आसाद्य तदीयमेव मोहनं रूपमतिसन्धाय
दानवाननुगृह्णीयाममरानिति कृतनिश्चयस्सद्य एव तिरोदधे
सह कमलासनेन कमललोचनः । ततश्च ।

भावः । भुजगो वासुकिः तस्य विषैः कति दानवा दग्धाः । इह अवशिष्टा वयं
कति भागान् पिबेमेति । तथा चोक्तं देवीभागवते । ‘समन्तात्तत्र दैत्यास्ते ज्येष्ठ-
भागजिघृक्षया । मन्दरं चालयन्तोऽद्रिं नद्याः केचिन्महावटे ॥ वासुकेर्मुखनिः-
श्वासैः दग्धा दैत्यास्तथापरे’ इति ॥ इतीति ॥ इतीत्थं दानवेषु वदत्सु
सत्सु वाचस्पतिरिदं वचनमभाषत ॥ यदिति ॥ हे दानवाः भवत्सु युष्मासु
भस्त्रेषु भङ्गं प्राप्तेषु सत्स्वित्यर्थः । पूर्वं प्रथमतः अनिलेनैव अद्रिः मन्दरः आ-
कम्पितः प्रचालित इति यत् किञ्च अपत्यकलत्रदर्शनकृते, पुत्रदारादिसन्दर्शना-
र्थमित्यर्थः । यूयं भूतलं पातालं गताः याता इति यत् भोगिपतेर्वासुकेः फणाग्रवहनं
वा युष्माभिरेव अर्थितमिति यत् तत्सर्वं भवतामाचार्यपादः उपदेशः । ‘मन्त्र-
व्याख्याकृदाचार्यं’ इत्यमरः । स एष कविः शुक्रः । ‘उशना भार्गवः कविः’ इ-
त्यमरः । वेद जानातीत्यर्थः ॥ इतीति ॥ इतीत्थं उत्तरोत्तरमुपर्युपरि युक्तिं
स्वपक्षसाधनोपपत्तिं वदितुं शीलं यस्य स तथाभूते वाचस्पतौ विषये भार्गवे
कवौ यथाशक्ति प्रवदति प्रत्युत्तरं कुर्वति सति शनैश्शनैः कलहः युद्धं तस्मिन्
परिणमति प्रसक्ते सति दानवेषु प्रहरणान्यायुधानि तेषामादानं धारणं तेन भी-
षणेषु सत्सु । ‘दारुणं भीषणं भीष्मं’ इत्यमरः । निर्जरा देवास्तेषु परिकरं क-
च्छपुटलक्षणगात्रबन्धम् । ‘परिवारे परिकरः पर्यङ्कनिकुरुम्बयोः । प्रगाढे गात्र-
बन्धे च विवेकारम्भयोरपि’ इति भास्करः । आवधत्सु बन्धनं कुर्वत्सु सत्सु
मनसा चिन्तयन्नालोचयन् कमललोचनः परामुत्कृष्टां शक्तिं आदिदेवतां दुर्गा-
देवीमित्यर्थः । आराध्य सम्पूज्य । ‘शक्तिः कासूः प्रभुत्वादिबलं दुर्गादिदेवता’ इति
भास्करः । तदीयं परदेवतासम्बन्धीत्यर्थः । मोहनं जगद्भिमोहकरूपमासाद्य प्रा-
प्य दानवानतिसन्धाय वञ्चित्वा अमराननुगृह्णीयां प्रसादं कुर्यामित्यर्थः ॥ इती-

दोर्मिर्दुर्भरशैलनिर्भरपरीवर्तावसीदद्वलैः

गात्रैरुद्भटकालकूटगरळज्वालावलीढोज्झितैः ।

उत्तालैः श्वसितैरुपर्युपरि च प्राणैः प्रतिष्ठासुभिः

स्पर्धामात्रवलोत्तरा युयुधिरे देवैस्समं दानवाः ॥ ३७ ॥

भग्नरथा भग्नाश्वा भग्नवला भग्नशस्त्रास्त्राः ।

निर्विद्य भुवि निषेदुस्सममुभये सर्वतो भग्नाः ॥ ३८ ॥

परिश्रान्ताश्च ते परितोऽपि चक्षुर्व्यापारयाश्चक्रिरे । अ-
द्राक्षुश्च ते तत्र किञ्चिदपर्यायसमुन्मिषश्चम्पकवकुळहरिचन्दन-
तिलकमल्लिकासहकारमाधवीकरवीरवासन्तिकाकुसुमपरिमलो-

ति ॥ इतीत्थं कृतनिश्चयस्सन् सद्य एव कमलासनेन ब्रह्मणा सह तिरोदधे अन्तर्धा-
नमभजतेत्यर्थः । तथा चोक्तं देवीभागवते । 'महालक्ष्मीप्रसादेन विष्णुः स्त्री-
रूपमास्थित' इति ॥ दोर्मिरिति ॥ दुःखेन भर्तुं शक्यो दुर्भरः यश्शैलो मन्दरः तेन
निर्भरमत्यन्तं परिवृत्तानि व्यत्यस्तानि अवसीदद्वलानि विनश्यत्सामर्थ्यानि येषां
तथाभूतैः दोर्मिः बाहुभिः । मन्दरवहनादेव विनष्टभुजवला इत्यभिप्रायः । उद्भटाः
अतिदुस्सहाः ये कालकूटस्य गरळस्य ज्वालाः तैः अवलीढाश्च ते उज्झिताश्चेति स्ना-
नानुल्लिप्तवत्समासः । तथाभूतैः गात्रैः देहैः । 'गात्रं वपुस्संहननं' इत्यमरः । उ-
त्तालैः उत्सृष्टताळपरिमाणैः अतिदीर्घैः श्वसितैः मुखवायुभिः प्रस्थातुं प्रयातुमि-
च्छन्तः प्रतिष्ठासवः तथाभूतैः प्राणैश्च उपलक्षिता इति शेषः । दानवाः बलिवा-
णादयः स्पर्धामात्रं अभिभवनेच्छैव बलं सामर्थ्यं तेन उत्तराः उत्तमास्सन्तः ।
'त्रिषूदीच्योत्तगोर्ध्वपूतर' इति भास्करः । देवैस्समं युयुधिरे युद्धं चक्रुरित्यर्थः ॥
भग्नेति ॥ भग्नरथाः विनष्टस्यन्दनाः भग्नाश्वा भग्नवलाः भग्नशस्त्रास्त्राः अत एव
सर्वतो भग्ना उभये देवासुराः सममेकदा निर्विद्य युद्धान्निवेदं प्राप्येत्यर्थः । भु-
वि निषेदुरूपविविश्रुतित्यर्थः ॥ परीति ॥ परिश्रान्ता विश्रान्ताः सर्वे ते देवासुराः
परितस्सर्वतोऽपि चक्षुः व्यापारयाश्चक्रिरे प्रसारयामासुरित्यर्थः ॥ अद्राक्षुरि-
ति ॥ ततः चक्षुःप्रसारणानन्तरं च ते सर्वे देवासुराः किञ्चदीषदप्यपर्यायेण पौ-
र्वापर्यराहित्येन समुन्मिषन्तः विकसन्तः यः चम्पकः चाम्पेयवृक्षः 'अः चाम्पे-
यश्चम्पको हेमपुष्पक' इत्यमरः । स च वकुळः अशोकः । 'वकुळो वञ्जुळोऽ-
शोके समौ' इत्यमरः । स च हरिचन्दनः श्रीगन्धवृक्षः तिलकः । 'तिलकः
क्षुरकः श्रीमान् समौ पिचुळजावुकौ' इत्यमरः । तौ च मल्लिका । गारमल्लिकावृ-
क्षः श्रीहस्तिनीवृक्ष इति वार्थः । 'वत्सको गिरिमल्लिका' श्रीहस्तिनी तु भूरुण्डी तुण
शूल्यन्तु मल्लिका' इति चामरः । सहकारो रसालः स च माधवी वासान्तकालता 'वा-
सन्ती माधवी लता' इत्यमरः । सा च करवीरः करवीरवृक्षः स चेति द्वन्द्वः समुन्मिष-

द्रारिमारुतानुसारिमधुंकरीगानकलकलोन्मिश्रकलकण्ठकण्ठना-
दमेदुरं, दुरन्तविरहोदन्तदूयमानमानिनीजनावर्जितपल्लवशयन-
समुल्लसितलताकुञ्जमञ्जुलं, वञ्जुलविटपिसञ्चरदलिकुलभार-
पराकीर्णपरागपुञ्जपिञ्जरासारसारणीसलिलपूरपूरितालवालवा-
लपादपच्छायसुखनिषण्णकिन्नरीसल्लापसमाकर्णनोल्लसितकर्णि-
कारकलिकानिकायरमणीयं, अनतिक्रमणीयशम्बरशासनशास-

तामेतेषां यानि कुसुमानि तेषां परिमळो गन्धः । 'परिमळो गन्धे जनमनोहरे'
इत्यमरः । तमुद्गिरितुं प्रकटीकर्तुं शीलं यस्य स तथाभूतो यो मारुतः तमनुसर्तुं
शीलं यासां ताः तथाभूतायाः मधुकयः भ्रमर्यः तासां गानेन यः कलकलः कोला-
हलध्वनिः तेन उन्मिश्रः मिलातः कलकण्ठानां भरताद्यपक्षिविशेषाणां यो ना-
दः ध्वनिः । 'दायूहः कालकण्ठक' इत्यमरः । तेन मेदुरं सान्द्रम् । 'सान्द्रास्त्रि-
ग्वस्तु मेदुरः' इत्यमरः । दुःखेन अतितुं बद्धं निग्रहीतुं शक्यः दुरन्तः दुर्निग्रह इ-
ति यावत् । ईषदुःसुष्वित्यादिना खलप्रत्ययः । तथाभूतो यो विरहोदन्तः वियोगवृ-
त्तान्तः । 'वार्ता प्रवृत्तिवृत्तान्त उदन्तः स्यादधाह्वय' इत्यमरः । तेन दूयमानाः दुः-
खिताः या मानिन्यः प्रमदाः । 'प्रमदा मानिनी कान्ता' इत्यमरः । ता एव
जनाः तैरावर्जितानि विरचितानि यानि पल्लवमञ्जानां किसलयशकलानां रूपा-
णि शयनानि शय्याः । 'शयनं मञ्चपर्यङ्कपल्यङ्का' इत्यमरः । तैस्समुल्लसिताः ।
कर्तारि कः । प्रकाशमाना इत्यर्थः । ये लताकुञ्जाः लतागृहाः । 'निकुञ्जकुञ्जौ
वा क्लीवे लतादिपिहितोदर' इत्यमरः । तैः मञ्जुलं मनोहरमित्यर्थः । विट-
पिनो वृक्षाः । 'विटपी पादपस्तरुः' इत्यमरः । तेषु सञ्चरन्ति यान्य-
लीनां भ्रमराणां कुलानि । 'षट्पदभ्रमराळ्यः' 'सजातीयैः कुलं यूथं'
इति चामरः । तान्येव भाराः बोढव्यवीवधविशेषाः । 'मारो भरे वी-
वधे च पलानां द्विसहस्रके' इत्यमरशेषः । तेन पर्याकीर्णः विकीर्णः यः परागा-
णां पुष्पधूलीनां पुञ्जो राशिः । 'परागस्सुमनोरज' इत्यमरः । 'स्यान्निकायः पु-
ञ्जराशी' इति च । तैः पिञ्जराः चित्रवर्णाः आसाराः धारासम्पाताः यासां
तथाभूताः सारिण्यः क्षुद्रकुल्याः तासां सलिलपूरः तेन पूरितानि आलवालानि
मूलस्थलपरिष्कृतभूमयो येषां तथाभूताः ये वालपादपाः वृक्षाः तेषां छायाः अ-
नातपाः तेषु सुखेन निषण्णाः उपविशन्त्यः याः किन्नर्यः किन्नरस्त्रियः तासां स-
ल्लापाः आल्लापाः तेषां समाकर्णनं श्रवणं तेन समुल्लसिताः विकसिताः ये कर्णि-
काराः वृक्षविशेषाः । 'कर्णिकारः परिव्याध्रो लकुचो लिकुचो डहुः' इत्यमरः । तेषां क-
लिकानां कोरकाणाम् । 'कलिका कोरकः पुमान्' इत्यमरः । निकायः पुञ्जः । 'स्या-
न्निकायः पुञ्जराशी' इत्यमरः । तेन रमणीयं मनोहरम् । अनतिक्रमणीयः अनुल-

नर्चाटिकायमानपल्लवमङ्गधारणनिरातङ्कशारिकासङ्घकिङ्करीभूत-
युवलोकलोचनानन्दनं नन्दनमिव भुवि निवेशितमखिलगुणा-
भिराममारामम् । तत्र च ।

मन्दस्पन्दरसालसालशिखरक्रीडत्पिकश्रेणिका-

कण्ठोदञ्चितपञ्चमध्वनिचमत्कारप्रकारस्पृशः ।

कन्दर्पोहवखिन्नकिन्नरवधूकण्ठोन्मिषत्काकली-

काकुव्याकुलिता गिरो दिविषदां जीवातवो जज्ञिरे ॥

उपवने च तस्मिन्नुपान्तनिरूढकदलीगर्भकन्दलितहिम-
वालुकापरागवालुकानुरागजनितजडिमहिमकुल्यानिपातशीत-

द्वयशःसनो यश्शम्बरंशासनः मदनः तस्य वीटिकायमानाः सुधालिप्तचर्वणोप-
योगिताम्बूलदलायिता इत्यर्थः । तथाभूताः पल्लवमङ्गाः किसलयशकलानि तेषां
धारणं वहनं तस्मिन् निरातङ्का जागरुका याः शारिकाः पक्षिविशेषाः तेषां सङ्घस्य
किङ्करीभूताः दासतां प्राप्ताः ये युवलोकाः युवजनाः तेषां यानि लोचनानि तेषामा-
नन्दनः हर्षकरः तथाभूतम् । किञ्च भुवि निवेशितं नन्दनं इन्द्रवनमिव स्थितं आरा-
ममुपवनं अद्राक्षुः ददृशुरित्यर्थः ॥ तत्र चेति ॥ तत्र आरामे मन्दः स्पन्दः मन्द-
चलनं यस्य स तथाभूतो यः रसालञ्चूतस्सालसंज्ञिकः सालवृक्षः । 'अनोकहः कुट-
स्साल' इत्यमरः । तस्य यच्छिखरं तस्मिन् क्रीडन्त्यः विहरन्त्यः याः पिकानां
कोकिलानां श्रेण्यः पङ्क्तयः तासां कण्ठैरुदक्षिताः समुत्पन्नाः ये पञ्चमध्वनयः ।
'पिकः कूजति पञ्चमं' इति कोशाभिधानात् । तेषां ये चमत्काराः चमत्कृतयः वि-
च्छिन्त्यपरपर्यायाः तैर्यः प्रकारः सादृश्यमित्यर्थः । तत्स्पृष्टवन्तः तत्स्पृशः कोकिल-
ध्वनिवन्मधुरा इति भावः । कन्दर्पोहवः मदनयुद्धं रतापरपर्यायं तस्मिन् विषये
खिन्नाः खेदभाजः याः किन्नरवध्वस्तासां कण्ठेभ्यः उन्मिषन्त्यः उद्भवन्त्यः याः
काकलयः मधुरास्फुटध्वनयः याश्च काकवः शोकभीत्यादिप्रयुक्तविकारध्वनयः ।
'काकली तु कले सूक्ष्मे ध्वनौ तु मधुरास्फुटे' 'काकुः स्त्रियां विकारो यश्शोक-
भीत्यादिभिर्ध्वनेः' इति चामरः । उभर्याभिस्ताभिः व्याकुलिताः रवाः ध्वनयः
दिविषदां देवासुराणां जीवातवः उज्जीविकाः । 'जीवातुर्जावनौषधं' इत्यम-
रः । जज्ञिरे सज्जाता इत्यर्थः । परदेवतां मोहिनीरूपधारिणीं वर्णयितुमारभते ॥
उपेति ॥ तस्मिन्नुपवने आरामे । 'आरामः स्थादुपवनं' इत्यमरः । उपान्तस्स-
मीपदेशः तस्मिन् निरूढाः याः कदलयः रम्भासंज्ञिकसप्तपर्णवृक्षाः तासां गर्भाः
कुक्षिदेशाः । 'कुक्षिभूणार्मका गर्भा' इत्यमरः । तेषु कन्दालतास्समुत्पन्नाः हि-
मवालुकाः आर्द्रकपर्पूराणि तासां परागाः रेणवः । 'घनसारध्वन्द्रसंज्ञसिताभ्रो हि-
मवालुका' इत्यमरः । 'परागः कौसुमं रज' इति च । त एव वालुकाः सकत-

ळितालवालमूलसुखशयितकेकिकेकानिनादमनोरमे हरिमणि-
हरितपरिसरधरणिनिपतदविरळवकुळमुकुळपरिमळपरिमिळ-
दळिकुलगुरुपचितमरुदुपहतकुसुमजरजोराजिनिर्मले मूले व-
कुलस्य, निटिलतटनिर्माणकौतुकाविष्टनीरजसम्भवापास्तशशा-
ङ्कशकलानुकारिकेतकीपद्मचित्रितवेणीपदां, नभोनभस्यरजन्योः

विशेषास्तेषामनुसारः अनुसरणं तेन जनितं उत्पादितं यज्जडिमं शीतळत्वं तेन
हिमाः शीतळाः याः कुल्याः कृत्रिमसरितः । 'तुषारश्शीतलश्शीतो हिमस्सप्तान्य-
लिङ्गकाः' 'कुल्याल्पा कृत्रिमा सरित्' इति चामरः । तासां निपतः निपतनं तेन
शीतळितानि शीतळीकृतानि आलवालानां वृक्षाधःपरिष्कृतभूमीनां यानि मूलानि
मूलदेशा इत्यर्थः । 'स्यादालवालमावालं' इत्यमरः । तेषु सुखेन शयिताः निद्राळ-
वः । 'स्वप्रकछ्यालुर्निद्रालुर्निद्राणशयितौ समौ' इत्यमरः । ये केकिनः मयूराः ते-
षां केकेति ये निनादाः ध्वनयः । 'केका वाणी मयूरस्य' इत्यमरः । तैः मनोरमं
मनोहरं तथाभूते । हरिमणयः इन्द्रनीलोपलाः । हरिमणिस्वरूपं रत्नशास्त्रे चोक्तम् ।
'विश्वरूपवधप्राप्तदोषशान्त्यै पुरन्दरः । अश्वमेधो चकाराथ तत्समाप्तया तदङ्गजं ॥
चाक्षुषश्च मलं यत्र विमुक्तं यत्र केवलं । इन्द्रनीला इति खयाता मणयस्सम्भवन्ति
हि ॥' इति । तैर्मणिभिर्हरिताः हरितवर्णाः याः परिसरधरण्यः समीपभूमयः
तासु निपतन्तः ये वकुळवृक्षाणां मुकुळाः कुङ्मलानि । 'स्याद्दुच्छकस्तु स्तवकः
कुङ्मलो मुकुळोऽस्त्रियां' इत्यमरः । तेषां यः परिमळः विमदज्जन्यसौरभ्यविशे-
षः । 'विमदोत्थे परिमळो गन्धे जनमनोहरे' इत्यमरः । तेन परिमिळन्तः पु-
ञ्जीभवन्तः ये अळयः भ्रमराः तेषां कुलस्य समूहस्य याः गरुतः पक्षाः । 'ग-
रुत्पक्षच्छदाः पत्रं पतत्तं च तनूहं' इत्यमरः । तैरुपचितः अभिवर्धितः यो म-
रुद्वायुः तेन उपहतानि समर्पितानि यानि कुसुमानि तेषाम् । कुसुमजरजोराजीति
पाठे कुसुमजानि यानि रजांसि तेषामित्यन्वयः । यानि रजांसि पुष्पपरगाः
तेषां राजयः पङ्क्तयः ताभिः निर्मलं तथाभूते कस्यचिद्वकुलस्य वकुलवृक्षस्य
मूले मूलप्रदेशे कन्यामुपलेभिरे इत्यनेनान्वयः । सा कीदृशीत्याकाङ्क्षायामाह ।
निटिलतटं फालदेशः तस्य निर्माणविषये यत्कौतुकं कुतूहलं तेन आविष्टः आका-
न्तः यः नीरजसम्भवो ब्रह्मा तेन अपास्ता अवमत्य उत्सृष्टेत्यर्थः । या शशा-
ङ्कशकला तदनुकारीणि तद्वरिस्थितानित्यर्थः । यानि केतकीपुष्पाणां पत्राणि तैः
चित्रितमलङ्कृतं वेणीपदं विशदकचसंहतिर्यस्यास्या तथाभूताम् । 'वेणी प्रवेणी
शीर्षण्यशिरस्यौ विशदे कचे' इत्यमरः । नभोनभस्यरजन्योः श्रावणमाद्रपदकु-
ष्णपक्षरात्र्योरिव स्थितयोरित्यर्थः । आतेनैत्यादिति भावः । 'नभाः श्रावणिकश्च
सः' 'स्युर्नभस्यः प्रौष्ठपदमाद्रमाद्रपदास्समाः' इति चामरः । 'नभश्च नभस्यश्च

केशपक्षयोः नवनवोन्मिषद्विवादपरिहारकसीमाविभागवीथिक-
येव सीमन्तरेखया पद्मरागसिन्दूरपाटलीकृतया सङ्घटयन्ती-
मिव सान्ध्यरागसम्पदं, किङ्करीकृतभुवनमण्डलेन किञ्चिद्वटि-
तेन भ्रमङ्गेन परिहरन्तीमिव प्रामादिकं भङ्गमनङ्गवीरस्य,
अनासेवितमधुरैरिव अमृतैः, अनालितशीतलैरिव कर्पूरप-
रागैः, अवतंसोत्पलमिव हस्तग्राहं ग्रहीतुमनुधावद्भिरनु-
क्षणं कर्णपथं, आक्रामद्भिरिव शनैर्मुखमण्डलं, सञ्जीवनैर्मदनस्य,
सम्प्रदायगुरुभिश्शृङ्गारस्य, विलासभवनैर्विभ्रमाणां, तारुण्यच-
न्द्रिकोल्हासितैस्तरङ्गैरिव लावण्यसागरस्य, कटाक्षैरेव जगद-
खिलं कन्दर्पनिदेशवशमापादयन्तीं, ताटङ्गमरीचिवीचिभिस्त-

वार्षिकावृत्तु इति श्रुतेश्च । केशपक्षौ केशकलापौ । 'पाशः पक्षश्च हस्तश्च कला-
पार्थाः कचास्परे' इत्यमरः । तयोर्नवनवं प्रतिक्षणं उन्मिषन्त्यो विवादः कलहः ।
तस्य परिहारिका निवारिका सीमा अवधिरूपा या विभागवीथिका तयेव स्थि-
तया । पद्मरागः शोणरत्नम् । 'शोणरत्नं लोहितकं पद्मरागोऽथ मौक्तिकं' इत्यमरः ।
स एव सिन्दूरं ध्रियमाणचूर्णं तेन पाटलीकृता तथाभूतया सीमन्तरेखया ।
सान्ध्यरागः सन्ध्यारागः तस्य सम्पदतिशयः तां स्पर्धयन्तीमभिभविषुमिच्छन्ती-
मिव स्थिताम् । किङ्करीभूतं भुवनानां लोकानां मण्डलं यस्य स तथाभूतेन ।
किङ्करीकृतभुवनेत्यपि पाठः । किञ्चिदीषदुद्वटितेन सङ्घटितेन भ्रमङ्गेन । 'ऊर्ध्वं
दृग्भ्यां भ्रुवोऽस्त्रियां' इत्यमरः । अनङ्गवीरस्य मदनस्य प्रामादिकं प्रमादप्राप्तं
भङ्गं पराभवं परिहरन्तीमिव स्थिताम् । अनङ्गसेवितानि । अनासेवितेति सुगमः
पाठः । इतरासम्भुक्तानि च तानि मधुराणि चेति कर्मधारयः । तथाभूतैः
अमृतैरिव स्थितैः । अनालितः इतरासेविताश्च ते शीतलाश्च तथाभूतैः कर्पूरस्य
परागैरिव स्थितैः । अवतंसं कर्णपूरभूतं यदुत्पलं नीलोत्पलं तत् हस्तग्राहं
ग्रहीतुं हस्ते ग्रहीतुमित्यर्थः । कर्णपथं श्रोत्रमार्गं अनुक्षणं प्रतिक्षणं अनुधाव-
द्भिरागच्छद्भिरित्यर्थः । शनैः मुखमण्डलमाक्रामद्भिरिव स्थितैः । वैपुल्यादि-
ति भावः । मदनस्य सञ्जीवनैरुज्जीवकैः । शृङ्गाररसस्य सम्प्रदायगुरुभिः
पारम्पर्यप्राप्तगुरुभिः । शृङ्गाररसस्य गुरव इव तदुद्धर्तृत्वादिति भावः ।
विभ्रमाणां हावभावानामित्यर्थः । 'स्त्रीणां विलासविन्वाक्कीवप्रमा ललितं तथा । हे-
ला लीलेत्यमी हावा' इत्यमरः । विलासभवनैः लीलासदनैरिव स्थितैः । तारु-
ण्यं यौवनं तदेव चन्द्रिका तयांहासितैः उल्लासं प्रापितैः लावण्यसागरः सौन्दर्य-
समुद्रः तस्य तरङ्गैरिव स्थितैः । कटाक्षैः नेत्रान्तैरेव । 'कटाक्षो नेत्रयोरन्त' इ-
त्यमरः । अखिलं जगत् कन्दर्पदेववशं मदनमहाराजाधीनमापादयन्तीं प्रापयन्ती-

टिपुञ्जमिव युगपदुद्गिरन्ती, आदिमरसाभिवर्धणाय निरन्तर-
परिवहदाननसौन्दर्यनिष्यन्देनेव नासामणिना, प्रतिविम्बितेने-
व तस्य पाटलाधरपर्यस्तेन मन्दस्मितेन च मदयन्तीमिव म-
नांसि महायोगिनामपि, नवनवोपचीयमाननखम्पचस्तनभारप-
रिणाहवशात्परिश्लथयन्तीमसकृदपि वेणीलतां कञ्चुकस्य, क-
न्दुकाघातजनितारुण्यकरपल्लवाभ्यर्णपरिभ्रमद्भ्रमरिकानुकारिणा
कमलाक्षचलयेन परिभ्रमयन्तीमन्तःकरणान्यपि पश्यतां, कल-
मधुरगानामृतद्रवीभूतपर्यन्तमणिकुट्टिमपतनसम्भावितामार्द्रतां
परिहर्तुं कन्दुकस्य चलन्तीमितस्ततोऽपि, चरणतलरणितम-

मित्यर्थः । आदिमरसः शृङ्गारः तस्य अभिवर्धणाय तटितां विद्युतां पुञ्जं राशि-
मिव स्थितम् । ताटङ्कयोः कर्णाभरणयोर्मरीचीनां पुञ्जं राशिं युगपत् एकदा उ-
त्किरन्तीं परितः किरन्तीमिव स्थिताम् । ताटङ्कमरीचिवीचिभिस्तटिपुञ्जमिति
द्राघीयानेव पाठः । कर्णाभरणकान्तिपरम्पराभिः तटिपुञ्जं युगपत्किरन्तीमिव स्थि-
तामित्यन्वयो बोध्यः । निरन्तरमनवकाशं यथा तथा परिवहत् प्रवहदाननसौन्द-
र्यं तस्य निष्यन्देन विन्दुनेव स्थितेन नासामणिना नासामौक्तिकेन तस्य नासा-
मणेरित्यर्थः । प्रतिविम्बितेन प्रतिविम्बितेनेव स्थितेन तस्य पाटलाधरे शोणाधरे
पर्याप्तेन व्याप्तेन मन्दस्मितेन महायोगिनामपि मनांसि मदयन्तीमिव स्थि-
ताम् । नवनवं नूतनं यथा तथा उपचीयमानः वर्धमानः नखम्पचश्च यः स्तनयोः
भारः अतिशयः तस्य परिणाहवशात् विशालत्वादित्यर्थः । कञ्चुकस्य कूर्पा-
सस्य वेणीलतां लतासदृशकञ्चुकमर्यादादेशमित्यर्थः । 'वेणी सेतुप्रवाहयोः'
इति हेमचन्द्रः । अत्र कोशवाक्ये सेतुशब्दः मर्यादादेशवाचीति तद्वाल्म्यकृ-
तः । असकृत्परिश्लथयन्तीं विलसयन्तीं परिवर्धयन्तीमिति वार्थः । प्रतिकलं
वर्धमानं कञ्चुके अमान्तं स्तनयुगं दृष्ट्वा मुहुर्मुहुः कञ्चुकग्रन्थि विस्रस्य कञ्चुकं
विशालं कुर्वन्तीति भावः । कन्दुकः गन्दुकः क्रीडोपयोगिविधितपटगोलकमित्य-
र्थः । 'गन्दुकः कन्दुको दीप' इत्यमरः । तस्याघातेन ताडनेन जनितमारुण्यं
यस्य स चासौ करपल्लवश्चेति कर्मधारयः । तस्य अभ्यर्णे अन्तिकदेशे परिभ्रम-
न्त्यः या भ्रमरिकाः भ्रमरस्त्रियः तासामनुकारिणा अनुसारिणा कटाक्षाणामपा-
ज्ञानां बलनेन घूर्णनेनेत्यर्थः । पश्यतां द्रष्टृणामन्तःकरणान्यपि पारभ्रमयन्तीं प-
रिभ्रमं नयन्तीमित्यर्थः । मधुरं श्रवणरमणीयं यद्गानामृतं आलापसुधा तेन द्र-
वीभूताः पर्यन्ते समीपे ये मणिकुट्टिमाः रत्ननिषद्धभूमयः । 'कुट्टिमोऽस्त्री निब-
भावाः । द्वाभूः' इत्यमरः । तेषु निपतनेन सम्भावितां ऊहितां कन्दुकस्य आर्द्रतां क्लि-
शत्वं परिहर्तुं इतस्ततः चलन्ती । कन्दुकस्य आर्द्रतायामुत्पत्तनं न सम्भवतीति

जीरशिञ्जानुविद्धेन काञ्चीकलकलेन घोषयन्तीमिव वीरघोषणां
कन्दर्पस्य, विद्युतमिव विश्रमितुमागतां, सालभञ्जिकामिव
सञ्चारशालिनीं, रत्नशलाकिकामिव लब्धजीविकां, शारदच-
न्द्रिकामिव सम्पन्नविग्रहां, सौन्दर्यसम्पदमिव सान्द्रीभूतां,
साम्राज्यदेवतामिव तारुण्यस्य, सम्प्रदायविद्यामिव मदनग-
मस्य, कामप्यदृष्टचरीं कन्यकामुपलेभिरे ।

सायोन्मिपत्कुवलयोदरसोदराणि

सा यत्र यत्र विचकार विलोचनानि ।

आविर्वभूवुरवशादिव तत्र तत्र

सञ्जीकृतैश्वशरासभुजा मनोजाः ॥ ४० ॥

चरणतले पादतले रणितयोद्गच्छामानयोः मञ्जीरयोः नूपुरयोः शिञ्जा शि-
ञ्जितम् । 'मञ्जीरो नूपुरोऽस्त्रियां' इत्यमरः । 'भूषणानां तु शिञ्जितं' इति च ।
तथा अनुविद्धः संयुक्तः तथाभूतेन । काञ्ची मेखला तस्याः कलकलः कोलाहलः
तेन । 'स्त्रीकृत्यां मेखला काञ्ची सप्तकी रशना तथा' 'कोलाहलः कलकलः' इति
च । कन्दर्पस्य मदनस्य वीर इति घोषणं तत् । 'उच्चैर्धुष्टन्तु घोषणं' इत्यमरः ।
घोषयन्तीं कुर्वन्तीमिव स्थितां विश्रमितुं विश्रमं कर्तुमित्यर्थः । आगतां आया-
तां विद्युतं सौदामिनीमिव स्थिताम् । सञ्चारेण शालिनीं शोभमानां तथाभूतां पा-
ञ्चालिकां प्रतिमामिव स्थिताम् । लब्धा प्राप्ताः जीविका चेतेना यथा सा तथाभूता
रत्नशलाकिकां माणिक्यशलाकामिव स्थिताम् । सम्पन्नः सम्प्राप्तः विग्रहः शरीरं य-
था सा तथाभूतां शारदचन्द्रिकां शरत्कालसम्बन्धिज्योत्स्नामिव स्थिताम् । सा-
न्द्रीभूतां मेदुरीभूतां सौन्दर्यलक्ष्मीमिव स्थिताम् । तारुण्यं यौवनं तस्य साम्राज्यमा-
धिपत्यं देवता तदभिमानिदेवतेत्यर्थः । मदननागमः मदनशास्त्रं तस्य पारम्पर्यं
सदाचारो वा सम्प्रदायः तत्परिपालिनीं वियेति शाकपार्थिवादिवात्समासः । ए-
वञ्च सम्प्रदायपरिपालकश्रीविद्यामिव स्थितामित्यर्थः । 'विद्या स्यात्परदेवता' इति
नामसङ्ग्रहमालायाम् । पूर्वं दृष्टा दृष्टचरी न दृष्टचरी तथाभूतां अदृष्टपूर्वामित्यर्थः ।
भूतपूर्वं चरडिति चरट् । टिड्ढाणगिल्यादिना डीप् । कामपि अनिर्वाच्यामेकामित्य-
र्थः । कन्यकां उपलेभिरे ददृशुरित्यर्थः ॥ सायमिति ॥ सा कन्यका मोहिनी यत्न-
यत्र प्रदेश इत्यर्थः । सायं सायंकाले उन्मिषन्ति विकसितानि यानि कुवलयानि
नीलोत्पलानि तेषां उदराणि मध्यानि तैस्सोदराणि सदृशानीत्यर्थः । विलोचनानि
नेत्राणि विचकार प्रसारयामासेत्यर्थः । तत्र तत्र देशे मनोज्ञाः सुन्दराः सञ्जीकृताः
अधिरुपिताः ऐक्षवाः इक्षुविकाराः शरासाः धनुषि यैस्ते तथाभूताः भुजा येषां
ते तथाभूताः । मदना इति शेषः । अवशादित्यस्य अकस्मात् दृढादिति वार्थः । आ-

३००

नीलकण्ठविजये सव्याख्याने

कटाक्षैः कन्दर्पज्वरजनितमोहान्धतमस-
 प्रतापव्यापन्नत्रिजगदगदङ्कारविरुदैः ।
 प्रगल्भैश्चालापैः परिमृदितकर्पूरशिशिरै-
 र्द्रवीभूतं जज्ञे सलिलमिव विश्वं मृगदृशः ॥ ४१ ॥
 दिशि दिशि विकिरन्ती दीर्घदीर्घानपाङ्गान्
 करसरसिजघातैः कन्दुकं नर्तयन्ती ।
 तटिदिव जलदेभ्यो विच्युता सा सुराणां
 सविधमवजगाहे शाम्बरी शाम्बरारैः ॥ ४२ ॥
 भ्रामं भ्रामं करकिसलयं कन्दुके पातयन्ती
 स्रस्तं स्रस्तं कुचकलशयोरर्पयन्त्युत्तरीयम् ।
 उद्गायन्ती किमपि किमपि स्वैरमुत्कूलरागं
 चित्रन्यस्तं कुलमकृत सा दारुणं दानवानाम् ॥ ४३ ॥

विर्वभूवुरिव उत्पन्ना वभूवुरिवेत्यर्थः । तथा आलोकितं सर्वं जगत्कन्दर्पचक्षुः भव-
 तीति भावः ॥ कटाक्षैरिति ॥ कन्दर्पज्वरः मदनज्वरः मदनप्रयोज्यरोगः तेन
 जनितः उत्पादितः यः मोहः अज्ञानं स एव अन्धतिमिरं अन्धतमसमित्यर्थः । त-
 स्य प्रतापः पराक्रमः तेन व्यापन्नानि अतिदुःखितानि त्रीणि जगन्ति त्रिभुवना-
 नि तेषामगदङ्कारा वैद्या इति विरुदं जयसूचकलक्षणं येषां ते तथाभूतैः । मृगदृशः
 मोहिन्याः कटाक्षैः परिमृदितं तिरस्कृतं कर्पूरेण शिशिरं शीतलत्वं यैस्ते तथाभू-
 तैः प्रगल्भैः प्रौढैः आलापैश्च वचोभिधेत्यर्थः । इदं विश्वं समस्तं जगत् सलि-
 लमिव द्रवीभूतं जज्ञे अमवदित्यर्थः । अस्या दृगोचरीभूय तदालापश्रवणात्सर्वे-
 षां चित्तं दद्रावेत्यभिप्रायः ॥ दिशीति ॥ दीर्घदीर्घान् अतिदीर्घान् अपाङ्गान्
 कटाक्षान् दिशि दिशि सर्वांस्तु दिक्षु विकिरन्ती प्रकिरन्तीत्यर्थः । करसरसिजा-
 भ्यां हस्तारविन्दाभ्यां घाताः ताडनानि तैः । कन्दुकं नर्तयन्ती क्री-
 डयन्तीत्यर्थः । जलदा सेधाः तेभ्यः विच्युता स्खलिता तटिद्विद्युदिव स्थिता
 शाम्बरारैर्मदनस्य शाम्बरी मायास्वरूपेत्यर्थः । 'स्यान्माया शाम्बरी' इत्यमरः ।
 सा परदेवता सुराणां देवानां सविधं समीपमपि जगाहे प्रविवेशेत्यर्थः ॥
 भ्राममिति ॥ भ्रामं भ्रामं घूर्णयित्वा घूर्णयित्वेत्यर्थः । करः किसलयमित्रेत्युप-
 मितसमासः । कन्दुके पातयन्ती स्थापयन्तीत्यर्थः । स्रस्तं स्रस्तं भ्रष्टमित्यर्थः ।
 उत्तरीयं संव्यानवस्त्रम् । 'संव्यानमुत्तरीयं च' इत्यमरः । कुचकलशयोरर्पयन्ती
 स्थापयन्ती समर्पयन्तीत्यर्थः । मोहनायैवेति भावः । स्वैरं स्वेच्छं उत्कूलः
 चेत्युत्कूलः कल्याणीभैरव्यादिरागो यस्य तत्तथाभूतम् । अत एव चित्रमाद्य-

स्वच्छन्दप्रचलत्सु धारणवसुधाकल्लोलवल्लोलया

सन्दृष्टाः शुभया दृशा सुमनसो धन्या जनन्या तथा ।

पञ्चब्रह्मविनिर्मितासनपरब्रह्माङ्कपर्यङ्किनीं

पञ्चास्नायशिरोगतां बुबुधिरे तां ते परां देवताम् ॥ ४४ ॥

पश्यन्तश्च तां परिसर एव चरन्तीं प्राणशक्तिमिव प-

ञ्चशरस्य, भाग्यदेवतामिव शृङ्गाररसस्य, वालिकामुपेक्षितुं

सुधाकलशमुदासितुं च तस्यामपारयन्तः क्षणमनुचभूवुस्सं-

यंकरं किमपि किमपि कैरप्यश्रुतं कदापि गन्धर्वादिभिरप्यननुभूतं कीर्तनं वर्ण-
तानादिकमित्यर्थः । उद्गायन्ती उत्कृष्टगानं कुर्वन्ती सा मोहनरूपा क-
न्यका दारुणं भयङ्करम् । 'दारुणं भीषणं भीष्मं' इत्यमरः । दानवानां कुलं यूथम् ।
'सजातीयैः कुलं यूथं' इत्यमरः । चित्रन्यस्तं चित्रफलकस्थितमिव अकृत चकारेत्य-
र्थः ॥ स्वेति ॥ जनन्या जगन्माता तथा मोहिन्या स्वच्छन्देन स्वेच्छया प्रचलन्तः
प्रसरन्तः ये सुधारणवस्य क्षौराम्भोधेः सुधाकल्लोलाः अमृततरङ्गाः तैस्तुल्यं तद्व-
त् । तेन तुल्यं क्रिया चेद्वतिरिति वतिप्रत्ययः । लोलया चञ्चलया शुभया दृशा
दृष्ट्या दृष्टाः अवलोकिताः अत एव धन्याः सुकृतिनः । 'सुकृती पुण्यमान् धन्यः'
इत्यमरः । ते सुमनसः देवाः । 'सुपर्वाणस्सुमनसः' इत्यमरः । पञ्च पञ्चसङ्ख्याका
ये ब्रह्माणः सद्योजातादयः तैरेव साधनैर्विनिर्मितं यदासनं पञ्चब्रह्माकारम-
ञ्चमित्यर्थः । तथा चोक्तं दूर्वाससा द्विशल्याम् । 'पञ्चब्रह्माकारं मञ्चं प्रणमामि मणिग-
णाकीर्णं' इति । तादृशासने वर्तमानं यत्परब्रह्म कामेश्वरसंज्ञिको देव इत्यर्थः । तस्य
यः अङ्कः ऊरुदेशः स एव पर्यङ्को यस्यास्सा । तथा च तत्र तेनैवोक्तम् । 'मञ्चस्यो-
परि लम्पन्मल्लीपुत्रागमालिकाभरिताम् । अस्याद्भुवि निषण्णां तरुणकदम्बप्र-
वाळकिरणाभां' इत्युक्तम् । तथाभूतामित्यर्थः । किञ्च पञ्च पञ्चसङ्ख्याकाः ये आम्नायाः
श्रीविद्यामन्त्रस्य पञ्चदशीसंज्ञिकस्य लिङ्गभूताः पूर्वाम्नायोत्तराम्नायादयः तेषां या-
नि शिरांसि शिरःस्थानीयकेवलवीजाक्षरबन्धा मन्त्रा इत्यर्थः । तानि गता प्राप्तेत्य-
र्थः । तादृशमन्त्रविशेषैः प्रतिपाद्येति भावः । तथा चोक्तं देवीभागवते । 'संविद्रूपा
पराशक्तिस्सैव सर्वेश्वरेश्वरी । परब्रह्माङ्कपर्यङ्का पञ्चास्नायशिरोगता' इति । तथाभूतां
परां सर्वोत्कृष्टां देवतामिति बुबुधिरे विविदुरित्यर्थः । के वा विबुधाः तां परदे-
वतेति न जानन्तीत्यभिप्रायः ॥ पश्यन्त इति ॥ परिसरः समीपदेशः ।
'पर्यन्तभूः परिसरः' इत्यमरः । तस्मिन्नेव चरन्तीं सञ्चरन्तीं पञ्चशरस्य पुष्पधन्व-
नः प्राणशक्तिं प्राणोज्जीवनशक्तिमिव स्थितां प्राणप्रतिष्ठापकपरदेवता-
मिव स्थितामिति यावत् । शृङ्गाररसस्य भाग्यमहद्वृत्तं तस्य देवता । 'दैवं दिष्टं
भाग्येयं भाग्यं स्त्री नियतिर्विधिः' इत्यमरः । भाग्यवशात्प्राप्तदेवतेव स्थिते-

३०२

नीलकण्ठविजये सव्याख्याने

शयान्दोलनं यावदसुरवराः ।

तावद्वावत्कन्दुकप्राहमोह-

व्याजात् प्राप्ता मध्यमेषां द्वेषाम् ।

सिञ्चन्तीव व्याजहारासृतौघैः

शस्त्राशस्त्रिक्लेशितान्यङ्गकानि ॥ ४५ ॥

‘के यूयमाधिकारिका इव विगृह्णन्त इव विषण्णा इव संरम्भमात्रशेषा इव च लक्ष्यध्वे । किंकारणं विस्त्रब्धविहारिणीनां बालिकानां विहारवनोपकण्ठमसृग्वसामांसकर्दमैरभिपूरयथ’ इति । आकर्ण्य च तां गिरमतिभूमिं मनोरथानां, अभ्यर्हितामसृतादपि दानवा इदमूचिरे ।

व्यर्थः । तथाभूतां तां मोहिनीं पश्यन्तश्च असुरवराः यातुधानाः सुधाकलशं अमृतपूरितकुम्भं बालिकामुपेक्षितुं उदासितुमपि निराकर्तुं अपारयन्तः क्षणं यावत्संशयेनान्दोलनं डोलाविहारं तस्यामनुबभूवुः ॥ तावदिति ॥ तावद्वावन् झडिति अन्यतो गच्छन् यः कन्दुकः तस्य प्राहः ताडनार्थं प्रहणार्थं तस्मिन् मोहः व्यामोहः स एव व्याजः छद्मं तस्माद्दुयानामुभयेषां देवासुराणामित्यर्थः । मध्यं मध्यदेशं प्राप्ता सा देवी । शस्त्रैः शस्त्रैः प्रहस्येदं युद्धं प्रवर्तत इति शस्त्राशस्त्रि तत्संज्ञिकं यद्युद्धं तेन क्लेशितानि क्लेशं गमितानीत्यर्थः । तथाभूतानि अङ्गकानि अवयवान् । ‘अङ्गं प्रतीकोऽवयवः’ इत्यमरः । अमृतानामोघात्समूहाः तैरिस्त्रञ्चन्तीव-सेकं कुर्वन्तीवेत्यर्थः । व्याजहार आवभाष इत्यर्थः ॥ क इति ॥ यूयं के । अधिकारे तिष्ठन्तीत्याधिकारिकाः अधिकारस्था इव । किं च विगृह्णन्त इव युद्धं कुर्वन्त इव । शस्त्रादिमत्त्वादिति भावः । संरम्भमात्रं उद्योगमात्रं तेन शिष्यन्तीति संरम्भमात्रशेषाः उद्योगस्पर्धादिमात्रावशिष्टा इवेति तात्पर्यार्थः । शस्त्रधनुराद्या-युधवहनसामर्थ्यादेरदृष्टत्वादिति भावः । लक्ष्यध्वे दृश्यध्वे ॥ किमिति ॥ विस्त्रब्धं विश्वासः भावे कप्रत्ययः तेन सञ्चरितुं शीलं यासां ताः तथाभूतानां बालिकानामसदादीनामित्यर्थः । विहारः क्रीडा तदर्थं वनं तस्योपकण्ठं अन्तिकमुवं किंकारणं किन्निमित्तमित्यर्थः । असृप्रक्तं तच्च वसा हृदयस्थमेदोघातुः सा च मांसं पिशितं तच्च तानीति द्वन्द्वः । तेषां कर्दमाः पक्वाः तैः । ‘सधिरेऽसृप्रो-हितास्त्ररक्तक्षतजशोणितं’ ‘पिशितं तरसं मांसं’ ‘हन्मेदस्तु वपा वसा’ ‘पक्वोऽस्त्री-शादकर्दमौ’ इति सर्वत्रामरः । अभिपूरयथ दुर्गन्धविशिष्टं कुरुयेत्यर्थः । इतीत्यं व्याजहासेति पूर्वेणान्वयः । युद्धादिनेति भावः ॥ आकर्ण्येति ॥ मनोरथानां सङ्कल्पानामित्यर्थः । अतिक्रान्ता भूमिं मर्यादामित्यतिभूमिः तथाभूता एवंदि-

‘निर्वासिता निजपदात्त्रिदिवौकसोऽमी

प्राप्ता वयं भुजवलेन पदं मघोनः ।

सर्वेऽप्यमी सुमुखि दानवदैत्यसङ्घाः

सत्यं वदेम तव सम्प्रति किङ्करास्मः ॥ ४६ ॥

किं बहूना ।

त्वं नो राज्यं त्वं बलं त्वं धनानि

त्वं नः प्राणास्त्वं भवस्यन्तरात्मा ।

त्वद्दासास्सः त्वत्कटाक्षप्रतीक्षाः

त्वं यद्व्रूयास्तत्प्रमाणं परं नः ॥ ४७ ॥’

इति निश्शेषनिवेदितात्मसु दानवेषु, किं करिष्यति किं वक्ष्यतीति कृतसंशयेषु दिक्पालेषु, मन्दस्मितसुन्दरमिदमाह महामाया । ‘हन्त कथमभिज्ञाततत्त्वा अपि भवन्तः पौरोग-
वा इव पाकशेषेषु कलशामृते कलहायन्ते । तदलमुपविशत

धा या गिरः कदाप्यश्रुतत्वादुपेक्षितुमप्यशक्येति भावः । अमृतादपि अभ्यर्हितामा-
वश्यकीमिष्यर्थः । तां मोहिनीसम्बन्धिनीं गिरं वाचमाकर्ण्य श्रुत्वा दानवा इदमूचुः
निजगदुरित्यर्थः ॥ निर्वासिता इति ॥ अमी निजपदात् स्वस्थानात् स्वर्गादित्य-
र्थः । निर्वासिताः निष्कासिता इत्यर्थः । अस्माभिरिति शेषः । हे सुमुखि सर्वे वयम-
पि भुजवलेन बाहुसामर्थ्येन मघोनः इन्द्रस्य पदं स्थानं स्वर्गमिष्यर्थः । प्राप्ताः ।
दानवाश्च दैत्याश्च दानवदैत्याः तेषां सङ्घाः समूहाः सत्यं वदेम सत्यं लपे-
मेत्यर्थः । सम्प्रतीदानीं तव किङ्कराः भृत्याः स्मः भवामः । ‘नियोज्यकिङ्करप्रेष्यमु-
जिष्यपरिचारकाः’ इत्यमरः । त्वं यथा वदसि तत्करवामेति भावः ॥ त्वमि-
ति ॥ नोऽस्माकं त्वं राज्यं त्वं बलं सामर्थ्यं धनानि नोऽस्माकं त्वं प्राणाः त्व-
मस्माकमन्तरात्मा जीवश्च भवसीत्यर्थः । त्वयि सखेव इदमस्माकं त्वत्कटाक्ष-
प्रतीक्षास्त्वदपाङ्गप्रसाराभिलाषुकाः त्वद्दासास्त्वत्किङ्कराः स्मः । त्वं यद्वचनं ब्रू-
याः तत्परं नः प्रमाणं भवद्वचनोल्लङ्घनं न कुर्म इति भावः ॥ इतीति ॥ इतीत्थं
दानवेषु निश्शेषं निरवशेषं यथा तथा निवेदितः विज्ञापितः आत्मा खल्वनि-
श्चयः यैस्तथाभूतेषु सत्सु दिशां पालकाः इन्द्रादयः ते किं वक्ष्यति किं कथयि-
ष्यति किं वा करिष्यति इतीत्थं कृतः संशयः यैस्तथाभूतेषु सत्सु महामाया आदि-
प्रकृतिरूपिणी परदेवता मन्दस्मितेन सुन्दरं चार्विष्यर्थः । तथाभूतमिदं वचनं
आह कथयामासेत्यर्थः ॥ हन्तेति ॥ अभिज्ञातं विदितं तत्त्वं पदार्थस्वरूपं यैस्ते
तथाभूता अपि भवन्तः यूयं पाकस्य अवशेषाः अवशिष्टांशाश्चाकसूपादयः ते-

यूयमुभयेऽपि वीथीभूय, प्रदास्याम्यहमेव भवतामिदं कलश-
मृतम् । तत्र च प्रथममिमानध्वार्थिनः पदभ्रष्टानग्रभिक्षया प-
रिविध्य, पात्रेणैव भवत्सूपतिष्ठे' इति । ततश्च साधु साध्वि-
त्युपलालयन्तस्तदीयं वचनं, द्वेधा पङ्क्तीभूय, देवासुराः प्र-
थममेव सन्तर्पिता वागमृतैः, प्रतीक्षाश्चक्रिरे परिवेष्ट्यमाणं
कलशामृतम् । ततश्च सा सन्निहितसखीकरन्यस्तकन्दुका स-
सम्भ्रमोपनतचेटीजनामृष्टमुखमण्डला प्रत्यग्रकर्पूरपरागपरिधौ-
तकरपल्लवा भ्रूमङ्गचोदितभुजिष्याजनोपहृतममृतकलशमादाय
भुवनत्राणवद्धकङ्कणेन सव्येन पाणिना, दर्वीकरशिरोरत्ननि-
षुपौरोगवा इव महानसाध्यक्षा इव । 'पाकस्थानं महानसं । पौरोगवस्तदध्यक्षा'
इत्यमरः । कलशामृते एककुम्भपरिमितामृतविषयेऽपि कथं कलहायन्ते कलहं कुर्व-
न्तीत्यर्थः । हन्तेत्याद्यर्थे ॥ तदिति ॥ तत्तस्मादुभयेऽपि यूयं भवन्तः वीथीभूय द्वे-
पङ्क्तीभूवेत्यर्थः । उपविशत उपवेशं कुरुष्वेत्यर्थः । अहमेव भवतामिदं कलशामृतं
प्रदास्यामि परिवेषणं करिष्यामीत्यर्थः ॥ तन्न चेति ॥ तदानीं त्वित्यर्थः । पद-
भ्रष्टान् स्थानभ्रष्टान् अत एव अन्नमार्थितुं याचितुं शीलं येषां ते तथा तादृशानिमान्
देवान् प्रथममादौ अग्रभिक्षा अग्रपरिवेषणं तथा परितोष्य तोषयित्वा । पात्रं
अमृतकलशः तेन सहैव भवत्सु युष्मासु विषये उपतिष्ठे समीपे तिष्ठामी-
त्यर्थः ॥ तत इति ॥ तत एवं व्यवस्थानन्तरं तस्या मायाया इदं तदीयं व-
चनं साधु साध्विति अतिसमीचीनमित्यर्थः । उपलालयन्तः प्रशंसन्तः देवासुराः द्वे-
धा पङ्क्तीभूय द्वेपङ्क्तीकृत्वा प्रथममादौ वाच एवामृतानि वागमृतानि तैस्तर्पिताः
साहित्यं गमिता एवेत्यर्थः । परिवेष्ट्यमाणं कलशामृतं प्रतीक्षाश्चक्रिरे प्रतिपाल-
यामांसुरित्यर्थः ॥ तत इति ॥ ततोऽनन्तरं च सन्निहिता निकटवर्तिनां या
सखी वयस्या तस्याः करो हस्तः तस्मिन् विन्यस्तः निक्षिप्तः कन्दुको यया सा
तथाभूता । सम्भ्रमः त्वरा तेन उपनता प्रप्ता या चेटी दासी तस्याः करो हस्तौ
ताभ्यामांमृष्टं अपगतस्वेदीकृतं मुखमण्डलं यस्यास्सा । चेटीजनामृष्टेत्यपि पाठः ।
दासीजनैरामृष्टमित्यर्थः । खेदापनोदनार्थं चेटीकराभ्यां मुखमार्जनमिति भा-
वः । प्रत्यग्रमभिनवं यत् कर्पूरं तस्य ये परागाः तैः परिधौतौ क्षालितौ करपल्लवौ
यस्यास्सा तथाभूता । भ्रुवोः मङ्गः चालनं तेन चोदिताः प्रेरिताः ये भुजिष्यजनाः
परिचारकजनाः । 'भुजिष्यपरिचारका' इत्यमरः । तैरुपहृतः आनीतः यः अमृ-
तकलशः तमादाय स्वीकृत्य भुवनानां लोकानां त्राणं संरक्षणं तस्मिन् विषये
बद्धं कङ्कणं करभूषणं येन स तथाभूतेन सव्येन पाणिना वामहस्तेन । 'वामं श-
रीरं सव्यं स्यात्' इत्यमरः । दर्वीकराः सर्पाः । 'दर्वीकरो दीर्घपृष्ठः' इत्यमरः ।

मितां दर्वीमनुगृह्णन्ती दक्षिणेन करेण, नीवीपदनिगूहितोत्तरासङ्गपल्लवा, वेणीदृढग्रन्थितविस्त्रंसमानकुसुमदाममनोहरा, निस्तरङ्गमिव सागरं, निस्तनितमिव संवर्तमेघमण्डलं, निखिलमपि देवासुरबलं नियमयन्ती कटाक्षेणैव, यदा कश्चिदत्र करं प्रसारयति, कश्चिदुपमन्त्रयते रहसि, कश्चिदुच्चैः प्रलपति, कश्चित् त्वरते, कश्चिद्वा प्रतिब्रूते, तदा तिरोभवेयमिति प्रतिज्ञयैव परित्रासयन्ती, सम्मुखीभूय देवपङ्क्तौ सन्ननाह परदेवता ।

प्रत्यासन्नसखीवितीर्णमुकुलद्वीटीदलग्राहिणा

सव्येनादधती करेण मृदुना दर्वी मणीनिर्मिताम् ।

कुर्वाणा करपल्लवे तदितरे कुम्भं सुधापूरितं

चिद्रूपा परमा कला पुरभिदश्चित्ते ममास्ते तु सा ॥

तेषां शिरोरत्नानि शिरोमाणिक्यानि तैः निर्मिता विरचिता तथाभूतां दर्वी कम्बिमित्यर्थः । 'दर्वी कम्बिः खजाका च स्यात्' इत्यमरः । तां दक्षिणेन करेण गृह्णन्ती धरन्तीत्यर्थः । नीवी कटिवस्त्रबन्धः सैव पदं स्थानम् । 'स्त्रीकटीवस्त्रबन्धेऽपि नीवी परिपण्डपि च' इत्यमरः । तस्मिन् निगूहितः सङ्कटितः उत्तरासङ्गस्य प्रावारवस्त्रस्य पल्लवः अग्रभागो यया सा तथाभूता । 'द्वौ प्रावारोत्तरासङ्गौ' इत्यमरः । वेणी प्रवेणी । 'वेणी प्रवेणी क्षीर्षण्यशिरस्यौ विशदे कचे' इत्यमरः । तस्यां दृढमत्यन्तं ग्रथितानि विस्त्रंसमानानि च यानि कुसुमानि तेषां दामानि मालाः तैः मनोहरा मनोज्ञा निखिलं समस्तं देवासुराणां बलं निस्तरङ्गं सागरमिव समुद्रमिव निस्तनितं निर्गतगर्जितं संवर्तमेघमण्डलं प्रलयकालसम्बन्धिमेघसमूहमिव कटाक्षेणैव नियमयन्ती नियमनं कुर्वन्तीत्यर्थः । अत्र समुदाये कश्चिददा करं प्रसारयति यः कश्चिद्रहस्येकान्ते उपमन्त्रयते परान् प्रति आलोचयतीत्यर्थः । कश्चिदुच्चैः प्रलपति कश्चित् त्वरते यो वा को वा कश्चित् प्रतिब्रूते प्रत्युत्तरं वदति तदा अहं तिरोभवेयं तिरोधानं कुर्यामिति त्वं प्रतिज्ञयैव परित्रासयन्ती भीषयन्ती सा परदेवता मोहिनी देवानां पङ्क्तिः श्रेणी तस्यां सम्मुखीभूय अभिमुखीभूत्वा परिवेषणायैति शेषः । सन्ननाह उद्योगं चकारेत्यर्थः । अथ कविः तथाविधां परदेवतां प्रार्थयते ॥ प्रतीति ॥ प्रत्यासन्ना समीपवर्तिनी या सखी वयस्या तया वितीर्णं समर्पितं मुकुलं कुङ्कुमलं यद्वीटीदलं ताम्बूलदलं तस्य ग्राहिणा स्वीकारिणा मृदुना कोमलेन सव्येन करेण मणीभिः निर्मिता विरचिता तथाभूतां दर्वी आदधती धरन्तीत्य-

३०६

नीलकण्ठविजये सव्याख्याने

आनम्य किञ्चिदवमुच्य पिधानपात्रं

आदाय रत्नकलशादमृतं समग्रम् ।

दर्व्या मणीखचितया ददती सुरेषु

दिव्या कला भुवि चचार तटिल्लतेव ॥ ४९ ॥

मात्रार्पितं गरळमप्यमृतं शिशूनां

इत्यामनन्ति यदिदं विशदं तदासीत् ।

दर्वाकरत्वमपि सा दधती यदित्थं

दिव्यं ददावमृतमेव शिशुष्वमीषु ॥ ५० ॥

चरन्त्याः स्वच्छन्दं चरणतलमञ्जीररणितैः

कलस्निग्धामन्दैर्धनजघनकाञ्चीकलकलैः ।

र्थः । तदितरे वामेतरे करपल्लवे सुधया पूरितं कुम्भं कलशं कुर्वाणा कुर्वन्तीत्यर्थः । चिद्रूपा ज्ञानरूपा परमा उत्कृष्टां पुरभिदः त्रिपुरध्वंसिनः कला अंशरूपा सा परदेवता तु मम चित्ते आस्ते वर्तते ध्येयतयेति भावः ॥ आनम्येति ॥ किञ्चिदोषदानम्य आनतिं कृत्वा पिधानमाच्छादनभूतं तदुपरि घटितं पात्रं अवमुच्य विघ्नस्य मणिभिः रत्नैः खचिता प्रत्युप्ता तथाभूतया दर्व्या समग्रं सकलं अमृतमादाय सुरेषु ददती वितरन्ती दिव्या प्रकाशमाना कला ईशांशभूता मोहिनी ताटिल्लतेव भुवि चचार सच्चारेत्यर्थः । परिवेषणार्थमिति भावः । तथा चोक्तं देवीभागवते । 'पङ्क्तिशः पर्यवस्थाप्य देवेभ्यः पर्यवेषयत् । परिविष्टं तदमृतं जनन्या दर्विहस्तया ॥ भुज्यमानास्तदा देवीं ध्यायन्तो लोकमातरम् । देवा बुबुधरे बुद्धया महालक्ष्मीकृपावशात् ॥ पञ्चब्रह्मासनासीनां परब्रह्मस्वरूपिणीम् ।' इति ॥ मात्रेति ॥ यद्यस्मात् दर्वा करे यस्यास्सा दर्वाकरा तस्याः भावस्तत्त्वम् । तत् हस्ते दर्वामिति फलितार्थः । अन्यत्र दर्वाकरस्सर्पः तस्य भावस्तत्त्वम् । 'दर्वाकरो दीर्घपृष्ठ' इत्यमरः । दधत्यपि धृतवत्यपि सा परदेवता शिशुषु पृथुकेषु । 'पृथुकश्चावकांशशुः' इत्यमरः । अमीषु देवेषु विषये दिव्यमुत्कृष्टं अमृतं ददां विततार तत्तत्साम्नात्रा जनन्या अप्रितं वितीर्णमित्यर्थः । गरळं विषमपि । 'क्ष्वेळस्तु गरळं विष' इत्यमरः । शिशूनां अमृतं पीयूषम् । 'पीयूषममृतं सुधा' इत्यमरः । भवतीत्यर्थः यद्वचनमामनन्ति प्रवदन्तीत्यर्थः । तदिदं वचः विशदं विस्पष्टमासीदभूदित्यर्थः ॥ चरन्त्या इति ॥ स्वच्छन्दं चरन्त्यास्सचरन्त्याः बलितमावार्जितं सुखं यस्मिन् कर्मणि तत्तथा पश्यन्त्याः अस्या देव्याः चरणतलयोः पाददेशयोः यौ मञ्जीरौ पादकटकौ । 'हंसकः पादकटकः' 'मञ्जीरौ नूपुरोऽस्त्रियां' इति त्रामरः । तयोः रणितानि ध्वनयः तैः कलाः अव्यक्तमधुराः स्निग्धाः मेदुराश्च ये

कदाचित्पश्यन्त्या वलितमुखमस्याः परिजनं

कटाक्षैरप्यासीत्सुखितमखिलं दानवकुलम् ॥ ५१ ॥

ददाना च सा देवेषु दयारसमिव सुधारसं, दैतेया-
बुभौ राहुकेतू नाम देवपङ्क्त्युपवेशिनौ भुजगवपुषौ पीता-
मृतावेव चन्द्रार्कसूचितौ दर्वाकाण्डेन विदारयामास कण्ठपदे ।

अन्तर्निर्गीर्णममृतं प्रथमं हि येन

तस्यासुरस्य तदशिष्यत भोगमात्रम् ।

यस्यामृतं वदन एव धृतं स राहुः

अद्यापि पर्यवसितः फणमात्रशेषः ॥ ५२ ॥

यदृष्टं चन्द्रसूर्याभ्यां तदृष्टं निजया दृशा ।

क्षन्तुं शशाक तेनैषा मन्तुं न खलयोस्तयोः ॥ ५३ ॥

आमन्त्राः समन्तात् गम्भीराः तथाभूतैः घनं स्थूलं यञ्जघनं कटिपुरोभागः ।
'ह्रीवे तु जघनं पुरः' इत्यमरः । तस्मिन् या काञ्ची मेखला तस्याः कलकलाः
कोलाहलध्वनयः तैः कदाचित्परिजनं कटाक्षैश्च अखिलं दानवकुलमपि सुखित-
तमानन्दितमासीत् । तथा चोक्तं देवीभागवते । 'दैत्याः काञ्चित् स्त्रियं बुद्ध्वा
हावभाववशीकृताः । जडोभूताः प्रतीक्षन्ते खपङ्क्तिपरिवेषणं' इति ॥ ददानेति ॥
देवेषु दयारसमिव स्थितं सुधारसं उभयत्रावधारणसमासः । ददाना वितरन्ती
सा परदेवता च देवानां पङ्क्तिः श्रेणी तस्यामुपवेशितौ उपवेशं प्रापितौ अत
एव पीतामृतौ भुजगवपुषौ सर्पशरीरौ राहुरिति केतुरिति नामनी ययोः तौ त-
थाभूताबुभौ दैतेयौ असुरौ चन्द्रार्काभ्यां सूचितौ विनिवेदितौ सन्तौ दम्ब्याः काण्डः
वृन्तदण्डः तेन कण्ठपदे कण्ठस्थाने दारयामास विभेदेत्यर्थः । शकलयाम्बभूवेत्य-
र्थः । तथा चोक्तं देवीभागवते । 'अमृतार्थं देवपङ्क्तौ प्रविष्टः सिंहिकासुतः । सू-
चितश्चन्द्रसूर्याभ्यां दर्वाकाण्डेन खाण्डितः' इति ॥ अन्तरिति ॥ हि यस्मात् ये-
न असुरेण प्रथममादौ झडितीति शेषः । अन्तः निर्गीर्णं गळितं तस्यासुरस्य
भोगमात्रं सर्पकायमात्रं तत्सोऽन्नः अशिष्यत अवशिष्टमभूदित्यर्थः । यस्य
असुरस्य वदन एव अमृतं धृतं विधृतं सोऽसुरः अद्यापि, फणमात्रेणेति शेषः
अवशिष्ट इत्यर्थः । राहुः पर्यवसितः सम्भूत इत्यर्थः । तथा चोक्तं देवी-
भागवते । 'राहुसंज्ञस्तयोरेकः केतुसंज्ञस्तथापरः । पीतामृतप्रभावेन शिरो देहश्च ता-
बुभौ ॥ देवत्वं प्रापितौ दैव्या नवप्रहन्निवेशितौ' इति ॥ यदिति ॥ चन्द्रसूर्याभ्यां य-
द्वस्तु दृष्टं अवलोकितं तद्वस्तु निजया स्वकीयया दृशा दृष्टम् । तयोरेव तन्नेत्रत्वादिति
भावः । तेन कारणेन एषा परदेवता खलयोः दुष्टयोस्तयोः राक्षसयोः मन्तुमप-

३०८

नीलकण्ठविजये सन्याख्यानं

अनुगृह्येत्यममरानामृष्टोदरं सुधाकलशमन्तर्निहितदर्वीश-
णज्ञात्कारमौख्यं पूरितमग्रे निधाय दानवानामपेक्षमाणेव क्ष-
णं विश्रममासाञ्चक्रे । तदनु सुधापानलब्धबलास्सुपर्वानः
परिगलितशङ्कातङ्काः प्रत्यक्षमेव तां प्रस्तोतुमारेभिरे ॥

‘वन्दामहे कमलनाभमनन्तमाद्यं

वन्दामहे भुवनमोहनशक्तिमैशीम् ।

वन्दामहे तदुभयाद्वयवादमूलं

आनीलकण्ठमवतांसितचन्द्ररेखम् ॥ ५४ ॥

निरातङ्क स्वामिन् निरुपाधिदयासार भगवन्

प्रपन्नानुग्राहिन् परमपुरुष त्वत्करुणया ।

राधम् । ‘आगोऽपराधो मनुश्च’ इत्यमरः । क्षन्तुं सोढुं न शक्नाक समर्था नाभू-
दित्यर्थः । दृष्टमपराधं विवेकी कस्तेजस्वी सहत इति भावः ॥ अनुगृह्येति ॥
अमरान् देवानित्यममृतप्रदानादिप्रकारेण अनुगृह्य आमृष्टमुदरमभ्यन्तरं यस्य
तथाभूतमत एव अन्तर्निहिता विन्यस्ता या दर्वी तस्यास्सम्बन्धं ज्ञणज्ञा-
त्कारलक्षणं मौख्यं ध्वनिः तेन पूरितः भरितः तथाभूतं सुधाकलशं अ-
ग्रे निधाय सा परदेवता दानवानसुरानपेक्षमाणेव कामयमानेव क्षणं वि-
श्रमं विगतः श्रमः आयासः यस्मिन् कर्मणि तत्तथा आसाञ्चक्रे उपविवेशे-
त्यर्थः । दयायाः सन्ध्याम् । कासप्रत्ययादाममन्त्रे लिटीति कृधातोरनुप्रयोगः ॥ त-
दन्विति ॥ तदन्वचनन्तरं सुधाया अमृतस्य पानं तेन लब्धं बलं सामर्थ्यं येषां
ते तथाभूताः सुपर्वानो देवाः परिगलिताः परिगताः शङ्कातङ्काः भयसन्तः पा-
येषां ते तथाभूतास्सन्तः प्रत्यक्षमेव दानवाध्यक्षमेव तां परदेवतां स्तोतुमारेभिरे
उपचक्रमिरे ॥ वन्दामह इति ॥ अविद्यमानः अन्तः नाशः यस्य सः अन-
न्तः तथाभूतं आद्यं सर्वकारणं कमलनाभं पद्मनाभं हरिं वन्दामहे स्तुमः । ऐशीं
ईशसम्बन्धिनीं भुवनानां मोहनं तास्मिन् या शक्तिः सामर्थ्यं तां वन्दामहे
नमस्कुर्महे । अवतांसता उत्तंसीकृता चन्द्ररेखा येन स तथाभूतं तयोः विष्ण्वी-
शशक्तयोरुभयं तस्मिन् योऽद्वयवादः अमेदवादः तस्मिन् मूलं मूलकारणमित्य-
र्थः । उभयोस्तयोर्द्वैतवयवमायारूपत्वादिति भावः । उभयोरमेदे प्रमाणवचनं दे-
वीभागवते । ‘या माता मधुकैटभप्रमथिनी या माहिषोन्मूलिनी या धूम्रेक्षण-
चण्डमुण्डमथिनी या रक्तबीजाशनी । शक्तिश्शुम्भनिशुम्भदैत्यदमनी या सिद्धि-
लक्ष्मीप्रदा सा चण्डी नवकोटिशक्तिसहिता तत्ताविरासीत् स्वयम् ॥’ इत्यादिना
प्रोक्तम् । आ ईषिनीलः कण्ठो यस्य स तथाभूतं परशिवं मजामहे नमस्कुर्महे ॥

जिताः क्षुद्रा दैत्या जितमखिलमेतत्त्रिभुवनं

कृतं कर्तव्यं नः किमिव करणीयं पुनरितः ॥ ५५ ॥

आनीलकेशमरविन्ददलायताक्षं

आविष्कृतस्मितमपारकृपानिधानम् ।

कूलङ्कषस्तनतटार्पितकुङ्कुमाङ्गं

शार्ङ्गिचिदं शरणयेम तवाद्यरूपम् ॥ ५६ ॥

उल्लङ्घ्य निर्माल्यमुदासितं य-

दजानतानेन पदे भवत्याः ।

तत्स्वामिनि स्वामिनि वासवे नः

क्षन्तव्यमित्येव निवेदयामः ॥ ५७ ॥'

इति स्तूयमानैव सा सुपर्वभिरीदं किमापतितमियं का तरु-
णीति शङ्काकलङ्कितैः, आलोक्य रिक्तममृतभाजनं आविष्कृतम-

निरातङ्कमिति ॥ निरुपाधिः निर्व्याजः दयैव सारः स्थिरांशः यस्य तस्य सम्बुद्धिः
प्रपन्नान् प्रणतिं प्राप्तान् अनुग्रहीतुं शीलं यस्य स तथाभूतः । हे भगवन् अप्रच्यु-
तैश्वर्यशालिन् हे स्वामिन् परमपुरुष तव करुणा कृपा तथा निष्कान्तः आतङ्कः
रुगादिर्यस्मिन् कर्मण तत्तथा । क्षुद्राः कदर्याः दैत्याः जिताः निर्जिताः अखि-
लमेव त्रिभुवनं जितं कर्तव्यमनुष्ठेयं सर्वं कृतं अनुष्ठितं इतः परं नोऽस्माकं किं
करणीयं किमिव भवेदित्यर्थः । भवदाज्ञाविधायका वयमिति भावः ॥ आनीले-
ति ॥ आनीलाः केशाः यस्य तत्तथाभूतम् । अरविन्ददले इव आयते अक्षिणी य-
स्य तत्तथाभूतम् । आविष्कृतं प्रकटितं स्मितं मन्दहासः यस्य तत्तथाभूतम् । अपारा
निस्सीमा या कृपा दया तस्या निधानमादिकारणम् । कूलङ्कषयोः स्तनतटयोर-
र्पितं यत्कुङ्कुमं तदेवाङ्गं चिह्नं यस्य तत्तथाभूतम् । तवेदं रूपमेव हे आद्य शार्ङ्गि-
न् नः शरणं रक्षकमित्यर्थः ॥ उल्लङ्घयेति ॥ हे स्वामिनि स्वामिन्शब्दात्
ऋन्नेभ्य इति डीवन्तात्सम्बोधनरूपम् । भवत्याः परदेवतायाः पदे पादौ अजा-
नता अविदुषा अनेनेन्द्रेण निर्माल्यं दुर्वाससा वितीर्णं उल्लङ्घ्य उदासितमिति
यत् । भावे कः । तत् उदासनजन्यमागः नोऽस्माकं स्वामिनि ईश्वरे वासवे
विषये क्षन्तव्यं क्षन्तुं योग्यमित्यर्थः । अस्मत्स्वामिरक्षणमेवास्माकं रक्षणमिति
भावः । इत्येव एतावदेव निवेदयामः ज्ञापयामः ॥ इतीति ॥ इतीत्यं सुपर्व-
भिः देवैः स्तुतिभाजिनीक्रियमाणैव सा नारायणी परदेवता । 'नारायणी रमा-
गौर्योः' इति भास्करः । इदं किमापतितं किमागतमित्यर्थः । इयं तरुणी केति
शङ्का सन्देहः तेन कलङ्किताः कलुषिताः तथाभूतैः । रिक्तं शून्यं अमृतभाजनं सुधाक-

३१०

नीलकण्ठविजये सन्याख्यानं

हारोषपरुषैरसुरैस्सन्नह्यमानैर्युद्धाय सद्य एव शङ्खचक्रगदा-
खड्गसरसीरुहलाञ्छितमसुरलोकभयङ्करमावभार रूपं नाराय-
णी । 'भो भो महेन्द्रप्रमुखा देवाः, मशकानिवैतानुत्सार्य दा-
नवान्, मन्दरं यथापुरं प्रतिष्ठाप्य, वासुकिं विसृज्य, विरू-
पाक्षमभिप्रसाद्य, लब्धानुज्ञास्सुखं पालयत स्वाराज्यं' इत्य-
नुगृह्य देवानन्तर्दधे सह चतुर्मुखेन शार्ङ्गधरः ।

तिरोभूते सद्यस्त्रिभुवनगुरौ स्वामिनि हरौ

विषीदन्तो दैत्या विबुधगुरुमानस्य शतशः ।

अयाचन्त स्थातुं निभृतमभयं भोगिभुवने

तथेति स्वीचक्रस्तदपि विबुधा देशिकगिरा ॥ ५८ ॥

अथ पुनरन्तर्निगूढमत्सरानप्यभिनीतमहाविनयान्, अ-

लक्ष्म आलोक्य आविष्कृतः प्रकटीकृतः महानधिकश्च यो रोषः क्रोधः तेन परुषाः
कठिनाः तथाभूतैः असुरैः युद्धाय सन्नह्यमानेव सन्नाहवतीव सद्य एव शङ्खच-
क्राभ्यां गदाखड्गाभ्यां सरसीरुहेन कमलेन च लाञ्छितं लक्षितमित्यर्थः । असु-
रलोकानां भयङ्करं भीतिकारणं रूपं आवभार दधारेत्यर्थः । तथा चोक्तं देवी-
भागवते । 'पुनः प्रकृतिमापन्नः पुंरूपेणैव संस्थितः' इति ॥ भो इति ॥ भो
भो महेन्द्रः प्रमुखः आदिर्येषां तथाभूताः हे देवाः एतान्सुरान् मशकानिव
कीटादीनिव उत्सार्य निष्कास्य यथापुरं पुरेवेत्यर्थः । मन्दरमद्रिं प्रतिष्ठाप्य सं-
स्थाप्येत्यर्थः । वासुकिं सर्पराजं च विसृज्य पाताळं गमयित्वेत्यर्थः । विरूपाक्षं
श्रीकण्ठम् । 'विरूपाक्षस्त्रिलोचनः' इत्यमरः । अभिप्रसाद्य प्रसादयित्वा लब्धा आ-
ज्ञा आदेशः यैस्तथाभूताः सन्तः । स्वाराज्यं सौवर्गराज्यं परिपालयत संरक्षणं
कुरुतेत्यर्थः । इतीत्यं देवाननुगृह्य चतुर्मुखो ब्रह्मा तेन सह शार्ङ्गधरः शार्ङ्गधन्वा हरिः
अन्तर्दधे अन्तर्धानं चकारेत्यर्थः । अदृष्टस्सञ्जात इति भावः ॥ तिरोभूत इ-
ति ॥ त्रिभुवनं त्रिलोकी तस्य गुरुः पिता । 'स्यान्निषेकादिकृद्गुरुः' इत्यमरः । 'अहं
बीजप्रदः पिता' इति शास्त्रादिति भावः । स्वामिनि परमेश्वरे हरौ श्रीवासुदेवे सद्यः
तिरोभूते अन्तर्हिते सति विषीदन्तः क्लिन्नन्तः दैत्याः दितिपुत्राः शतशः अनेकधा
विबुधानां गुरुराचार्यः तं आनम्य नमस्कृत्य भोगिनां सर्पाणां भुवनं लोकः
पाताळसंज्ञिकः तस्मिन् निभृतं निश्चलं यथा तथा अभयं अभीति यथा तथेत्यर्थः ।
स्थातुं वर्तितुं अयाचन्त प्रार्थयामासुरित्यर्थः । विबुधा अपि देशिकगिरा गुरु-
क्या तत्प्रार्थनं तथेति स्वीचक्रः अङ्गीचक्रुरित्यर्थः । मगवदनुग्रहे सति के नाम अस-
मर्था भवन्तीति भावः ॥ अथेति ॥ अथानन्तरं अन्तर्निगूढः अन्तर्निहितः मत्सरः

पनीतविषानिव महोरगानसुरान्विसृज्य सुधारसास्वादसुहि-
ततया कन्दुकमिव मन्दरं करतलेन धारयन्तः, प्रशंसन्तो
वासुकिं भवत्प्रसादेन वयममर्त्या अभूमेति, परिरभ्य निर्भरं,
प्रस्थाप्य रसातलं, उपनिवेशयन्तो यथापुरं मन्दरं, उपतस्थिरे
चन्द्रशेखरम् ।

‘क्षमेथाश्श्रीकण्ठ प्रचलनमिदं मन्दरगिरेः

क्षमेथाः काकोलं कवळयितुमाशासनमपि ।

क्षमेथा यत्पूजास्वपचरितमासीदहरहः

प्रपन्नास्त्वामेकं शरणमशरण्या वयममी ॥ ५९ ॥

अक्ष्णोः पुष्पवतोरेकमर्पयन्नीश ते पदे ।

चक्षुषी पुण्डरीकामे चतुरोऽलभताच्युतः ॥ ६० ॥

मात्सर्यं यैस्ते । ‘मत्सरोऽन्यशुभद्वेष’ इत्यमरः । तथाभूतैः अभिनीतः अनुकृतः
विनयः यैस्ते तथाभूतैः अत एव अपनीतमपयातं विषं येभ्यस्ते तथाभूतान् म-
होरगान् कृष्णसर्पानिव स्थितान् असुरान् दानवान् विसृज्य प्रयाप्य । सुधायाः
आस्वादः पानं तेन सुहितामृतास्तेषां भावस्तत्ता तया मन्दरमग्निं कन्दुकमिव
धारयन्तः वहन्तस्सन्तः भवतः प्रसादोऽनुग्रहः तेन वयममर्त्याः मरणधर्म-
रहिताः अभूम आत्म । इतीत्थं वासुकिं निर्भरमत्यन्तं परिरभ्य आलिङ्ग्य प्रशंस-
न्तः स्तुवन्तस्सन्तः रसातलं प्रस्थाप्य प्रेषयित्वा । यथापुरं पुरेव मन्दरं उपवेशय-
न्तः चन्द्रशेखरमुपतस्थिरे तुष्टुरित्यर्थः ॥ अथ शशिसेखरं भगवन्तं स्तोतुं समु-
पचक्रमिरे ॥ क्षमेथा इति ॥ हे श्रीकण्ठ विषकण्ठेत्यर्थः । काकोलं विषं कव-
ळयितुं भक्षयितुमाशासनं प्रार्थनमपि क्षमेथाः क्षमस्वेत्यर्थः । अहरहः प्रत्यहं
पूजासु विषये यदपचारितं अननुष्ठानलक्षणः यः अपचारः स्वकार्यव्यापृतत्वादि-
ति भावः । तदपचारितं क्षमेथाः क्षमस्वेत्यर्थः । अविद्यमानः शरणे साधुश्शर-
ण्यः येषां ते रक्षकान्तररहिता इत्यर्थः । तथाभूताः अमी वयं त्वामेकं भवन्त-
मेव शरणं रक्षितारं सन्तं प्रपन्नाः प्राप्ताः स्मः ॥ अक्ष्णोरिति ॥ चतुरः निपुणः
अच्युतः श्रीहरिः पुष्पवतोः सूर्यचन्द्ररूपयोरित्यर्थः । ‘एकयोक्त्या पुष्पवन्तौ
‘दिवाकरनिशाकरौ’ इत्यमरः । अक्ष्णोः नेत्रयोर्मध्ये त्वेकमक्षि हे ईश ते तव पदे
अर्पयन् समर्पयन् सन् पुण्डरीकस्य आमा कान्तिर्ययोस्ते तथाभूते चक्षुषी नेत्रे
अलभत अभजतेत्यर्थः । तथा चोक्तं देवीभागवते । ‘प्रायशश्शम्भुमक्षेषु यत-
स्त्वं प्रोच्यसेऽप्रणीः । एकोनाब्जसहस्रे स्वं ददौ नेत्राम्बुजं भवान्’ इति वि-
ष्णुवीरभद्रसंवादे ॥ देवानामिति ॥ हे स्वामिन् परमेश्वर जनः भक्तलोकः
द्वे वा त्रीणि वा द्वित्राणि तथाभूतैः बिल्वदलैः पूजयेति शेषः । शिवं

देवानामपि दुर्लभं पदमिदं लब्धं मयोपायतो

द्वित्रैर्विल्वदलैः प्रतार्य शिवमित्येवं जनो मन्यते ।

मङ्गळाङ्घ्रिरजस्स्पृशोऽपि सुलभं क्षुद्रं पदं वेधसो

दत्त्वा सेवक एव वञ्चित इति स्वामिन् भवान्मन्यते ॥'

इति स्तुवन्तो विबुधाः, 'प्रसन्नास्मो युष्मासु परिपालयतं यथापुरं स्वाराज्यं' इति प्रसन्नगम्भीरामाकर्ण्य पारमेश्वरीं गिरमाकाशसम्भवां, परमानन्दनिर्भराः प्राक्प्रस्थापितेन गुरुणा सज्जीकृतां, परित्यक्तामसुरैः, प्रसाधितां विश्वकर्मणा, परितोऽप्यभिनवामिव सर्वसौभाग्यवतीममरावतीमासाद्य, प्रणम्य वाचस्पतिं, प्रसाद्य यथोचितं महर्षिगणान्, परिरभ्य परस्परं, प्रतिष्ठाप्य सिंहासने शतक्रतुं, आदिष्टानि तेन स्वानि स्वानि स्थानानि, यथापुरममराः परिपालयान्चक्रिरे ।

प्रतार्य वञ्चयित्वा देवानामिन्द्रादीनां दुर्लभं दुष्प्रापं इदं स्थानं उपायतः अनायासतः लब्धं प्राप्तमितीत्यर्थः मन्यते अभिजानातीत्यर्थः । गम ये भक्ताः पूजाध्यानादिशीलाः तेषां येऽङ्गुयः तेषां यानि रजांसि तानि स्पृशः स्पृष्टवतोऽपि पुनः सुलभं सुखेन प्राप्य क्षुद्रं तुच्छं वेधसः ब्रह्मणः पदं स्थानं दत्त्वा वितीर्य सेवकः पूजक एव वञ्चितः प्रतारित इतीत्यर्थः भवान्मन्यते त्वं जानासीत्यर्थः । भवन्महिमा वर्णयितुमस्माभिः न शक्य इति भावः । तथा चोक्तं देवीभागवते । 'ततो देवा मुदा युक्ता मन्दरं स्थाप्य पूर्ववत् । प्रणिपत्य महादेवं वासुकिं तं विसृज्य च ॥' इति ॥ इतीति ॥ इतीत्यर्थः स्तुवन्तो विबुधा देवाः युष्मासु विषये वचं प्रसन्नाः अनुग्रहीतारस्मः भवामः यथापुरं पुरेव स्वाराज्यं परिपालयत संरक्षणं कुरुतेत्यर्थः । इत्येवंप्रकारम् । प्रसन्ना अर्थमधुरा च सा गम्भीरा श्राव्या चेति कर्मधारयः । तथाभूतामाकाशसम्भवामाकाशोत्पन्नां पारमेश्वरीं ईश्वरसम्बन्धिनीं गिरमाकर्ण्य श्रुत्वा परमानन्देन निर्भराः सान्द्रास्सन्तः प्राक्प्रस्थापितेन प्रेषितेन गुरुणा वाचस्पतिना सज्जीकृतां वासाङ्गीकृतमित्यर्थः । असुरैः तत्तत्पदानवैः परित्यक्तां विसृष्टां विश्वकर्मणा देवशिल्पिना परितोऽपि प्रसाधितां अलङ्कृतां अत एव अभिनवां नूतनरचितामिव स्थितां सर्वैः प्रकरैरपि सौभाग्यवतीं कामनीयकशालिनीमित्यर्थः । तथाभूतां अमरावतीं देवपुरीमासाद्य प्राप्य वाचस्पतिं गुरुं प्रणम्य यथोचितं यथार्हं महर्षीणां गणान् सङ्गान् प्रसाद्य अनुग्रहीतृन् कृत्वेत्यर्थः । परस्परं परिरभ्य आ-

पञ्चमाश्वासः ।

३१३

अर्चन्तस्तरुणेन्दुचूडमसकृत्सङ्कीर्तयन्तो हरिं
 ध्यायन्तस्त्रिजगद्धिमोहजननीं शक्तिं परां शाम्भवीम् ।
 आज्ञां मूर्धनि विभ्रतस्सुरगुरोरानन्दयन्तो मुनीन्
 स्वच्छन्दास्त्रिदिवौकसो बुभुजिरे स्वाराज्यमव्याहतम् ॥
 वाचं व्याकुर्वते चिरन्तनगिरं मीमांसते चोभर्यां
 पान्थः काव्यपथेषु पादकमले सक्तः पुरारेरिति ।
 मामेतत्कथयिष्यतीति रचितं काव्यं मया तत्पुनः
 तावद्वक्ष्यति वा न वा तदुपरि न्यस्तस्समस्तो भरः ॥
 शिचार्पणम् ॥

इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिक-
 शतप्रबन्धनिर्वाहकश्रीमन्महाव्रतयाजिश्रीमदप्पयदीक्षित-
 सोदर्यश्रीमदाचार्यदीक्षितपौत्रेण श्रीनारायणदीक्षितात्मजेन
 श्रीभूमिदेवीगर्भसंभवेन श्रीनीलकण्ठदीक्षितेन
 विरचिते श्रीनीलकण्ठविजये चम्पुकाव्ये
 पञ्चम आश्वासः ॥

समाप्तश्चायं ग्रन्थः ॥



लिङ्गय शतक्रतुं देवेन्द्रं सिंहासने प्रतिष्ठाप्य स्थापयित्वेत्यर्थः । तेन देवेन्द्रेण आ-
 दिष्टास्सन्निष्टास्सन्तः यथापुरं पुरेव स्वस्वानि स्वकीयस्वकीयानि स्थानानि पदानि
 परिपालयान्चकिरे परिपालयामासुरित्यर्थः । तथा चोक्तं देवीभागवते । 'महादेवेन
 चाज्ञप्ता गुरुणा च सुशिक्षिताः । दिवं प्राप्य यथापूर्वमन्वशासन् त्रिविष्टपं' इति ॥
 अर्चन्त इति ॥ त्रिदिवौकसः इन्द्रादिदेवाः तरुणेन्दुर्बालचन्द्रः चूडायां यस्य
 स तथाभूतं परमेश्वरं अर्चन्तः पूजयन्तः असकृन्मुहुर्मुहुः हरिं संकीर्तयन्तः ना-
 मोच्चारणादिकं कुर्वन्त इत्यर्थः । त्रिजगतः त्रिभुवनस्य विमोहो व्यामोहस्तस्य
 जननीमुत्पादिकां शाम्भवीं शम्भुसम्बन्धिनीं परां उत्कृष्टां शक्तिं सामर्थ्यरूप-
 परदेवतामित्यर्थः । ध्यायन्तः ध्यानं कुर्वन्तः स्मरन्त इति वार्थः । सुराणां गुरु-
 राचार्यस्तस्याज्ञां निदेशं मूर्धा शिरः तस्मिन् विभ्रतः निदधानास्सन्तः मुनीन्
 नारदादीन् आनन्दयन्तस्सन्तोषयन्तः अव्याहतं अप्रच्युतं स्वाराज्यं स्वर्गसा-
 म्राज्यं स्वच्छन्दं स्वेच्छं यथा तथा यथेच्छमिति वार्थः । बुभुजिरे अनुबभूवुरि-
 त्यर्थः । भुज पालनाभ्यवहारयोरिति धातोः कर्तरि लिट् ॥ वाचमिति ॥
 कविरयं वाचं व्याकुर्वते प्रकृतिप्रत्ययादिज्ञानपूर्वकमभिवदतीत्यर्थः । उभौ अ-

३१४

नीलकण्ठविजये सव्याख्येने

वयवौ यस्यास्सा तथाभूतां चिरन्तनगिरं कर्मब्रह्मकाण्डात्मकवेदवाचमित्यर्थः । मीमांसते विचारयतीत्यर्थः । पूर्वमीमांसायामुत्तरमीमांसायां च आध्वर-
 ब्रह्मणोर्विचारकुशल इति भावः । काव्यस्य सगुणालङ्कारशास्त्रस्य पन्थानः मा-
 र्गाः तेषु पान्थः नित्यसञ्चारीत्यर्थः । पुरारोस्त्रिपुरान्तकस्य परशिवस्य पादकमले
 पादारविन्दे सक्तः असक्तः भक्त इति वार्थः । इत्येवंविधं मां कथयिष्यति
 व्याकरणमीमांसादिशास्त्रज्ञं शिवभक्तमित्येवं वदिष्यतीत्यर्थः । इति मत्वा मया
 यदेतत्काव्यं रचितं निर्मितमित्यर्थः । तत्काव्यम् । अथवा तावत्तत्सकलमित्यर्थः ।
 वक्ष्यति अभिधास्यति अथवा न वक्ष्यति तस्य काव्यस्योपरि काव्य एवेत्य-
 र्थः । समस्तः सकलः भरः भारः न्यस्तः समर्पितः ।

इति श्रीमद्भारद्वाजवेङ्कालमहादेवसूरिविरचिते नीलकण्ठविजयव्याख्याने
 विबुधानन्दाख्याने पञ्चमाश्वासविवृतिः ॥

{ भा. ६, २१ घटा-ग मः }

श्लोकानुक्रमणिका ॥

अक्षोभ्यं भिषजां शतैः	२४०	अमृतं यदि भोक्तव्यं	१६८
अक्ष्णोः पुष्पवतोः	३११	अयं कालो बुद्धेः	१४७
अगन्तव्यं तर्कैः	१००	अर्चन्तस्तरुणेन्दुचूडं	३१३
अग्रे पश्चादुभयतः	२५	अव्याजकोपनिधिना	१०३
अजनि शनैर्विशदं	२४१	अष्टत्रिंशदुपस्कृत	७
अज्ञानादतिलालनादपि	२८५	अस्ति स्वादयितुं	१०
अतिप्रवन्धादिपु	४३	अहो ते शक्र धीमान्धं	५९
अतीतत्रैगुण्यं	२२५	आख्याय निखिलं वृत्तं	१६४
अतो ब्रह्मेशविष्णूनां	१५७	आजिप्रन्निव	२६२
अत्रान्तरे रण	४३	आनम्य किञ्चिदवमुच्य	३०६
अत्रान्तरे सुरगुरुः	७४	आनीता वसुधातलात्	१३
अथ कथमप्यमर्त्यपतयः	१०८	आनीलकेशमरविन्द	३०६
अथ तेन विलाध्वना	२०१	आपातालनिमग्नमूर्तिनि	१७७
अथ दिवसावसान इव	१७२	आपातालात् फणधरपतेः	२०२
अथ पुनरपि यावत्	२७५	आप्योऽपि रंहसा	२६४
अथ मथनविषण्ण	२८७	आमन्त्रिताः स्तो न वयं	२९०
अथ यावत्समाधिं तं	२२६	आयुर्येषाममीषां	११६
अथ शिथिलांसमांस	२०४	आराद्धा ननु यूयमेव	१६६
अथ सुरगुरुमागतं	८५	आलम्ब्य दैन्यं	३१
अद्याहं परिपालकोऽस्मि	२४९	आलोड्यमानः पुनः	२६१
अनालोच्य निजां	१४१	आवृत्त्यावर्तयन्तो	६२
अनितरशरणत्वमा	१४६	आश्चर्येतिमित	२४४
अन्तर्निर्गोर्णमपि	२४७	इति कतिपये दैत्या	५०
अन्तर्निर्गोर्णममृतं	३०७	इति परमुपदेशं	१३८
अपि ब्रह्मशक्तयो यः	१६९	इति स्तुतिभिरर्थ्याभिः	२२५
अपि श्लक्ष्णीकुर्मो मणि	१९९	इत्याकाशगिरा	५९
अभिदधति ते मूर्धानं	१०५	इमे वयमिदं तत्त्वं	१०५
अभ्यप्रावतारिष्यदर्शव	२७५	उद्गीय स्वयमुत्पतन्	१८१
अभ्यर्णस्थलभाजि तत्र	१७७	उद्यन्निर्घातघोष	२१६
अभ्युद्यतीं मथनतः	२६८	उद्धान्तसागरपयोभर	१९४
अमुं यं वीक्षध्वे	२६९	उपासीना नानाविध	१४०

उल्लङ्घय निर्माल्यं	३०९	चक्रम्पे हन्तायं गिरः	१७३
ऊष्माणववहृद्भिः	२१८	चकितपलायित	६२
एकं तद्विभूति	१३१	चन्द्रं चन्द्रिकयेव	२८४
एकेन विधृतं राज्यं	१६७	चरन्त्याः स्वच्छन्दं	३०६
ओमेत्युमेति युवयोः	२३६	चेतो यद्भवतः	७८
कटाक्षैः कन्दर्पज्वरजनित	३००	चौर्येण प्रणयेन	६
कति कवयः	४	छन्दो यथा यथा शूरैः	१२१
कति भग्ना गिरिवहने	२९१	जय जय जगदम्ब	१३३
कतीन्द्राः कति	११९	जानाम्यहमुमाकान्तं	१३८
कल्यसृजं विश्वसृजः	१३५	जानाम्येव यदाह	१५२
कपोलौ निर्मतुं किल	२७९	जानीषे जगदेव तावत्	१५०
कस्यां श्रुतावधिगता	२८०	जानीषे ननु नाम ..	२६९
कालदण्डहतस्यास्य	४६	ततः शतमखादयो	७२
कालोऽस्यगात्	७७	तत्तस्य कीर्तिदं	१४१
किमिव दयितं शम्भोः	२६९	तामिदं स्मरतश्चिरं	२२२
किं कर्म दुष्कृतं	२६८	तावद्भावकन्दुक	३०२
किं तन्त्रैः किं मन्त्रैः	२०६	तिरोभूते सद्यः	३१०
किं तर्कैरतिवक्रैः	१३१	तुष्टुषतोऽस्य बहुधा	१३२
किं न निगृह्णन्ति	८५	तेजसाप्याययिष्यामि	२०७
के देवाः के दनुजाः	१३६	त्वत्प्रसूतास्त्वया	२५८
क्रुध्यद्दानवयोध	३५	त्वमसि परमं ब्रह्म	२८८
क मन्दरो महागिरिः	२९१	त्वमसि शतक्रतुः	१६७
क्षन्तारं सकलागसां	१३०	त्वं नो राज्यं त्वं बलं	३०३
क्षमेयाः श्रीकण्ठ	३११	ददति च वरं दत्त्वा	१५६
क्षितिधरपरिपात	२०५	दध्युर्याविदुपायं ते	११७
क्षुद्रैः किं करणीयं	१९९	दनुजभुजविकृष्ट	५१
खर्वोन्नतासुरस्कन्ध	२०४	दिव्या दुन्दुभयो विनेदुः	२८३
गजमेकमश्वमेकं	२७५	दिव्यैः पञ्चमिरायुधैः	१८६
गामश्वं कारणं मार्णि	२८८	दिशि दिशि विकिरन्ती	३००
गायन्ति चाटु	१५	दृष्ट्वा विषेण भग्नाः	२४८
गच्छन्नेव ततः स	११८	दुःखानां क्षतिरिति	१३
गौरश्वः करिणः स्त्रियो	१४४	दूरादलक्ष्यत सुरैः	२०३
घोषे कापि पुरा	११५	दृष्ट्वा कौस्तुभमप्यसुरो	२

श्लोकानुक्रमणिका

३

देयं यस्य सदेवमर्थं	१५३	पाषाणान् सितनील	२४९
देवद्विषश्चितरं	६९	पुत्रा यूयं भुवन	२५८
देवानामपि दुर्लभं	३१२	पुत्रावुभौ प्रथमजौ	१४९
देवानामपि दैवतं	५	प्रणमन्तः स्तुवन्तश्च	२०८
दोर्मिर्दुर्भरशैल	२९३	प्रत्यासन्नसखावितर्णि	३०५
धावदैवतयोध	५६	प्रत्युद्यत्कमठकठोर	१९४
नन्तव्याः कवयः	५	प्रथमसमुद्रतां	२६७
नवकुचलयतामश्यामल	१८७	प्रसजति महोत्सवे	१३
न संवर्तः प्राप्नो	२१९	प्रह्लादः प्रथमो गुरुः	१५५
नासौ वह्निर्न हि खलु	११९	प्राकारगोपुरविहारवितर्दिकानां	९४
निरातङ्ग स्वामिन्	३०८	प्रागेव पाताळजुषां	१९५
निर्मममन्दरमणिद्युति	१८९	प्रक्षावन्तो दिशि दिशि	१०४
निर्मन्थश्चसन्धि	२१२	ब्रह्मर्षयोऽपि दनुजेन्द्र	६९
निर्मर्यादभवज्वर	२४६	भग्नरथा भग्नाश्वा	२९३
निर्वर्त्यमाना यत्नेन	१५८	भग्नो यस्य दशाननः	१८२
निर्वासिता निजपदात्	३०३	भवानिति भवानीति	२५९
निःश्वसति भोगिभर्तारि	२१३	भव्यैरष्टभिरान्तरैः	२३४
निष्ठामाश्रमधर्मपालनविधौ	१४९	भीमं भीमेन	३९
निष्पतद्भुमं	१७४	भुञ्जीथा न हलाहलं	२५७
निःसंख्यस्फुरदुत्तर	१४५	भूतग्राममिमं	१००
निःसंख्यस्फुरितस्फुलिङ्ग	२१६	भ्रामं भ्रामं कराकिसलयं	३००
नैर्मल्यादुपसम्भृताः	२७१	मज्जति मज्जति शैले	१९२
पथि गिरिवरादस्मात्	१८९	मज्जन्मन्दरशैलकन्दर	१९१
पथि ध्वजं यं	१०९	मञ्जीरैर्नटनार्भटी	२४
पद्मे निवेश्य परिगृह्य	२८२	मनोरथानामपि यो	१३६
परायणं नः परमं	१४०	मन्दस्पन्दरसाल	२९५
परिचलितदुग्ध	२६२	मन्दानिलव्यतिकर	१४
परिमलाना दीनाः	१०१	मन्दिरं क्षालयन्तस्ते	१७१
पर्याप्तेन्दुशतद्युतिं	२४३	महद्भिर्भ्रन्नीमः स्रजं	२००
पश्यन् पदाम्र	२९	मात्रार्पितं गरलं	३०६
पश्य ज्ञानक्रियेच्छा	१२२	मूले बालाधिमग्रतः	१९७
पादाङ्गुष्ठनखाग्र	१२१	मूल्यं तत्किल	१०
पायं पायं पवनं	२०४	म्लायन्त्यां वैजयन्त्यां	२२१

यच्छैलेषु यदम्युराशिषु	२४७	वल्मीकेष्वहयो	५६
यज्जन्मस्थेमभङ्ग	२२४	वल्लभोऽसि सरस्वत्याः	११८
यत्प्रत्यस्तमितप्रपञ्च	१०१	वाग्देवीवदनारविन्द	८८
यदादिष्टं पाल्यं	२४१	वाचं व्याकुरुते	३१३
यदि यज्जीवितमेतैः	१०४	वाय्वर्कशक्र	५१
यदेतद्वामाङ्गं	१०७	विद्राणे वरुण	६१
यद्गौरघोरतररूपं	२३७	विद्वांसः प्रथमे	७०
यदृष्टं चन्द्रसूर्याभ्यां	३०७	विधातुं कर्माणि	१८
यद्गमेषु भवत्सु	२२२	विनिघ्नन्तः पादैरथ	१७१
यद्यप्यत्र गताश्रयः	१५९	विरहासहेव सततं	२७९
यं त्वं चिन्तयसे नान्यं	१२०	विहारोऽप्येतस्या	२८२
यन्नैश्चिन्त्यं यदौर्जित्यं	१५७	विशल्यापि भुजैः पुरा	१६१
यल्लक्ष्मीदायितोऽस्मि	२२४	वीरभद्र इव कुद्धे -	३०
यद्येष्टेऽवकाशेषु	५०	वैराजशाकर	१३४
यश्शक्यो न दृशापि	१५५	व्यत्यस्तकौस्तुभमवप्लुत	१८५
यस्तल्पेष्वपि कोमलेषु	१९८	शक्ता भवेम यदि	२९१
यस्यैवं भूर्भुवस्त्वर्भुवन	१५४	शस्त्राशस्त्रिधत	६३
यस्संरम्भः कृति	३	शाणोल्लीढशरन्मृगाङ्क	२३३
या त्वेषा तुळसीति	२८४	शिवा घोरा चेति	२३८
यादज्ज्यावलयवलीढ	३९	शिवं ध्यायस्यन्तः	१७०
यावत्सान्त्वयितुं	३०	शिष्टं यदत्र दुष्टं वा	१४६
यावदावत्सागरं ते	२६५	श्रुत्ये नीवीवन्द्ये	१७
युगाविगमोन्मिषद्विषम	१७०	सकलभुवनैक	४
येनादिश्यत वेधसा	१५१	सनत्कुमारेण समागमे	८७
येयं तैलोक्य	३०	स निर्जिहान एव	२१६
लब्धुं तत्पदमूर्जितं	१९	सन्धानं कुरुत सुरैः	१३७
लभ्यन्ते श्रुतिपाठ	१८	सन्धास्यामः शमधनगिरा	१६०
लीढालीढपुराण	३	संवेष्टयन्नथ स	२०९
वक्त्राक्षिपाणिचरणा	२८१	सर्वात इविशङ्क	२४१
वत्सेति प्रवहत्सुधा	१३४	साधु वत्स जगन्नाथ	२२६
वदति मधुरमित्थं	२८९	साध्वी गौः सुरभि	२६६
वन्दामहे कमलनाभं	३०८	सान्निध्यमात्रजो यस्य	२३५
वन्दे बाञ्छितलाभाय	१	साफल्यं तपसामिदं	१६६

श्लोकानुक्रमणिका ।

५

सायोन्मिषत्कुवलयोदर	२९९	स्थानं विश्वसृजोऽपि	११७
सिञ्चन्तीं परमामृतानि	२२२	स्थीयतामग्रजैः स्वर्गे	१५८
सुरासुरकरोदर	१८८	स्नातुं वाञ्छति	२६६
सौहार्दं परमेयुषां	२७४	स्रष्टासि तात	१३५
संरन्धते निभृतं	४९	स्वच्छन्दप्रचलत्सुधा	३०१
संरन्धन्ति द्विषन्तः	३६	स्वप्नोन्मादावपि हि	१३५
स्खलदचलसमुद्भवलोल	१८८	स्वाद्या यत्र सुधैव	११५
स्तुवन्तो दिव्याभिः	२६०	स्वाध्यायाध्ययनाद्वतेन	९४
स्तोकस्तोकप्रचल	१७३	स्वेनैव भ्रमयति	२१४
स्थानाच्छयाचयितुं	१४३		



॥ श्रीः ॥

श्रीवाङ्मयनारमाश्रयान्

185...

१. वि. ... वाङ्मयदीपिका ...
... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

२. स्व. ... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

३. ... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

४. ... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

५. ... वाङ्मयसमुदायिता ...
... वाङ्मयात्मिका, लेखि एवम्, मूल्य ...

२०

THE MANAGER

Sri Balaraman Press, Mylapore, Madras.